

=1

---

StutikusumanjaliH

ಸ್ತುತಿಕುಸುಮಾಂಜಲಿಃ

Document Information



---

Text title : StutikusumanjaliH

File name : stutikusumAnjaliH.itx

Category : major\_works, sangraha, jagaddharabhata, kAshmIrashaivadarshanam

Location : doc\_z\_misc\_major\_works

Author : jagaddharabhaTTa

Proofread by : Ruma Dewan

Latest update : June 25, 2024

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---


Please note that proofreading is done using Devanagari version and other language/scripts are generated using **sanscript**.

---

June 25, 2024

*sanskritdocuments.org*

---



ಸ್ತುತಿಕುಸುಮಾಂಜಲಿಃ



ಓಂ ಶ್ರೀಗಣೇಶಾಯ ನಮಃ .

ನಮಃ ಶಿವಾಯ ನಿಃಶೇಷಕ್ಷೇಶಪ್ರಶಮಶಾಲಿನೇ .

ತ್ರಿಗುಣಗ್ರಂಥಿದುರ್ಭೇದಭವಭೇದವಿಭೇದಿನೇ ..

ಸೂಚಿಪತ್ರಂ .

1. ಸ್ತುತಿಪ್ರಸ್ತಾವನಾ ಪ್ರಥಮಂ ಸ್ತೋತ್ರಂ .
2. ನಮಸ್ಕಾರಾತ್ಮಕಂ ದ್ವಿತೀಯಂ ಸ್ತೋತ್ರಂ .
3. ಆಶೀರ್ವಾದಾಖ್ಯಂ ತೃತೀಯಂ ಸ್ತೋತ್ರಂ .
4. ಮಂಗಲಾಷ್ಟಕಂ ಚತುರ್ಥಂ ಸ್ತೋತ್ರಂ .
5. ಕವಿಕಾವ್ಯಪ್ರಶಂಸಾಖ್ಯಂ ಪಂಚಮಂ ಸ್ತೋತ್ರಂ .
6. ಹರಾಷ್ಟಕಂ ಷಷ್ಠಂ ಸ್ತೋತ್ರಂ .
7. ಸೇವಾಭಿನಂದನಂ ಸಪ್ತಮಂ ಸ್ತೋತ್ರಂ .
8. ಶರಣಾಶ್ರಯಣಂ ಅಷ್ಟಮಂ ಸ್ತೋತ್ರಂ .
9. ಕೃಪಣಾಕ್ರಂದನಂ ನವಮಂ ಸ್ತೋತ್ರಂ .
10. ಕರುಣಾಕ್ರಂದನಂ ದಶಮಂ ಸ್ತೋತ್ರಂ .
11. ದೀನಾಕ್ರಂದನಂ ಏಕಾದಶಂ ಸ್ತೋತ್ರಂ .
12. ತಮಃಶಮನಂ ದ್ವಾದಶಂ ಸ್ತೋತ್ರಂ .
13. ಪ್ರಭುಪ್ರಸಾದನಂ ತ್ರಯೋದಶಂ ಸ್ತೋತ್ರಂ .
14. ಹಿತಸ್ತೋತ್ರಂ ಚತುರ್ದಶಂ ಸ್ತೋತ್ರಂ .
15. ಕರುಣಾರಾಧನಂ ಪಂಚದಶಂ ಸ್ತೋತ್ರಂ .
16. ಉಪದೇಶನಂ ಷೋಡಶಂ ಸ್ತೋತ್ರಂ .
17. ಭಕ್ತಿಸ್ತೋತ್ರಂ ಸಪ್ತದಶಂ ಸ್ತೋತ್ರಂ .
18. ಸಿದ್ಧಿಸ್ತೋತ್ರಂ ಅಷ್ಟಾದಶಂ ಸ್ತೋತ್ರಂ .
19. ಭಗವದ್ರೂಪವರ್ಣನಂ ಏಕೋನವಿಂಶಂ ಸ್ತೋತ್ರಂ .
20. ಹಸಿತಸ್ತೋತ್ರಂ ವಿಂಶಂ ಸ್ತೋತ್ರಂ .
21. ಅರ್ಧನಾರೀಶ್ವರಸ್ತೋತ್ರಂ ಏಕವಿಂಶಂ ಸ್ತೋತ್ರಂ .

22. ಕಾದಿಪದಬಂಧಸ್ತೋತ್ರಂ ದ್ವಾವಿಂಶಂ ಸ್ತೋತ್ರಂ .
23. ಶೃಂಖಲಾಬಂಧಸ್ತೋತ್ರಂ ತ್ರಯೋವಿಂಶಂ ಸ್ತೋತ್ರಂ .
24. ದ್ವಿಪದಯಮಕಂ ಚತುರ್ವಿಂಶಂ ಸ್ತೋತ್ರಂ .
25. ರುಚಿರಂಜನಾಖ್ಯಂ ಪಂಚವಿಂಶಂ ಸ್ತೋತ್ರಂ .
26. ಪಾದಾದಿಯಮಕಸ್ತೋತ್ರಂ ಷಡ್ವಿಂಶಂ ಸ್ತೋತ್ರಂ .
27. ಪಾದಮಧ್ಯಯಮಕಾಖ್ಯಂ ಸಪ್ತವಿಂಶಂ ಸ್ತೋತ್ರಂ .
28. ಪಾದಾಂತಯಮಕಸ್ತೋತ್ರಂ ಅಷ್ಟಾವಿಂಶಂ ಸ್ತೋತ್ರಂ .
29. ಏಕಾಂತರಯಮಕಸ್ತೋತ್ರಂ ಏಕೋನತ್ರಿಂಶಂ ಸ್ತೋತ್ರಂ .
30. ಮಹಾಯಮಕಸ್ತೋತ್ರಂ ತ್ರಿಂಶಂ ಸ್ತೋತ್ರಂ .
31. ನತೋಪದೇಶಸ್ತೋತ್ರಂ ಏಕತ್ರಿಂಶಂ ಸ್ತೋತ್ರಂ .
32. ಶರಣಾಗತೋದ್ಧರಣಂ ದ್ವಾತ್ರಿಂಶಂ ಸ್ತೋತ್ರಂ .
33. ಕರ್ಣಪೂರಸ್ತೋತ್ರಂ ತ್ರಯಸ್ತ್ರಿಂಶಂ ಸ್ತೋತ್ರಂ .
34. ಅಗ್ಯವರ್ಣಸ್ತೋತ್ರಂ ಚತುಸ್ತ್ರಿಂಶಂ ಸ್ತೋತ್ರಂ .
35. ಈಶ್ವರಪ್ರಶಂಸಾಸ್ತೋತ್ರಂ ಪಂಚತ್ರಿಂಶಂ ಸ್ತೋತ್ರಂ .
36. ಸ್ತುತಿಫಲಪ್ರಾಪ್ತಿಸ್ತೋತ್ರಂ ಷಟ್ತ್ರಿಂಶಂ ಸ್ತೋತ್ರಂ .
37. ಸ್ತುತಿಪ್ರಶಂಸಾಸ್ತೋತ್ರಂ ಸಪ್ತತ್ರಿಂಶಂ ಸ್ತೋತ್ರಂ .
38. ಪುಣ್ಯಪರಿಣಾಮಸ್ತೋತ್ರಂ ಅಷ್ಟಾತ್ರಿಂಶಂ ಸ್ತೋತ್ರಂ .
39. ಗ್ರಂಥಕರ್ತುರ್ವಂಶವರ್ಣನಂ .

### 1. ಸ್ತುತಿಪ್ರಸ್ತಾವನಾ ಪ್ರಥಮಂ ಸ್ತೋತ್ರಂ

ಹ್ಲಾದವದ್ಧಿರಮಲೈರನರ್ಗಲೈರ್ಜೀವನೈರಘಹರೈರ್ನವೈರಿಯಂ .  
 ಸ್ವಾಮಿನಃ ಕ್ಲಮಶಮಕ್ಷಮೈಃ ಕ್ಷಣಂ ರೋದ್ಧುಮಹರ್ತು ಮನಃ ಸರಸ್ವತೀ .. 1..  
 ಸ್ವಾಮಿನಃ ಸ್ಥಿರಗುಣಾ ಸವಕ್ರಿಮಾ ಕರ್ಣಯೋರಮೃತವರ್ಷಿಣೀ ಮನಃ .  
 ಕರ್ತುಮರ್ಹತಿ ಮುಹೂರ್ತಮುಜ್ಜಿತಸ್ವೈರಚಾಪಲಮಿಯಂ ಸರಸ್ವತೀ .. 2..  
 ರಮ್ಯರೀತಿನಘಾ ಗುಣೋಜ್ಜ್ವಲಾ ಚಾರುವೃತ್ತರುಚಿರಾ ರಸಾನ್ವಿತಾ .  
 ರಂಜಯತ್ವಿಯಮಲಂಕೃತಾ ಮನಃ ಸ್ವಾಮಿನಃ ಪ್ರಣಯಿನೀ ಸರಸ್ವತೀ .. 3..  
 ಸತ್ತ್ವಧಾಮ ವರಲಾಭಯಾಚಿತಶ್ಲಾಘ್ಯವರ್ಣವಿಶದಾ ವಿಶತ್ವಿಯಂ .  
 ನಿರ್ಮಲಂ ಸಘನಕಾಲವಿಘ್ನವಾ ಮಾನಸಂ ಸ್ಮರಜಿತಃ ಸರಸ್ವತೀ .. 4..  
 ಭಕ್ತಿತಃ ಸಪದಿ ಸರ್ವಮಂಗಲಾ ಬೋಧಿತಾ ನಿಜಧಿಯೈವ ಮೇನಯಾ .  
 ಆರಿರಾಧಯಿಷತಿಶ್ಚರಂ ವರಂ ಲಬ್ಧುಮೀಪ್ಸಿತಮಿಯಂ ಸರಸ್ವತೀ .. 5..  
 ಓಮಿತಿ ಸ್ಫುರದುರಸ್ಯನಾಹತಂ ಗರ್ಭಗುಂಫಿತಸಮಸ್ತವಾಚ್ಮಯಂ .

ದಂಧನೀತಿ ಹೃದಿ ಯತ್ತರಂ ಪದಂ ತತ್ಸದಕ್ಷರಮುಪಾಸ್ಮಹೇ ಮಹಃ .. 6..  
 ಭಾನುನಾ ತುಹಿನಭಾನುನಾ ಬೃಹದ್ಭಾನುನಾ ಚ ವಿನಿವರ್ತಿತಂ ನ ಯತ್ .  
 ಯೇನ ತಜ್ಜುಗಿತಿ(ಝಟಿತಿ)ಶಾಂತಿಮಾಂತರಂ ಧ್ವಾಂತಮೇತಿ ತದುಪಾಸ್ಮಹೇ ಮಹಃ ..  
 7..  
 ಕೀಚಕಾದಿಕುಹರೇಷ್ಟಿವಾಸ್ಮರಂ ಬಿಂಬಮಂಬರಮಣೇರಿವೋರ್ಮಿಷು .  
 ಏಕಮೇವ ಚಿದಚಿತ್ಸ ನೇಕಧಾ ಯಚ್ಚಕಾಸ್ತಿ ತದುಪಾಸ್ಮಹೇ ಮಹಃ .. 8..  
 ತರ್ಕಕರ್ಕಶಗಿರಾಮಗೋಚರಂ ಸ್ವಾನುಭೂತಿಸಮಯೈಕಸಾಕ್ಷಿಣಂ .  
 ಮೀಲಿತಾಖಿಲವಿಕಲ್ಪವಿಫಲವಂ ಪಾರಮೇಶ್ವರಮುಪಾಸ್ಮಹೇ ಮಹಃ .. 9..  
 ಸ್ವಾವಭಾಸಮಯಮೇವ ಮಾಯಯಾ ಯೇನ ಭಿನ್ನಮವಭಾಸ್ಯತೇ ಜಗತ್ .  
 ಚಿತ್ರಮಿಂದ್ರಧನುರಭ್ರಲೇಖಯಾ ಭಾಸ್ವತೇವ ತದುಪಾಸ್ಮಹೇ ಮಹಃ .. 10..  
 ಹೃದ್ಗುಹಾಗಹನಗೇಹಗೂಹಿತಂ ಭಾಸಿತಾಸಖಿಲಜಗತ್ತಯೋದರಂ .  
 ಕಂದಕಂದರದರೀಮುಖೋದ್ಗತಪ್ರಾಣಮಾರುತಕೃತಸ್ಥಿರಸ್ಥಿತಿಂ .. 11..  
 ತ್ಯಕ್ತಸರ್ವದಶಮಕ್ಷಯೋದಯಂ ರೂಪವರ್ಜಿತಮಭಿತ್ತಿಸಂಶ್ರಯಂ .  
 ಯಂ ನಿರಂಜನಮನಕ್ಷಗೋಚರಂ ದೀಪಮದ್ಭೂತಮುಶಂತಿ ತಂ ಸ್ತುಮಃ .. 12..  
 ಯಸ್ಯ ಶಸ್ಯಮಹಸೋ ನಿರರ್ಗಲಂ ಯೋಗಮಾಪ್ಯ ಚರಣಾಬ್ಜರೇಣುಭಿಃ .  
 ಅದ್ಭುತಾಂ ದಧತಿ ನೀರಜಸ್ಯತಾಂ ತಂ ಜಗತ್ತತಿಮುಮಾಪತಿಂ ಸ್ತುಮಃ .. 13..  
 ಚಾರುಚಂದ್ರಕಲಯೋಪಶೋಭಿತಂ ಭೋಗಿಭಿಃ ಸಹ ಗೃಹೀತಸೌಹೃದಂ .  
 ಅಭ್ಯುಪೇತಘನಕಾಲಶಾತ್ರವಂ ನೀಲಕಂಠಮತಿಕೌತುಕಂ ಸ್ತುಮಃ .. 14..  
 ಇಚ್ಛಯೈವ ಭುವನಾನಿ ಭಾವಯನ್ ಯಃ ಪ್ರಿಯೋಪಕರಣಗ್ರಹೋಽಪಿ ಸನ್ .  
 ಅಪ್ರಿಯೋಪಕರಣಗ್ರಹೋಽಭವತ್ ತಂ ಸ್ವಶಕ್ತಿಸಚಿವಂ ಶಿವಂ ಸ್ತುಮಃ .. 15..  
 ಪದ್ಮಸದ್ಮಕರಮರ್ದಲಾಲಿತಂ ಪದ್ಮನಾಭನಯನಾಬ್ಜಪೂಜಿತಂ .  
 ಪದ್ಮಬಂಧುಮುಕುಟಾಂಶುರಂಜಿತಂ ಪಾದಪದ್ಮಯುಗಮೈಶ್ವರಂ ಸ್ತುಮಃ .. 16..  
 ಅಂಘ್ರಿಯುಗ್ಮಮಮರೇಶಮಸ್ತಕಸ್ಯಗ್ನಿರುಜ್ಜ್ವಲಮುರಶ್ಚ ಭಸ್ಮಭಿಃ .  
 ಶೇಖರಂಚ ಹಿಮರಶ್ಮಿರಶ್ಮಿಭಿಯೋರ್ ಬಿಭರ್ತಿ ತಮುಪಾಸ್ಮಹೇ ವಿಭುಂ .. 17..  
 ಮೂರ್ಧ್ನಿ ಚಂದ್ರಕರಸುಂದರತ್ವಿಷಂ ಫೇನಪಿಂಡಪರಿಪಾಂಡುರಸ್ಮಿತಾಂ .  
 ದೇಹಿನಾಂ ವಹತಿ ತಾಪಹಾರಿಣೀಂ ಸಿದ್ಧಸಿಂಧುಮತನುಂ ತನುಂ ಚ ಯಃ .. 18..  
 ಕರ್ತುಮುತ್ಸಹತ ಏವ ಸೇವಕೋ ಯಸ್ಯ ಕಸ್ಯ ನ ಮನಃ ಸಕೌತುಕಂ .  
 ನೈತಿ ಶಾಂತನವವಿಗ್ರಹೋಽಪಿ ಸನ್ ಭೀಷ್ಮತಾಂ ನ ಚ ವಿಚಿತ್ರವೀರ್ಯತಾಂ .. 19..  
 ಆಪತಂತಮಯಮಂ ಯಮಂ ಪುರೋ ಯಃ ಸವಿಗ್ರಹಮವಿಗ್ರಹಂ ವ್ಯಧಾತ್ .  
 ದರ್ಪಕಂ ವ್ಯಧಿತ ಯೋಽಪ್ಯದರ್ಪಕಂ ತಂ ವಿಷಾದಮವಿಷಾದಮಾಶ್ರಯೇ .. 20..  
 ಅಂಬರೇಣ ಗನನೇನ ಸಂವೃತಂ ಜೀವನೈಃ ಶಿರಸಿ ವಾರಿಭಿಃ ಶ್ರೀತಂ .  
 ಭೋಗಿಭಿಶ್ಚ ಭುಜಗೈರ್ವಿಭೂಷಿತಂ ಶಂಕರಂ ಶುಭಕರಂ ಭಜಾಮಹೇ .. 21..

ಪಾವಕೇನ ಶಿಖಿನೋಪಶೋಭಿತಂ ಭಾಸಿತಂ ಸಿತರುಚಾ ಹಿಮಾಂಶುನಾ .  
 ಭಾಸ್ವತಾ ಚ ರವಿಣಾ ವಿರಾಜಿತಂ ಲೋಚನತ್ರಯಮುಪಾಸ್ಮಹೇ ವಿಭೋಃ .. 22..  
 ಅಭಯಂಕರಮಾಶ್ರಿತಂ ಸ್ವರೂಪಂ ದಧದುದ್ಧಾಮಸಮಗ್ರಧಾಮಯೋಗಂ .  
 ಶುಚಿತಾರಕಮೀಶ್ವರಸ್ಯ ನೇತ್ರತ್ರಿತಯಂ ಶೂಲಶಿಖಾತ್ರಯಂ ಚ ವಂದೇ .. 23..  
 ಮೀಲದ್ವಿಲೋಚನಸಮುದ್ಗಸಮುದ್ಗತಾಶ್ಚು-  
 ಶ್ಲೋತಃಸ್ತು ತಿನ್ನಪಿತಮೂಲಕಪೋಲಭಾಗಾಃ .  
 ದೇವಂ ಶಶಾಂಕಕಲಯಾ ಕಲಿತಾಸವತಂಸಂ  
 ಶಂಸಂತಿ ಸಂತ ಇಹ ಶಂಕರ ಶಂಕರೇತಿ .. 24..  
 ಭ್ರಾಂತೋಽಸ್ಮಿ ವೈಶಸಮಯೇ ಸಮಯೇಽಹಮತ್ರ  
 ಮಿಥ್ಯೈವ ದಿಗ್ಭ್ರಮಹತೋ ಮಹತೋಽಪಮಾರ್ಗಾನ್ .  
 ವಿಶ್ರಮ್ಯ ನಂದನವನೇ ನವನೇ ಶಿವಸ್ಯ  
 ಖೇದಸ್ತು ಸಂಪ್ರತಿ ಸಮೇತಿ ಸ ಮೇವಸಾನಂ .. 25..  
 ಯತ್ಪಾರ್ವಣೇಂದುಕರಸುಂದರವಾಹಹಂಸ-  
 ಸಂವಾಸದುರ್ಲಲಿತಯಾಽಪಿ ವಚೋಧಿದೇವ್ಯಾ .  
 ವಿಶ್ರಮ್ಯತೇ ಮನಸಿ ನಃ ಸಮಲೇ ಸಲೀಲಂ  
 ತತ್ಸೌಭಗಂ ಭಗವತೋ ಜಯತೀಂದುಮೌಲೀಃ .. 26..  
 ಯಂ ಭೂಷಯಂತಿ ಕಮನೀಯಮಹೀನಭೋಗಾಃ  
 ಸ್ತುತ್ವಾ ಭವಂತಿ ಕೃತಿನೋ ಯಮಹೀನಭೋಗಾಃ .  
 ಚಿತ್ತೋಚಿತಂ ತಮಪಹಾಯ ಮಹೀನಭೋಗಾಃ  
 ಕರ್ತುಂ ಪರತ್ರ ಧೃತಸಂಯಮ ! ಹೀ ನ ಭೋ ಗಾಃ .. 27..  
 ಅವಾಪ್ಯ ಗುರುಭಿರ್ಗುಣೈರ್ಜಗತಿ ಗೌರವಂ ಧ್ಯಾಯತ-  
 ಸ್ತಮೀರಮಣಶೇಖರಂ ಭವತಿ ಗೌರವಂಧ್ಯಾ ಯತಃ .  
 ಅತಸ್ತಮುಮಯಾ ಸಮಂ ಕೃತಮಹಾವಿಲಾಸಂ ಪ್ರತಿ  
 ಸ್ತುತೌ ವಿರಚಿತಾ ಮಯಾ ಮತಿರನಾವಿಲಾ ಸಂಪ್ರತಿ .. 28..  
 ಮತ್ಪ್ಲಾ ಸದ್ಯಃ ಸುಕೃತಸುಲಭಂ ದುರ್ಲಭಂ ಜೀವಲೋಕಂ  
 ಲಬ್ಧ್ವಾ ಸರ್ವವ್ಯಸನಶಮನಂ ಮಿತ್ರಮೇಕಂ ವಿವೇಕಂ .  
 ಧನ್ಯಾಃ ಕೇಚಿತ್ಕೃತಕುಮುದಿನೀಕಾಂತಲೇಖಾಸವತಂಸಂ  
 ಹಂಸಂ ಶಂಸಂತ್ಯಮಲಮಧುರೈರ್ಭಕ್ತಿಸಿಕ್ತೈರ್ವಚೋಭಿಃ .. 29..  
 ಅಂತಃಶೂನ್ಯಂ ಗುಣವಿರಹಿತಂ ನೀರಸಂ ಸರ್ಗಹೀನಂ  
 ಕಾವ್ಯಂ ಹೃದ್ಯಂ ನನು ಸುಮನಸಾಂ ನ ಸ್ಥಲಾಂಭೋರುಹಾಭಂ .  
 ತತ್ಪಾಪೀಶಃ ಶ್ರವಣಪುಲಿನೇ ಗಾಢರಾಗಾನುಬಂಧ-

ಪ್ರೋದ್ಯದ್ಭಕ್ತಿಪ್ರಗುಣಿತಮದಃ ಕರ್ತುಮರ್ಹತ್ಯಗರ್ಹಂ .. 30..  
 ಅಧವಾಸಮೃತಬಿಂದುವರ್ಷಿಣೀಂದುದ್ಯುತಿರಾನಂದಮಮಂದಮರ್ಪಯಂತೀ .  
 ನಯತಿ ಧ್ರುವಮಾದ್ರೃತಾಮಿಯಂ ಗೀರ್ಗಿರಿಜಾಜೀವಿತನಾಥಮಿಂದುಕಾಂತಂ .. 31..  
 ಇತಿ ಕಾಶ್ಮೀರಕಮಹಾಕವಿ ಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಸ್ತುತಿಪ್ರಸ್ತಾವನಾ” ನಾಮಕಂ ಪ್ರಥಮಂ ಸ್ತೋತ್ರಂ ಸಂಪೂರ್ಣಂ .

## 2. ನಮಸ್ಕಾರಾತ್ಮಕಂ ದ್ವಿತೀಯಂ ಸ್ತೋತ್ರಂ

ಓಂ ನಮಃ ಪರಮಾರ್ಥೈಕರೂಪಾಯ ಪರಮಾತ್ಮನೇ .  
 ಸ್ವೇಚ್ಛಾವಭಾಸಿತಾಸತ್ಯಭೇದಭಿನ್ನಾಯ ಶಂಭವೇ .. 1..  
 ನಮಃ ಶಿವಾಯ ನಿಃಶೇಷಕ್ಲೇಶಪ್ರಶಮಶಾಲಿನೇ .  
 ತ್ರಿಗುಣಗ್ರಂಥಿದುರ್ಭೇದಭವಭೇದವಿಭೇದಿನೇ .. 2..  
 ನಮಃ ಸಮಸ್ತಗೀರ್ವಾಣಕಿರೀಟಘಟಿತಾಂಘ್ರಯೇ .  
 ಜಗನ್ನಗರನಿರ್ಮಾಣನರ್ಮಶರ್ಮದಕರ್ಮಣೇ .. 3..  
 ನಮಸ್ತಮಸ್ವತೀಕಾಂತಖಂಡಮಂಡಿತಮೌಲಯೇ .  
 ತಾಪಾಂಧಕಾರನಿವೇದಖೇದವಿಚ್ಛೇದವೇದಿನೇ .. 4..  
 ನಮಃ ಸಮಸ್ತಸಂಕಲ್ಪಕಲ್ಪನಾಕಲ್ಪಶಾಖಿನೇ .  
 ವಿಕಾಸಿಕಲಿಕಾಕಾಂತಕಲಾಪಾಯ ಸ್ವಯಂಭುವೇ .. 5..  
 ನಮಸ್ತಮಃಪರಾಭೂತಭೂತವರ್ಗಾನುಕಂಪಿನೇ .  
 ಶ್ವೇತಭಾನುಬೃಹದ್ಭಾನುಭಾನುಭಾಸಿತಚಕ್ಷುಷೇ .. 6..  
 ನಮಃ ಶಮನಹುಂಕಾರಕತರಾಸತುರಹರ್ಷಿಣೇ .  
 ಭವಾಯ ಭವದಾವಾಗ್ನಿವಿವಿಗ್ನಾಸಮೃತವರ್ಷಿಣೇ .. 7..  
 ನಮಃ ಸಮದಕಂದರ್ಪದರ್ಪಜ್ವರಭರಚ್ಛಿದೇ .  
 ದುರ್ವಾರಭವರುಗ್ಭಂಗಭಿಷಜೇ ವೃಷಲಕ್ಷ್ಮಣೇ .. 8..  
 ನಮೋ ಜನ್ಮಜರಾಮೃತ್ಯುಭೀತಿಸಾತಂಕಪಾಲಿನೇ .  
 ಕರುಣಾಮೃತಸಂಪರ್ಕಪೇಶಲಾಯ ಕಪಾಲಿನೇ .. 9..  
 ನಮೋ ನಿಸರ್ಗನಿರ್ವಿಘ್ನಪ್ರಸಾದಾಮೃತಸಿಂಧವೇ .  
 ಸಂಸಾರಮರುಸಂತಾಪತಾಪಿತಾಪನ್ನಬಂಧವೇ .. 10..  
 ನಮಃ ಸಾಂದ್ರಾಸಮೃತಸ್ಯಂದಿಘನಧ್ವನಿತಶೋಭಿನೇ .  
 ಮಹಾಕಾಲಾಯ ಭೀಷ್ಮೋಷ್ಮಭವಗ್ರೀಷ್ಮಕ್ಲಮಚ್ಛಿದೇ .. 11..  
 ನಮೋ ವಾಙ್ಮನಸಾತೀತಮಹಿಮ್ನೇ ಪರಮೇಷ್ಟಿನೇ .  
 ತ್ರಿಗುಣಾಷ್ಟಗುಣಾಸಂತಗುಣನಿರ್ಗುಣಮೂರ್ತಯೇ .. 12..

ಹಂಸಾಯ ದೀರ್ಘದೋಷಾಂತಕಾರಿಣೀಽಮ್ಬರಚಾರಿಣೀ .  
ಸ್ವಮಹೋಮಹಿಮಧ್ವಸ್ತಸಮಸ್ತತಮಸೇ ನಮಃ .. 13..  
ಯಃ ಸುವರ್ಣೇನ ಚಂದ್ರೇಣ ಗಾಂಗೇಯೇನಾಗ್ನಿಜನ್ಮನಾ .  
ಕಾಂಚನೇನಶ್ರಿಯಂ ಧತ್ತೇ ತಸ್ಮೈ ಸ್ಮರಜಿತೇ ನಮಃ .. 14..  
ನಿಜಾಂಗಭಂಗಭಂಗ್ಯಾಪಿ ಭಕ್ತಾನುಗ್ರಹಕಾರಿಣೀ .  
ನಮಃ ಸ್ತಂಭಿತಜಂಭಾರಿಭುಜಸ್ತಂಭಾಯ ಶಂಭವೇ .. 15..  
ನಿಸಾಮಾನ್ಯಾಯ ಮಾನ್ಯಾಯ ನ್ಯಾಯಮಾಗೋಪದೇಶಿನೇ .  
ಮೂರ್ಧನ್ಯಾಯ ವದಾನ್ಯಾಯ ಧನ್ಯಾಯ ಸ್ವಾಮಿನೇ ನಮಃ .. 16..  
ನಮಃ ಸಂಹೃತಕಾಲಾಯ ಕಾಲಾಯಸಗಲತ್ವಿಷೇ .  
ಗಂಗಾಧೌತಕಲಾಪಾಯ ಕಲಾಪಾಯಮವಿಂದತೇ .. 17..  
ಜಿಷ್ಣುನಾ ಜಿಷ್ಣುನಾ ಲೋಕಾನ್ ವಿಷ್ಣುನಾ ಪ್ರಭವಿಷ್ಣುನಾ .  
ಬ್ರಹ್ಮಣಾ ಬ್ರಹ್ಮಣಾದ್ಯೇನ ಸ್ತುತಾಯ ಸ್ವಾಮಿನೇ ನಮಃ .. 18..  
ಕುಲಶೈಲದಲಂ ಪೂರ್ಣಸುವರ್ಣಗಿರಿಕರ್ಣಿಕಂ .  
ನಮೋಽಧಿತಿಷ್ಠತೇಽನಂತನಾಲಂ ಕಮಲವಿಷ್ಣುರಂ .. 19..  
ನಿಮಿತ್ತಮಂತರೇಣಾಪಿ ಯಃ ಸಪಂಕಜನಾಭಯೇ .  
ಪ್ರವರ್ತತೇ ವಿಭುಸ್ತಸ್ಮೈ ನಮಃ ಪಂಕಜನಾಭಯೇ .. 20..  
ನಮಃ ಸೋಮಾರ್ಧದೇಹಾಯ ಸೋಮಾರ್ಧಕೃತಮೌಲಯೇ .  
ಶ್ವೇತಾಭಯಸಮುದ್ಭೂತಶ್ವೇತಾಭಯಶನೇ ನಮಃ .. 21..  
ವಿನತಾನಂದನಂ ನಾಗವಿಗ್ರಹೋಗ್ರಮುಖಂ ದೃಶಾ .  
ವಿನಾಯಕಮುಪಾಸೀನಂ ಭಜತೇ ಸ್ವಾಮಿನೇ ನಮಃ .. 22..  
ನಮೋ ಬ್ರಹ್ಮಹರಿತ್ಯಕ್ಷಶ್ರವಸೇ ಭವಸೇತವೇ .  
ಜಗತ್ಸರ್ಗಸ್ಥಿತಿಹ್ರಾಸಹೇತವೇ ವೃಷಕೇತವೇ .. 23..  
ಕರ್ಣಿಕಾದಿಷ್ಟಿವ ಸ್ವರ್ಣಮರ್ಣವಾದಿಷ್ಟಿವೋದಕಂ .  
ಭೇದಿಷ್ಟಭೇದಿ ಯತ್ತಸ್ಮೈ ಪರಸ್ಮೈ ಮಹಸೇ ನಮಃ .. 24..  
ಯಮೇಕಮೇವ ಶ್ರಯತೋ ನ ಜಾಯತೇ  
ಸ್ಪೃಹಾ ಪರಸ್ಮೈ ಮಹತೇಽಪಿ ನಾಕಿನೇ .  
ನಮಃ ಸಮಸ್ತಾಪದುಪೇತಪಾಲನ-  
ವ್ರತಾಯ ತಸ್ಮೈ ವಿಭವೇ ಪಿನಾಕಿನೇ .. 25..  
ವಿಧೌ ಜಗತ್ಸರ್ಗವಿಧೌ ಯದಾಹಿತಂ  
ಪ್ರತಿಷ್ಠಿತಂ ಯತ್ಸಿ ತಿಕಾರಣೇ ವಿಧೌ .  
ಸಮೂಢಮೂಢಾರ್ಥವಿಧೌ ಲಯೇ ಚ ಯತ್



ಪರಾಯ ತಸ್ಮೈ ಮಹಸೇ ನಮೋ ನಮಃ .. 26..  
 ನಮಃ ಸಮುತ್ಪಾದಿತತಾರಕದ್ವಿಷೇ  
 ನಮಸ್ತಿಧಾಮಾಶ್ರಿತತಾರಕತ್ವಿಷೇ .  
 ನಮೋ ಜಗತ್ತಾರಕಪುಣ್ಯಕರ್ಮಣೇ  
 ನಮೋ ನಮಸ್ತಾರಕರಾಜಮೌಲಯೇ .. 27..  
 ನಮೋ ನಮಸ್ತೇಷ್ಯಮೃತಭಾನುಮೌಲಯೇ  
 ನಮೋ ನಮಸ್ತೇಷ್ಯಮೃತಸಿದ್ಧಿದಾಯಿನೇ .  
 ನಮೋ ನಮಸ್ತೇಷ್ಯಮೃತಕುಂಭಪಾಣಯೇ  
 ನಮೋ ನಮಸ್ತೇಷ್ಯಮೃತಭೈರವಾತ್ಮನೇ .. 28..  
 ನಮಸ್ತಮಃಪಾರಪರಾರ್ಥ್ಯವೃತ್ತಯೇ  
 ನಮಃ ಸಮಸ್ತಾಧ್ವವಿಭಕ್ತಶಕ್ತಯೇ .  
 ನಮಃ ಕ್ರಮವ್ಯಸ್ತಸಮಸ್ತಮೂರ್ತ್ಯಯೇ  
 ನಮಃ ಶಮಸ್ಥಾಪಿತಭಕ್ತಿಮುಕ್ತಯೇ .. 29..  
 ವಿಜಯಜಯಪ್ರದಾಯ ಶಬರಾಯ ವರಾಯ ನಮಃ  
 ಸಕಲಕಲಂಕಸಂಕರಹರಾಯ ಹರಾಯ ನಮಃ .  
 ಜಗದಗದಪ್ರಗಲ್ಭವಿಭವಾಯ ಭವಾಯ ನಮಃ  
 ಪ್ರವರವರಪ್ರಕಾಶಿತಶಿವಾಯ ಶಿವಾಯ ನಮಃ .. 30..  
 ಇತಿ ಕಾಶ್ಮೀರಕಮಹಾಕವಿಶ್ರೀಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ನಮಸ್ಕಾರಾತ್ಮಕಂ” ನಾಮಕಂ ದ್ವಿತೀಯಂ ಸ್ತೋತ್ರಂ ಸಂಪೂರ್ಣಂ .

### 3. ಆಶೀರ್ವಾದಾಖ್ಯಂ ತೃತೀಯಂ ಸ್ತೋತ್ರಂ

ನಿತ್ಯಂ ನಿರಾವೃತಿ ನಿಜಾನುಭವೈಕಮಾನ-  
 ಮಾನಂದಧಾಮ ಜಗದಂಕುರಬೀಜಮೇಕಂ .  
 ದಿಗ್ಗೇಶಕಾಲಕಲನಾದಿಸಮಸ್ತಹಸ್ತ-  
 ಮರ್ದಾಸಹಂ ದಿಶತು ಶರ್ಮ ಮಹನ್ಮಹೋ ನಃ .. 1..  
 ವ್ಯೋಮ್ನೀವ ನೀರದಭರಃ ಸರಸೀವ ವೀಚಿ-  
 ವ್ಯೂಹಃ ಸಹಸ್ರಮಹಸೀವ ಸುಧಾಂಶುಧಾಮ .  
 ಯಸ್ಮಿನ್ನಿದಂ ಜಗದುದೇತಿ ಚ ಲೀಯತೇ ಚ  
 ತಚ್ಚಾಂಭವಂ ಭವತು ವೈಭವಮೃದ್ಧಯೇ ನಃ .. 2..  
 ಲೋಕತ್ರಯಸ್ಥಿತಿಯೋದಯಕೇಲಿಕಾರಃ  
 ಕಾರ್ಯೋಣ ಯೋ ಹರಿಹರದ್ರುಹಿಣತ್ವಮೇತಿ .

ದೇವಃ ಸ ವಿಶ್ವಜನವಾಙ್ಮನಸಾತಿವೃತ್ತ-  
 ಶಕ್ತಿಃ ಶಿವಂ ದಿಶತು ಶಶ್ವದನಶ್ವರಂ ವಃ .. 3..  
 ಸರ್ವಃ ಕಿಲಾಯಮವಶಃ ಪುರುಷಾಣುಕರ್ಮ-  
 ಕಾಲಾದಿಕಾರಣಗಣೋ ಯದನುಗ್ರಹೇಣ .  
 ವಿಶ್ವಪ್ರಪಂಚರಚನಾಚತುರತ್ವಮೇತಿ  
 ಸ ತ್ರಾಯತಾಂ ತ್ರಿಭುವನೈಕಮಹೇಶ್ವರೋ ವಃ .. 4..  
 ಏಕಸ್ಯ ಯಸ್ಯ ಸಕಲಃ ಕರಣಾನಪೇಕ್ಷ-  
 ಜ್ಞಾನಕ್ರಿಯಸ್ಯ ಪುರತಃ ಸ್ಫುರತಿ ಪ್ರಪಂಚಃ .  
 ಪಶ್ಯಂಜಗತ್ ಕರತಲಾಽಮಲಕೀಫಲಾಭಂ  
 ಲಾಭಂ ಸ ಪುಷ್ಯತು ಪರಂ ಪರಮೇಶ್ವರೋ ವಃ .. 5..  
 ಯಃ ಕಂದುಕೈರಿವ ಪುರಂದರಪದ್ಮಸದ್ಮ-  
 ಪದ್ಮಾಪತಿಪ್ರಭೃತಿಭಿಃ ಪ್ರಭುರಪ್ರಮೇಯಃ .  
 ಖೇಲತ್ಯಲಂಘ್ಯಮಹಿಮಾ ಸ ಹಿಮಾದ್ರಿಕನ್ಯಾ-  
 ಕಾಂತಃ ಕೃತಾಂತದಲನೋ ಲಘಾಯತ್ವಘಂ ವಃ .. 6..  
 ನೇವಾನಮನ್ನಿಖಿಲಖೇಚರಮೌಲಿರತ್ನ-  
 ರಶ್ಮಿಚ್ಚಟಾಪಟಲಪಾಟಲಪಾದಪೀಠಃ .  
 ಪುಷ್ಪಾತು ಧಾಮ ಕಪಿಶೀಕೃತಶೈಲಶೃಂಗ-  
 ತ್ವಂಗನ್ಮಗಾಂಕಮಧುರಾಕೃತಿರೀಶ್ವರೋ ವಃ .. 7..  
 ಅಂಗಂ ಭುಜಂಗರಚಿತಾಂಗದಭಂಗಿ ತುಂಗಂ  
 ತ್ವಂಗತ್ತರಂಗ ಗಗನಾಂಗನಸಂಗಿ ಗಂಗಂ .  
 ಬಿಭ್ರದ್ವಿಭುವಿಹಿತರಂಗದನಂಗಭಂಗ-  
 ಮಂಗೀಕರೋತ್ಪರಮಭಂಗುರಮಿಂಗಿತಂ ವಃ .. 8..  
 ಯಃ ಕುಂಡಮಂಡಲಕಮಂಡಲುಮಂತ್ರಮುದ್ರಾ-  
 ಧ್ಯಾನಾರ್ಚನಸ್ತುತಿಜಪಾದ್ಯುಪದೇಶಯುಕ್ತ್ಯಾ .  
 ಭೋಗಾಪವರ್ಗದಮನುಗ್ರಹಮಾನತಾನಾಂ  
 ವ್ಯಾನಂಜ ರಂಜಯತು ಸ ತ್ರಿಜಗದ್ಗುರುವರ್ವಃ .. 9..  
 ಶಂಭೋರದಭ್ರಶರದಭ್ರತುಷಾರಶುಭ್ರಂ  
 ಭ್ರಾಜಿಷ್ಣುಭೂತಿಭರಶೀಭರಭಾಸ್ವರಾಭಂ .  
 ದಿಶ್ಯಾದ್ವಪುರ್ಭಸಲನೀಲಗಲಂ ಕಲಂಕಾ-  
 ಲಂಕಾರಶಾರದಶಶಾಂಕನಿಭಂ ಶುಭಂ ವಃ .. 10..  
 ಯೇನೋಪದಿಷ್ಟಮನಪಾಯಮುಪಾಯಮಾಪ್ಯ  
 ಸ್ವರ್ಗಾಪವರ್ಗವಿಭವೈವಿಭವೋ ಭವಂತಿ .

ದೇವಃ ಸ ವಃ ಸಕಲಕರ್ಮಫಲೋಪಲಂಭ-  
 ವಿಸ್ರಂಭಭೂಮಿರಭಿವಾಂಭಿತಸಿದ್ಧಯೇಽಸ್ತು .. 11..  
 ಮೂಲೋಜ್ಜಿತೇನ ಕಲಿಕಾಕಲಿತೇನ ತಾಪ-  
 ಶಾಂತಿಕ್ಷಮೇಣ ನಮತಾಮವಿಪಲ್ಲವೇನ .  
 ಸದ್ಯಃಫಲೇನ ಸುಮನೋಭಿರುಪಾಸಿತೇನ  
 ಸ್ಥಾಣುಃ ಶ್ರಿಯೇಽಸ್ತು ಭವತಾಂ ವಪುಷಾಽದ್ಭುತೇನ .. 12..  
 ದಿವ್ಯಾಪಗಾಪ್ಲವನಪಾವಕಸೇವನಾಭ್ಯಾಂ  
 ವಿಭ್ರತ್ತನುಂ ಶುಚಿಮಪೇತಕಲಂಕಶಂಕಾಂ .  
 ದೋಷಾನುಷಂಗರಹಿತಸ್ತಿಮಿರೋಷ್ಮಶಾಂತ್ಯೈ  
 ಭೂಯಾದ್ಧಿಜಾಧಿಪತಿರೀಶ್ವರವಂದಿತೋ ವಃ .. 13..  
 ದಾನಾಂಬುನಿರ್ಭರಕರಸ್ತನಯಃ ಸ ಯಸ್ಯ  
 ಶ್ರೀಮಾನ್ ಸ ಯಸ್ಯ ಧನದಃ ಸವಿಧೇ ವಿಧೇಯಃ .  
 ಯಃ ಸಂಶ್ರಿತಃ ಶಿರಸಿ ಮುಕ್ತಕರೇಣ ರಾಜ್ಞಾ  
 ಪುಷ್ಪಾತು ವಃ ಕನಕವರ್ಷಘನಃ ಸ ದೇವಃ .. 14..  
 ನಿರ್ಮತ್ಸರೌ ನಿವಸತಃ ಸಮಮರ್ಕಚಂದ್ರೌ  
 ನೀರಾನಲಾವಮೃತಹಾಲಹಲೌ ಚ ಯತ್ರ .  
 ರಾಜ್ಞಾ ನವೇನ ತದಧಿಷ್ಠಿತಮುಜ್ಜ್ವಲೇನ  
 ಶಾರ್ವಣಂ ವಪುರ್ಭವತು ವಾಂಭಿತಸಿದ್ಧಯೇ ವಃ .. 15..  
 ವಕ್ತಾ ಚ ಯಃ ಸುಖಯಿತಾ ಚ ವಿಭುಃ ಶ್ರುತೀನಾಂ  
 ವಕ್ಷಃ ಕರಂ ಚ ವಹತೇ ಕಮಲಾಂಕಿತಂ ಯಃ .  
 ಯೋ ಮೂರ್ಧ್ನಿ ವರ್ಷ್ಮಣಿ ಚ ಹೈಮವತೀಂ ಬಿಭರ್ತಿ  
 ತೈಧಂ ಭವನ್ ಭವತು ವಃ ಸ ಶಿವಃ ಶಿವಾಯ .. 16..  
 ತಾಪತ್ರಯಾಪಹೃತಯೇ ತ್ರಿಶಿಖಂ ತ್ರಿವರ್ಗ-  
 ಸಿದ್ಧೈ ತ್ರಿಧಾಮಲಯನಂ ನಯನತ್ರಯಂ ಚ .  
 ತ್ರಿಸ್ರೋತಸೋಽಪಿ ಸಲಿಲಂ ತ್ರಿಮಲಾಪನುತ್ಯೈ  
 ಭೂಯಾತ್ತ್ರಿಲೋಕಮಹಿತಂ ತ್ರಿಪುರದ್ವಿಷೋ ವಃ .. 17..  
 ಯದ್ಧರ್ಶನಾಽಮೃತಸುಖಾನುಭವೇನ ಧನ್ಯಾ  
 ನೇತ್ರೋತ್ಪಲಾನಿ ಚಿರಮರ್ಧನಿಮೀಲಿತಾನಿ .  
 ದೃಜ್ಯಾರ್ಗಗೋಚರರವೀಂದುಕರಪ್ರಸಂಗ-  
 ಭಂಗ್ಯೇವ ಬಿಭ್ರತಿ ಶಿವಃ ಶಿವದಃ ಸ ವೋಽಸ್ತು .. 18..  
 ಕಾಲಂ ದೃಶ್ಯೇವ ಶಮಯನ್ ಸಫಲಪ್ರಯಾಸಂ

ಯಃ ಶ್ವೇತಮುತ್ತಮಚಮತ್ಕೃತಿಕೃಚ್ಚಕಾರ .  
ಶ್ವೇತಂ ಯಶಃ ಪ್ರಶಮಯನ್ನಸತಾಂ ಸತಾಂ ಚ  
ಕಾಲಂ ಕೃತಾರ್ಥಯತಿ ಯಃ ಸ ಶಿವೋವತಾದ್ವಃ .. 19..  
ಬಭ್ರುರ್ಬಿಭರ್ತ್ಯಲಿಕಪಾವಕಸೌಹೃದಂ ಯೋ  
ಯತ್ರಾಹಿರೇತಿ ಶಿಖಿನಾ ಸಹ ಸಾಮರಸ್ಯಂ .  
ಜೂಟಃ ಸ ವಃ ಸಮಮರಾತಿಭಿರಪ್ಯಮರ್ಷ-  
ಮುಕ್ತಾಂ ಸ್ಥಿತಿಂ ಪ್ರಥಯತು ಪ್ರಮಥಾಧಿಪಸ್ಯ .. 20..  
ಅವ್ಯಾತ್ಸ ವಃ ಶಿರಸಿ ಯಸ್ಯ ವಿಲೋಚನಾಗ್ನಿ-  
ಜ್ವಾಲಾವಲೀಢಸುರಸಿಂಧುಜಲೋಪಗೂಢಃ .  
ಅದ್ಯಾಪಿ ವಾಡವಶಿಖಾಪರಿಣದ್ಧಮುಗ್ಧ-  
ದುಗ್ಧಾಬ್ಧಿಮಧ್ಯಗ ಇವ ಶ್ರಿಯಮೇತಿ ಚಂದ್ರಃ .. 21..  
ಅವ್ಯಾತ್ಸ ವಃ ಸುಕೃತಿನಾಮಲಿಕೇಷು ಧೂಲೀ-  
ಪಟ್ಟೀಕೃತೇಷು ಪದರೇಣುಭರೇಣ ಯಸ್ಯ .  
ಧಾತಾರ್ಕ್ಷರಾಣಿ ಲಿಖತಿ ಕ್ಷಿತಿಪಾಲಮೌಲಿ-  
ಮಾಲಾರ್ಚಿತಾಂಘ್ರಿಕಮಲೋ ಭವಿತಾ ಭುವೀತಿ .. 22..  
ಶೈವೀ ಶಿವಂ ದಿಶತು ಶೀತಮರೀಚಿಲೇಖಾ  
ಜೂಟಾಹಿರತ್ನಕಿರಣಚ್ಚುರಣಾರುಣಾ ವಃ .  
ದೇವೀ ನವೀನನಖಲಕ್ಷ್ಮಧಿಯಾ ಪಿಧತ್ತೇ  
ಯತ್ನಂಕ್ರಮಂ ಕುಚತಟೇ ಪಟಪಲ್ಲವೇನ .. 23..  
ದೇವ್ಯಾಸ್ತದಸ್ತು ಕುಚಚೂಚುಕಮಿಂದುಮೌಲಿ-  
ದೇಹಾರ್ಥಬದ್ಧವಸತೇರಮೃತಾಪ್ತಯೇ ವಃ .  
ಅಭ್ಯೇತಿ ಯನ್ಮದನಪೂಜ್ಯಸುವರ್ಣಪೀಠ-  
ಪೃಷ್ಠಪ್ರತಿಷ್ಠಿತಹರಿನ್ಮಣಿಲಿಂಗಭಂಗಿಂ .. 24..  
ಯಾಃ ಕ್ಷೀರಸಿಂಧುಲಹರೀವೃತಮಂದರಾದ್ರಿ-  
ಮುದ್ರಾಮನಂಗದಮನಸ್ಯ ನಯಂತಿ ಜೂಟಂ .  
ದ್ವಿಭಾವಿತಾವಿರಲಸಿದ್ಧಸರಿತ್ತರಂಗಾ-  
ಸ್ತಾ ಲಂಘಯಂತ್ವಘಮಘಮರುಚೋ ರುಚೋ ವಃ .. 25..  
ಲೋಕತ್ರಯಾಭ್ಯುದಯಜನ್ಮಮಹೀ ಮಹೀಯಃ  
ಸ್ಥಾನಾಧಿರೋಹಣವಿಧಾವಧಿರೋಹಿಣೀ ಯಾ .  
ಸಾ ಚಂದ್ರಚೂಡಮುಕುಟದ್ವಜವೈಜಯಂತೀ  
ಜಹ್ನೋರನಿಹ್ನುತನಯಾ ತನಯಾಸವತಾದ್ವಃ .. 26..  
ಭಾಲಾಗ್ನಿಕೀಲಕಲಿತಾಖಿಲರಂಧ್ರಭಾಗಂ

ಭರ್ಗಸ್ಯ ವೋ ದಿಶತು ಶರ್ಮ ಶಿರಃಕಪಾಲಂ .  
 ಯತ್ಕಾಲವಹ್ನಿವಪುಷಃ ಪಚತಃ ಪ್ರಭೂತ-  
 ಭೂತವ್ರಜಂ ವ್ರಜತಿ ತಸ್ಯ ಮಹಾನಸತ್ವಂ .. 27..  
 ಚಾಂದ್ರಂ ಚ ಧಾಮ ಸುರನಿರ್ಝರಿಣೀ ಜಲಂ ಚ  
 ಹಸ್ತಸ್ಥಹೇಮಕಲಶಾಽಮೃತಜೀವನಂ ಚ .  
 ಸ್ನಿಗ್ಧಂ ಚ ದೃಗ್ವಿಲಸಿತಂ ಹಸಿತಂ ಸಿತಂ ಚ  
 ಯುಷ್ಮಾಕಮೂಷ್ಮಶಮನಾಯ ಭವಂತು ಶಂಭೋಃ .. 28..  
 ಮೂರ್ಧ್ನಿ ದ್ಯುಸಿಂಧುಧವಲೇ ಧವಲೇಂದುಲೇಖಾ  
 ಕೈಲಾಸಶೈಲಶಿಖರೇ ಧವಲಶ್ಚ ವಾಹಃ .  
 ನೀಹಾರಹಾರಿಣಿ ವಪುಷ್ಯಪಿ ಭೂತಿರೇಷಾ  
 ಪುಷ್ಪಾತು ವಃ ಸದೃಶಸಂಘಟನಾ ಶಿವಸ್ಯ .. 29..  
 ಉತ್ತಪ್ತಹೇಮರುಚಿ ಚಂದ್ರಕಲಾ ಕಲಾಪೇ  
 ಬಾಲಪ್ರವಾಲರುಚಿರೇ ಚ ಕರೇ ಕಪಾಲಂ .  
 ತಾಮ್ರೇಽಧರೇ ಚ ಹಸಿತಂ ಸಿತಮದ್ಭುತೇಯಂ  
 ವಿಚ್ಛಿತ್ತಿರಿಂದುಶಿರಸಃ ಕುಶಲಂ ಕ್ರಿಯಾದ್ವಃ .. 30..  
 ಶ್ರೇಯಃ ಪ್ರಯಚ್ಛತು ಪರಂ ಸುವಿಶುದ್ಧವರ್ಣಾ  
 ಪೂರ್ಣಾಭಿಲಾಷವಿಬುಧಾಧಿಪವಂದನೀಯಾ .  
 ಪುಣ್ಯಾ ಕವಿಪ್ರವರವಾಗಿವ ಬಾಲಚಂದ್ರ-  
 ಚೂಡಾಮಣೇಶ್ಚರಣರೇಣುಕಣಾವಲೀ ವಃ .. 31..  
 ಹಾರೀಕೃತೋಲ್ಬಣಫಣೀಂದ್ರಫಣೀಂದ್ರನೀಲ-  
 ನೀಲಚ್ಛವಿಚ್ಛುರಣಶಾರಮುರಃಸ್ಥಲಂ ವಃ .  
 ಪುಷ್ಪಾತು ನಿಹ್ನು ತನಗೇಂದ್ರಸುತಾಕುಚಾಗ್ರ-  
 ಕಸ್ತೂರಿಕಾಮಕರಿಕಾಕಿಣಮಿಂದುಮೌಲೇಃ .. 32..  
 ಯುಷ್ಮಾಕಮಸ್ತು ನವನೀಲಸರೋಜದಾಮ-  
 ಶ್ಯಾಮದ್ಯುತಿಃ ಸುಮತಯೇ ಶಿತಿಕಂಠಕಂಠಃ .  
 ಯಃ ಕೇತಕೀಧವಲವಾಸುಕಿಭೋಗಯೋಗಾ-  
 ದ್ನಾಂಗೌಘಭಿನ್ನಗಗನಾಂಗನಭಂಗಿಮೇತಿ .. 33..  
 ಕ್ಷೀರಾರ್ಣವಸ್ಯ ಚರಣಾಬ್ಜತಲೇ ನಿವಾಸ-  
 ಮಾಸೇದುಷಸ್ತನಯಮಪ್ರತಿಮಪ್ರಸಾದಃ .  
 ಯೋ ಮೂರ್ಧ್ನಿ ಲಾಲಯತಿ ಬಾಲಮಸೌ ದಯಾಬ್ಧಿ-  
 ದೇವಸ್ತನೋತು ಮುದಮಾಶ್ರಿತವಲ್ಲಭೋ ವಃ .. 34..  
 ಯಾ ರಾಜಹಂಸಶಿಖಿಸಂಭೃತಕಾಂತಿರೇತಿ

ಸದ್ಯಸ್ತಿರೋಹಿತಘನಾವರಣಾ ಪ್ರಸಾದಂ .  
 ನಾ ಪ್ರಾವೃಡಂತಶರದಾದಿದಿನೇಷ್ಟಿವ ದ್ಯೌಃ  
 ಶಂಭೋರಭೀಷ್ಟಫಲವಾಕಕೃದಸ್ತು ದೃಗ್ವಃ .. 35..  
 ಅಂತರ್ಧೃತಾಹಿಮಕರಜ್ವಲನೋದಿತೇಂದುಃ  
 ಸ್ವಃಸಿಂಧುಸಂಗಸುಭಗಾ ಪರಮೇಶ್ವರಸ್ಯ .  
 ಔದನ್ವತೀವ ತನುರಸ್ತು ಗಜಾಶ್ವರತ್ನ-  
 ಶ್ರೀಲಾಭಕೃತ್ಸುಮನಸಾಮಮೃತಾಯ ದೃಗ್ವಃ .. 36..  
 ಯತ್ರಾಗ್ನಿರೀಪ್ಸತಿ ಕಣಂ ನ ವಿವೃತ್ಯ ಜಿಹ್ವಾಂ  
 ನೈತಿ ಪ್ರತಿಕ್ಷಪಮಪೇತವಸುಸ್ತಮಕಃ .  
 ಕ್ಷೀಣಸ್ತಮಿಂದುರಪಿ ನ ಶ್ರಯತಿ ಶ್ರಿಯೇಽಸ್ತು  
 ಶ್ರೀಧಾಮ ತತ್ಪುರರಿಪೋರ್ನಯನತ್ರಯಂ ವಃ .. 37..  
 ಅರ್ಕಸ್ಯ ನೋದಗಯನಂ ಶಿಶಿರೇಽಪಿ ಯತ್ರ  
 ಶೀತತ್ವಿಷೋ ನ ಬಹುಲೇಽಪಿ ಕಲಾಪಲಾಪಃ .  
 ಕ್ಷಾಮಂ ಚ ಧಾಮ ನ ವಹತ್ಯಪಿ ವಹ್ನಿರಹ್ನಿ  
 ತತ್ರಾಯತಾಂ ಪುರರಿಪೋರ್ನಯನತ್ರಯಂ ವಃ .. 38..  
 ಯಾಮಾಶ್ರಿತೋಽಮ್ಬರಮಣೀ ರಮಣೀಯಧಾಮಾ  
 ಕಾಮಾಂತಕಾವನಲಸಾಽನಲಸಾದ್ವ್ಯಧಾದ್ಯಾ .  
 ಯಾಪೀಂದುಸಂಭವಸುಧಾವಸುಧಾ ದೃಶಸ್ತಾಃ  
 ಶರ್ವಸ್ಯ ವಃ ಶಿವಪುಷೋ ವಪುಷೋ ಭವಂತು .. 39..  
 ಪುಷ್ಣಾತು ವಃ ಪ್ರಥಮಸಂಗಮಭೀರುಗೌರೀ-  
 ವಿಸ್ರಂಭಣಪ್ರಣಯಭಂಗಭಯಾಕುಲಸ್ಯ .  
 ತತ್ಕಾಲಕಾರ್ಯಕರದರ್ಪಕದೇಹದಾಹ-  
 ಜಾತಾನುತಾಪಮುರಗಾಭರಣಸ್ಯ ಚೇತಃ .. 40..  
 ಜೂಟೇ ಕಪಾಲಶಕಲಾನಿ ಕಲಾನಿಧಿಶ್ಚ  
 ಹಸ್ತೇ ಸುಧಾಂಬು ಸರಲಂ ಗರಲಂ ಗಲೇ ಚ .  
 ಶಕ್ರಾದಿಭಿಶ್ಚ ನಮನಂ ಗಮನಂ ಗವಾ ಚ  
 ಯಸ್ಯಾಸ್ತು ದುರ್ಗತಿಹರಃ ಸ ಹರಃ ಸದಾ ವಃ .. 41..  
 ಯಸ್ಯ ಕ್ಷಿತಿಃ ಶಿರಸಿ ಸೌಮನಸೀವ ಶೇಷಾ  
 ಶೇಷಾಹಿರಂಗದಪದೇ ಸ ಚಕಾಸ್ತಿ ಯಸ್ಯ .  
 ತಸ್ಯ ಪ್ರಭೋರಮೃತನಿರ್ಘರನಿರ್ವಿಶೇಷಾ-  
 ಶೇಷಾಣಿ ಹಂತು ದುರಿತಾನಿ ಸರಸ್ವತೀ ವಃ .. 42..  
 ಶ್ರೀಮಾನಕಲ್ಪತ ನ ಕಲ್ಪತರುರ್ಯದಾಪ್ತೈಃ

ತೃಷ್ಣಾ ರಸಾಯನರಸಾಯ ನ ಯಂ ಸಮೇತ್ಯ .  
 ಲಭ್ಯೋ ನ ಯೋ ಗಹನಯೋಗಹವೈಃ ಸ ವೋಽಘ-  
 ಮಪ್ರಾಕೃತೋ ಹರಕೃತೋ ಹರತು ಪ್ರಸಾದಃ .. 43..  
 ಮುಕ್ತಿರ್ಹಿ ನಾಮ ಪರಮಃ ಪುರುಷಾರ್ಥ ಏಕ-  
 ಸ್ವಾಮಂತರಾಯಮವಯಂತಿ ಯದಂತರಜ್ಞಾಃ .  
 ಕಿಂ ಭೂಯಸಾ ಭವತು ಸೈವ ಸುಧಾಮಯೂಖ-  
 ಲೇಖಾಶಿಖಾಭರಣಭಕ್ತಿರಭಂಗುರಾ ವಃ .. 44..  
 ಸ ಯತ್ರ ಗುಹಬರ್ಹಿಣೋ ಭವಭುಜಂಗಜಿಹ್ವಾಂಚನೈ-  
 ಗರ್ಜಾಸ್ಯಕರಕರ್ಷಣೈಃ ಸ ಚ ಗಿರೀಂದ್ರಕನ್ಯಾಹರಿಃ .  
 ಸ ಚಾರ್ಕಸುತಸೈರಿಭೋ ರವಿತುರಂಗಹೇಷಾರವೈ-  
 ಮುಫದಂ ದಧತಿ ಧಾಮ ತದ್ವಿಶತು ಶಾಂಭವಂ ಧಾಮ ವಃ .. 45..  
 ಯಸ್ಮಿಂಜಾತಸ್ತಿಭುವನಜಯೀ ಭಗ್ನಕಾಮಃ ಸ ಕಾಮೋ  
 ಯಸ್ಮಿಲ್ಲೇಭೇ ಶಲಭಲಘುತಾಂ ಪ್ರಾಪ್ತಕಾಲಃ ಸ ಕಾಲಃ .  
 ಯಸ್ಯೋಘೋ ನ ಪ್ರಭವತಿ ಮಹೋನಿಹ್ವವೇ ಜಾಹ್ನವೀಯಃ  
 ಶ್ರೇಯಃ ಪ್ರೇಯಃ ಪ್ರಥಯತು ಸ ವಃ ಶಾಂಭವೋ ದೃಕ್ಶಿಭಾಗಃ .. 46..  
 ಯಃ ಕ್ರೋಧಾಗ್ನೇಃ ಸಮಿಧಮಕರೋದ್ಧರ್ಪಕಂ ದರ್ಪಕಂದ-  
 ಚ್ಛೇದಾಭಿಜ್ಞಂ ವ್ಯಧಿತ ಜಗತಾಂ ಯಃ ಕೃತಾಂತಂ ಕೃತಾಂತಂ .  
 ನೇತುಂ ಯಶ್ಚ ಪ್ರಭವತಿ ಮತಿಹ್ರಾಸಮಸ್ತಂ ಸಮಸ್ತಂ  
 ನಿಷ್ಪ್ರತ್ಯಾಹಂ ಪ್ರಥಯತು ಪಥಿ ತ್ರಾಸದೇ ವಃ ಸ ದೇವಃ .. 47..  
 ಪಾಯಾದ್ವಸ್ತಿಜಗದ್ಗುರುಃ ಸ್ಮರಹರಃ ಸೋಪಗ್ರಹಾಣಾಂ ಶಿರಃ  
 ಶ್ಯಾಮಾಕಾಮುಕಮತ್ಸರೇಣ ಚರಣೌ ಪಂಕ್ತಿಗ್ರಹಾಣಾಮಿವ .  
 ಯಸ್ಯ ಪ್ರಹ್ವಸುರಾಸುರೇಶ್ವರಶಿರೋಮಂದಾರಮಾಲಾಗಲ-  
 ತ್ಕಿಂಜಲೋತ್ಕರಪಿಂಜರೋನ್ಮುಖನಖಶ್ರೇಣೀನಿಭೇನಾಶ್ರಿತಾ .. 48..  
 ಅರ್ಕೇಂದುಭೌಮಬುಧವಾಕ್ಪತಿಕಾವ್ಯಮಂದಾ  
 ಮಂದಾರಕುಂದಕುಮುದೈರ್ಯಮುದರ್ಚಯಂತಿ .  
 ತಸ್ಯ ಪ್ರಭೋರಘಮಲೋಷ್ಮಶಮಾದಮಂದಾ  
 ಮಂದಾಕಿನೀವ ಮುದಮರ್ಪಯತು ಸ್ತುತಿರ್ವಃ .. 49..  
 ಭಸ್ಮೋದ್ಗೂಲಿತಮೂರ್ತಿರಿಂದುಧವಲಜ್ಯೋತೀರಸೋರ್ವೀಧರ-  
 ಸ್ಯಂಧಾಸಕ್ತತುಷಾರಗೌರವೃಷಭಾರೂಢೋಽಸ್ತು ಭದ್ರಾಯ ವಃ .  
 ದೇವೋ ದುಗ್ಧಮಹಾಬ್ಧಿಮಧ್ಯವಿಕಸತ್ಸತ್ಪುಂಡರೀಕೋಪರಿ-  
 ಕ್ರೀಡದ್ಬಾಲಮರಾಲನಿರ್ಮಲರುಚಿಃ ಕಾತ್ಯಾಯನೀಕಾಮುಕಃ .. 50..  
 ತ್ರಾತಾ ಭೀತಿಭೃತಾಂ ಪತಿತ್ವಿದಚಿತಾಂ ಕ್ಲೇಶಂ ಸತಾಂ ಶಂಸತಾಂ

ಹಂತಾ ಭಕ್ತಿಮತಾಂ ಮತಾಂ ಸ್ವಸಮತಾಂ ಕರ್ತಾಪಕರ್ತಾಸತಾಂ .  
ದೇವಃ ಸೇವಕಭುಕ್ತಿಮುಕ್ತಿಘಟನಾಭೂರ್ಭೂವಃಸ್ವಸ್ತೃಯೀ-  
ನಿರ್ಮಾಣಸ್ಥಿತಿಸಂತಪ್ರಕಟಿತಕ್ರೀಡೋ ಮೃಡಃ ಪಾತು ವಃ .. 51..  
ಕೃಷ್ಣೇನ ತ್ರಿಜಗತ್ಪ್ರಸಿದ್ಧವಿಜಯಪ್ರಖ್ಯಾತಿನಾ ಲೋಚನಂ  
ಭಕ್ತ್ಯಾ ವಾಸವಸೂನುನಾ ಕೃತವತಾ ಪಾದಾಬ್ಜಪೂಜಾವಿಧೌ .  
ಯಸ್ಮಾದಾಪ್ತಸುದರ್ಶನೇನ ನಿಖಿಲಂ ವಿಶ್ವಂ ವಿಧೇಯೀಕೃತಂ  
ಕೃಷ್ಣೇನೇವ ಸ ಧೂರ್ಜಟಿಘಟಯತು ಶ್ರೇಯಾಂಸಿ ಭೂಯಾಂಸಿ ನಃ .. 52..  
ಶ್ರೀಕಂಠಸ್ಯ ಸಕೃತ್ಪ್ರೀತಾರ್ಥಭರಣೀ ಮೂರ್ತಿಃ ಸದಾರೋಹಿಣೀ  
ಜ್ಯೇಷ್ಠಾ ಭದ್ರಪದಾ ಪುನರ್ವಸುಯುತಾ ಚಿತ್ರಾ ವಿಶಾಖಾನ್ವಿತಾ .  
ದಿಶ್ಯಾದಕ್ಷತಹಸ್ತಮೂಲಘಟಿತಾಷಾಠಾ ಮಘಾಲಂಕೃತಾ  
ಶ್ರೇಯೋ ವೈಶ್ರವಣಾಶ್ರಿತಾ ಭಗವತೋ ನಕ್ಷತ್ರಪಾಲೀವ ವಃ .. 53..  
ಭಿಂಧಿ ಕ್ಷ್ಮಾಧರನಂಧಿಬಂಧಮುದಧೇರಂಭೋಭರಂ ಜ್ಯಂಭಯ  
ಕ್ಷುಂಧಿ ಕ್ಷ್ಮಾಪಟಲಂ ದಲತ್ಪಣಿಘಣಾಪೀಠೀಲುಠತ್ಸೌಷ್ವವಂ .  
ಪಿಂಢಿ ಪ್ರೌಢಚಪೇಟಪಾಟಿತರಟತ್ತಾರಾಕುಟುಂಬಂ ನಭಃ  
ಪ್ರಾರಬ್ಧೋದ್ಧತಸಾಂಧ್ಯತಾಂಡವ ಇತಿ ಶ್ರೀಭೈರವಃ ಪಾತು ವಃ .. 54..  
ಭೂತ್ಯೈ ವೋಽಸ್ತು ವಿಡಂಬಿತಸ್ಮಿತರುತಂ ಮೂರ್ಧ್ನೋದ್ಯತಸ್ವರ್ಧನೀ-  
ನಿಧ್ವಾನದ್ವನದಾನೈರಭಿನಯೇ ಭೂಷಾಕಪಾಲ್ಯೈಃ ಪ್ರಭೋಃ .  
ತ್ವಂಗತ್ತುಂಬುರುನಾರದಾಹತನದದ್ಗಂಭೀರಭೇರೀರವ-  
ವ್ಯಾವಲ್ಲದ್ಗಹವಾಹಬರ್ಹಿವಿಹಿತಕ್ರೀಡಾನುಸಾರಂ ವಪುಃ .. 55..  
ಆದೌ ಪಾದತಲೇ ಕೃತಸ್ಥಿತಿರಥೋ(ಅಥ)ಪ್ರಾಪ್ತಃ ಕರಾಲಂಬನಂ  
ವಾಲ್ಗಭ್ಯಂ ಶುಭದೃಷ್ಟಿವೇಶನವಶೋತ್ಪನ್ನಂ ಪ್ರಪನ್ನಸ್ತತಃ .  
ಅಂತೇ ಯೇನ ಶಿರೋಧಿರೋಪಣಮಹಾಮಾಹಾತ್ಮ್ಯಮಾಪ್ನೋ ವಿಧು-  
ರ್ಭೂತ್ಯೈ ಸ ಕ್ರಮವರ್ಧಮಾನಮಹಿಮಾ ಸ್ವಾಮಿಪ್ರಸಾದೋಽಸ್ತು ವಃ .. 56..  
ಯಸ್ಯೈಕಸ್ಯ ಸುವರ್ಣಸಂಭೃತಪದನ್ಯಾಸಾನವದ್ಯಕ್ರಮ-  
ವ್ಯಕ್ತಿಃ ಪ್ರೇಂಖತಿ ಗೌರನರ್ಗಲಗತಿಸ್ವಾಚ್ಛಂದ್ಯಹೃದ್ಯಾಕೃತಿಃ .  
ಪ್ರಖ್ಯಾತಾದ್ಭುತಸರ್ಗಬಂಧರಚನಾಸಂರಬ್ಧಿರೋಜಸ್ವಿನಃ  
ಕಾವ್ಯಸ್ಯೋದಯಭೂರಸೌ ಭವತು ವಃ ಪ್ರೀತ್ಯೈ ಪುರಾಣಃ ಕವಿ .. 57..  
ರಾಕೇಂದೋರಪಿ ಸುಂದರಾಣಿ ಹೃದಯಗ್ರಾಹೀಣಿ ಬಾಲಾಂಗನಾ-  
ಮುಗ್ಧಾಲಾಪಕಥಾಮೃತಾದಪಿ ಪರಂ ಹಾರೀಣಿ ಹಾರಾದಪಿ .  
ಅಪ್ಯುತ್ಪಾಲಶಿಖಾಲಬಾಲವಚಸಃ ಸಂಪೂರ್ಣಕರ್ಣಾಮೃತ-  
ಸ್ಯಂದೀನಿ ತ್ರಿಜಗದ್ಗುರೋಃ ಸ್ತುತಿಕಥಾಸೂಕ್ತಾನಿ ಪುಷ್ಪಂತು ವಃ .. 58..



ಶಾಣೋಲ್ಲೇಢನವೇಂದ್ರನೀಲಮಹಸಿ ಶ್ರೀಕಂಠಕಂಠಸ್ಥಲೇ  
 ಸಂಸಕ್ತಾ ಕನಕಚ್ಛವಿರ್ಗಿರಿಸುತಾದೋಃಕಂದಲೀ ಪಾತು ವಃ .  
 ಯಾಮಾಲೋಕ್ಯ ಸನೀರನೀರದದಲಶ್ಲಿಷ್ಯತ್ಪ್ರದ್ವಿಭ್ರಮ-  
 ಭ್ರಾಂತ್ಯಾ ನೋಜ್ಞತಿ ಚಂಡತಾಂಡವನವೋಲ್ಲೇಖಂ ಶಿಖೀ ಷಾಣ್ಮುಖಃ .. 59..  
 ಯತ್ಸರ್ಗಾಭರಣಾಯಮಾನವಪುಷಃ ಕೇಚಿತ್ಕುಪ್ಯಾಮಿನೀ-  
 ಕರ್ಣಾಲಂಕರಣಾಯಮಾನಯಶಸಃ ಸ್ವರ್ಗಾಯಮಾಣಶ್ರಿಯಃ .  
 ದುಷ್ಕಾಲಾನಲಸನ್ನಸಜ್ಜನಸುಧಾವರ್ಷಾಯಮಾಣೋಕ್ತಯಃ  
 ಪ್ರೇಕ್ಷ್ಯಂತೇ ಮಹಿಮಾ ಸ ಯಸ್ಯ ಕುರುತಾಂ ಶಾರ್ವಃ ಸ್ತವಃ ಶಂ ಸ ವಃ .. 60..  
 ಇತಿ ಕಾಶ್ಮೀರಕಮಹಾಕವಿ ಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಆಶೀರ್ವಾದಾಖ್ಯಂ” ನಾಮಕಂ ತೃತೀಯಂ ಸ್ತೋತ್ರಂ ಸಂಪೂರ್ಣಂ .

#### 4. ಮಂಗಲಾಷ್ಟಕಂ ಚತುರ್ಥಂ ಸ್ತೋತ್ರಂ

ಶ್ರೀಕಂಬುಕೌಸ್ತುಭಸುಧಾಂಶುವಿಷಾಮೃತಾನಾಂ  
 ಸೌದರ್ಯಸೌಹೃದಸುಖಾನುಭವೈಕಧಾಮ .  
 ಯತ್ಸತ್ಯಧರ್ಮಕೃತನಿಷ್ಠತಿಘಪ್ರತಿಷ್ಠಂ  
 ತನ್ಮಂಗಲಂ ದಿಶತು ಹಾರಿಹರಂ ವಪುರ್ವಃ .. 1..  
 ಆಪೀಡಬಂಧನವಿಧೌ ಶಯನೇ ಚ ವರ್ಷ್ಣ  
 ಪರ್ಯಾಪ್ತಭೋಗವಿಭವಂ ಬಹುಮನ್ಯಮಾನಃ .  
 ಯತ್ರ ಪ್ರಹೃಷ್ಯತೀತರಾಮುರಗಾಧಿರಾಜ-  
 ಸ್ತನ್ಮಂಗಲಂ ದಿಶತು ಹಾರಿಹರಂ ವಪುರ್ವಃ .. 2..  
 ಅರ್ಧಂ ಯದುತ್ಪಲದಲೈರುಮಯೇಂದುಗೌರ-  
 ಮರ್ಧಂ ಶ್ರಿಯಾರ್ಚಿತಮಲಿದ್ಯುತಿ ಮಾಲತೀಭಿಃ .  
 ವಿಚ್ಛಿತ್ತಿಮೇತ್ಯನಿಮಿಷೇಕ್ಷಣಶುಕ್ತಿಪೇಯಾಂ  
 ತನ್ಮಂಗಲಂ ದಿಶತು ಹಾರಿಹರಂ ವಪುರ್ವಃ .. 3..  
 ಕೇಶಾಶ್ರಿತಾ ನಯನವಹ್ನಿಶಿಖಾಭ್ರಸಿಂಧು-  
 ರ್ಭಾಂಕಾರಗರ್ಭವಪುಷೋ ಜಲದಾ ವಹಂತಿ .  
 ಯತ್ರಾದ್ಭುತಂ ಸ್ಥಿರತಡಿದ್ರಸಿತಪ್ರಸಂಗಂ  
 ತನ್ಮಂಗಲಂ ದಿಶತು ಹಾರಿಹರಂ ವಪುರ್ವಃ .. 4..  
 ಹೀನಾರ್ಥನಾಭಿನಲಿನಾಲಯಸಂಕಟತ್ವ-  
 ಸಾತಂಕಸಂಕುಚಿತವೃತ್ತಿಕದರ್ಥಿತಾಂಗಃ .  
 ಅಧೀಚಿಕೀರ್ಷತಿ ತನುಂ ದ್ರುಹಿಣೋಽಪಿ ಯತ್ರ

ತನ್ಮಂಗಲಂ ದಿಶತು ಹಾರಿಹರಂ ವಪುರ್ವಃ .. 5..  
 ದೃಗ್ವರ್ತಿನೌ ರವಿತಮೀರಮಣಾವಖಂಡ-  
 ಮೂರ್ತೀ ನಿಜಂ ಚ ವಪುರರ್ಧಮವೇತ್ಯ ವಕ್ಷಿಃ .  
 ಯತ್ರಾಧಿಕಂ ಜ್ವಲತಿ ಲಾಘವಮಾಗತೋಪಿ  
 ತನ್ಮಂಗಲಂ ದಿಶತು ಹಾರಿಹರಂ ವಪುರ್ವಃ .. 6..  
 ಯಸ್ಮಿನ್ ಗುಣೇ ಸಹೃದಯಃ ಸಫಲಃ ಸಮೂಲಃ  
 ಸ್ವಾತಂತ್ರ್ಯಧಾಮನಿ ಕರಾತ್ ಪತಿತಃ ಸ ಪದ್ಮಃ .  
 ಕಂಬುಃ ಸ್ಥಿತಸ್ತು ಧೃತತದ್ವಿಪರೀತರೀತಿ-  
 ಸ್ತನ್ಮಂಗಲಂ ದಿಶತು ಹಾರಿಹರಂ ವಪುರ್ವಃ .. 7..  
 ಪಾದಾಗ್ರನಿರ್ಗತಮವಾರಿತಮೇವ ವಾರಿ  
 ಯತ್ರಾಧಿರೋಹತಿ ಶಿರಸ್ತಿದಶಾಪಗಾಯಾಃ .  
 ಅತ್ಯದ್ಭುತಂ ಚ ರುಚಿರಂ ಚ ನಿರಂಕುಶಂಚ  
 ತನ್ಮಂಗಲಂ ದಿಶತು ಹಾರಿಹರಂ ವಪುರ್ವಃ .. 8..  
 ಇತಿ ಕಾಶ್ಮೀರಕಮಹಾಕವಿಶ್ರೀಜಗದ್ಧರವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಮಂಗಲಾಷ್ಟಕಂ” ನಾಮ ಚತುರ್ಥಂ ಸ್ತೋತ್ರಂ ಸಂಪೂರ್ಣಂ .

### 5. ಕವಿಕಾವ್ಯಪ್ರಶಂಸಾಖ್ಯಂ ಪಂಚಮಂ ಸ್ತೋತ್ರಂ

ಆಪನ್ನತಾಪಹರಣಪ್ರವಣಾ ಘೃಣೇವ  
 ತ್ವಂಗತ್ತರಂಗಸುಭಗಾ ಗಗನಾಪಗೇವ .  
 ಪೀಯೂಷಸಾರಶಿಶಿರಾ ಶಶಭೃತ್ಕಲೇವ  
 ವಾಣೀ ಶಿವೈಕಶರಣಾ ಜಯತೀಶ್ವರೀವ .. 1..  
 ಯೋ ಮೂರ್ಧನಿ ಸ್ರಜಮಿವೋದ್ವಹತೇ ಧರಿತ್ರೀ-  
 ಮುಷ್ಟೀಷತಾಂ ಶ್ರಯತಿ ಯಸ್ಯ ಸ ಭೋಗಿರಾಜಃ .  
 ಯಸ್ಯಾಮಸೌ ವಸತಿ ವಾಕ್ಪತಿರುಕ್ತಿದೇವೀಂ  
 ತಾಂ ಯೇ ವಹಂತಿ ಹೃದಿ ತೇ ಕವಯೋ ಜಯಂತಿ .. 2..  
 ಧನ್ಯಾಃ ಶುಚೀನಿ ಸುರಭೀಣಿ ಗುಣೋಂಭಿತಾನಿ  
 ವಾಗ್ವೀರುಧಃ ಸ್ವವದನೋಪವನೋದ್ಗತಾಯಾಃ .  
 ಉಚ್ಚಿತ್ಯ ಸೂಕ್ತಿಕುಸುಮಾನಿ ಸತಾಂ  
 ವಿವಿಕ್ತವರ್ಣಾನಿ ಕರ್ಣಪುಲಿನೇಷ್ವವತಂಸಯಂತಿ .. 3..  
 ಶ್ರೋತ್ರಾಣ್ಯನರ್ಗಲಗಲನ್ಮಧುಬಿಂದುಗರ್ಭ-  
 ಸಂದರ್ಭಸುಂದರಪದೋಪಚಿತ್ರೈರ್ವಚೋಭಿಃ .

ಧನ್ಯಾಃ ಸತಾಂ ಸುಕವಯಃ ಸುಖಯಂತಿ ತೇಽಪಿ  
 ತೇಷಾಮಕೃತ್ರಿಮಚಮತ್ಯ ತಿಸಾಧುವಾದೈಃ .. 4..  
 ತೇ ಕೇಚಿದಸ್ವಲಿತಬಂಧನವಪ್ರಬಂಧ-  
 ಸಂಧಾನಬಂಧುರಗಿರಃ ಕವಯೋ ಜಯಂತಿ .  
 ಯೇಷಾಮಚರ್ವಿತರಸಾಪಿ ಚಮತ್ಕರೋತಿ  
 ಕರ್ಣೇ ಕೃತ್ವೇವ ಭಣಿತೀರ್ಮಧುರಾ ಸುಧೇವ .. 5..  
 ತೇಽನಂತವಾಜ್ಮಯಮಹಾರ್ಣವದೃಷ್ಟಪಾರಾಃ  
 ಸಾಂಯಾತ್ರಿಕಾ ಇವ ಮಹಾಕವಯೋ ಜಯಂತಿ .  
 ಯತ್ಸೂಕ್ತಿಪೇಲವಲವಂಗಲವೈರವೈಮಿ  
 ಸಂತಃ ಸದಃಸು ವದನಾನ್ಯಧಿವಾಸಯಂತಿ .. 6..  
 ಜಿಹ್ವಾಗ್ರಂಗಳಭುವಿ ಸತ್ಯವಿತುರ್ವಿಲಾಸ-  
 ಲಾಸ್ಯೋತ್ಸವವ್ಯಸನಿನೀ ಸ್ವಯಮುಕ್ತಿದೇವೀ .  
 ಭ್ರೂಕಾಂಡಕುಂಡಲಕಿರೀಟಶಿರೋಧರಾಣಾಂ  
 ನೃತ್ಯೋಪದೇಶಗುರುತಾಂ ಕೃತಿನಾಮುಪೈತಿ .. 7..  
 ಆವರ್ಜಯಂತಿ ಮರರಾಂಜಲರಾರ್ಥಮಾತ್ರ-  
 ಪಾತ್ರಿಕೃತಾರ್ಥಕಣಿಕಾ ಗಣಿಕಾವಿಟಾದ್ಯಾಃ .  
 ಪ್ರೌಢಾನ್ ಪುನರ್ಭುಜಗಭೂಷಣಭಕ್ತಿಸಿಕ್ತ-  
 ಸೂಕ್ತಾವಲೀವಿರಚನಾಚತುರಾಃ ಕವೀಂದ್ರಾಃ .. 8..  
 ಧನ್ಯಃ ಸ ಕೋಽಪಿ ಸುಕವಿಃ ಕವಿಕರ್ಮಕೃತ್ತ-  
 ಲೋಕಾರ್ತಿ ಕಾರ್ತಿಕತುಷಾರಕರಾನುಕಾರಿ .  
 ಗಾಯಂತಿ ಯಸ್ಯ ಕೃತಿನಸ್ತಿಜಗತ್ಪವಿತ್ರಂ  
 ಚಿತ್ರಂ ಚರಿತ್ರಮಿವ ಬಾಲಮೃಗಾಂಕಮೌಲೀಃ .. 9..  
 ತೈ ಲೋಕ್ಯಭೂಷಣಮಣಿಗುಣಿವರ್ಗಬಂಧು-  
 ರೇಕಶ್ಚಕಾಸ್ತಿ ಸವಿತಾ ಕವಿತಾ ದ್ವಿತೀಯಃ .  
 ಶಂಸಂತಿ ಯಸ್ಯ ಮಹಿಮಾತಿಶಯಂ ಶಿರೋಭಿಃ  
 ಪಾದಗ್ರಹಂ ವಿದಧತಃ ಪೃಥಿವೀಭೃತೋಽಪಿ .. 10..  
 ಯಸ್ಯ ಸ್ವವಂತ್ಯಮೃತಮೇವ ಮುಖೇ ತುಷಾರ-  
 ಹಾರಾಭಿರಾಮರುಚಿರಂಚಿತವಕ್ರಭಂಗಿಃ .  
 ಸೂಕ್ತಿದ್ಯುಸಿಂಧುರಿವ ಮೂರ್ಧ್ನಿ ಹರಸ್ಯ ಚಂದ್ರ-  
 ಲೇಖೇವ ವಾ ವಸತಿ ತಂ ಸುಕವಿಂ ನಮಾಮಃ .. 11..  
 ಯಾತಾ ಗುಣೈರುಪಚಯಂ ವಿಮಲಾ ಪ್ರಕೃತ್ಯಾ  
 ನೈಸರ್ಗಿಕೀಂ ಪರಿಣತಿಂ ಪ್ರಥಮಾಂ ವಹಂತೀ .

ಬುದ್ಧಿಃ ಸತಾಂ ಶಶಿಕಲಾಮುಕುಟಪ್ರಸಾದಾ-  
 ದ್ವಾಣೀ ಚ ನ ಕ್ಷಚಿದಪಿ ಪ್ರತಿಘಾತಮೇತಿ .. 12..  
 ಚಂದ್ರಾವಚೂಡಚರಣಸ್ಮರಣಪ್ರಸಾದ-  
 ಸಂದರ್ಭನಿರ್ಭರಗಭೀರಗಿರಾಂ ಕವೀನಾಂ .  
 ಸೂಕ್ತಿರ್ಬಿಭರ್ತಿ ಮುಖಪಂಕಜರಂಗನೃತ್ಯ-  
 ದ್ವಾಗ್ಧೇವತಾಕನಕನೂಪುರನಾದಲೀಲಾಂ .. 13..  
 ಕಾವ್ಯಂ ವಿಭಾವ್ಯ ನಿಜಮರ್ಧನಿಮೀಲಿತಾನಿ  
 ನೈಸರ್ಗಿಕಂ ಜಹತಿ ಚಾಪಲಮೀಕ್ಷಣಾನಿ .  
 ಗೃಹ್ಣಂತಿ ತನ್ನಸೃಣತಾಂ ಸಹಜಾಂ ವಿಹಾಯ  
 ಭ್ರೂವಲ್ಲಯಸ್ತು ಕೃತಿನಾಂ ಕವಿಪುಂಗವಾನಾಂ .. 14..  
 ನೀಹಾರಹಾರಧವಲಸ್ಯ ಜಯತ್ಯಪೂರ್ವಃ  
 ಪಾಕಃ ಸ ಕೋಽಪಿ ಸುಕೃತಸ್ಯ ಕೃತಸ್ಯ ಪೂರ್ವಂ .  
 ಯಃ ಸಂಪ್ರತಿ ಪ್ರತಿಫಲತ್ಯಮಲಾಸು ಬಾಲ-  
 ಚಂದ್ರಾವಚೂಲನುತಿಸೂಕ್ತಿಷು ಸತ್ಕವೀನಾಂ .. 15..  
 ಸೂಕ್ಷ್ಮಾರ್ಥದರ್ಶನವಿಮರ್ಶವಶಪ್ರರೂಢ-  
 ಭ್ರೂಕಾಂಡತಾಂಡವನಿವೇದಿತಚಿದ್ವಿಕಾಸಂ .  
 ಆಸ್ವಾದ್ಯ ಯತ್ಸುಮತಯೋ ಮುಖಮುದ್ವಹಂತಿ  
 ಸೂಕ್ತಾಮೃತಂ ಜಯತಿ ತತ್ಕವಿಕುಂಜರಾಣಾಂ .. 16..  
 ಶಬ್ದಾರ್ಥಮಾತ್ರಮಪಿ ಯೇ ನ ವಿದಂತಿ ತೇಽಪಿ  
 ಯಾಂ ಮೂರ್ಛನಾಮಿವ ಮೃಗಾಃ ಶ್ರವಣೈಃ ಪಿಬಂತಃ .  
 ಸಂದುದ್ಧಸರ್ವಕರಣಪ್ರಸರಾ ಭವಂತಿ  
 ಚಿತ್ರಸ್ಥಿತಾ ಇವ ಕವೀಂದ್ರಗಿರಂ ನುಮಸ್ತಾಂ .. 17..  
 ಲಭ್ಯಃ ಸ ಕುತ್ರ ಸುಜನಃ ಸ್ವಕೃತೀಃ ಪ್ರದರ್ಶ್ಯ  
 ಭ್ರೂಕಂದಲೀಯುಗಲಮಾಕಲಯಂತಿ ಯಸ್ಯ .  
 ನೇತ್ರೋತ್ಪಲೋಪರಿಪರಿಸ್ಪರದುತ್ತರಂಗ-  
 ಭೃಂಗಾವಲಿದ್ವಿತಯವಿಭ್ರಮಭೃತ್ ಕವೀಂದ್ರಾಃ .. 18..  
 ಸ್ಪಾರೇಣ ಸೌರಭಭರೇಣ ಕಿಮೇಣನಾಭೀ-  
 ಸ್ತದ್ಧಾನಸಾರಮಪಿ ಸಾರಮಸಾರಮೇವ .  
 ಸ್ರಕ್ಸೌಮನಸ್ಯಪಿ ನ ಪುಷ್ಯತಿ ಸೌಮನಸ್ಯಂ  
 ಪ್ರಸ್ಯಂದತೇ ಯದಿ ಮಧುದ್ರವಮುಕ್ತಿದೇವೀ .. 19..  
 ಸಂಸಾರಮಾರವಪಥಪ್ರಥಮಾನಖೇದ-  
 ವಿಚ್ಛೇದಕೋವಿದಮಿದಂ ಕವಿಕರ್ಮ ಜೀಯಾತ್ .

ವಿಸ್ಮಾರಿತಂ ಯದಮುನಾ ಯಮುನಾಸನಾಥಂ  
 ಪಾಥಃ ಪ್ರಸಿದ್ಧಮಪಿ ವೈಬುಧಸೈಂಧವಂ ನಃ .. 20..  
 ಗಾಂಭೀರ್ಯಶಾಲಿನಿ ಶುಚಾವಮೃತೌಘಶೀತೇ  
 ನೀತೇ ಸದಾ ಸದನತಾಂ ಮದನಾಂತಕೇನ .  
 ಯಸ್ಯೈಕಪಿಂಗಲಗಿರೇರಿವ ಮಾನಸೇಽನ್ತ-  
 ರರ್ಥಾಃ ಸ್ಫುರಂತಿ ಸ ವಿನಾ ಸುಕೃತೈಃ ಕ್ಷ ಲಭ್ಯಃ .. 21..  
 ಯಸ್ಯ ದ್ಯುಸಿಂಧುಲಹರೀಶುಚಯೋ ನ ಕಸ್ಯ  
 ದೃಷ್ಟಿಪ್ರಸಾದಮವಲೋಕಯತೋಽರ್ಪಯಂತ್ಯಃ .  
 ಗಾವಃ ಸುಧಾರಸಮುಚಃ ಪ್ರಸರಂತಿ ದಿಕ್ಷು  
 ವಿಶ್ವೈ ಕಭೂಷಣಮಸೌ ಜಯತಿ ದ್ವಿಜೇಂದ್ರಃ .. 22..  
 ಸಂಯೋಗಮೇತ್ಯ ಪರಮರ್ಥಪರಿಷ್ಕೃತಸ್ಯ  
 ಪಾದಾಂತಗೋಽಪಿ ಗುರುತಾಂ ಲಘುರೇತಿ ಯಸ್ಯ .  
 ತಂ ಶಂಕರಸ್ತುತಿಪರಂ ಪರಿಶುದ್ಧವೃತ್ತಂ  
 ಸುಶ್ಲೋಕಮಾಪ್ಯ ಮುದಮೇತಿ ನ ಕಸ್ಯ ಚೇತಃ .. 23..  
 ಇಹ ಹಿ ಮಹಿಮಾ ಮಾಯಾಮೋಹಪ್ರರೋಹತಿರೋಹಿತ-  
 ತ್ರಿಜಗದಗದಂಕಾರಃ ಸಾರಸ್ವತಃ ಪ್ರಥತೇ ಸತಾಂ .  
 ಪ್ರಭವತಿ ಜರಾಮೃತ್ಯುತ್ಯಾಧಿಪ್ರಬಂಧನಿಬಂಧನ-  
 ವ್ಯಸನಜನಿತವ್ಯಾಪತ್ತಾಪಕ್ಲಮಾಪಗಮಾಯ ಯಃ .. 24..  
 ಚಮತ್ಕಾರೋತ್ಕರ್ಷಂ ಕಮಪಿ ಕಮನೀಯಂ ವಿಮೃಶತಾಂ  
 ದಿಶಂತೀ ಸಾ ಕಾಚಿಜ್ಜಯತಿ ಕವಿವಾಚಾಂ ಪರಿಣತಿಃ .  
 ಯದಾಸೃಷ್ಟೇ (ಯದಾತುಷ್ಟೇ)ಚೇತಸ್ಯಮೃತಮಿತಿ ನಿಶ್ರೇಯಸಮಿತಿ  
 ಪ್ರಿಯಂ ಧಾಮೇತ್ಯುಚ್ಛೈಃ ಪದಮಿತಿ ಸಮುದ್ಯಂತಿ ಮತಯಃ .. 25..  
 ಮಧುಸ್ಯಂದೀ ಮಂದೀಕೃತವಿಪದುಪಾಧಿರ್ಭವಮರು-  
 ಭಮಕ್ಷೇಶಾವೇಶಪ್ರಶಮಕಮನೀಯೋ ವಿಜಯತೇ .  
 ಅಖಂಡಶ್ರೀಖಂಡದ್ರವನವಸುಧಾಸಾರಸರಸಃ  
 ಪ್ರಸಾದೋ ವಾಗ್ಧೇವ್ಯಾಃ ಪ್ರವರಕವಿಕಾವ್ಯಾಮೃತವಪುಃ .. 26..  
 ಘನಾನಂದಸ್ಯಂದೋದ್ಗತ (ಸ್ವಂದೋದ್ಗತ)ವಿಪುಲವಾಷ್ಪಾರ್ದ್ರನಯನಂ  
 ಸಲೀಲಭೂವಲ್ಲೀವಲನವಿವಲದ್ಬಾಲಪುಲಿನಂ .  
 ಉದಂಚದ್ರೋಮಾಂಚಸ್ತವಕಿತಕಪೋಲಂ ವಿದಧತೇ  
 ಸುಧಾದ್ವಾರ್ಥ ಧನ್ಯಾನಾಂ ವದನಮನವದ್ಯಾಃ ಕವಿಗಿರಃ .. 27..  
 ಧನ್ಯಾನಾಮಮೃತಂ ದ್ರವಂತಿ ಹೃದಯೇ ಕರ್ಣೇ ವಲನೃಲಿಕಾ-  
 ಲಂಕಾರಸ್ತವಕಂತಿ ಕಂಠಪುಲಿನೇ ಮುಕ್ತಾಕಲಾಪಂತ್ಯಪಿ .

ಶೈಲಾಂದೋಲಿತದುಗ್ಧಸಿಂಧುಲಹರೀಭಂಗಾಭಿರಾಮೋದ್ಗಮಾ  
ಶ್ಯಾಮಾಕಾಮುಕಖಂಡಮಂಡನಕಥಾಸಂದರ್ಭಗರ್ಭಾ ಗಿರಃ .. 28..  
ಧನ್ಯಾನಾಂ ಭಣಿತಿಚ್ಚಲೇನ ವದನೇಷೂದ್ಯಂತಿ ಹೃತ್ಕರ್ಣಿಕಾ-  
ಧಾಮ್ನುಃ ಸೂಕ್ತಿಸುಧಾವಬೋಧವಿಧುತಾಪೀಡಸ್ಯ ಚಂಡೀಪತೇಃ .  
ಕಿಂ ಜೂಟಾಹಿಕಿರೀಟರತ್ನರುಚಯಃ ಕಿಂ ಸ್ರಗ್ರಜಃಸೂಚಯಃ  
ಕಿಂ ಮೌಲೀಂದುಮರೀಚಯಃ ಕಿಮಮರಸ್ರೋತಸ್ವತೀವೀಚಯಃ .. 29..  
ಸಾಂದ್ರಾನಂದಕರೇ ಧೃತಾಮೃತಕರೇ ನಾಸ್ತ್ಯೇಷ ರಾಕಾಕರೇ  
ನ ಪ್ರೌಢಪ್ರಸರೇ ನಿಸರ್ಗಶಿಶಿರೇ ಸ್ವರ್ಗಾಪಗಾನಿರ್ಝರೇ .  
ಗಾಢಪ್ರೇಮಭರೇ ಸ್ಮರಜ್ವರಹರೇ ನೋದ್ಧಾಮರಾಮಾಧರೇ  
ಯಃ ಶಂಭೋರ್ಮಧುರೇ ಸ್ತುತಿವ್ಯತಿಕರೇ ಹ್ಲಾದಃಸುಧಾಸೋದರೇ .. 30..  
ಓಜಸ್ವೀ ಮಧುರಃ ಪ್ರಸಾದವಿಶದಃ ಸಂಸ್ಕಾರಶುದ್ಧೋಽಭಿಧಾ-  
ಭಕ್ತಿ ವ್ಯಕ್ತಿವಿಶಿಷ್ಟರೀತಿರುಚಿತ್ಯೈರರ್ಥೈರ್ಧೃತಾಲಂಕೃತಿಃ .  
ವೃತ್ತಸ್ಥಃ ಪರಿಪಾಕವಾನವಿರಸಃ ಸದ್ವೃತ್ತಿರಪ್ರಾಕೃತಃ  
ಶಸ್ಯಃ ಕಸ್ಯ ನ ಸತ್ಕವಿರ್ಭುವಿ ಯಥಾ ತಸ್ಯೈವ ಸೂಕ್ತಿಕ್ರಮಃ .. 31..  
ಪ್ರಾಪ್ತಾ ಕಲ್ಪಲತೇವ ಚೇದ್ಭಗವತೀ ವಾಗೀಶ್ವರೀ ಕೈರಪಿ  
ಪ್ರಾಕ್ಷುಣ್ಯೈಃ ಸ್ವಪರೋಪಕಾರಕರಣಪ್ರೌಢಾ ಪುನರ್ದುರ್ಲಭಾ .  
ಅಜ್ಞೈಸ್ತಜ್ಞಾ ಜನೋಪದೇಶವಿಹಿತಾವಜ್ಞೈರ್ದುರಾಶಾಹತ್ಯೈ-  
ರಸ್ತಾ ದುರ್ಮದಕರ್ದಮೇ ಫಲತಿ ಕಿಂ ಪಾಪಂ ಸಶಾಪಂ ವಿನಾ .. 32..  
ವಿಸ್ರಬ್ಧಂ ವಿಲಸಂತ್ಯುಪಸ್ಮೃತಪದನ್ಯಾಸಾ ವಿಲಾಸಾಲಸಾ  
ಸಾಹಂಕಾರಮಕಾರಣಾರಿಭಿರಭಿಧ್ಯಾತಾಽಭಿಜಾತಾಕೃತಿಃ .  
ಕ್ಷಿಪ್ತಾ ದೃಷ್ಟನೃಪಾಂಧಕೂಪಕುಹರೇ ದಾಶೈರಿವಾಶಾಗ್ರಹೈ-  
ಗ್ರಸ್ತೈಃ ಸೂಕ್ತಿನಿಭೇನ ತಾರಕರುಣಂ ಗೌರೀದೃಶೀ ರೋದಿತಿ .. 33..  
ಉಷ್ಣಂ ನಿಶ್ಚಿಸಿತಿ ಕ್ಷಿತಿಂ ವಿಲಿಖತಿ ಪ್ರಸ್ತೌತಿ ನ ಪ್ರೇಯಸಃ  
ಪ್ರೀತಿಂ ಸೂಕ್ತಿಭಿರೀಶಿತುಃ ಕರತಲೇ ಧತ್ತೇ ಕರ್ಪೋಲಸ್ಥಲಂ .  
ವಾಗ್ದೇವೀ ಹೃದಯಜ್ವರೇಣ ಗುರುಣಾ ಕ್ರಾಂತಾ ಹತಾಶೈರ್ವೃಥಾ  
ನೀತಾವಿಷ್ಕೃತಕೋಪನಿಷ್ಕೃಪನೃಪಸ್ತೋತ್ರತ್ರಪಾಪಾತ್ರತಾಂ .. 34..  
ಅಸ್ಥಾನೇ ಗಮಿತಾ ಲಯಂ ಹತಧಿಯಾಂ ವಾಗ್ದೇವತಾ ಕಲ್ಪತೇ  
ಧಿಕ್ಕಾರಾಯ ಪರಾಭವಾಯ ಮಹತೇ ತಾಪಾಯ ಪಾಪಾಯ ವಾ .  
ಸ್ಥಾನೇ ತು ವ್ಯಯಿತಾ ಸತಾಂ ಪ್ರಭವತಿ ಪ್ರಖ್ಯಾತಯೇ ಭೂತಯೇ  
ಚೇತೋ ನಿರ್ವೃತಯೇ ಪರೋಪಕೃತಯೇ ಪ್ರಾಂತೇ ಶಿವಾವಾಪ್ತಯೇ .. 35..  
ಏತಾಃ ಪೂರ್ವಕವಿಪ್ರಣೀತವಿವಿಧಗ್ರಂಥಾಽಮೃತಾಸ್ವಾದನ-

ಕ್ರೀಡಾದುರ್ಲಭಿತಂ ಹರಂತಿ ಹೃದಯಂ ವಾಚಃ ಕಥಂ ಧೀಮತಾಂ .  
 ಕೇಷಾಂಚಿತ್ಪುನರೀಶ್ವರಸ್ತುತಿಪದವ್ಯಾಹಾರಹೇವಾಕಿನಾಂ  
 ಯಾಸ್ಯಂತಿ ಸ್ವ ಹಣೀಯತಾಂ ಭುವಿ ಭವಕ್ಲೇಶಸ್ವೃಶಾಂ ಮಾದೃಶಾಂ .. 36..  
 ಇತಿ ಕಾಶ್ಮೀರಕಮಹಾಕವಿ ಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಕವಿಕಾವ್ಯಪ್ರಶಂಸಾಖ್ಯಂ” ನಾಮ ಪಂಚಮಂ ಸ್ತೋತ್ರಂ ಸಂಪೂರ್ಣಂ .

### 6. ಹರಾಷ್ಟಕಂ ಷಷ್ಠಂ ಸ್ತೋತ್ರಂ

ಜಯತ್ಯಖಿಲಖೇಚರಪ್ರವರಮೌಲಿರತ್ನಪ್ರಭಾ-  
 ಪ್ರರೋಹಪರಿಪೀವರೀಕೃತನಖಾಂಶುಪಾದಾಂಬುಜಃ .  
 ವಿಶಾಲನಯನತ್ರಯೀರಚಿತಧಾಮಧಾಮತ್ರಯೀ-  
 ತಿರಸ್ತ್ಯ ತಜಗತ್ರಯೀಪರಿಣತಾಂಧಕಾರೋ ಹರಃ .. 1..  
 ಜಯತ್ಯಮರದೀರ್ಘಿಕಾಸಲಿಲಸೇಕಸಂವರ್ಧಿತ-  
 ಪ್ರಚಂಡನಯನಾನಲಗ್ಲಪಿತತೀವ್ರತಾಪವ್ಯಥಃ .  
 ಅಚಿಂತ್ಯಚರಿತೋಜ್ಜ್ವಲಜ್ವಲದನನ್ಯಸಾಧಾರಣ-  
 ಪ್ರಭಾವಮಹಿಮಾಹಿತತಿಭುವನಾಪಕಾರೋ ಹರಃ .. 2..  
 ಜಯತ್ಯಚಲನ್ಯಕಾಲಲಿತದೋರ್ಲತಾಲಿಂಗಿತ-  
 ಸ್ಪುರದ್ಗರಲಕಾಲಿಮಾಕಲಿತಕಾಂತಕಣರಸ್ಥಲಃ .  
 ತಡಿಷ್ಟಲಯಲಂಘಿತೋಲ್ಲಸದಮೋಘಮೇಘಭ್ರಮ-  
 ಪ್ರಮತ್ತಗುಹಬರ್ಹಿಣೋಪಹೃತನೃತ್ತಹರ್ಷೋ ಹರಃ .. 3..  
 ಜಯತ್ಯವಿರಲೋಚ್ಚಲದ್ಗರಲವಹ್ನಿಹೇತಿಚ್ಛಟಾ-  
 ಸಟಾಲಘಣಭೀಷಣಕ್ಷಪಣಪಾಶಮೋಕ್ಷಕ್ಷಮಃ .  
 ಉದಾರಕರುಣಾರಸಪ್ರಸರಸಾರಸಿಕ್ತಾಶಯಃ  
 ಪ್ರಪನ್ನವಿಪದರ್ಣವೋತ್ತರಣಕಣಧಾರೋ ಹರಃ .. 4..  
 ಜಯತ್ಯದಧಿನಿಃಸರದ್ಗರನಿಗಾರಲಬ್ಧಾಭಯ-  
 ಪ್ರಮೋದಭರನಿಭರತ್ರಿದಶದೈತ್ಯವೃಂದಸ್ತುತಃ .  
 ರಸಾತಲತಲೋದ್ಗತಜ್ವಲದಲಂಘ್ಯಲಿಂಗಾಲ್ಲಸ-  
 ನ್ಮಹಾಮಹಿಮಮೋಹಿತದ್ರುಹಿಣವಾಸುದೇವೋ ಹರಃ .. 5..  
 ಜಯತ್ಯತುಲವಿಕ್ರಮೋನ್ಮಿಷದಖರ್ವಗರ್ವಜ್ಜ್ವರ-  
 ಜ್ವಲಚ್ಚಪಲಮನ್ಮಥೋನ್ಮಥನಭಗ್ನಭೋಗಸ್ವಹಃ .  
 ದಶಾಸ್ಯಭುಜಮಣಡಲೀತರಲಿತ್ಯೈಕಪಿಂಗಾಚಲ-

ತ್ರಸದ್ಗಿರಿಸುತಾಹರಗ್ರಥಿತಕಣಠಪೀಲೋ ಹರಃ .. 6..  
 ಜಯತ್ಯಕಲಿತೋಲ್ಲಸನ್ಮದಭರೋದ್ಧರಾಂಧಾಸುರ-  
 ಪ್ರತಿಷ್ಠರಣಸಾಂತ್ವನಪಥಿತನಿಗ್ರಹಾಽನುಗ್ರಹಃ .  
 ಜಗತ್ತ್ವಯಭಯಂಕರತ್ರಿಪುರಘೋರದಾವಾವಲೀ-  
 ಸಲೀಲಕವಲೀಕೃತಿಪ್ರಲಯವಾರಿವಾಹೋ ಹರಃ .. 7..  
 ಜಯತ್ಯಘವನಾಶನಿಃ ಸುಮತಿಮಾಧವೀಮಾಧವಃ  
 ಕೃಪಾಮೃತಪಯೋನಿಧಿಭವಮಹಾರ್ಣವೈಕಪ್ಲವಃ .  
 ವಿಪತ್ತ್ಯನಮೀರಣಃ ಪ್ರಣಯಿಚಿತ್ತಚಿಂತಾಮಣಿಃ  
 ಸಮಸ್ತಭುವನೋದಯಪ್ರಲಯಕೇಲಿಕಾರೋ ಹರಃ .. 8..  
 .. ಇತಿ ಕಾಶ್ಮೀರಕಮಹಾಕವಿ ಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಹರಾಷ್ಟಕಂ” ನಾಮ ಷಷ್ಠಂ ಸ್ತೋತ್ರಂ ಸಂಪೂರ್ಣಂ .

### 7. ಸೇವಾಭಿನಂದನಂ ಸಪ್ತಮಂ ಸ್ತೋತ್ರಂ

ನಿಶಾಂತನಿದ್ರೇವ ದಶೇವ ಶೈಶವೀ  
 ನವೀನವಧ್ವಾಶ್ಚಕಿತೇವ ದೃಕ್ಘಟಾ .  
 ಸುರಸ್ರವಂತೀವ ಕಥೇವ ಶಾಂಭವೀ  
 ಕವೀಂದ್ರವಾಜ್ಞಿವೈತಿಮಾತನೋತು ವಃ .. 1..  
 ಅಲೌಕಿಕಾಹ್ಲಾದನಿಬಂಧನಂ ಮನಃ  
 ಪ್ರಸಾದನಂ ಸ್ವಾನುಭವೈಕಸಕ್ಷಿಕಂ .  
 ಪ್ರಕಾಶತಾಂ ವೋ ಹೃದಿ ಪಾರಮೇಶ್ವರಂ  
 ಮಹೋ ರಹಸ್ಯಂ ಸುಕವೇರ್ಗಿರಾಮಿವ .. 2..  
 ಸ ಯಸ್ಯ ಚಾಪಾತ್ಸಪದಿ ಚ್ಯುತೋಽಚ್ಯುತಃ  
 ಶಿಖಾಭಿರುಗ್ರೋ ವಿಶಿಖಃ ಶಿಖಾವತಃ .  
 ಪುರಾಣ್ಯಕಾರ್ಷೀದಪುರಾಣಿ ಭೈರವೋ  
 ಭಯಾನಿ ಭಿಂದ್ಯಾದಭವೋ ಭವಃ ಸ ವಃ .. 3..  
 ಸ ಯಸ್ಯ ಪೃಷ್ಠೇ ಚರಣಾರ್ಪಣಂ ವೃಷಾ  
 ವೃಷಾಧಿರೋಹೇ ಕಲಯತ್ಯನುಗ್ರಹಂ .  
 ತ್ರಿಲೋಕನಾಥಃ ಸ ಗಿರಾ ಸುಧಾವೃಷಾ  
 ವೃಷಾಕಪಿಸ್ತಾಪಮಪಾಕರೋತು ವಃ .. 4..  
 ಸ ಯಸ್ಯ ಪಾದದ್ವಯಮಿಧ್ಧಶಾಸನಃ  
 ಸದಾ ಸಮಭ್ಯರ್ಚತಿ ಪಾಕಶಾಸನಃ .



ಪ್ರಭುಃ ಪ್ರಸಾದಾಸಮಲಯಾ ದೃಶಾ ಸ ನಃ  
 ಕ್ರಿಯಾದ್ವಿಪದ್ಧಂಗಳಮನಂಗಶಾಸನಃ .. 5..  
 ಚಮೂರ್ಜಯನ್ಭೀಜನಕಾನಕಾ ನ ಕಾಃ  
 ಸ ಯಸ್ಯ ಸೂನುಃ ಕ್ಲಮಹಾ ಮಹಾಮಹಾಃ .  
 ಜಟಾಃ ಸ ಬಿಭ್ರತ್ತರುಣಾರುಣಾರುಣಾಃ  
 ಶ್ರಿಯಃ ಕ್ರಿಯಾದ್ವಃ ಶುಭಯಾಭಯಾಽಭಯಾ .. 6..  
 ಮಯಿ ಧ್ರುವಂ ದೃಗ್ಭವತಾ ವತಾಽವತಾ  
 ಕೃಪಾಮೃತಾದ್ರಾಫ ಮಹಿತಾ ಹಿತಾಽಽಹಿತಾ .  
 ಅತಸ್ತವಾಸ್ತಪ್ರಮಯಾಮಯಾ ಮಯಾ  
 ಕೃತಾ ನುತಿಃ ಸಾತಿಶಯಾಶಯಾಽಶಯಾ .. 7..  
 ಅನಭ್ರವರ್ಷಪ್ರತಿಮಂ ವಿಮತ್ಸರಾ  
 ನರಾ ಜರಾರುಜ್ಜರಣಾರ್ತಿಭೀರವಃ .  
 ಮುಧಾ ಸುಧಾಸೂತಿವತಂಸಶಂಸನಂ  
 ವಿಹಾಯ ಧಾವಂತಿ ರಸಾಯನಾಯ ಕಿಂ .. 8..  
 ಮಣಿಃ ಸುಸೂಕ್ಷ್ಮೋಽಪಿ ಯಥೋಲ್ಬಣಂ ವಿಷಂ  
 ಕೃಶೋಪಿ ವಕ್ಷಿಃ ಸುಮಹದ್ಯಥಾ ತೃಣಂ .  
 ಶಿಶುರ್ಮೃಗೇಂದ್ರೋಽಪಿ ಯಥಾ ಗಜವ್ರಜಂ  
 ತನುಃ ಪ್ರದೀಪೋಽಪಿ ಯಥಾ ತಮೋಭರಂ .. 9..  
 ಯಥಾಲ್ಪಮಪ್ಯೌಷಧಮುನ್ಮದಂ ಗದಂ  
 ಯಥಾಮೃತಂ ಸ್ತೋಕಮಪಿ ಕ್ಷಯಾದ್ಭಯಂ .  
 ಧ್ರುವಂ ತಥೈವಾಣುರಪಿ ಸ್ತವಃ ಪ್ರಭೋಃ  
 ಕ್ಷಣಾದಘಂ ದೀರ್ಘಮಪಿ ವ್ಯಪೋಹತಿ .. 10..  
 ಅಮಂದಸಂದರ್ಭಗಭೀರವಿಭ್ರಮಃ  
 ಪ್ರಗಲ್ಭವೈದರ್ಭಪರಿಶ್ರಮಃ ಕ್ರಮಃ .  
 ಅವಶ್ಯಮಾನಾದ್ಯ ಗುಣೋಚಿತಂ ವಿಭುಂ  
 ಬಿಭ್ರತ್ತಿ ಸೌಭಾಗ್ಯಮಭಂಗುರಂ ಗಿರಃ .. 11..  
 ಯಥಾ ಹಿ ಶೀಲೇನ ವಿನಾ ಕುಲಾಂಗನಾ  
 ಯಥಾ ವಿವೇಕೇನ ವಿನಾ ಮನೀಷಿತಾ .  
 ಸದರ್ಥಬೋಧೇನ ವಿನಾ ಯಥಾ ಶ್ರುತಿ-  
 ಮರ್ಹೀಭುಜಂಗೇನ ವಿನಾ ಯಥಾ ಮಹೀ .. 12..  
 ಯಥಾ ವಿನಾ ದ್ಯೌರರವಿಂದಬಂಧುನಾ  
 ವಿನಾ ಶಶಾಂಕೇನ ಯಥಾ ನಿಶೀಥಿನೀ .

ವಿದಗ್ಧವರ್ಗೇಣ ವಿನಾ ಯಥಾ ಸಭಾ  
 ವಿನಾ ವಿಭೂತಿವಿನಯೇನ ವಾ ಯಥಾ .. 13..  
 ಕೃಪಾವಿಪಾಕೇನ ವಿನಾ ಯಥಾ ಮತಿ-  
 ಯಥಾ ಸುಪುತ್ರೇಣ ವಿನಾ ಗೃಹಸ್ಥಿತಿಃ .  
 ತಥೈವ ಶೋಚ್ಯಾ ಹರಿಣಾಂಕಶೇಖರ-  
 ಸ್ತವೋಪಯೋಗೇನ ವಿನಾ ಸರಸ್ವತೀ .. 14..  
 ರಮಾಪಿ ದೇವೀ ಮಮ ನೋ ಮನೋರಮಾ  
 ಕ್ಷಮಾಪಿ ಮಾಮಭ್ಯವಪತ್ತುಮಕ್ಷಮಾ .  
 ಮಮ ಕ್ಷಮೈಕಾ ಭಗವತ್ಪರಾನುತಿ-  
 ಭವಾರ್ತಿಭಂಗೇ ಸರಸಾ ಸರಸ್ವತೀ .. 15..  
 ಅಚೇತನೋ ಯಃ ಕಿಲ ಕುಸ್ಥಿತಿಪ್ರಿಯಃ  
 ಪೃಥಗ್ವಿದೋಪಾಧಿಶತಕ್ಷತಾಶಯಃ .  
 ನಿಷೇವ್ಯತೇ ಪಾದತಲೇ ಸ ಯದ್ಗಿರಿ-  
 ಶ್ಚಿರಂ ಮುನೀಂದ್ರೈರಪಿ ಶುದ್ಧಮಾನಸಃ .. 16..  
 ನಿಸರ್ಗತಃ ಸತ್ಪಥಗರ್ಹಿತಸ್ಥಿತಿ-  
 ಮಲೀಮಸೋ ಜಿಹ್ಮಗತಿಶ್ಚ ಯಃ ಘಣೀ .  
 ಸ ಕುಂಡಲೀ ಯನ್ಮಣಿಮೌಲಿಮಂಡಿತೋ  
 ಮಹಾಭುಜಂಗಃ ಪೃಥುಭೋಗಭಾಗಪಿ .. 17..  
 ಯದಪ್ಯಜಸ್ರಂ ಜಡಸಂಗಮೋಚಿತಃ  
 ಸ್ವಭಾವತುಚ್ಯಃ ಶಶಬೃತ್ ಕಲಾಮಯಃ .  
 ಕಲಂಕಮುಕ್ತಂ ವಹತೇ ಸುಧಾಮಯಂ  
 ವಿಧೂತದೋಷೋದಯಮುಜ್ಜ್ವಲಂ ವಪುಃ .. 18..  
 ಸ ಏಷ ಗೌರೀಶ್ವರಸಂಶ್ರಯಾತ್ಮನಃ  
 ಫಲೋದ್ಗಮಃ ಕಲ್ಪಮಹಾಮಹೀರುಹಃ .  
 ಅಮುಂ ಸಮಾಸಾದಯಿತುಂ ಹಿತಾಯತಿ-  
 ಯತೇತ ಕೋ ನಾಮ ನ ಚೇತನೋ ಜನಃ .. 19..  
 ನಿದಾಘನಿದರ್ಗಮಹಾಮರುಭ್ರಮ-  
 ಕ್ಲಮಚ್ಛಿದೋ ಮಾರ್ಗಮಹೀರುಹಾದಪಿ .  
 ಕಲಿಂದಕನ್ಯಾಸಲಿಲೌಘಸಂಗತ-  
 ತ್ರಿಮಾರ್ಗಗಾಂಭೋಭರಸಂಪ್ಲವಾದಪಿ .. 20..  
 ಸರಸ್ವತೀಸೌಭಗಸಾರಸಂಭೃತ-  
 ಪ್ರಸನ್ನಗಂಭೀರಪದಕ್ರಮಾದಪಿ .

ಕುರಂಗನಾಭೀಘನಕುಂಕುಮಾಂಕಿತ-  
 ಸ್ತನಾಂಗನಾಲಿಂಗನವಿಭ್ರಮಾದಪಿ .. 21..  
 ಅಮಂದಮಾನಂದಸುಧಾರಸದ್ರವಂ  
 ಸ್ರವನ್ನವಂಧ್ಯಂ ಭವದುಃಖಿತೇ ಹೃದಿ .  
 ಇಯತ್ಯಮುಷ್ಮಿನ್ಭವನಾಧ್ವನಿ ಧ್ವನಿ-  
 ನಮಃ ಶಿವಾಯೇತಿ ಚಮತ್ಕರೋತಿ ಮೇ .. 22..  
 ವಿಚಿಂತಯಂಜೀವನಮೇವ ಜೀವನಂ  
 ಸಮರ್ಥಯನ್ ಪಾರ್ಥಿವಮೇವ ಪಾರ್ಥಿವಂ .  
 ವಿಭಾವಯನ್ ವೈಭವಮೇವ ವೈ ಭವಂ  
 ಕದಾಽಽಶ್ರಯೇ ಶಂಕರಮೇವ ಶಂಕರಂ .. 23..  
 ವರಂ ಭವೇದಪ್ಯವರಂ ಕಲೇವರಂ  
 ಪರಂ ಹರಾರಾಧನಸಾಧನಂ ಹಿ ಯತ್ .  
 ನ ತು ಕೃತುಧ್ವಂಸಿನಿಷೇವಣೋತ್ಸವಂ  
 ವಿನಿಘ್ನತೀ ಮುಕ್ತಿರಯುಕ್ತಿಪಾತಿನೀ .. 24..  
 ಕ್ಷ ನೀಲಕಂಠಾಯತನೋಪಸರ್ಪಣ-  
 ಸ್ಪುಟೋಪಕಾರೌ ಚರಣೌ ಮಹಾಗುಣೌ .  
 ಕ್ಷ ಚಾಂಚನೋದ್ವರ್ತನಚರ್ಚನಾದಿಭಿಃ  
 ಪುರಾರಿಪೂಜಾರ್ಪಣತರ್ಪಣೌ ಕರೌ .. 25..  
 ಕ್ಷ ನಾಮ ನಾಮಗ್ರಹಣೋತ್ಸವಂ ವಿಭೋ-  
 ರಭಿಪ್ರವೃತ್ತಾ ರಸನಾ ದಿನೇ ದಿನೇ .  
 ಕ್ಷ ಚಾದ್ರಿಪುತ್ರೀಪತಿಪಾದಪಂಕಜ-  
 ಸ್ಪುರದ್ರಜೋರಾಜಿವಿರಾಜಿತಂ ಶಿರಃ .. 26..  
 ಕ್ಷ ದೃಷ್ಟಿರಂ ಪಾರಿತಚಂದ್ರಶೇಖರ-  
 ಸ್ವರೂಪಸೌಭಾಗ್ಯವಿಲೋಕನಸ್ಯಹಾ .  
 ಕ್ಷ ಸಂತತಾರ್ಣವತದರ್ಪಕದ್ವಿಷ-  
 ದ್ವಿಚಿತ್ರಚಾರಿತ್ರಪವಿತ್ರತಾ ಶ್ರುತಿಃ .. 27..  
 ಕ್ಷ ನಿರ್ಧುತಾಽನಲ್ಪವಿಕಲ್ಪವಿಘ್ನವ-  
 ತ್ರಿಲೋಚನಧ್ಯಾನನಿಬಂಧನಂ ಮನಃ .  
 ಕ್ಷ ಚಾಽಪವಗೋಽಯಮಮಾರ್ಗ ಏವ ಯಃ  
 ಸ್ಮರಾರಿಸೇವಾಸುಖಸರ್ವಸಂಪದಾಂ .. 28..  
 ಇದಂ ವಿದಂತಃ ಸುಧಿಯೋ ಭಿಯೋಜ್ಞಿತಾಃ  
 ಸಮಾಧಿಮಾಧಿಚ್ಛಿದಮಾಶ್ರಿತಾ ಅಪಿ .

ಪ್ರಭುಪ್ರಣಾಮಸ್ತುತಿಚಿಂತನಾರ್ಚನ-  
 ಸ್ಪುಟೋಪಯೋಗಂ ಬಹು ಮನ್ವತೇ ವಪುಃ .. 29..  
 ಕಿಮಂಗಮಂಗಲ್ಯಮನಂಗಭಂಗದ-  
 ಪ್ರಸಾದನಾದನ್ಯದಧನ್ಯಮನ್ಯಸೇ .  
 ಯದರ್ಥಮರ್ಥಕ್ಷತಿಕೃತ್ಸದುಷ್ಟರಪ್ರಯಾಸ-  
 ಸಾಧ್ಯೇಷು ಮಖೇಷು ಖಿದ್ಯಸೇ .. 30..  
 ಇಮಾ ಹಿಮಾನೀವಿಮಲಾ ಹವಿರ್ಭುಜಾಂ  
 ಪ್ರಭುಪ್ರಸಾದಪ್ರಭವಾ ವಿಭೂತಯಃ .  
 ಕರೋಷಿ ಯತ್ತರ್ಪಣಮಾತ್ರಕಾಮ್ಯಯಾ  
 ದಯಾಸ್ತದಪ್ರಾಣ್ಯಪಘಾತಪಾತಕಂ .. 31..  
 ಸಖೇ ! ಸಖೇದಸ್ಯ ಧನಾರ್ಜನಂ ಪ್ರತಿ  
 ಪ್ರತಿಗ್ರಹಾಧ್ಯಾಪನಯಾಜನಾದಿಭಿಃ .  
 ಪ್ರಯಾತಿ ತೇ ವಾಯುರಿವಾಯುರಿಂಗಿತಂ  
 ವಿಹಂತಿ ಹಂತ ಕ್ರತವೇ ತವೇಹಿತಂ .. 32..  
 ಅತಃ ಸ್ವತಃ ಪ್ರಾರ್ಥಿತಸಂಪದಾಂ ಪದಂ  
 ಕದರ್ಥನಾಹೀನಮದೀನಮೇನಸಾ .  
 ನಿದಾನಮಾನಂದಭುವಃ ಸ್ವಯಂಭುವೋ  
 ಭಜಸ್ವ ಪಾದಾಂಬುಜಸೇವನೋತ್ಸವಂ .. 33..  
 ಅಕ್ಷೇಶಪೇಶಲಮಲಂಘ್ಯಕೃತಾಂತದೂತ-  
 ಹುಂಕಾರಭಂಗಭಿದುರಂ ದುರಿತೇಂಧನಾಗ್ನಿಂ .  
 ಕೋ ನಾಮ ನಾಮಯಹರಂ ಹರಪಾದಪದ್ಮ-  
 ಸೇವಾಸುಖಂ ಸುಮತಿರನ್ವಹಮಾದ್ರಿಯೇತ .. 34..  
 ರೋಮಂಥಮಂಥರಕುರಂಗಶತಾಶ್ರಿತೇಷು  
 ಭಾಗೀರಥೀಶಿಶಿರಶೀಕರಶೀತಲೇಷು .  
 ರೋಹನ್ಮಹಾರ್ಹಫಲಕಂದಲಸುಂದರೇಷು  
 ಬದ್ಧಾಸ್ತದಾಸ್ತುಹಿನಭೂಧರಕಂದರೇಷು .. 35..  
 ಧನ್ಯಾಃ ಸಮಾಧಿಮವಧಾನಧನಾ ಧನಾದಿ-  
 ಸಂಬಂಧಬಂಧಮವಧೂಯ ಧಿಯಾಽಧಿಯಂತಃ .  
 ಜ್ಯೋತಿಃ ಪರಂ ಗಲದನಲ್ಪವಿಕಲ್ಪಜಾಲ-  
 ಮಾಲೋಕಯಂತಿ ಭಗವಂತಮನಂತಮಂತಃ .. 36..  
 ಧನ್ಯಾ ಭಜಂತಿ ನೃಪವೇಶ್ಕಸು ವೇತ್ರಿವಕ್ತ್ರ-  
 ಹುಂಕಾರಕಾತರಧಿಯಸ್ತರುಣೇಂದುಮೌಲಿಂ .

ವೈರಾಗ್ಯನಿರ್ವೃತಮನಸ್ವಿಜನಾವಕೀರ್ಣ-  
 ಸ್ವರ್ಗಾಪಗಾಪುಲಿನಬಾಲಲತಾಲಯೇಷು .. 37..  
 ಸಂತಃ ಸ್ಮರಂತಿ ಶಶಿಖಂಡಶಿಖಂಡಸೇವಾ-  
 ಹೇವಾಕಿನಃ ಸುರಸರಿತ್ಪಲಿನಸ್ಥಲೇಷು .  
 ಲಕ್ಷ್ಮೀಲವೋಲ್ಲಸದಮಂದಮದಾಽವಲೇಪ-  
 ಭೂಪಾಲವಾಲಿಶವಿಲಂಘನವಿಪ್ಲವಾನಾಂ .. 38..  
 ಇದಂ ಮಧುಮುಖಂ ವಿಷಂ ಹರತಿ ಜೀವಿತಂ ತತ್ಕ್ಷಣಾ-  
 ದಪಥ್ಯಮಿದಮಾಶಿತಂ ವ್ಯಥಯತೇ ವಿಪಾಕೇ ವಪುಃ .  
 ಇದಂ ತೃಣಗಣಾವೃತಂ ವಿಲಮಧೋ ವಿಧತ್ತೇ ಕ್ಷಣಾ-  
 ದ್ಯದತ್ರ ಮಲಿನೋಲ್ಬಣೈರ್ದ್ರವಿಣಮರ್ಜಿತಂ ಕರ್ಮಭಿಃ .. 39..  
 ಅತಃ ಪ್ರತನುವೈಭವೋದ್ಭವದಖರ್ದಗರ್ವಕ್ಷಮಾ-  
 ಪತಿಪ್ರಣಯಸಂಭವಂ ಭುವಿ ವಿಡಂಬನಾಡಂಬರಂ .  
 ವಿಹಾಯ ಸುರವಾಹಿನೀಪುಲಿನವಾಸಹೇವಾಕಿನೋ  
 ಭಜಂತಿ ಕೃತಿನಸ್ತಮೀರಮಣಖಂಡಚೂಡಾಮಣಿಂ .. 40..  
 ಕಿಂ ಭೂಯೋಭಿಃ ಪರುಷವಿಷಯೈಃ ಶ್ರೀವಿಕಾರೈರಸಾರೈಃ  
 ಕಿಂ ವಾ ಭೂಯಃ ಪತನವಿರಸೈಃ ಸ್ವರ್ಗಭೋಗಾಭಿಲಾಷೈಃ .  
 ಮನ್ಯೇ ನಾನ್ಯದ್ಭವಭಯವಿಪತ್ಯಾತರಾಣಾಂ ನರಾಣಾಂ  
 ಮುಕ್ತ್ವಾ ಭಕ್ತಿಂ ಭಗವತಿ ಭವೇ ಶಸ್ಯಮಾಶಾಸ್ಯಮಸ್ತಿ .. 41..  
 ದೂರೋದಂಚಚ್ಚಟುಲಲಹರೀಹಾರಿಹಸ್ತವ್ಯದಸ್ತ-  
 ವ್ಯಾಪತ್ತಾಪತ್ರಿದಶತಟಿನೀಮಜ್ಜನೋನ್ಮಜ್ಜನೇಷು .  
 ಶ್ರದ್ಧಾಬಂಧಂ ಶಶಧರಶಿರಃಪಾದರಾಜೀವಸೇವಾ-  
 ಹೇವಾಕೈಕವ್ಯಸನಮನಸಸ್ತೇನ ತನ್ವಂತಿ ಸಂತಃ .. 42..  
 ಇತಿ ಕಾಶ್ಮೀರಕಮಹಾಕವಿ ಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಸೇವಾಭಿನಂದನಂ” ನಾಮಕಂ ಸಪ್ತಮಂ ಸ್ತೋತ್ರಂ ಸಂಪೂರ್ಣಂ .

### 8. ಶರಣಾಶ್ರಯಣಂ ಅಷ್ಟಮಂ ಸ್ತೋತ್ರಂ

ಕಲ್ಯಾಣಿನಃ ಸುರಗಿರೇರಿವ ಸಂಶ್ರಿತಸ್ಯ  
 ಲಕ್ಷ್ಮ್ಯಾ ಹರೇರಿವ ರವೇರಿವ ದೀಪ್ತಿಭಾಜಃ .  
 ಪದ್ಯಸ್ಯ ಶಂಭುವಿಷಯಸ್ಯ ಜಯಂತಿ ಪಾದಾ  
 ಯೇ ಮಂಡಯಂತಿ ಚ ಪುನಂತಿ ಚ ವಿಷ್ಣವಾನಿ .. 1..

ಯಾಃ ಪಂಕಿಲೇನ ಕಲಿಲೇನ ವಿಯೋಜಯಂತಿ  
 ನಿತ್ಯೋಜ್ಜ್ವಲೇನ ಕುಶಲೇನ ಚ ಯೋಜಯಂತಿ .  
 ತಾ ಧೂರ್ಜಟೀರಮರನಿರ್ಝರಿಣೀತರಂಗ-  
 ಭಂಗಾಭಿರಾಮಗತಯಃ ಸ್ತುತಯೋ ಜಯಂತಿ .. 2..  
 ಸಂಸಾರದಾರುಣದವಾನಲದಹ್ಯಮಾನ-  
 ವಾಕ್ಚಿತ್ತಕಾಯಕುಶಲೀಕರಣೌಷಧಾನಿ .  
 ಶ್ರೀಭುಕ್ತಿಮುಕ್ತಿವಶಕರ್ಮಣಿ ಕಾರ್ಮಣಾನಿ  
 ಶಂಭೋರ್ಜಯಂತಿ ನುತಿಚಿಂತನಪೂಜನಾನಿ .. 3..  
 ದೋಷಾಕರಸ್ಯ ಶಿರಸಿ ಸ್ಥಿತಿಮುತ್ತುಮಾಂಗ-  
 ಚ್ಛೇದಂ ವಿಧೇರವಿರಹಂ ನರವಾಹನಸ್ಯ .  
 ಭಸ್ಮೀಕೃತಿಂ ತ್ರಿಪುರಪಾಶಧರಸ್ಮರಾಣಾಂ  
 ವಶ್ಯಂ ದಿಶಾಂಚ ದಶಕಂ ದಶಕಂಧರಸ್ಯ .. 4..  
 ಶೌರ್ಯಾನಲಸ್ಯ ಪರಶುವ್ಯಜನೇನ ದೀಪ್ತಿಂ  
 ರಾಮಸ್ಯ ಬಾಹುಪರಿಘಪ್ರತಿಘಂ ಮಘೋನಃ .  
 ಹೈಮಂ ಮರುತ್ತನೃಪತೇರ್ದಿವಸಾನಿ ಸಪ್ತ  
 ವರ್ಷಂ ಸುದರ್ಶನನಮರ್ಪಣಮಚ್ಯುತಸ್ಯ .. 5..  
 ಶ್ವೇತಸ್ಯ ಕಂಠಪುಲಿನಾತ್ನಮವರ್ತಿಪಾಶ-  
 ಪ್ರೋತ್ಸಾರಣಂ ನಯನನಿರ್ಹರಣಂ ಭಗಸ್ಯ .  
 ದುಗ್ಧಾಬ್ಲಿದಾನಮುಪಮನ್ಯುಮುನೇಃ ಕ್ರಿಯಾಸು  
 ದಕ್ಷಸ್ಯ ವಿಘ್ನಕರಣಂ ಮುಖದೀಕ್ಷಿತಸ್ಯ .. 6..  
 ಶೂಲಾಧಿರೋಹಣಪರಾಭವಮಂಧಕಸ್ಯ  
 ಪೂಷ್ಣೋ ಹನುಗ್ರಹಮನುಗ್ರಹಮರ್ಜುನಸ್ಯ .  
 ನಂದೀಶ್ವರಸ್ಯ ರವಿಜಾದಭಯಂ ಭುಜಂಗ-  
 ಭಂಗ್ಯಾಭಿಮಾನಮಥನಂ ಮುನಿಮಾನಿನೀನಾಂ .. 7..  
 ಕಿಂ ವಾಪರಂ ದ್ರುಹಿಣಕೃಷ್ಣಹರತ್ವಮೇತ್ಯ  
 ಸರ್ಗಸ್ಥಿತಿಪ್ರಶಮನಾನಿ ಜಗತ್ತಯಸ್ಯ .  
 ಕ್ರೀಡನ್ನಿವ ವ್ಯಧಿತ ಯೇನ ನಿರಂಕುಶಂ ತತ್  
 ಸ್ವಾತಂತ್ರಮಪ್ರತಿಹತಂ ಜಯತೀಶ್ವರಸ್ಯ .. 8..  
 ಯಸ್ಯಾಽತಿಘೋರಗರಲಾದಪಿ ಕಂಠಪೀಠಾ-  
 ತ್ಸಂಜೀವನೌಷಧಮುದೇತಿ ವಚೋ ನತಾನಾಂ .  
 ಯಸ್ಯ ಜ್ವಲದ್ಧನಕೃಶಾನುಶಿಖೋಲ್ಬಣಾಪಿ  
 ವರ್ಷತ್ಯಮೋಘಮಮೃತದ್ರವಮೇವ ದೃಷ್ಟಿಃ .. 9..

ದಂಷ್ಟ್ರಾಕರಾಲಮಪಿ ಘೋರಮಘೋರವಕ್ತ್ರಂ  
 ಯಸ್ಯ ಪ್ರಪನ್ನಭಯಭಂಜನಭಂಗಿಮೇತಿ .  
 ಯಸ್ಯಾಂಗಭಸ್ಮಕಣಿಕಾಶ್ಚರಣಾಶ್ರಿತೇಷು  
 ಕರ್ಪೂರಧೂಲಿಪಟಲಶ್ರಿಯಮಾಶ್ರಯಂತಿ .. 10..  
 ಯಸ್ಯಾಪಿ ಕೃಷ್ಣಭುಜಗಾ ಭುಜಗಾ ಭಜಂತ-  
 ಮಿಂದೀವರಸ್ರಜ ಇವ ಪ್ರವಿನಂದಯಂತಿ .  
 ಕಿಂ ಚಾಂಗಸಂಗಿ ಮರುದೀರಿತಮೇತಿ ಯಸ್ಯ  
 ಮುಂಡಂ ನಮತ್ಸ್ವ ಮಲಮಂಗಲಕಂಬುಶೋಭಾಂ .. 11..  
 ಯಸ್ಯೇಭಚರ್ಮಘನಶೋಣಿತಪಂಕಲಿಪ್ತ-  
 ಮಂಗೇಷು ಮಂಗಲದುಗೂಲ ವಿಲಾಸಮೇತಿ .  
 ಯಸ್ಯಾಪಿ ತಾಪವಿದುರೇಷು ಕರೇ ಕಪಾಲ-  
 ಮಾಲಂಬತೇಽಮೃತಕಮಂಡಲುಖಂಡಲೀಲಾಂ .. 12..  
 ಯತ್ಪಾದಪಾಂಸುಪರಿಮರ್ಶಶುಚಿ ಶ್ಮಶಾನಂ  
 ಶ್ರೀಶೈಲನೈಮಿಷಮುಖಾನ್ಯಧರೀಕರೋತಿ .  
 ಯತ್ಸಂಸ್ತವಾದವಿಕಲಂ ಕುಶಲಂ ಕಪಾಲ-  
 ಪಾಲೀ ಕರೋತಿ ಕೃತಿನಾಂ ಕಮಲಾವಲೀವ .. 13..  
 ಯಂ ದೇವಮಸ್ತಶಿರಸಂ ಸುರಭರ್ತುರಂಕೇ  
 ಲಂಕೇಶವೈರಿಕರವೀಜಿತತಾಲವೃಂತಂ .  
 ಆಸೀನಸುಪ್ತಸುಖಿತಂ ಶತರುದ್ರಿಯಾದಿ-  
 ಮಂತ್ರೈಃ ಸ್ವರೇಣ ಮಧುರೇಣ ಗೃಣಾತಿ ವೇಧಾಃ .. 14..  
 ಹೇಲಾವಲೀಡಭುವನತ್ರಿತಯೇನ ಯೇನ  
 ಗೀರ್ಣಾಃ ಪುರಂದರಮುಕುಂದರವೀಂದವೋಽಪಿ .  
 ಯಸ್ಯ ಜ್ವಲದ್ವಿಪುಲಭಾಲವಿಲೋಚನಾಗ್ನಿ-  
 ಜ್ವಾಲಾವಲೀಶಲಭತಾಮಗಮತ್ಸ ಕಾಲಃ .. 15..  
 ಶ್ವೇತಂ ವಿಧೋರುದಯಹೇತುಮವೇತ್ಯ ಪಕ್ಷಂ  
 ಕಾಲಂ ಚ ಯಃ ಕ್ಷಯಕರಂ ದೃಶಮಾಶ್ರಿತಸ್ಯ .  
 ಶ್ವೇತಂ ದಯಾವಿಶದಯಾಶು ದೃಶಾನುಗೃಹ್ಯ  
 ಕಾಲಂ ದೃಶೈವ ನಯತಿ ಸ್ಮ ಶಮಂ ವಿಪಕ್ಷಂ .. 16..  
 ಚಕ್ರೀ ಮುಖಾಗ್ರವಿಲಸಜ್ಜ ಲನೋಗ್ರಜಿಹ್ವಾ-  
 ಲೀಥಾಂಬರಃ ಕ್ಷಿತಿಧರೇಂದ್ರಧನುರ್ಧರಸ್ಯ .  
 ಯಸ್ಯಾಗಮನ್ನಿಧನಸಾಧನತಾಂ ಪುರಾಣಾಂ  
 ವಾಣೀಕೃತಶ್ಚ ರಣಮೂರ್ಧ್ನಿ ಗುಣೀಕೃತಶ್ಚ .. 17..

ಚಕ್ರಾಯುಧಂ ವಿಶಿಖತಾಮುಡುಚಕ್ರವರ್ತಿ-  
 ಚಕ್ರಾಭಿಧಾನಸುಹೃದೌ ರಥಚಕ್ರಭಾವಂ .  
 ನೀತ್ವಾಽಸೃಜತ್ತಿದಶಧಾಮ್ನಿ ರಸಾತಲೇ ಚ  
 ಯೋ ಹರ್ಷಶೋಕಮಯಮಶ್ರು ಪುರಾಂಗನಾನಾಂ .. 18..  
 ಆರೂಢರೀಢಮಪಿ ಯೇನ ಸಮರ್ಪಿತೇನ  
 ಪ್ರೀತಿಂ ರತಿಂ ಚ ಹೃದಿ ವಿಸ್ಮರತಿ ಸ್ಮ ಕಾಮಃ .  
 ತಂ ದೃಷ್ಟಿಪಾತಮಧಿಗಮ್ಯ ಬಿಭರ್ತಿ ಯಸ್ಯ  
 ಪ್ರೀತಿಂ ರತಿಂ ಚ ಹೃದಿ ಕೋ ನ ಸುಸಿದ್ಧಕಾಮಃ .. 19..  
 ಕೃಷ್ಣೋಪದರ್ಶಿತಪಥಃ ಪೃಥುಲೋಷ್ಮಭೀಷ್ಮ-  
 ಶ್ಲಾಘ್ಯಂ ದಧದ್ವಪುರುಪಾತ್ತವನಾಂತವಾಸಃ .  
 ವ್ಯಾಧಾಕೃತೇರಪಿ ಧನಂಜಯ ಏವ ಯಸ್ಯ  
 ದೃಗ್ಗೋಚರೇ ಕೃತಪದೋ ಮಹನಾ ದಿದೀಪೇ .. 20..  
 ಯುಕ್ತಂ ಸುಧಾಕರಸುಧಾಕರಕದ್ಯುಸಿಂಧು-  
 ತೋಯಾದಿ ಯನ್ಮನಸಿ ತಾಪಮಪಾಕರೋತಿ .  
 ಯಸ್ಯಾಂಗಸಂಗಿ ಶವಭಸ್ಮಕಪಾಲಮಾಲಾ-  
 ಹಾಲಾಹಲಾಹಿದಹನಾದ್ಯಪಿ ಹೃದ್ಯಮೇವ .. 21..  
 ಮೂರ್ತಿಃ ಕೃಮೇಃ ಶತಪದೀ ಶ್ರವಣಂ ಪ್ರವಿಷ್ಟಾ  
 ದೃಷ್ಟಾ ರುಜಾಮಸುಹೃತಂ ಸೃಜತೀ ಜನಾನಾಂ .  
 ಸೌರೀ ತನುರ್ನನು ಸಹಸ್ರಪದೀ ಯದೀಯ-  
 ನೇತ್ರಸ್ಥಿತಾ ಹರತಿ ಮೃತ್ಯುಭಯಂ ಶ್ರಿತಾನಾಂ .. 22..  
 ಆಕರ್ಣ್ಯ ಯಃ ಕೃಪಣಮಾರ್ತವಚಃ ಕೃಪಾಬ್ಧಿ-  
 ರಾಧೂತಮೂರ್ಧಸುರನಿರ್ಝರಿಣೀಕಣೌಘೈಃ .  
 ಉತ್ಸಂಗಸಂಗತಗಿರೀಂದ್ರಸುತಾಕುಚಾಗ್ರ-  
 ಸಂಸಕ್ತಮೌಕ್ತಿಕಮಣೀಂದ್ವಿಗುಣೀಕರೋತಿ .. 23..  
 ಉದ್ಗಾಢಭಕ್ತಿವಿಧುರವ್ಯಪನೀತತೀವ್ರ-  
 ದೋಷಾಂಧಕಾರಮತಿಮಾತ್ರಶುಚಿಪ್ರಕಾಶಂ .  
 ಪೀಯೂಷಮುದ್ವಮತಿ ಯಸ್ಯ ವಿವಿಕ್ತವರ್ಣಂ  
 ಕರ್ಣಾಂತಗಾಮಿ ವಚನಂ ಚ ವಿಲೋಚನಂ ಚ .. 24..  
 ಪಾತ್ರಿಭವಂತಿ ನ ಯದಂಘ್ರಿಸರೋಜರೇಣು-  
 ಮೈತ್ರೀಪವಿತ್ರಶಿರಸಃ ಸ್ಥಿರಸತ್ಯವಾಚಃ .  
 ಸಾಟೋಪಕೋಪವಿಕಟಭೃಕುಟಿಚ್ಛಟಾನಾ-  
 ಮುತ್ತಾಲಕಾಲಭಟವಕ್ರವಿಭೀಷಿಕಾಣಾಂ .. 25..



ಸೂಕ್ತಿಂ ಶುಚಿಂ ಶ್ರವಣಯೋರಮೃತಂ ಸ್ರವಂತೀಂ  
 ವಕ್ರಾಮಭಂಗುರಗುಣಾಂ ಮಹತೀಂ ವಹಂತಃ .  
 ಗಾಯಂತಿ ಯಂ ಶ್ರಿತವತಃ ಪರಿಶುದ್ಧವಂಶ-  
 ವಿದ್ಯಾ ಯಶಾಂಸಿ ಕವಯಃ ಪರಿವಾದಕಾಶ್ಚ .. 26..  
 ಯತ್ನೇವಕಸ್ಯ ಮದನೋಲ್ಬಣಬಾಣಪೂಗ-  
 ಕ್ರಾಂತಾಽಲಿಕಾಂತವಿಕಸತ್ತಿಲಕೋಜ್ವಲಶ್ರೀಃ .  
 ಸೇವ್ಯಾ ಭವತ್ಯವಸರೇ ಕಲಕಂಠನಾದ-  
 ಹೃದ್ಯಾ ವದೂಃ ಕುಸುಮಿತೋಪವನಸ್ಥಲೀ ಚ .. 27..  
 ಯಸ್ಮಿನ್ನಖಿನ್ನಮನಸೋ ವ್ಯಸನಾವಸನ್ನ-  
 ಸಂತಾಪಶಾಂತಿಕೃತಸಮ್ಮತಯೋ ವಸಂತಿ .  
 ಕಾತ್ಯಾಯನೀ ಚ ಕರುಣಾ ಚ ಕಲಾ ಚ ಚಾಂದ್ರೀ  
 ಸ್ನಿಗ್ಧಾ ಚ ದೃಕ್ ಸುರಸರಿಚ್ಚ ಸರಸ್ವತೀ ಚ .. 28..  
 ಸಂತಾಪಸಂಪದಪಹಾರಪಟೂನಿ ಸಿದ್ಧ-  
 ಸಿಂಧೋರಿವೇಂದುಧವಲಾನಿ ಜಲಾನಿ ಯಸ್ಯ .  
 ಆಕಲ್ಪಯಂತಿ ಮದಯಂತಿ ಪವಿತ್ರಯಂತಿ  
 ಸಂಜೀವಯಂತಿ ಚ ಜಗಂತಿ ಭೃಶಂ ಯಶಾಂಸಿ .. 29..  
 ದುಷ್ಕಾಲಸಂಕಟಕಟಾಹಕದರ್ಥಿತಾನಾಂ  
 ತೀವ್ರಾಭಿಮಾನಮನಸಾಂ ಘನಸಾರಭಾಂಸಿ .  
 ಭಿಂದಂತ್ಯಮಂದಹರಿಚಂದನಬಿಂದುವೃಂದ-  
 ಸಂದೋಹದೋಹದಮಹೋ ಚರಿತಾನಿ ಯಸ್ಯ .. 30..  
 ಪುಲ್ಲಾರವಿಂದಮಕರಂದದೃತಪ್ರಸಂಗ-  
 ಭೃಂಗಾಂಗನಾಗುಮಗುಮಾರವಗೀತಿಗರ್ಭಂ .  
 ಗಾಯಂತಿ ಯಸ್ಯ ಚರಿತಂ ಹರಿತಾಮಧೀಶಾ  
 ಧೀಶಾಲಿನಃ ಕಮಲಿನೀಪುಲಿನಸ್ಥಲೀಷು .. 31..  
 ವ್ಯಕ್ತೋಜ್ವಲಾಲಿಕಚಿತಂ ಮುಖಮಾಯತಾಕ್ಷಂ  
 ವಿಸ್ತೀರ್ಣಕರ್ಣಿಕಮನರ್ಗಲರೂಢನಾಲಂ .  
 ಯಂ ಶಂಸತೋಽಧಿವಸತಿ ಸ್ವಯಮುಕ್ತಿದೇವೀ  
 ರಾಜೀವಸದ್ಮಕಮಲಾ ವಿಜಿಗೀಷಯೇವ .. 32..  
 ಆಪನ್ನಬಾಂಧವಮಬಂಧ್ಯವಚೋವಿಲಾಸ-  
 ಮಾಸನ್ನಮಜ್ಜನನಮಜ್ಜನಸಾಂತ್ವನೇಷು .  
 ದೇವಂ ಸುಧಾಕರಕಿಶೋರಕೃತಾವತಂಸಂ  
 ತಂ ಸಂಶ್ರಿತಾತ್ರಿಹರಣಂ ಶರಣಂ ಶ್ರಯಾಮಿ .. 33..

ದೇವಂ ಶ್ರಯಾಮಿ ತಮಹಂ ಮುಕುಟೋರಗೇಂದ್ರ-  
 ಸ್ಫೂರ್ಜತ್ಪಣಾಮಣಿಸಹಸ್ರಮಿಷೇಣ ಯಸ್ಯ .  
 ಭಾಲಾನಲೇನ ಸುರಸಿಂಧುಜಲೋಕ್ಷಿತೇನ  
 ಪ್ರೋನ್ನುಕ್ತಮಂಕುರಸಹಸ್ರಮಿವಾಚಕಾಸ್ತಿ .. 34..  
 ಸಾನುಗ್ರಹೋತ್ತಮಗಣಾಶ್ರಿತಪಾದಮೂಲಂ  
 ಮೂರ್ಧ್ನಾ ದೃತಾಭ್ರಸರಿತಂ ಸತುಷಾರಮೂರ್ತಿಂ .  
 ಆಸೇವಿತಂ ವಿಷಧರೈಃ ಕಟಕೇಷು ತಾಪ-  
 ಶಾಂತ್ಯೈ ಗಿರೀಶಮತಿಹೃದ್ಯಗುಹಂ ಶ್ರಯಾಮಿ .. 35..  
 ಯಃ ಕ್ಷೀರನೀರನಿಧಿಮಂಘ್ರಿತಲೇ ಸುಧಾಂಭಃ-  
 ಕುಂಭಂ ಕರೇ ಶಿರಸಿ ದೇವನದೀಮದೀನಾಂ .  
 ಹರ್ತುಂ ಬಿಭರ್ತಿ ಭವಿನಾಮಣುಕರ್ಮಮಾಯಾ-  
 ಮೂಲಂ ಮಲತ್ರಯಮಯಂ ತಮಹಂ ಶ್ರಯಾಮಿ .. 36..  
 ಯಸ್ಯಾಪಗಾ ಸ್ರಗಿವ ಸೌಮನಸೀ ಜಟಾಸು  
 ಯಃ ಕೌಮುದೀಂ ವಿರಚನಾಮಿವ ಮೂರ್ಧ್ನಾ ಧತ್ತೇ .  
 ದೇವೀಂ ವರಾಭಯಕರಾಮಪಿ ಯೋ ಬಿಭರ್ತಿ  
 ಪ್ರೀತಃ ಶಿವಾಂ ದೃಶಮಿವ ಪ್ರಭುಮಾಶ್ರಯೇ ತಂ .. 37..  
 ಗೌರೀಂ ಗಜಾಸ್ಯಜನನೀಂ ಹಿಮವತ್ಪ್ರಸೂತಿಂ  
 ಸದ್ಯಃಪವಿತ್ತಿತಜಗತ್ತಿತಯಾಂ ಯ ಏಕಃ .  
 ಕಾತ್ಯಾಯನೀಂ ಸುರಧುನಿಂ ಚ ವಿಭುರ್ಬಿಭರ್ತಿ  
 ನಿರ್ವಾಣದಂ ಶರಣಮೇಮಿ ತಮಿಂದುಮೌಲಿಂ .. 38..  
 ಕ್ವಾಪ್ಯದ್ಧ ತಕ್ರತುವಿಧಾತ್ಯಮೃಗೋತ್ತಮಾಂಗ-  
 ಮುತ್ಸಂಗಸಂಗತಮೃಗಂ ಕ್ವಚಿದೋಷಧೀಶಂ .  
 ಕ್ರೂರಂ ಕ್ವಚಿನ್ಮೃಗವಧೈಕರತಿಂ ಕಿರಾತಂ  
 ವಾತಂ ಕ್ವಚಿನ್ಮೃಗರಥಂ ವಿಭುಮಾಶ್ರಯಾಮಿ .. 39..  
 ಉದ್ಧಾಮದೋಷಮಪಿ ದೀರ್ಘಗುಣಂ ಭುಜಂಗ-  
 ಭೋಗೋಪಗೂಢಮಪಿ ರೂಢಶಿಖಿಪ್ರಸಂಗಂ .  
 ಕಾಪಾಲಿಕವ್ರತಸಮೇತಮಪಿ ದ್ವಿಜೇಂದ್ರ-  
 ಚೂಡಾಮಣಿಂ ವಿಭುಮನಂಕುಶಮಾಶ್ರಯಾಮಿ .. 40..  
 ಅಂಗೇ ದೃತಾಂಗನಮನಂಗಕೃತಾಂಗಭಂಗಂ  
 ವಿಶ್ವಾಧಿನಾಥಮಥ ಖಂಡಕಪಾಲಪಾಣಿಂ .  
 ಉಗ್ರಂ ಶಿವಂ ಹರಮಘೋರಮಜಂ ಚ ಸದ್ಯೋ-  
 ಜಾತಂ ಚ ವಿಸ್ಮಯನಿಧಿಂ ವಿಭುಮಾಶ್ರಯಾಮಿ .. 41..

ಅಸ್ಮಿನ್ಭವಾದ್ವನಿ ಮಹಾವಿಷಮೇಽಸಮೇಷು-  
 ರೋಷಾದಿತಸ್ಕರತಿರಸ್ಕರಣೈಕವೀರಂ .  
 ಭೀರುಃ ಶ್ರಯಾಮಿ ಶರಣಂ ಕ್ಷಣದಾಕುಟುಂಬ-  
 ಲೇಖಾಶಿಖಾಮಣಿಮನುತ್ವಮಶಕ್ತಿಮೀಶಂ .. 42..  
 ಕಿಂ ಮೇರುಮಂದರಮುಖೈರ್ಗಿರಿಭಿರ್ಗಿರೀಯಾನ್  
 ಕೈಲಾಸ ಏವ ಜಗದೇಕಗುರುರ್ಗಿರೀಶಃ .  
 ಯಸ್ಯಾಽಭಯಂಕರಮಸಂಕರಮಸ್ತಶಂಕ-  
 ಮಂಕಂ ಸುಟಂಕಮಕಲಂಕಮಲಂಕರೋತಿ .. 43..  
 ಉಲ್ಲಂಘ್ಯ ಶಾಸನಮನನ್ಯಜಶಾಸನಸ್ಯ  
 ಕೋಽಪ್ಯನ್ಯಶಾಸನಮುಪಾಸಿತುಮೇತಿ ನಿಷ್ಣಾಂ .  
 ಹಿತ್ವಾ ವನಂ ಹಿ ನವನಾಗರಪರ್ಣಪೂರ್ಣ-  
 ಮುಷ್ಯಃ ಶ್ರಯತ್ಯವಟಮೇವ ಸಕಂಟಕೌಘಂ .. 44..  
 ಅನ್ಯಾರ್ಥಮಪ್ಯಪಹಿತಾ ಶಿತಿಕಂಠಸೇವಾ  
 ಲೋಕಸ್ಯ ಕಲ್ಪಲತಿಕೇವ ಫಲತ್ಯವಶ್ಯಂ .  
 ಉದ್ದೀಪಿತಾ ಖಲು ಪರಸ್ಯ ಕೃತೇಽಪಿ ಯೇನ  
 ತಸ್ಯಾಪಿ ದರ್ಶಯತಿ ದೀಪಶಿಖಾಽರ್ಥಸಾರ್ಥಂ .. 45..  
 ಯದ್ಯಚ್ಛೇತಃ (ಯದ್ಯರ್ಥೇತಃ)ಸ ಭಗವಾನಪಿ ಜೀವಿಕಾರ್ಥಂ  
 ತತ್ರಾಪಿ ಕಿಲ್ವಿಷವಿಪಾಕಮಪಾಕರೋತಿ .  
 ಯೋಽಪಿ ದ್ಯುಸಿಂಧುಪಯಸಿ ಪ್ಲವತೇ ನಿದಾಘ-  
 ಘರ್ಮಚ್ಛಿದ್ರೇ ಭವತಿ ಸೋಪಿ ಹಿ ಧೌತಪಾಪಃ .. 46..  
 ಕುವಂತಿ ಭಕ್ತಿಮಪರೈರಪಿ ಯೇ ನಿಯುಕ್ತಾ  
 ಭರ್ಗಸ್ಯ ತೇಽಪಿ ಭವದುರ್ಗತಿಮುತ್ಸೃಜಂತಿ .  
 ಸ್ತನ್ಯಾರ್ಥಮಪ್ಯಪಹಿತಾ ಪೃಥುಕಸ್ಯ ಧಾತ್ರೀ  
 ಪಾತ್ರೀಭವತ್ಯಖಿಲಭೋಗಸುಖಾಸಿಕಾನಾಂ .. 47..  
 ದಂಭಾದಪಿ ಧ್ರುವಮನಂಗಜಿತಃ ಪ್ರಯುಕ್ತಃ  
 ಸೇವಾವಿಧಿಃ ಪ್ರಮದಸಂಪದ(ಪ್ರಮದಸಮ್ಮದ)ಮಾದಧಾತಿ .  
 ವೇಶ್ಯಾಜನಸ್ಯ ನ ಸುಖಾಯ ಕಿಮಂಗರಾಗ-  
 ಮಾಲಾದುಗೂಲಧವಲಃ ಕೃತಕೋಽಪಿ ವೇಷಃ .. 48..  
 ತಸ್ಮಾದುಪೇತ ವಿಭುಮೇವ ಯಥಾತಥಾಪಿ  
 ಮುಕ್ತಿನಃ ಚೇದ್ಭವತಿ ಕಿಂ ನ ಗಲಂತ್ಯಘಾನಿ .  
 ಯಃ ಸ್ವೇಚ್ಛಯೈವ ನಿಪತತ್ಯಮೃತಹೃದೇಽಂತ-  
 ಮ್ಜಜ್ಜತ್ಯಸೌ ಯದಿ ನ ತತ್ಕಿಮುದೇತ್ಯಸಿಕ್ತಃ .. 49..

ಕ್ಷೀರಾಬ್ಧೇರವಹೇಲಯಾ ವಿತರಣಂ ನಿಯಂತ್ರಣಂ ವರ್ಷಣಂ  
ಹೇಮ್ನುಃ ಕ್ರುದ್ಧಕೃತಾಂತಮುಕ್ತಫಣಭೃತ್ಪಾಲಗ್ರಹೋದ್ವಹಣಂ .  
ಯಚ್ಚಾಪ್ಯುತ್ಕಟಕಾಲಕೂಟಕವಲೀಕಾರಾದಿಕರ್ಮಾದ್ಯುತಂ  
ಕ್ರೀಡಾಮಾತ್ರಕಮೇವ ಯಸ್ಯ ತದಸೌ ದೇವಃ ಕಥಂ ವರ್ಣ್ಯತೇ .. 50..  
ಸ್ವಚ್ಛಂದಸ್ಯ ಯದೃಚ್ಛಯಾ ಗಮಯತಃ ಪ್ರೇಂಖೋಲತಾಂ ಭ್ರೂಲತಾ-  
ಮಾಜ್ಞಾಸನುಗ್ರಹಲಾಭಕತ್ಥನಘನಸ್ವರ್ಧಾನುಬಂಧೋದ್ಧಾರಾಃ .  
ಸೋಷ್ಮಾಣಃ ಕಲಯಂತಿ ಯಸ್ಯ ಕಲಹಂ ಸೇವಾಸು ದೇವಾಸುರಾ  
ದೇವಸ್ಯಾಸ್ಯ ಮಹೇಶ್ವರಸ್ಯ ಮಹಿಮಶ್ಲಾಘಾವಿಧೌ ಕೇ ವಯಂ .. 51..  
ಉರ್ವೀನೀರಸಮೀರಣಾರುಣಶಿಖಿವ್ಯೋಮಾತ್ಮಸೋಮಾತ್ಮಕೈ-  
ರಷ್ಟಾಭಿರ್ವಿಭವೈರ್ಭಿರ್ಭರ್ತಿ ಭುವನಂ ಭೋಕ್ತಾ ಚ ಭೋಗ್ಯಶ್ಚ ಯಃ .  
ಬ್ರೂಮಸ್ತಸ್ಯ ಕಿಮೀಶ್ವರಸ್ಯ ಮಹತಃ ಸ್ವೈರೀ ಸ್ವಕೈರೇವ ಯಃ  
ಸ್ವಾರೈರ್ಬ್ರಹ್ಮಪುರಂದರಪ್ರಭೃತಿಭಿಃ ಶಾರೈರಿವ ಕ್ರೀಡತಿ .. 52..  
ಇತಿ ಕಾಶ್ಮೀರಕಮಹಾಕವಿಶ್ರೀಮಜ್ಜದ್ಧರಭಟ್ಟವಿರಚಿತೇ  
ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
“ಶರಣಾಶ್ರಯಣಂ” ನಾಮಾಷ್ಟಮಂ ಸ್ತೋತ್ರಂ ಸಂಪೂರ್ಣಂ .

### 9. ಕೃಪಣಾಕ್ರಂದನಂ ನವಮಂ ಸ್ತೋತ್ರಂ

ದೀಪೋತ್ಕರೈರವಿರುಚಾಂ ಪರಿಪೂರಣೇಯಂ  
ನೀಹಾರವಾರಿಭಿರಿದಂ ಭರಣಂ ಪಯೋಧೇಃ .  
ಅಸ್ಮಾದೃಶಾಂ ಮಿತದೃಶಾಂ ನಿಯತೈರ್ವಚೋಭಿಃ  
ಪ್ರಸ್ತೂಯತೇ ಭವ ತವ (ತವ ಭವ)ಸ್ತವಚಾಪಲಂ ಯತ್ .. 1..  
ಅತ್ರಾಪರಾಧ್ಯತಿ ಗಿರೋ ಹರ ದೃಷ್ಟತೇಯ-  
ಮೇಷಾ ನಿಸರ್ಗಮುಖರಾ ಮುಖರಾಗೀಣೀ ಯತ್ .  
ಪ್ರೌಢಿಂ ಪರಾಮನುಪಯತ್ಯಪಿ ವಾಂಛತಿ ತ್ವಾಂ  
ಸ್ವಾಮಿನ್ ಹರಾದಿವ ಪರಂ ಪುರುಷಂ ಗೃಹೀತುಂ .. 2..  
ಯದ್ವಾ ಭವತ್ಯಸುಲಭೋ ಭವದಾಶ್ರಿತಸ್ಯ  
ಶಸ್ಯಃ ಸ ಕೋಽಪಿ ಮಹಿಮಾ ನ ಹಿ ಮಾದೃಶೋಽಪಿ .  
ಸ್ವಚ್ಛಂದಮಂದಮಪಿ ಯತ್ರ ಪದಂ ತ್ವದುಕ್ಷಾ  
ಧತ್ತೇ ಮಹೀ ಭವತಿ ಹೇಮಮಯೀ ಹಿ ತತ್ರ .. 3..  
ಭೀಷ್ಮೋ ವಿಷಾದಪಿ ವಿಷಾದಪಿನದ್ಧಮೇತ-  
ಚ್ಛೇತಶ್ಚಕಾರ ಸವಿಕಾರಮಕಾರಣಾರಿಃ .  
ಮೋಹಾಮಯಸ್ತಮಯಮಸ್ತಮಯಂ ನಯಾಮಿ

ಸ್ವಾಮಿಸ್ತವ ಸ್ತವರಸಾಯನಸೇವನೇನ .. 4..  
 ಏಷಃ ಸ್ತವಸ್ತವ ನವಪ್ರಮದೋಪದೇಶ-  
 ಮಾದೇಶಯಂಜಯತಿ ಕೋಽಪಿ ಗುರುರ್ಗೀರೀಶ .  
 ಸದ್ಯಃ ಪುರಃ ಸ್ಫುರತಿ ಮೇ ದುರತಿಕ್ರಮೇಣ  
 ಯತ್ಸಂಕಮಕ್ರಮವಶೇನ ವಚೋಧಿದೇವೀ .. 5..  
 ನಾಸ್ಯ ಸ್ಪೃಹಾಸ್ತಿ ಸರಸಾಯ ರಸಾಯನಾಯ  
 ನಾಸಯಂತ್ರಿತೇಂದುವದನಾವದನಾಮೃತಾಯ .  
 ನಿರ್ಬಂಧಮೇತಿ ತು ಭವತ್ಸವಿಧೇ ವಿಧೇಹಿ  
 ನಿರ್ಬಂಧಮಂಧಕರಿಪೋ ತದಿದಂ ಮನೋ ಮೇ .. 6..  
 ಆಭಾತಿ ಶಕ್ರನಗರೀ ನ ಗರೀಯಸೀ ಮೇ  
 ಪ್ರೀತಿಂ ಚ ಸಿಂಚತಿ ನ ಕಾಂಚನ ಕಾಂಚನಾದ್ರಿಃ .  
 ಜಾನೇ ಪರಂ ಹರ ಶರಣ್ಯಮರಣ್ಯಮೇವ  
 ಯತ್ರ ತ್ವದಂಘ್ರಿನಲಿನಾರ್ಚನನಿವೃತ್ತಿಃ ಸ್ಯಾತ್ .. 7..  
 ಪುಷ್ಪೇಷು ದೋಹದವಶಾದವಶಾಶಂಭೃಶಂ ಯಾ  
 ಬಭ್ರಾಮ ವಾಮನಯನಾಭುಜಮಂಜರೀಷು .  
 ಸಾ ಸಾಂಪ್ರತಂ ದೃಗಲಿನೀ ವಲಿನೀ(ನೀಂ)ವ್ಯನಕ್ತಿ  
 ತ್ವದ್ಭಕ್ತಿಕಲ್ಪಲತಿಕಾಫಲಭೋಗತೃಷ್ಣಂ .. 8..  
 ಕಿಂ ನಿರ್ಮಿತಾ ಮುಕುಟಚಂದ್ರಕಲಾಂ ನಿಪೀಡ್ಯ  
 ಕಿಂ ವಾ ಶಿರಃಶರಣನಿರ್ಝರಿಣೀಜಲೇನ .  
 ಕಿಂ ವಾ ಕರಸ್ಥಕಲಶಾಮೃತಸಂಪ್ಲವೇನ  
 ಭಕ್ತಿಸ್ತ್ವಯಾ ಪ್ರಣಯಿನಾಂ ಭವತಾಪಶಾಂತ್ಯೈ .. 9..  
 ಸ್ವಾಮಿಸ್ವಿಚಿತ್ರಚರಿತಸ್ಯ ತವಾಪದಾನ-  
 ಗೀತಾಮೃತೇಷು ದೃಢರೂಢರತಿರ್ಮಮೇಯಂ .  
 ದೂರಿಕೃತಾನ್ಯಸರಣಿಹರಿಣೀವ ವಾಣೀ  
 ಸತ್ಯಂ ಪದಾತ್ಪದಮಪಿ ಕ್ಷಮತೇ ನ ಗಂತುಂ .. 10..  
 ಆಶ್ವಾಸನಂ ಯಮಭಯಾಕುಲತಾಮೃತಾನಾಂ  
 ಸಂಜೀವನಂ ಭವದವವ್ಯಥಯಾ ಮೃತಾನಾಂ .  
 ಆಲಂಬನಂ ಸುಕವಿರಾಜಗಿರಾಮೃತಾನಾಂ  
 ಸಂಕೀರ್ತನಂ ಜಯತಿ ತೇ ಚರಿತಾಮೃತಾನಾಂ .. 11..  
 ದಾನಂ ತರಂಗತರಲಃ ಕಿಲ ದುಗ್ಧಸಿಂಧು-  
 ಮುಕ್ತಿಃ ಕರಾಲತರಕಾಲಭಯಾತ್ಪ್ರಸಾದಃ .  
 ತ್ಯಾಗೋಽಪಿ ಸಪ್ತದಿವಸಾನಿ ಸುವರ್ಣವೃಷ್ಟಿಃ

ಕಿಂ ಕಿಂ ನ ಚಾರುಚರಿತಂ ಭವತಃ ಪ್ರಶಸ್ಯಂ .. 12..  
 ಸ್ವಾಮಿನ್ ರಜಃಪರಿಚಿತಂ ಚಪಲಸ್ವಭಾವಂ  
 ಜಾತ್ಯಾ ಮಲೀಮಸಮಿದಂ ಹೃದಯಂ ಮದೀಯಂ .  
 ತ್ವತ್ಪಾದಪದ್ಮವಿಷಯೇ ಕೃತಪಕ್ಷಪಾತಂ  
 ಧತ್ತೇ ಪ್ರಮೋದಭರನಿರ್ಭರಭೃಂಗಲಕ್ಷ್ಮೀಂ .. 13..  
 ತ್ವಾಂ ವಾಮದೇವಮಪಿ ದಕ್ಷಿಣಮಾಶ್ರಿತೇಷು  
 ಸರ್ವತ್ರ ಶಂಕರ ವಸಂತಮಪಿ ಸ್ಮರಾರಿಂ .  
 ಅಪ್ಯಂತಕೋಪಶಮಹೇತುಮನಂತಕೋಪ-  
 ಶಾಂತೈಕಕಾರಣಮಚಿಂತ್ಯಗತಿಂ ಶ್ರಯಾಮಿ .. 14..  
 ಕ್ವಾಪಿ ಪ್ರಸೀದಸಿ ದಿಶನ್ವಿಶದಂ ಪ್ರಕಾಶಂ  
 ಕ್ವಾಪಿ ಪ್ರಯಚ್ಛಸಿ ಘನಾವರಣೋಪರೋಧಂ .  
 ಕುರ್ಮಃ ಕಿಮತ್ರ ಮಹನೀಯಮಹಾಮಹಿಮ್ನೋ  
 ನಾಸ್ತೇವ ನಾಮ ನಿಯತಿನರ್ಭಸಃ ಪ್ರಭೋಶ್ಚ .. 15..  
 ಚಿತ್ತಂ ನತಾಪದುಪತಾಪಹೃತಿಪ್ರವೃತ್ತಿಂ  
 ಭೀತಾಽಭಯಾರ್ಪಣಪಣಪ್ರವಣಾಂ ಚ ವಾಣೀಂ .  
 ಲೋಕೋಪಕಾರಪರತಂತ್ರಮಿದಂ ವಪುಶ್ಚ  
 ಕಸ್ತ್ವತ್ಪರಃ ಪರಮಕಾರುಣಿಕೋ ಬಿಭರ್ತಿ .. 16..  
 ಚಿತ್ತಂ ವಿಷಾದಮಗಮನ್ನ ಪರಂ ಪ್ರಸಾದ-  
 ಮೌಜ್ಜ್ವಲ್ವಿಚಾರಮುಚಿತಂ ನ ಬಹಿಃ ಪ್ರಚಾರಂ .  
 ಲೇಭೇ ನ ಕುತ್ರ ವಿವರಂ ಪ್ರವರಂ ನ ಬೋಧ-  
 ಮೇತತ್ತ್ವಯೈವ ಭಗವಂಧೃತವಿಪ್ರಯೋಗಂ .. 17..  
 ಅಶ್ರಾಂತಮಾಂತರಮಶಾಂತರಜೋವಿಕಾರಂ  
 ಸಾರಂಗಕೇತುಮುಕುಟಸ್ಪುಟಮಂಧಕಾರಂ .  
 ಯುಕ್ತಂ ಯದಂಧಯತಿ ಯದ್ಭೃಧಿರೀಕರೋತಿ  
 ಕೋಽತಿಪ್ರಸಂಗ ಇತಿ ತತ್ರ ನ ತರ್ಕಯಾಮಿ .. 18..  
 ಲೀಲಾವಿಲೋಲಲನಾನಯನಾಂತವಾಸ-  
 ಮಾಸಾದ್ಯ ಯಃ ಕ್ವ ನ ಭನಕ್ತಿ ಮನಸ್ವಿನೋಽಪಿ .  
 ಸೋಽಯಂ ನಿವಿಶ್ಯ ವಿಮಲೇ ಹೃದಯೇ ಮದೀಯೇ  
 ಧಿಜ್ಞರ್ಮಮರ್ಮ ನ ಭಿನತ್ತಿ ಕಥಂ ಮನೋಭೂಃ .. 19..  
 ಸ್ವಾಮಿನ್ನಸಂತಮಿವ ತತ್ರ ವಸಂತಮೇವ  
 ಸತ್ವಾಮವೈತಿ ಕಿಮಿದಂ ಯದಿ ವಾ ಕಿಮನ್ಯತ್ .  
 ದಗ್ಧೋಽಪಿ ಯಂ ಪುನರವಾಪ್ಯ ಬಿಭರ್ತಿ ಗರ್ವಂ

ಸರ್ವಂಕಷೋ ವಿಜಯತೇ ಸ ತವ ಪ್ರಸಾದಃ .. 20..  
 ಶ್ರೀಖಂಡಚಂದನನಿಘೃಷ್ಟಕುರಂಗನಾಭಿ-  
 ಕರ್ಪೂರಕುಂಕುಮಕರಂಬಶುಭಾಂಗರಾಗಂ .  
 ಉದ್ಯನ್ನವೀನಕದಲೀದಲಸೌಕುಮಾರ್ಯಂ  
 ಬಿಭ್ರತ್ಯನಂಗನಟಮಂಗಲರಂಗಮಂಗಂ .. 21..  
 ಪುಲ್ಲಾರವಿಂದವದನಾ ವಿಕಸಚ್ಚಿರೀಷ-  
 ಮಾಲಾಭುಜಾಭಿನವನೀಲಸರೋಜನೇತ್ರಾ .  
 ಬ್ರಹ್ಮಾಸ್ತಮಪ್ರತಿಹತಂ ವಿಹಿತಾ ಹಿತಾಯ  
 ಪುಷ್ಪಾಯುಧಸ್ಯ ಕುಸುಮೈರಿವ ಮಾಧವೇನ .. 22..  
 ನಾರ್ಥೇತಿ ಜೀವಿತಹರೇತಿ ದಯಾಪರೇತಿ  
 ಸಪ್ರೇಮಕೋಪಮತಿಕೋಮಲಮಾಲಪಂತೀ .  
 ಗಾಢಾನುರಾಗವಿವೃತಾಖಿಲಗೂಢಭಾವ-  
 ಮಾವರ್ಜಯಂತ್ಯವಿಷಯೈರ್ವಚಸಾಂ ವಿಲಾಸೈಃ .. 23..  
 ಕಿಂವಾ ಪರಂ ಕುಪಿತನಿಘೃಣಪಂಚಬಾಣ-  
 ಬಾಣೌಘಭಿನ್ನಹೃದಯಾ ಪರಿರಭ್ಯ ಗಾಢಂ .  
 ಮುಗ್ಧಾಜನಸ್ಯ ಸಹಜಾಮವಜಿತ್ಯ ಲಜ್ಜಾ-  
 ಮೌತ್ಸುಕ್ಯಸಾಂದ್ರಮಧರಾಮೃತಮರ್ಪಯಂತೀ .. 24..  
 ಆಕ್ಷಿಪ್ತಸಿಂಧುಮಧನೋತ್ಥಮಹಾಮೃತೌಘ-  
 ಭಾವತ್ಯಭಕ್ತಿರಸಪಾರಣನಿತ್ಯತ್ಯಪ್ತಂ .  
 ಪ್ರತ್ಯಾಹೃತೇಂದ್ರಿಯಮವಾಪ್ತಸಮಾಧಿಸೌಖ್ಯಂ  
 ನ ತ್ವತ್ಪರಂ ಹರತಿ ನಾ ಹರಿಣೇಕ್ಷಣಾಽಪಿ .. 25..  
 ಹೇಲಾವಲನ್ಮಲಯಮಾರುತಕಂಪಿತಾನಾಂ  
 ಶೀರ್ಣೈಃ ಫಲೈಃ ಸ್ವಯಮರಣ್ಯಮಹೀರುಹಾಣಾಂ .  
 ವೃತ್ತಿಹರಸ್ಮರಣಘೂರ್ಣಿತಚೇತಸಃ ಕ್ಷ  
 ದೀನಂ ಮುಖಂ ಕ್ಷ ಚ ಪುರಃ ಕುಮಹೀಪತೀನಾಂ .. 26..  
 ನೇತ್ರತ್ವಮೀಶ ತವ ಮೂರ್ತಿವಿಲೋಕನೇಷು  
 ವಾಕ್ತ್ವಂ ಭವಚ್ಚರಿತಚರ್ವಣವಿಭ್ರಮೇಷು .  
 ತ್ವತ್ಸಂಕಥಾಶ್ರವಣಕರ್ಮಣಿ ಕರ್ಣಭಾವ-  
 ಮಿಚ್ಛಂತಿ ಗಂತುಮಪರಾಣಿ (ಇತರಾಣಿ)ಮಮೇಂದ್ರಿಯಾಣಿ .. 27..  
 ಯಚ್ಚತ್ರಚಾಮರಸಿತಾ ಕೃತಿನಾಂ ವಿಭೂತಿಃ  
 ಸಃ ಸ್ವಲ್ಪ ಏವ ಭಗವನ್ ಭವತಃ ಪ್ರಸಾದಃ .  
 ತ್ವತ್ಸಾಮ್ಯಮೇವ (ತತ್ಸಾಮ್ಯಂ)ತು ಸತಾಮಧಿಕಸ್ತತೋಽಪಿ

ಯದ್ವಲ್ಪಲಂ ಚ ವಸನಂ ವಿಪಿನಂ ಚ ವಾಸಃ .. 28..  
ತ್ವತ್ಪಾದಪಂಕಜರಜಶ್ಚುರಿತೌ ಚ ಪಾಣೀ  
ವಾಣೀ ಭವಚ್ಚರಿತಚರ್ವಣಗರ್ವಿತಾ ಚ .  
ಚಿತ್ತಂ ಭವದ್ಗುಣಗಣಸ್ಮರಣವ್ರತಂ ಚ  
ಭೂಯೋ ಭವಂತಿ ಮಮ ಚೇದಹಹಾಸ್ಮಿ ಧನ್ಯಃ .. 29..  
ಭಿಕ್ಷಾಶನೋಽಪಿ ಭಗವಂಸ್ತ್ವ ಮಕಿಂಚನೋಽಪಿ  
ಜೀರ್ಣಶ್ಮಶಾನನಿಲಯೋಽಪಿ ದಿಗಂಬರೋಽಪಿ .  
ಕಿಂ ವಾ ಪರಂ ವರದ ಘಸ್ಮರ ಭಸ್ಮರೂಕ್ಷ-  
ಗಾತ್ರೋಽಪಿ ಸನ್ಮಮ ವಿಭುಃ ಪ್ರತಿಜನ್ಮ ಭೂಯಾಃ .. 30..  
ಯಾಚೇ ನ ಕಿಂಚಿದಪರಂ ವಸತಿರ್ಗಿರಿಂದ್ರೇ  
ಕೈಲಾಸನಾಮ್ನಿ ಭವದಧ್ಯುಷಿತೇ ಮಮಾಸ್ತು .  
ಕಿಂ ವಾ ನ ತತ್ರ ಭಗವನ್ ಮಮ ಯೇ ಸಖಾಯ-  
ಸ್ತೇಽನ್ಯೇಽಪಿ ಸಂತಿ ಗವಯಾಃ ಕಪಯಃ ಕುರಂಗಾಃ .. 31..  
ವಾಚಾಮಮೀ ನ ವಿಷಯೇ ವಿಷಯೇಷು ಯೇಷು  
ತೃಷ್ಣಾನ್ವಭಾವಿ ವಿಷಮಾ ವಿಷಮಾಕಿರಂತೀ .  
ತನ್ಮಾಂ ಭಜೋಜ್ವಲವಿಲೋಲವಿಲೋಚನಾಂತ-  
ವಿನ್ಯಾಸಭಾಸುರಸುಧಾರಸುಧಾರಸೇನ .. 32..  
ನಾನುಗ್ರಹಸ್ತವ ವಿನಾ ತ್ವಯಿ ಭಕ್ತಿಯೋಗಂ  
ನಾನುಗ್ರಹಂ ತವ ವಿನಾ ತ್ವಯಿ ಭಕ್ತಿಯೋಗಃ .  
ಬೀಜಪ್ರರೋಹವದಸಾವನಯೋರ್ನ ಕಸ್ಯ  
ಭೂತ್ಯೈ ಪರಸ್ವರನಿಮಿತ್ತನಿಮಿತ್ತಿಭಾವಃ .. 33..  
ಶಾಂತಂ ಮನೋ ಯದಿ ಯಮೈರ್ನಿಯಮೈಃ ಕಿಮನ್ಯೈ-  
ರ್ವಾಣೇ ಯದಿ ಪ್ರಿಯಹಿತಾ ಸ್ತುತಿಚಾಟುಭಿಃ ಕಿಂ .  
ಕಾರುಣ್ಯಮಸ್ತಿ ಯದಿ ಕಿಂ ವ್ರತಹೋಮದಾನ್ಯೈ-  
ರ್ಭಕ್ತಿರ್ಭವೇ ಯದಿ ಕಿಮನ್ಯಸುಖಾಭಿಲಾಷೈಃ .. 34..  
ಭುಕ್ತಂ ವಿಕಲ್ಪಕವಲೈಃ ಸುರಲೋಕಸೌಖ್ಯ-  
ಮಾಲೋಕಿತಾ ವಿವಿಧಶಾಸ್ತ್ರದೃಶೈವ ಮುಕ್ತಿಃ .  
ಪೀತಾ ಸುಧಾ ಶ್ರವಣಶುಕ್ತಿಪುಟೈಃ ಸಮಕ್ಷ-  
ಮಾಸ್ವಾದಿತಾ ಪುನರಿಯಂ ಶಿವಭಕ್ತಿರೇವ .. 35..  
ದೀರ್ಘಾಣ್ಯಘಾನ್ಯಧಿಶುಚೀವ ಭವಂತ್ಯಹಾನಿ  
ಹಾನಿರ್ಬಲಸ್ಯ ಶರದೀವ ನದೀಜಲಸ್ಯ .  
ದುಃಖಾನ್ಯಸತ್ಪರಿಭವಾ ಇವ ದುಃಸಹಾನಿ



ಹಾ ನಿಃಸಹೋಽಸ್ಮಿ ಕುರು ನಿಃಶರಣೇಽನುಕಂಪಾಂ .. 36..

ನಿರ್ಭರ್ತ್ಸಿತೋ ವಿಪದಿ ಬಂಧುರಿವಾಽಭಿಮಾನೀ  
ಮಾ ನೀರಸಂ ಸ್ಪೃಶತು ನಾಮ ಮನೋ ವಿವೇಕಃ .

ವಿದ್ಯಾಂ ನಿದಾಘ ಇವ ಘರ್ಮರುಚಿರ್ಹಿಮಾನೀ-  
ಮಾನೀಯನಾಶಮುಪತಾಪಯತೇ ತು ಮೋಹಃ .. 37..

ತಸ್ಮಾದುಪೈತಿ ನ ತನುಸ್ತರಸಾಽವಸಾಯಂ  
ಸಾಯಂತನೀ ಪ್ರತಿಪದಿಂದುಕಲೇವ ಯಾವತ್ .

ತಾವತ್ಕೃಪಾಂ ಕುರು ಹತೋಽಸ್ಮ್ಯಹಮಂಹಸಾಽಯಂ  
ಸಾ ಯಂತ್ರಿತಾ ಮಯಿ ತವಾಸ್ತನಯೇನ ಯೇನ .. 38..

ಅಭ್ಯೇತಿ ಮೃತ್ಯುಭಟಸಂಹತಿರಸ್ತಕಂಪಾ  
ಕಂಪಾಮಹೇ ಮನಸಿ ಯಾಂ ವಿನಿವೇಶಯಂತಃ .

ಏಕಾ ಗತಿರ್ಗಿರಿಶ ತತ್ರ ತವಾನುಕಂಪಾ  
ಕಂಪಾತ್ರತಾಂ ನಯತಿ ಯಾ ನ ಶುಭೋದಯಾನಾಂ .. 39..

ಯನ್ನಿಃಸ್ಪೃಹೋಽಪ್ಯಜನಯಸ್ತನಯಂ ಕುಮಾರಂ  
ಮಾರಂ ವಿಧಾಯ ಶಲಭಂ ನಯನಾನಲಸ್ಯ .

ತತ್ತೇ ಪರಾರ್ಥಮಿತಿ ವಿಶ್ರುತಮಾಕುಮಾರಂ  
ಮಾ ರಂಹಸಾ ಜಹಿಹಿ ದೇಹಿ ತದೇಹಿ ವಾಚಂ .. 40..

ಸರ್ವಸ್ವಮೇವ ಮಮ ದತ್ತಮಹಾಪ್ರಹಾರಾ  
ಹಾರಾಮಲಂ ಹರ ಹರಂತ್ಯರಯೋ ವಿವೇಕಂ .

ರಕ್ಷಾಕರೀ ತವ ಕೃಪಾಽತ್ರ ಕೃತಾಽವಹಾರಾ  
ಹಾ ರಾಜಶೇಖರಮಣೇಃ ಪುರತೋ ಹತೋಽಹಂ .. 41..

ದೇವಾಲಯೇ ವಸತಿಮರ್ಥಯತೇ ಕಪೋತಃ  
ಸಿಂಧೌ ವಣಿಗ್ಭಜತಿ ವೃತ್ತಿಮಶಂಕಪೋತಃ .

ಪೃಷ್ಠೇ ಶ್ರಿಯಂ ವಹತಿ ನಿತ್ಯಮನೇಕಪೋಽತ-  
ಸ್ವ ಧ್ವಕ್ತಿಮೇಮಿ ಸರಸೀಮಿವ ಭೇಕಪೋತಃ .. 42..

ಲಬ್ಧಾ ಧೃತಿರ್ದಿವಿ ಕದಾಚನ ವಾಸವೇನ  
ಸೈನ್ಯೇನ ಸಾ ಪರಿವೃತೇನ ನ ವಾಸವೇನ .

ನೋ ವಾ ಬಲೇನ ಭುವಿ ಪೀತನವಾಸವೇನ  
ತ್ವಾಂ ಭೇಜುಷೋ ಭವತಿ ಯಾಽಭಿನವಾ ಸವೇನ .. 43..

ಯಾ ದುರ್ಲಭಾ ದಿವಿ ಮಹರ್ಷಭಯಾನ ಕಸ್ಯ  
ಕಾಲಸ್ಯ ಯಾ ನಿಧನಧಾಮ ಭಯಾನಕಸ್ಯ .

ವಾಚಾ ತಯಾ ಕೃತನತೇರಭಯಾನಕಸ್ಯ

ತುಲ್ಯಶ್ರಿಯಾರ್ಪಯಸಿ ಶಂ ಶುಭಯಾ ನ ಕಸ್ಯ .. 44..  
 ಯಂ ವೀಕ್ಷಸೇ ಕ್ಷತಮಹಾಕಲಿಕಾಲ ಸಂತಂ  
 ಕ್ಲಿಷ್ಟಂ ಕೃತೀಕೃತಬೃಹತ್ಕಲಿಕಾಲ ಸಂತಂ .  
 ಇಂದೋರಿವಾಸಮೃತಮಯೀ ಕಲಿಕಾ ಲಸಂತಂ  
 ಬಾಲಾಸವಲೋಕಯತಿ ಸೋತ್ಕಲಿಕಾಲಸಂ ತಂ .. 45..  
 ಮುಕ್ತಾವಲೀವ ರಹಿತಾ ಶಿವ ನಾಯಕೇನ  
 ಮುಕ್ತಾ ಭವದ್ಗಣಸಭೇವ ವಿನಾಯಕೇನ .  
 ವಾಣೀ ತ್ವಯಾ ಪರಿಹೃತಾಽಖಿಲನಾಯಕೇನ  
 ಸಂಭಾವ್ಯತೇ ಹೃದಯಸಂವನನಾಯ ಕೇನ .. 46..  
 ಯಸ್ಯೋಚಿತಃ ಪ್ರಥಿತಮಾನ ಸಮಾಧಿನಾಂತ-  
 ಸ್ತೇನಾರ್ತಿಮುದ್ವಹತಿ ಮಾನಸಮಾಧಿನಾಂತಃ .  
 ಶುದ್ಧಾಂ ಮತಿಂ ಸ್ವ ಶತಿ ಪಾಂಸುಲಭಾವಲೇಪ-  
 ಸ್ತತ್ರಾಪ್ಯುಪೈಷಿ ನ ಕೃಪಾಂ ಸುಲಭಾವಲೇಪಃ .. 47..  
 ಕಾಮಂ ಭವೇತ್ ಬಹವಃ ಸುಭಗಸ್ವಭಾವಾ  
 ಭಾವಾ ಭವಂತು ಮಮ ತು ದ್ವಿತಯಂ ಸ್ವಹಾಯೈ .  
 ಶಬ್ದಾರ್ಥಪಾಕರುಚಿರಾ ಕವಿರಾಜಗೀರ್ವಾ  
 ಗೀರ್ವಾಣಸಿಂಧುಧರಭಕ್ತಿರಭಂಗುರಾ ವಾ .. 48..  
 ಜ್ಯೋತ್ಸಾ ಭಟಾಭಿರಿವ ದೇವ ಚಕೋರಕಸ್ಯ  
 ಭಾಸ್ವತ್ಪ್ರಭಾಭಿರಿವ ಪಂಕಜಕೋರಕಸ್ಯ .  
 ದೈವೀಭಿರಧ್ವಿರಿವ ಬರ್ಹಿಕಿಶೋರಕಸ್ಯ  
 ಪ್ರೀತಿನ ತೇ ನುತಿಕಥಾಭಿರಘೋರ ಕಸ್ಯ .. 49..  
 ವೃತ್ತಂ ಕ್ಷ ತೇ ಸಕಲವಾಜ್ಮನಸಾತಿವೃತ್ತಂ  
 ಚೇತಃ ಸ್ವಲದ್ಗತಿ ಭವಾವರಣಾತ್ ಚೇತಃ .  
 ವಿತ್ರಾಸವಂತಮಿತಿ ಮಾಮನುದತ್ವವಿತ್ರಾ  
 ಭಕ್ತಿಃ ಸ್ತುತಿಸ್ತವ ಕೃತೇಯಮತಃ ಸುಭಕ್ತಿಃ .. 50..  
 ವಂದಾಮಹೇ ಚ ವಿವಿಧಂ ವಿವದಾಮಹೇ ಚ  
 ಲಜ್ಜಾಮಹೇ ಚ ಕಲುಷಾಣಿ ಭಜಾಮಹೇ ಚ .  
 ಈಹಾಮಹೇ ಚ ಕುವಚಾಂಸಿ ಸಹಾಮಹೇ ಚ  
 ದಹ್ಯಾಮಹೇ ಚ ದುರಿತ್ಯೈರ್ಜರರಸ್ಯ ಹೇತೋಃ .. 51..  
 ಲಬ್ಧಂ ಚಿರೇಣ ಸುಕೃತ್ಯೈರಚಿರಸ್ಥಿರಂ ಚ  
 ಮಾನುಷ್ಯಕಂ ಪುನರಿದಂ ಸುಲಭಂ ಚ ಚೇತಿ .  
 ಜಾನೀಮ ಏವ ಚ ನ ಚ ಸ್ವಹಿತಂ ವಿಧಾತು-

ಮೀಹಾಮಹೇ ವಯಮಹೋ ಬತ ಯದ್ಭವಿಷ್ಯಾಃ .. 52..  
ತಸ್ಮಾದವಶ್ಯಮವಶಾನವಿಶಂಕಮೇವ  
ಭೋಗೋಪಭೋಗರಸಿಕಾನಸಮಾಪ್ತಕೃತ್ಯಾನ್ .  
ಯಾವನ್ನ ಧೀವರ ಇವೈತ್ಯ ತಿಮೀನಕಸ್ಮಾ-  
ನ್ಮತ್ಯುಃ ಕ್ಷಣಾದಶರಣಾನ್ ಹರತೇ ಹರೇನ .. 53..  
ತಾವತ್ಪ್ರಸೀದ ಕುರು ನಃ ಕರುಣಾಮಮಂದ-  
ಮಾಕ್ರಂದಮಿಂದುಧರ ಮರ್ಷಯ ಮಾ ವಿಹಾಸೀಃ .  
ಬ್ರೂಹಿ ತ್ವಮೇವ ಭಗವನ್ ಕರುಣಾರ್ಣವೇನ  
ತ್ಯಕ್ತಾಸ್ವ ಯಾ ಕಮಪರಂ ಶರಣಂ ವ್ರಜಾಮಃ .. 54..  
ಜಾತಸ್ಯ ಮೃತ್ಯುರಿತಿ ಚೇತ್ಸ ನ ಲಂಘಿತಃ ಕಿಂ  
ಶ್ವೇತೇನ ಶೀತಕರಶೇಖರನಂದಿನಾ ಚ .  
ತಾಭ್ಯಾಮಸೌ ಯದಿ ಜಿತೋ ವಿಪುಲೈಸ್ತಪೋಭಿ-  
ರಸ್ಮಾಕಮಲ್ಪತಪಸಾಂ ತ್ವನಿವಾರ್ಯ ಏವ .. 55..  
ತರ್ಹ್ಯರ್ಚನಾಂತಸಮಯೇ ತವ ಪಾದಪೀಠ-  
ಮಾಲಿಂಗ್ಯ ನಿರ್ಭರಮಭಂಗುರಭಕ್ತಿಭಾಜಃ .  
ನಿದ್ರಾನಿಭೇನ ವಿನಿಮೀಲಿತಲೋಚನಸ್ಯ  
ಪ್ರಾಣಾಃ ಪ್ರಯಾಂತು ಮಮ ನಾಥ ತವ ಪ್ರಸಾದಾತ್ .. 56..  
ಏತೇನ ಕಿಂ ನಿವಿಡಬಂಧಭೃತೋ ಭುಜಂಗಾಃ  
ಕಿಂ ವಾ ನ ವಕ್ರಿಮವಿಲಾಸವಿಕಾಸಭಾಜಃ .  
ಕಿಂತು ಕ್ರಮಾದಪಚಿತಾಃ ಪದಗುಂಘಹೀನಾಃ  
ಸೂಕ್ತಾಮೃತಾನುಕರಣೇ ಕಥಮುತ್ಸಹಂತೇ .. 57..  
ತಸ್ಮಾದ್ಭಯಂಕರಮದಃ ಘಣಿಕರ್ಣಪೂರ-  
ಹೇವಾಕದುರ್ಲಲಿತಮಸ್ತನಯಂ ವಿಹಾಯ .  
ಸ್ವಾಮಿನ್ನಿಮಾಃ ಶ್ರವಣಯೋಃ ಪ್ರಣಯೋಪಚಾರ-  
ಗರ್ಭಾ ಗಿರಶ್ಚತುರಮಾಭರಣೇಕುರುಷ್ವ .. 58..  
ಸ್ವಾಮಿನ್ನಬಂಧವತಯಾ ವತ ಯಾ ತವೇಯಂ  
ವಾಣೀ ಮಯಾ ನಿಜಗದೇ ಜಗದೇಕಬಂಧೋಃ .  
ತಾಮಂತಕಾಂತಕರ ಶಂಕರ ಶಂಸತೋ ಮೇ  
ಕರ್ಣೇ ಕುರುಷ್ವ ಕರುಣಾಂ ಕರುಣಾಂಬುರಾಶೇ .. 59..  
ಪಶ್ಯಂತಮಂಧಮಭಿಮಾನಿನಮಸ್ತಮಾನಂ  
ವಿಸ್ತೀರ್ಣಕರ್ಣಮಪಿ ಯಾ ಬಧಿರಂ ಕರೋತಿ .  
ಸಾಸ್ತರ್ತ್ವಿನ್ ನರ್ತಯತಿ ಕಿಂ ಕುನ್ಯಣಾಮಿವ ಶ್ರೀಃ

ತನ್ಮಾತ್ಮ ಮಸ್ವ ಭಗವನ್ನತಿಲಂಘನಾನಿ .. 60..  
 ಉಚ್ಛ್ವಂಖಲಂ ಖಲಮಲಂಘ್ಯಬಲಂ ಜ್ವಲಂತ-  
 ಮಂತಃ ಕೃತಾಂತಮವಿಕಲ್ಪಮನಲ್ಪದರ್ಪಂ .  
 ಆಶಂಕ್ಯ ಶಂಕರಚರಿತ್ರಪವಿತ್ರಚಿತ್ರ-  
 ಸೂಕ್ತಿಷ್ವಪಿ ಸ್ಥಿರರುಷಂ ಪ್ರತಿಬೋಧಯಾಮಃ .. 61..  
 ಪ್ರತ್ಯಗ್ರಕರ್ಕಶಮಶಲ್ಕಮುದರ್ಕಪಥ್ಯಂ  
 ತಥ್ಯಂ ಸತೋಷಮಪದೋಷಮರೋಷಪೋಷಂ .  
 ಸಂಧಿತ್ಸವಸ್ತವ ಕೃತಾಂತಹಿತಂ ಮಿತಂ ಚ  
 ಯದ್ಭ್ರೂಮಹೇ ತದವಧಾರಯ ಸಾವಧಾನಃ .. 62..  
 ಅನ್ಯತ್ರ ದರ್ಶಯ ನಿರಂಕುಶ ಹುಂಕೃತಾನಿ  
 ಕೀನಾಶ ನಾಶಯ ದುರಾಶಯ ಮಾಙ್ಭಿಮಾನಂ .  
 ನಾಥೀಕೃತೇಂದುಮುಕುಟಾನಪಿ ನಾಮ ಮನ್ಯೇ  
 ನಿರ್ಭರ್ತ್ಸಯಿಷ್ಯಸಿ ಹತ್ವೈವ ತವೇಯಮಾಶಾ .. 63..  
 ಯೇನೇಶ್ವರೇಣ ಮಹತಾ ವಿಹಿತಾಗಸಸ್ತೇ  
 ಕೃತ್ವಾಽಪಿ ಶಾಸನಮಕಾರಿ ಪುನಃ ಪ್ರಸಾದಃ .  
 ತತ್ಸೇವಕಾ ವಯಮತಸ್ತವ ವಿದ್ವಿಷೋಽಪಿ  
 ಯದ್ಭ್ರೂಮಹೇ ಹಿತಮದೋ ಮನುಷೇ ರುಷೇತಿ .. 64..  
 ರೇ ದುವಿನೀತ ಖಲ ಕಾಲ ಪುರಾ ಪುರಾರೇ-  
 ಯಾಮಾಪ್ತವಾನಸಿ ನಿಜಾವಿನಯಪ್ರಶಾಸ್ತಿಂ .  
 ಶ್ರುತ್ವೈವ ತಾಂ ಧೃತಿಮತಾಮಪಿ ಕಂಪಮೇತಿ  
 ಚೇತಃ ಕಥಂ ಪುನರುಪಕ್ರಮಸೇ ತದೇವ .. 65..  
 ಪಾಣೌ ನಿಧೇಹಿ ಪವನಾಶನಪಾಶಮಾಶು  
 ನಾಸ್ತೀಹ ತೇ ಪುರುಷಪಾಶ ರುಷೋಽವಕಾಶಃ .  
 ನೀಸಂಕರೇಷು ಶರಣೀಕೃತಶಂಕರೇಷು  
 ರೇ ಕಾಲ ಕಾತರಭಯಂಕರ ಕಿಂ ಕರೋಷಿ .. 66..  
 ವ್ಯಾಪಾರಯ ಸ್ವಪುರುಷಂ ಪುರುಷಂ ಪರೇಷು  
 ಮಾ ರೋಷಮಂಕುರಯ ಶಂಕರಕಿಂಕರಾಣಾಂ .  
 ಕಿಂ ವಿಸ್ಮೃತಂ ವಿಷಧರಾಯುಧ ನಿರ್ನಿರೋಧ-  
 ಕ್ರೋಧಪ್ರಬೋಧಪಟಹಂ ಹರಹುಂಕೃತಂ ತೇ (ತತ್).. 67..  
 ಕೀನಾಶ ಬಾಲಿಶ ನಿರಂಕುಶ ನಿರ್ವಿಮರ್ಶ  
 ನಿಸ್ತಿಂಶ ನಿಷ್ಕರುಣ ನೀಶರಣೇಷು ಚೇತ್ತ್ವಂ .  
 ನಿಷ್ಕಾರಣಂ ನಿರನುರೋಧ ಕರೋಷಿ ರೋಷಂ

ತತ್ಕಿಂ ಚಿಕೀರ್ಷಸಿ ಮಹೇಶ್ವರಸಂಶ್ರಿತೇಷು .. 68..  
 ಕುರ್ವನ್ ವಿರೋಧಮನಿರೋಧಮಬಾಂಧವೇಷು  
 ಧತ್ತೇ ಮುಧಾ ಯಮ ಸಮುಧ್ಧತಕಂಧರತ್ವಂ .  
 ತೀವ್ರಾಪರಾಧವಿಧುರೇಷ್ವಪಿ ಸಾಧವೋ ಹಿ  
 ಬಾಧಾಂ ವಿಧಾತುಮಧಮೇಷ್ವಪಿ ನ ಕ್ಷಮಂತೇ .. 69..  
 ಯತ್ಪ್ರಾಣಿಷು ಪ್ರಭವಸಿ ಪ್ರಸಭಂ ಪ್ರಹರ್ತುಂ  
 ಪ್ರಾಪ್ಯ ಪ್ರಭೋಃ ಪ್ರಮಥನಾಥಪಿತುಃ ಪ್ರಸಾದಂ .  
 ತತ್ಪ್ರಾಕೃತಸ್ಯ ದುರಿತಸ್ಯ ದುರುತ್ತರಸ್ಯ  
 ತೇಷಾಂ ಫಲಂ ತವ ಕಿಮಂತಕ ಪೌರುಷಂ ತತ್ .. 70..  
 ತತ್ತದ್ಯಮೇವ ಕಿಮಕಾರಣಕಂಟಕಂ ತ್ವಾಂ  
 ಯದ್ಧರ್ಮರಾಜ ಇತಿ ಕಾಲ ಜನಾಃ ಸ್ತುವಂತಿ .  
 ಲೋಕಾ ನ ಕಿಂ ಜಗದಮಂಗಲಮೂಲಕೋಷಂ  
 ಶಂಸಂತಿ ಮಂಗಲವಿಹಂಗಮ ಇತ್ಯುಲೂಕಂ .. 71..  
 ತ್ವಾಂ ಜೀವಿತೇಶ ಇತಿ ಯತ್ಸುವತೇ ರುದತ್ಯಃ  
 ಕಾಪಾಲಿಕಾಃ ಶವದಹೋ ಗುರವೋ ದ್ವಿಜಾಶ್ಚ .  
 ತದ್ಯುಕ್ತಮಂತಕ ಯತಃ ಪರಮಃ ಸುಹೃತ್ತ್ವಂ  
 ತೇಷಾಮಕಾರಣರಿಪುಸ್ತ್ವ ಸುಹೃತ್ಪರೇಷಾಂ .. 72..  
 ಕ್ಲಿಶ್ಯಂತ್ಯವಶ್ಯಮಪಮಾರ್ಜನಭೂತಯಾಗ-  
 ನಿಯಾಣಕರ್ಮಚರಮೇಷ್ಟಿಶಿವಕ್ರಿಯಾದ್ಯೈಃ .  
 ಯೇ ದೈಶಿಕಾಃ ಪರಮಕಾರುಣಿಕಾಃ ಪರಾರ್ಥೇ  
 ತ್ವಾಂ ಶ್ರಾದ್ಧದೇವ ಇತಿ ತೇ ರವಿಜ ಸ್ತುವಂತಿ .. 73..  
 ದೇಶಂ ನ ಯತ್ತ್ಯಜತಿ ಸಂತಮಸಂತಮಂತಂ  
 ಧ್ವಾಂತಂ ನಯಂಸ್ತವ ಪಿತಾ ಸಮವತ್ಸ್ಯತೋಽಕಃ .  
 ತ್ವಂ ಸತ್ತ್ವ ಸತ್ತ್ವ ಪಿ ಸಮಂ ಪ್ರಹರಸ್ಯತೋಽಪಿ  
 ಸದ್ಯಃ ಸ್ತುವಂತಿ ಸಮವರ್ತಿನಮಂತಕ ತ್ವಾಂ .. 74..  
 ಕೋಪಂ ವಿಧಾಯ ತವ ಯೇನ ಕೃತಃ ಪ್ರಸಾದ-  
 ಸ್ತತ್ರೇವಕೇಷ್ವಪಿ ಚಿಕೀರ್ಷಸಿ ಯತ್ಪ್ರಸಾದಂ .  
 ಕಿಂ ತತ್ರ ವರ್ತಯಸಿ ಮಾಂ ಸಮವತ್ಸ್ಯತೋಽಪಿ  
 ತ್ವಂ ಸ್ತೂಯಸೇ ವಿಷಮವತ್ಸ್ಯಪಿ ಮರ್ಮವಿದ್ಧಿಃ .. 75..  
 ಭಾಲಸ್ಥಲಾನಿ ಕಲಯಸ್ಯಮಲೇಂದುಮೌಲಿ-  
 ಪಾದಾರವಿಂದಮಕರಂದಸಿತಾನಿ ಯೇಷಾಂ .  
 ತ್ವಂ ಮಾನವಾನಸಿ ವಿಮಾನಯ ಮಾ ನಯಜ್ಞ

ತನ್ಮಾನವಾನವಸಿ ರೌದ್ರ ಯದಿ ಸ್ವಮೌದ್ರಂ .. 76..  
 ದುವೃತ್ತದರ್ಪಶಮನಾಚ್ಚಮನೋಽಸಿ ಯತ್ತ್ವಂ  
 ಯದ್ವಾ ಯಮೋಽಸ್ಯಧಮಸಂಯಮನಾತ್ತದನ್ಯತ್ .  
 ಮನ್ಯೇ ಮದಂ ಶಮಯಿತುಂ ಪ್ರಭವಸ್ತವೈವ  
 ತ್ವಾಮೇವ ವಾ ಯಮಯಿತುಂ ಭವಭಕ್ತಿಭಾಜಃ .. 77..  
 ಉದ್ವೃತ್ತಮಂತಕ ನೃಶಂಸ ಭೃಶಂ ಸಗರ್ವ  
 ಶರ್ವಸ್ತವವ್ಯವಸಿತೇಷ್ಟಪಿ ಚೇಷ್ಟಸೇ ಯತ್ .  
 ತದ್ಭಾವಿ ಭಾವಿಭವಭೈರವಭೈರವೋಗ್ರ-  
 ಭಾಲಾನಲೋದ್ಭವಪರಾಭವಕೃತ್ಪುನಸ್ತೇ .. 78..  
 ಕಿಂ ವಾಽನ್ಯದರ್ಕಜ ವಿಶಂಕ ವಿಶಂಕಟಾಸ್ಯ  
 ಹಾಸ್ಯಂ ಚಿಕೀರ್ಷಸಿ ಯದೀಶ್ವರಸಂಶ್ರಯಾಣಾಂ .  
 ತನ್ಮಾ ಕೃಥಾ ನ ಹಿ ತವಾಶ್ರಿತವತ್ಸಲೋಽಸೌ  
 ಸಾನುಗ್ರಹೋಪ್ಯನುಚಿತಂ ಕ್ಷಮತೇ ಮಹೇಶಃ .. 79..  
 ಭಾಲಸ್ಥಲೀವ ತಿಲಕೇನ ವಧೂಕಟಾಕ್ಷ-  
 ವಿಕ್ಷೋಭಿತೇನ ತಿಲಕೇನ ವನಾವಲೀವ .  
 ವಿಜ್ಞಪ್ತಿರೇಣತಿಲಕೇನ ವಿಭಾವರೀವ  
 ಶೋಭಾಂ ವಸಂತತಿಲಕೇನ ಬಿಭರ್ತ್ವಿ ಶಂಭೋಃ .. 80..  
 ವಾಸಃ ಕ್ಷೀಣದಶಂ ವಯಶ್ಚ ಕರಣಗ್ರಾಮಂ ಮನಶ್ಚಾಽಕ್ಷಮಂ  
 ನಿಸಾರೇಷು ದುರೀಶ್ವರೇಷ್ಟಪಚಿತೇರುದ್ವೇಗಮಂಗೇಷ್ಟಪಿ .  
 ವ್ಯರ್ಥಂ ವೇಶ್ಮ ನೃಜನ್ಮ ಚಾಖಿಲಮಿದಂ ಕಲ್ಯಾಣಶೂನ್ಯಂ ವಪುಃ  
 ಕೋಷಂ ಚೋದ್ವಹತಃ ಕುರುಷ್ವ ಕರುಣಾಂ ಚಿತ್ತೇ ಗಿರಂ ಚ ಶ್ರುತೌ .. 81..  
 ಅಜ್ಞಸ್ತಾವದಹಂ ನ ಮಂದಧಿಷಣಃ ಕರ್ತುಂ ಮನೋಹಾರಿಣೀ-  
 ಶ್ಚಾಟೂಕ್ತೀಃ ಪ್ರಭವಾಮಿ ಯಾಮಿ ಭವತೋ ಯಾಭಿಃ ಕೃಪಾಪಾತ್ರತಾಂ .  
 ಆರ್ತೇನಾಽಶರಣೇನ ಕಿಂ ತು ಕೃಪಣೇನಾಕ್ರಂದಿತಂ ಕರ್ಣಯೋಃ  
 ಕೃತ್ವಾ ಸತ್ಪರಮೇಹಿ ದೇಹಿ ಚರಣಂ ಮೂರ್ಧನ್ಯಧನ್ಯಸ್ಯ ಮೇ .. 82..  
 ಇತಿ ಕಾಶ್ಮೀರಕಮಹಾಕವಿ ಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಕೃಪಣಾಕ್ರಂದನಂ” ನಾಮ ನವಮಂ ಸ್ತೋತ್ರಂ ಸಂಪೂರ್ಣಂ .

### 10. ಕರುಣಾಕ್ರಂದನಂ ದಶಮಂ ಸ್ತೋತ್ರಂ

ಜಯತಿ ಚಿತ್ತಚಕೋರಕಚಂದ್ರಿಕಾ

ಸುಕೃತಿನಾಂ ವದನಾಬ್ಜರವಿಚ್ಛವಿಃ .  
 ಶ್ರವಣಬರ್ಹಿಣವರ್ಷಣವರ್ತನೀ  
 ಹರಿಣಕೇತುಕಲಾಮುಕುಟಸ್ತುತಿಃ .. 1..  
 ಜಯತಿ ಭಕ್ತಿಲತಾನವಮಾಧವಃ  
 ಸುಕೃತಪಾದಪಪಕ್ಷಫಲೋದ್ಭವಃ .  
 ವಿಪದುಪದ್ರವವಿಕ್ಲವಬಾಂಧವಃ  
 ಸುಕವಿಸೂಕ್ತಿವಧೂವದನಾಸವಃ .. 2..  
 ಭವಮಹಾರ್ಣವನಿಸ್ತರಣಪ್ಲವಃ  
 ಪ್ರವರಸೂರಿಮಯೂರಘನಾರವಃ .  
 ಹೃದಯದಾಹಹೃತಾವಮೃತದ್ರವಃ  
 ಕುಮುದಿನೀರಮಣಾಭರಣಸ್ತವಃ .. 3..  
 ಮಧುರಮಿಂದುಮುಖೀವದನಾದಪಿ  
 ಕ್ಲಮಹರಂ ಸುರಸಿಂಧುಜಲಾದಪಿ .  
 ತ್ರಿಭುವನಾಧಿಪತಿಸ್ತುತಿಪಾವನಂ  
 ಜಯತಿ ಸತ್ಕವಿಸೂಕ್ತಿರಸಾಯನಂ .. 4..  
 ನವನವಭ್ರಮರಸ್ವನಶೋಭಿನೀ  
 ಭವಮರುಭ್ರಮಘರ್ಮಶಮಕ್ಷಮಾ .  
 ಹೃದಯನಂದನಚಂದನಕಂದಲೀ  
 ಜಯತಿ ಶಂಕರಭಕ್ತಿರಭಂಗುರಾ .. 5..  
 ಅಥ ಕಥಂಚನ ರೂಢಮಪಿ ಕ್ಷಣಂ  
 ಮನಸಿ ವೀಕ್ಷ್ಯ ವಿವೇಕನವಾಂಕುರಂ .  
 ಬಹುವಿಧವ್ಯಸನೌಘವಿಘಟೈತಂ  
 ಸಪದಿ ವಿಜ್ಞಪಯಾಮಿ ಜಗದ್ಗುರುಂ .. 6..  
 ಅಪಿ ಜಗದ್ವಿದಿತಃ ಕರುಣಾಪರಃ  
 ಪರಹಿತಾಽಽಹಿತಮೂರ್ತಿಪರಿಗ್ರಹಃ .  
 ಕಿಮಿತಿ ಹಂಸಿ ನ ಹಂಸ ಹೃದಂಬುಜೇ  
 ಕೃತಪದೋ ವಿಪದಃ ಶರಣಾರ್ಥಿನಾಂ .. 7..  
 ಯದಿ ಭವಾನ್ ವಿದಧೀತ ಹೃದಿ ಸ್ಥಿತಿಂ  
 ವ್ಯಸನಸಂಪದಸೌ ಪ್ರಸರೇತ್ಕಥಂ .  
 ಯದಿ ನ ಸಾ ಪ್ರಸರೇತ್ಪ್ರಸಜೇತ್ಕಥಂ  
 ಬುಧಜನೋಽಪ್ಯಸಮಂಜಸಕರ್ಮಸು .. 8..  
 ಇಹ ಬೃಹದ್ಧಿರುದಗ್ರಪರಿಗ್ರಹ-

ಗ್ರಹಗೃಹೀತಮತಿವ್ಯಾಸನೋದ್ಗಮ್ಯಃ .  
 ಯದಿ ನ ಕಾತರತಾಂ ಪರತಂತ್ರತಾ-  
 ಮಫಲತಾಂ ಖಲತಾಂ ಚ ಭಜೇಜ್ಜನಃ .. 9..  
 ಯದಿ ಭಜೇತ ನ ಸಜ್ಜನಸಂಗಮ-  
 ವ್ಯಾಸನಸರ್ಪದನಲ್ಪಕೃಪಾಸ್ವದಂ .  
 ಹೃದಯಮಿಂದುಮಯೂಖಸುಖಾಹತಿ-  
 ವ್ಯತಿಕರದ್ರುತಚಂದ್ರಮಣಿಶ್ರಿಯಂ .. 10..  
 ಅಭಿಲಷೇಯುರನರ್ಗಲದುರ್ಗತಿ-  
 ಪ್ರಸರದೀರ್ಘನಿದಾಘನಿಪೀಡಿತಾಃ .  
 ಯದಿ ಘನಾಗಮವನ್ನ ಧನಾಗಮಂ  
 ಪ್ರಣಯಿನಸ್ತಪಿತಾ ಹರಿಣಾ ಇವ .. 11..  
 ಯದಿ ನ ಪೀನಘನಸ್ತನಭಂಗುರ-  
 ತ್ರಿವಲಿಭಂಗಿತರಂಗಿತಮಧ್ಯಮಾಃ .  
 ಇಹ ಹರೇಯುರಪಾಂಗವಿಲೋಕಿತ್ಯೈರ್ಧೃತ-  
 ರತಿಪ್ರಮದಾಃ ಪ್ರಮದಾ ಮನಃ .. 12..  
 ಬಲವದಿಂದ್ರಿಯತಸ್ಕರಸಂಕುಲೇ  
 ವಿಷಯಭೀಮಭುಜಂಗಮಭೀಷಣೇ .  
 ದುರಿತದೀರ್ಘದವಾನಲದುಃಸಹೇ  
 ಬಹಲಮೋಹತಮೋಹತಸಂವಿದಿ .. 13..  
 ಕೃತಧಿಯೋಽಪಿ ಭವಾಡ್ವನಿ ಧಾವತಃ  
 ಪ್ರಬಲಕರ್ಮರಯಾಪಹೃತಾತ್ಮನಃ .  
 ಅವಸರೇ ಪ್ರಹರೇಯುರಮೀ ನ ಚೇ-  
 ನ್ಮದನ ಮಾನಮುಖಾಃ ಪರಿಪಂಥಿನಃ .. 14..  
 ಉಪಚಿತೋಽಭಿನವಾಮೃದಲಾವಲೀ  
 ಕವಲನಾಕುಲಕೋಕಿಲಕೂಜಿತ್ಯೈಃ .  
 ಯದಿ ನ ತರ್ಜಯಿತುಂ ಪ್ರಭವೇನ್ಮಧೌ  
 ಮದನದಿಗ್ವಿಜಯೋದ್ಯಮಡಿಂಡಿಮಃ .. 15..  
 ಯದಿ ಮಧೌ ಮಧುಪಾನಮದೋನ್ಮದ  
 ಭ್ರಮರಗಾಯನಗುಂಜಿತಗೀತಯಃ .  
 ಸುಖಲವಾನುಭವಾಯ ಕೃತಸ್ವೃಹಂ  
 ಹರ ಹರೇಯುರಿಮಂ ನ ಮನೋಮೃಗಂ .. 16..  
 ಅಭಿನವಸ್ತವಕಸ್ತನಸನ್ನತಾಃ



ಪವನನರ್ತಿತಪಲ್ಲವಪಾಣಯಃ .  
 ಯದಿ ನ ಬಂಧನಿಬಂಧನಮೃಧ್ನಯು-  
 ಮ್‌ಧುಪಗುಂಜಿತಮಂಜುಗಿರೋ ಲತಾಃ .. 17..  
 ಯದಿ ಶುಚೌ ಮನಸೀವ ನ ಮಾನಿನಾಂ  
 ಘನಮನೇಹಸಿ ತಾಪಮುಪಾವಹೇತ್ .  
 ಸರಜಸೋ ಹರಿತಸ್ತರುಣೈಃ ಕರೈ-  
 ರವಿರಲಂ ಪರಿರಿಪ್ಸುರಹರ್ಪತಿಃ .. 18..  
 ಪೃಥುಲಸಜ್ಜಘನೋರುಪಯೋಧರಾ  
 ಗುರುಮರುಚ್ಚಪಲಾಕುಲಿತಾಂಬರಾಃ .  
 ಯದಿ ಭವೇಯುರಿಮಾ ನ ಘನಾಗಮೇ  
 ಮೃಗದೃಶಶ್ಚ ದಿಶಶ್ಚ ಧೃತಿಚ್ಚಿದಃ .. 19..  
 ಸುರಭಿಗಂಧಿಸಹಾಸಮುಖಾಂಬುಜಾ  
 ಧೃತಮನೋಹರಹಂಸಕವಿಭ್ರಮಾಃ .  
 ಯದಿ ನ ಮಜ್ಜನಧಾಮ ನತಭ್ರುವಃ  
 ಶರದಿ ಸಂಸ್ಮರಯೇಯುರಗಾಪಗಾಃ .. 20..  
 ಯದಿ ನ ದೀರ್ಘತಮಾಃ ಸಮವಾಪ್ಸುಯುಃ  
 ಸಹಸಿ ದುರ್ವಿಷಹೋಲ್ಬಣವಾಯವಃ .  
 ಧೃತಘನೋಷ್ಮಬೃಹತ್ತರುಣೀಸ್ತನ-  
 ಸ್ಮರಣಕಾರಣತಾಮಪಿ ರಾತ್ರಯಃ .. 21..  
 ಯದಿ ಭವೇನ್ನ ಘನಾವರಣೋದ್ಗಮ-  
 ಗ್ಲಪಿತಧಾಮನಿ ಘಮನಿಧೌ ಬಹಿಃ .  
 ತಪಸಿ ಚೇತಸಿ ಚ ವ್ಯಸನಾಕುಲೇ  
 ತಪಸಿ ರೂಢರಸೋಽಪ್ಯಲಸೋ ಜನಃ .. 22..  
 ತದಖಿಲಾಪದುಪೋದ್ಧರಣಕ್ಷಮಂ  
 ಸಮಧಿಗಮ್ಯ ದುರಾಪಮಿದಂ ಪುನಃ .  
 ಪವನವೇಲ್ಲಿತಬಾಲಮೃಣಾಲಿನೀ-  
 ದಲಚಲಜ್ವಲಬಿಂದುನಿಭಂ ವಪುಃ .. 23..  
 ಭವ ಭವತ್ವದಪಂಕಜಪೂಜನ-  
 ವ್ಯಸನಸೌಮನಸೀಮಪಹಾಯ ಕಃ .  
 ಇಹ ಸಹೇತ ವಿಭೂತಿಲವೋನ್ಮಿಷ-  
 ನ್ಮದಕದರ್ಯವಿಕಾರಕದರ್ಥನಾಂ .. 24..  
 ಇದಮುದಂಚತಿ ಮೇಘಮಯಂ ಮಹತ್

ಪಿಹಿತಭಾಸ್ವದಮಂದಮಹಸ್ತಮಃ .  
 ಘನಬಲೋಽಪಿ ಸ ಕಾಲ ಉಪಸ್ಥಿತ-  
 ಸ್ತದಿಹ ಹಂಸ ಪದಂ ಕುರು ಮಾನಸೇ .. 25..  
 ಇತಿ ಯದಂತರನಂತ ತಿರೋದಧನ್  
 ಮುದಮುದಂಚತಿ ಮೋಹಮಹಾತಮಃ .  
 ತವ ರವೀಂದುಹುತಾಶನಚಕ್ಷುಷೋ  
 ಹೃದಿ ನಿವೇದಯತೀದಮಸನ್ನಿಧಿಂ .. 26..  
 ನ ಹಿ ಮಹೇಶ ಮನಸ್ತ್ವ ದಧಿಷ್ಠಿತಂ  
 ಭ್ರಮಯಿತುಂ ಪ್ರಭವಂತಿ ಭವೋರ್ಮಯಃ .  
 ನ ಹಿ ವನಂ ಹರಿಣಾಧಿಪರಕ್ಷಿತಂ  
 ಕ್ಷಪಯಿತುಂ ಕಪಯಃ ಕ್ಷಚನ ಕ್ಷಮಾಃ .. 27..  
 ವರಮರಣ್ಯಸರಿತ್ಪಲಿನಸ್ಥಲೀ-  
 ತರುತಲೇ ಫಲಮೂಲಜಲಾಶಿನಃ .  
 ಸ್ಥಿತಿರನರ್ಗಲವಲ್ಕಲವಾಸಸೋ  
 ನ ಶಿವಭಕ್ತಿಮೃತೇ ತ್ರಿದಶೇಂದ್ರತಾ ..  
 ಭವತಿ ಪಶ್ಯತಿ ನಶ್ಯತಿ ದುರ್ಗತಿಃ  
 ಸ್ಪುರತಿ ಶಕ್ತಿರುಪೈತಿ ದೃತಿಂ ಮತಿಃ .  
 ಸ್ತುತಿಕೃತಿ ಪ್ರತಿಪತ್ತಿಮತಿ ಶ್ರುತಿಸ್ತ್ಮತಿ-  
 ಭೃತಿ ಸ್ಥಿತಿಮೇತಿ ಚ ನಿರ್ವೃತಿಃ .. 28..  
 ಕತಿ ನ ಬುದ್ಧದವದ್ಭವವಾರಿಧಾ-  
 ವಿಹ ಲಸಂತಿ ಗಲಂತಿ ಚ ಜಂತವಃ .  
 ಸಮಜನಿ ಸ್ಪೃಹಣೀಯಜನಿಃ ಪುನ-  
 ಜ್ಞಗತಿ ಕಶ್ಚನ ಯಃ ಶಿವಸೇವಕಃ .. 29..  
 ಸಪದಿ ಪೀಠವಿಲೋರಿತಮೂರ್ತಿಭಿ-  
 ಭಗವತಃ ಶುಚಿಭಿದ್ಭೃತಭಕ್ತಿಭಿಃ .  
 ಚರಣರೇಣುಕಣೈರಿವ ಮಾದೃಶೈ-  
 ದಿವಿಷದಾಮಪಿ ಮೂರ್ಧ್ನಿ ಪದಂ ಕೃತಂ .. 30..  
 ನಿಪತತಾಂ ವಿಷಮೇ ವಿಪದಂಬುಧೌ  
 ಯದವಲಂಬನಮಸ್ತವಿಡಂಬನಂ .  
 ಜಗದಮಂಗಲಭಂಗವಿಧಾಯಿ ತ-  
 ಜ್ಜಯತಿ ರತ್ನಮಹೋ ಶಿವಸೇವನಂ .. 31..  
 ಜಯತಿ ಜನ್ಮಜರಾಮರಣವ್ಯಥಾ-

ಶಮಸಮರ್ಥಮನರ್ಥ ನಿವರ್ಹಣಂ .  
 ಸಕಲಮಂಗಲಧಾಮ ಸುಧಾಮಯಂ  
 ಭಗವದರ್ಚನನಾಮ ಮಹೌಷಧಂ .. 32..  
 ಇದಮಸಾಧಿತಮೇವ ರಸಾಯನಂ  
 ನಿರುಪಭೋಗಮಿದಂ ಸುಖಮಕ್ಷಯಂ .  
 ಅಮೃತಮೇತದನಂಬುಧಿಮಂಧನಂ  
 ಯದವಿನಶ್ಚರಮೀಶ್ಚರಸೇವನಂ .. 33..  
 ಕಿಮಫಲೈರಪರೈರ್ಭವಶಂಬರೈಃ  
 ಕರಿತುರಂಗರಥಾಂಬರಡಂಬರೈಃ .  
 ಭಗವದಂಘ್ರಿಸರೋರುಹಸೇವನ-  
 ವ್ಯಸನಮಸ್ತು ಮಮಾನಿಧನಂ ಧನಂ .. 34..  
 ವಹತು ಸಾ ರಮಣೀ ರಮಣೀಯತಾ-  
 ಮಮೃತಮಸ್ತ್ವ ಮೃತಂ ಮಧು ವಾ ಮಧು .  
 ಭವತು ನಿರ್ವೃತ್ತಿಧಮ ತು ಯಾಮಿನೀ-  
 ರಮಣಮಂಡನಸೇವನಮೇವ ನಃ .. 35..  
 ಅಹಮಹರ್ನಿಶಮೇಕಮನಾ ಮನಾ-  
 ಗುಪರಮನ್ಮದಮನ್ಮಥಮತ್ಸರಃ .  
 ಭಗವತೀರವಗತ್ಯ ದುರತ್ಯಯಾಃ  
 ಶರಧರಾಭರಣಂ ಶರಣಂ ಶ್ರಯೇ .. 36..  
 ಇದಮಹ ಕರುಣಾಮೃತಸಾಗರಂ  
 ಶಶಿಕಿಶೋರಶಿರೋಮಣಿಮರ್ಥಯೇ .  
 ವ್ರಜತು ಜನ್ಮನಿ ಜನ್ಮನಿ ಮೇ ವಪು-  
 ಭವದುಪಾಸನಸಾಧನತಾಮಿತಿ .. 37..  
 ಕಮಪಿ ನಾಮ ನಿಕಾಮಮನೋಹರಂ  
 ವಹತಿ ಟಂಕಮನಂಕುಶಮೇವ ಯತ್ .  
 ತದಕಲಂಕಮಲಂಕರಣಂ ಮುಖೇ  
 ಭವತು ಮೇ ಶಿವನಾಮ ನಿರಾಮಯಂ .. 38..  
 ಹೃದಯ ಭಾವಯ ಭಾವಮನಾವಿಲಂ  
 ನಿರವಧಾನ ಬಧಾನ ದೃಢಾಂ ದೃತಿಂ .  
 ತ್ವಮಸಮರ್ಥ ಸಮರ್ಥಯಸೇ ಸುಖಂ  
 ಕಿಮವಿನಾಶಿ ವಿನಾ ಶಿವಸೇವನಂ .. 39..  
 ಭವರಸಂ ಪ್ರತಿ ಸಂಪ್ರತಿ ತೃಷ್ಣಯಾ

ತ್ಯಜಸಿ ಮಾನಸ ಮಾನಸಮುನ್ನತಿಂ .  
 ಮದನಶಾಸನಶಾಸನತಃ ಪರಂ  
 ಕಮನಪಾಯಮುಪಾಯಮುದೀಕ್ಷಸೇ .. 40..  
 ಉಪವನೇ ಪವನೇರಿತಮಾಧವೀ-  
 ಧವಲಿತೇ ವಲಿತೇ ತರುಪಂಕ್ತಿಭಿಃ .  
 ಅಮಲಕೋಮಲಕೋಷನಿಷಣ್ಣಷಟ್-  
 ಚರಣಪಾರಣಪಾವನಪಂಕಜೇ .. 41..  
 ಸಮದನೇ ಮದನೇನ ವಶೀಕೃತಾ  
 ವರವಧೂರವಧೂಯ ಭಜ ಪ್ರಭುಂ .  
 ಅಶರಣೋದ್ಧರಣೋದ್ಧತಧೀಃ ಶುಚಾ-  
 ಮುಪರಮಂ ಪರಮಂ ಸ ಕರೋತಿ ತೇ .. 42..  
 ಜಹಿಹಿ ಮೋಹಮುಪೇಹಿ ನಿಜಾಂ ಸ್ಥಿತಿಂ  
 ತ್ಯಜ ಶುಚಂ ಭಜ ಮಾನಪರಿಗ್ರಹಂ .  
 ಅಹರಹರ್ಹರಪಾದಸರೋರುಹ-  
 ಸ್ಮೃತಿರನಾಯನಪಾನಪರಂ ಭವ .. 43..  
 ತದಸಮಂಜಸಮಂಗ ಯದಂಗನಾ-  
 ನಯನಚಾಪಲಶಾಪಮುಪೇಯತಾಂ .  
 ನಯಸಿ ನಿತ್ಯಬಹಿರ್ಮುಖ ಶಂಕರ-  
 ಸ್ಮರಣಸೌಮನಸೀಮಪಿ ಹೇಯತಾಂ .. 44..  
 ಯದಿ ಸಮರ್ಥಯಸೇ ದುರತಿಕ್ರಮಂ  
 ಕುಪಿತಕಾಲಭಟಭೃಕುಟೀಭಯಂ .  
 ತದಚಿಕಿತ್ಸ್ಯ ಭವಾಮಯಭೇಷಜಂ  
 ಭಜ ಭುಜಂಗಮಭೂಷಣತೋಷಣಂ .. 45..  
 ಯದಿ ಚಿಕೀರ್ಷಸಿ ಸೌಹೃದಮಾತ್ಮನಃ  
 ಪರಿಜಿಹೀರ್ಷಸಿ ಯದ್ಯಘಾಬಂಧನಂ .  
 ಯದಿ ತಿತಿರ್ಷಸಿ ಸಂಸೃತಿಸಾಗರಂ  
 ಶ್ರಯಮಯಸ್ಕರಮೀಶ್ವರಸೇವನಂ .. 46..  
 ಯದಿ ವರಾಕ ಸುಕರ್ಮವಿಪಾಕತಃ  
 ಕರತಲೇ ಪತಿತಸ್ತವ ಶೇವಧಿಃ .  
 ತಮಖಿಲಾಪದಪಾಕರಣಕ್ಷಮಂ  
 ನಯಸಿ ಮೂಢ ನಿರರ್ಥಕತಾಂ ಕಥಂ .. 47..  
 ಅಮಲಶೀಲಕುಲಶ್ರುತವಿಶ್ರುತಂ

ಸದಸದರ್ಥವಿಚಾರವಿಶಾರದಂ .  
 ಪುರಜಿದರ್ಚನಸೌಖ್ಯಪರಾಜ್ಞುಖಂ  
 ನಯಸಿ ಮಾನಸ ಮಾನುಷಜನ್ಮ ಯತ್ .. 48..  
 ಭ್ರಮದಮಂಥರಮಂಥರಯಾಹತಿ-  
 ಧ್ವನದಮುದ್ರಸಮುದ್ರಸಮಾನಯಾ .  
 ಶಮಿತಶಾಪದಶಾಪದಮೇಹಿ ಮೇ  
 ಹರ ಗಿರಾ ವಿತರಾವಿತಥಂ ವರಂ .. 49..  
 ಅನುಗೃಹಾಣ ಗೃಹಾಣ ಘೃಣಾರ್ಣವ  
 ಪ್ರಣಯಿನಃ ಪ್ರಣಯಾನುಗುಣಂ ವಚಃ .  
 ಉಪಕುರುಷ್ವ ಕುರುಷ್ವ ದೃಢಂ ಮನಾ-  
 ಗಶರಣೋದ್ಧರಣಪ್ರವಣಂ ಮನಃ .. 50..  
 ವೃಥುಶಿರಸ್ತಿದಶಾಪಗಯಾ ಶ್ರಿತಂ  
 ಕರುಣಯಾ ಹೃದಯಂ ಶಿವಯಾ ವಪುಃ .  
 ಕಥಮತಿಪ್ರಮಿತೇ ಭಗವನ್ ದೃತಿಃ  
 ಶ್ರವಣರಂಧ್ರಪದೇಽಪಿ ನ ಮೇ ಗಿರಃ .. 51..  
 ತ್ವದನುರಾಗಭರೇಣ ಕದರ್ಥಿತಾ  
 ತ್ವದನುರಂಜನಕರ್ಮಣಿ ಚಾಕ್ಷಮಾ .  
 ಇತಿ ಮತಿರ್ಮಮ ಚಾಟುಪರಾಜ್ಞುಖೀ  
 ಹರ ಕರೋತಿ ನಿಜಾರ್ತಿನಿವೇದನಂ .. 52..  
 ಪ್ರಿಯತಮೋಽಸಿ ಮತೇರ್ಮಮ ಸಾ ಪುನ-  
 ರ್ನ ಗುಣವತ್ಯಪಿ ತೇ ಹೃದಯಂಗಮಾ .  
 ಇತಿ ಮಹೇಶ ಭವದ್ವಿರಹಾತುರಾ  
 ಭಜತಿ ಕಾಮಪಿ ಕಾಮಕದರ್ಥನಾಂ .. 53..  
 ಭವ ಭವತ್ಪರಿರಂಭಸುಖೋಽಸ್ತು ಮಾ  
 ತ್ವದುಪಭೋಗವಿಧೌ ತು ಕಥೈವ ಕಾ .  
 ತವ ತು ದರ್ಶನಮಾತ್ರಕಕಾಂಕ್ಷಿಣೀಂ  
 ಮಮ ಮತಿಂ ಕಥಮಿತ್ಥಮುಪೇಕ್ಷಸೇ .. 54..  
 ಕುಟಿಲತಾಂ ನ ಜಗಾಮ ನಿಕಾಮತೋ  
 ನ ಸಹಜಂ ಮಲಿನತ್ವಮುಪೇಯುಷೀ .  
 ವಹಸಿ ಕಿಂ ಘನರಾಗಕದರ್ಥಿತಾಂ  
 ಮಮ ಮತಿಂ ಪ್ರತಿ ಕರ್ಕಶಮಾಶಯಂ .. 55..  
 ಅಥ ಗತಾ ಪರಿಣಾಮದಶಾಮಿತಿ

ತ್ಯಜಸಿ ಚೇನ್ಮಮ ಮುಗ್ಧತಮಾಂ ಮತಿಂ .  
 ಕಿಮಪರಂ ಘನಮೋಹವಿಮೂರ್ಛಿತಾ  
 ಪ್ರಥಯತಾಂ ತವ ನಿರ್ದಯತಾಮಿಯಂ .. 56..  
 ಇದಮನಂಗಜನಂಗಮಸಂಗಮ-  
 ಭ್ರಮದಮಂದಮಲಂ ಚಪಲಂ ಮನಃ .  
 ಅಮೃತಕುಂಭಕರ ದ್ಯುತರಂಗಿಣೀ-  
 ಧರ ಸುಧಾಕರಶೇಖರ ಶೋಧಯ .. 57..  
 ಭವ ಮರುಭ್ರಮಖೇದಕದರ್ಥಿತಂ  
 ಸುವಿಷಮೈಸ್ತಪ್ಷಿತಂ ವಿಷಯೋಷ್ಮಭಿಃ .  
 ಮದಯತೇ ಹೃದಯಂ ಮಮ ನಿರ್ಭರಂ  
 ಭವ ಭವಚ್ಚರಣಸ್ಮರಣಾಮೃತಂ .. 58..  
 ವಿಷಯಪನ್ನಗಪಾಶವಶೀಕೃತಂ  
 ಭವಮಹಾರ್ಣವಮಗ್ನಮನೀಶ್ವರಂ .  
 ಬಹಲಮೋಹಮಹೋಪಲಪೀಡಿತಂ  
 ಹರ ಸಮುದ್ಧರ ಮಾಂ ಶರಣಾಗತಂ .. 59..  
 ಯಮಭಟ್ಟೈಶ್ಚಿಯಮಾಣಮಯಂತ್ರಣೈ-  
 ರಶರಣಂ ಶರಣಂ ಚರಣೌ ಶ್ರಿತಂ .  
 ಘನಘೃಣಾಮೃತನಿರ್ಭರಯಾ ದೃಶಾ  
 ಮದನಮರ್ದನ ಮಾಮವಲೋಕಯ .. 60..  
 ಅಭಯಘೋಷಮಿಷೋನಿಷಿತಾಽಮೃತ-  
 ದ್ರವಮಬಂಧ್ಯದೃತಸ್ಮಿತಚಂದ್ರಕಂ .  
 ವದನಚಂದ್ರಮಸಂ ತವ ಪಶ್ಯತೋ  
 ಮಮ ಕದಾ ನು ತಮಃ ಶಮಮೇಷ್ಯತಿ .. 61..  
 ಪ್ರಬಲತಾಪಕದರ್ಥಿತವಿಗ್ರಹಂ  
 ದ್ವಿಜಪತಿಂ ಪರಿಪಾಲಯಿತುಂ ಶಿಶುಂ .  
 ವಹಸಿ ಕಿಂ ನ ವಿಭೋ ಹೃದಯೇ ದಯಾಂ  
 ಶಿರಸಿ ನಿರ್ಜರನಿರ್ಝರಿಣೀಮಿವ .. 62..  
 ಪ್ರಣತತಾಪವಿಪತ್ಯಪ್ಪಣಕ್ಷಮಾಂ  
 ದಲಿತಸಂತತಸಂತಮಸಸ್ಥಿತಂ .  
 ಹೃದಿ ನಿಧೇಹಿ ದಯಾಮಮೃತಸ್ತುತಂ  
 ಹರಿಣಕೇತುಕಲಾಮಿವ ಮೂರ್ಧನಿ .. 63..  
 ಅಭಿಮತಾಧಿಕಸಿದ್ಧಿವಿಧಾಯಿನೀಂ

ಭವದವಚ್ಛಿದಮವ್ಯಭಿಚಾರಿಣೀಂ .  
 ವಹ ವಿಭೋ ಹೃದಯೇ ದಯಿತಾಂ ದಯಾಂ  
 ವಪುಷಿ ಭೂಧರರಾಜಸುತಾಮಿವ .. 64..  
 ಚಿಂತಾಮಣಿಃ ಸ್ವಟಿಕಜಾತಿರಚೇತನೋಽಪಿ  
 ಕಲ್ಪದ್ರುಮಃ ಕಠಿನಕಾಷ್ಠವಿನಿರ್ಮಿತೋಽಪಿ .  
 ತಿಯಗ್ಧಶಾಮಪಿ ಗತಾ ಕಿಲ ಕಾಮಧೇನು-  
 ಭಾಗ್ಯೈರಭೀಷ್ಟಫಲದಾ ಕೃತಿನಾಂ ಭವಂತಿ .. 65..  
 ತ್ವಂ ತು ಪ್ರಭೋ ತ್ರಿಭುವನೈಕಮಹೇಶ್ವರೋಽಪಿ  
 ಪರ್ಯಾಪ್ತಶಕ್ತಿರಪಿ ಪೂರ್ಣಕೃಪಾರ್ಣವೋಽಪಿ .  
 ಆಕ್ರಂದತೋಽಪಿ ಕರುಣಂ ವಿಧಿವಂಚಿತಸ್ಯ  
 ತ್ಯಕ್ತಾದರೋಸಿ ಮಮ ದರ್ಶನಮಾತ್ರಕೇಽಪಿ .. 66..  
 ಚಿರಂ ದ್ವಾರೋಪಾಂತೇ ಸ್ಥಿತಮವಸರೋದ್ವೀಕ್ಷಣಧಿಯಾ  
 ತಿರಸ್ಕಾರಃ ಸೋಢಃ ಕುಪಿತಮುಖರದ್ವಾಃಸ್ಥವಿಹಿತಃ .  
 ಮುಖಂ ದೀನಂ ಕೃತ್ವಾ ವಿಭವಲವಗರ್ವಾಂಧಿತದೃಶಾಂ  
 ಕದೀಶಾನಾಮಗ್ರೇ ಕ ಇವ ನ ವಿಸೋಢಃ ಪರಿಭವಃ .. 67..  
 ಪರಿಮ್ಲಾನೋ ಮಾನಸ್ತನುರಪಿ ತನುಸ್ತಾಮೃತಮಾಂ  
 ಮನೋ ಮೋಹಾವರ್ತೇ ಭ್ರಮತಿ ಧೃತಿರಸ್ತಂ ವ್ರಜತಿ ಚ .  
 ಕಥಾಪಿ ಕ್ಲೇಶಾನಾಮವತರತಿ ನೋಚ್ಛೇದಪದವೀಂ  
 ದವೀಯಸ್ಯಾಮಸ್ಯಾಂ ಭವಭುವಿ ಮುಧಾ ಧಾವತಿ ಮತಿಃ .. 68..  
 ತದೇವಂ ದುರ್ವಾರವ್ಯಸನಶತಸಂಪಾತವಿಷಮಂ  
 ವಿಶನ್ನೇಷ ಸ್ವಾಮಿನ್ನಹಹ ಸುಮಹನೋಹಗಹನಂ .  
 ಅವಿಂದನ್ನಾಶ್ವಾಸಕ್ಷಮಮಪರಮಾಪನ್ನಸುಹೃದಂ  
 ಜನೋಽವಜ್ಞಾಪಾತ್ರಂ ಭವತಿ ಕರುಣಾಭೇರ್ನ ಭವತಃ .. 69..  
 ಕದರ್ಯಾಣಾಮಗ್ರೇ ತರಲನಲಿನೀಪಲ್ಲವತಲ-  
 ಪ್ರಲೀನಪ್ರಾಲೇಯಪ್ರಚಲಕಮಲಾಮೂಢಮನಸಾಂ .  
 ಅದಭ್ರಭೂಭಂಗಪ್ರಭವಮವಮಾನಂ ಹತಧಿಯಃ  
 ಸಹಂತೇ ಹಂತೇಹ ದ್ರವಿಣಕಣತ್ಯಷ್ಟಾಂಧಿತದೃಶಃ .. 70..  
 ಅಹಂ ತು ಪ್ರತ್ಯಗ್ರಪ್ರಭುಚರಣರಾಜೀವರಜಸಾ  
 ಪವಿತ್ರಂ ಮೂರ್ಧಾನಂ ದಧದಧಿಕಭಕ್ತಿಗ್ರಹಗುರುಂ .  
 ಭ್ರುಕುಂಸತ್ವಂ ಬಿಭ್ರತ್ವಮದಭರಸಂದರ್ಭರಭಸಾ-  
 ದ್ಭಜೀಯಂ ಭೂತೇಶಭ್ರುಕುಟಿಘಟನಾಭಾಜನಭುವಂ .. 71..  
 ಸುರಸೋತಃಸ್ವತ್ಯಾಸ್ತಟವಿಟಪಿಪುಷ್ಪೌಘಸುರಭೌ

ಗಿರಿಗ್ರಾಮಗ್ರಾಮಸ್ವಲನಮುಖರಸೋತಸಿ ಜಲೇ .  
 ಶ್ರಮಕ್ಷಾಮೈರಂಗೈರಗಣಿತಭವಕ್ಲೇಶವಿಪದಾಂ  
 ಕದಾ ಸ್ಯಾನ್ಯಸ್ತಪ್ತಿಹರಚರಣಸೇವಾಸುಖರಸೈಃ .. 72..  
 ಅಮಂದಾನಂದಾನಾಂ ದಲದಲಘುಸಂತಾಪವಿಪದಾಂ  
 ಪದಾಂಭೋಜದ್ವಂದ್ವಂ ಶಿರಸಿ ದಧತಾಮಿಂದುಶಿರಸಃ .  
 ಕದಾ ನಃ ಕಾಲಿಂದೀಸಲಿಲಶಬಲೈರಂಬರಸರಿ-  
 ತ್ತರಂಗೈರಂಗಾರೀಭವತಿ ಭವಬಂಧೇಂಧನಚಯಃ .. 73..  
 ಸಾಂದ್ರಾನಂದಸ್ತಿಮಿತಕರಣಃ ಪುಣ್ಯನೈಪುಣ್ಯಭಾಗೀ  
 ಭಾಗೀರಥ್ಯಾಸ್ತಟವಿಟಪಿನಃ ಕ್ವಾಪಿ ಮೂಲೇ ನಿಲೀನಃ .  
 ಸರ್ವಾಕಾರಂ ಗಿರಿಪತಿಸುತಾಕಾಂತಮೇಕಂ ಪ್ರಪನ್ನಃ  
 ಸ್ವಾತ್ಮಾರಾಮಃ ಶಮಸುಖಸುಧಾಸ್ವಾದಮಭ್ಯೇತಿ ಧನ್ಯಃ .. 74..  
 ಅಭಿಜನಗುಣಖ್ಯಾತಿಪ್ರಜ್ಞಾಭಿಮಾನಭರೋದ್ಧರಾಂ  
 ಕ ಇವ ಸದಸಿ ಪ್ರಕ್ಷೀಕರ್ತುಂ ಕ್ಷಮೇತ (ಸಹೇತ)ಶಿರೋಧರಾಂ .  
 ವಿದಧತಿ ಮುಹುರ್ಹೇಲಾಖೇಲಂ ಭವತ್ಯವಧೀರಣಂ  
 ಭ್ರಮಯಿತುಮಮೀ ಯುಕ್ತಾ ನ ಸ್ಯುರ್ಯದೀಂದ್ರಿಯವೈರಿಣಃ .. 75..  
 ಮಾನಃ ಕಸ್ಯ ನ ವಲ್ಲಭಃ ಖಲಮುಖಪ್ರೇಕ್ಷಿತದುಃಸ್ಥಾ ಸ್ಥಿತಿಃ  
 ಕಸ್ಯ ಪ್ರೀತಿಕರೀ ತ್ರಪಾಭರನತಂ ಕಸ್ಮೈ ಶಿರೋ ರೋಚತೇ .  
 ಕಿಂತು ಸ್ವಾಮಿನಿ ಸಾಸವಲೇಪಹೃದಯೇ ದಾಸೀಕೃತಾಃ ಶತ್ರುಭಿಃ  
 ಕ್ಷುದ್ರಾನದ್ಯತನೇಶ್ವರಾಂಧನಮದಕ್ಷೀವಾನ್ನಿಷೇವಾಮಹೇ .. 76..  
 ಸ್ತಬ್ಧಾ ದ್ವಾರಿ ಯದಾಸ್ಮಹೇ ಕ್ಷಿತಿಭುಜಾಂ ನಿರ್ಭರ್ತ್ಸಿತಾ ವೇತ್ರಿಭಿ-  
 ಯದ್ಗರ್ವಾಂಧನರೇಂದ್ರವಲ್ಲಭದುರುದ್ಗಾರೈರ್ವಿದಹ್ಯಾಮಹೇ .  
 ಯನ್ನಿಧ್ಯಾಸ್ತುತಿಪಾತಕೈರ್ಭಗವತೀಂ ವಾಚಂ ತಿರಸ್ಕುರ್ಮಹೇ  
 ತತ್ಸರ್ವಂ ತವ ವಕ್ರವಕ್ತ್ರವಲನಾಮಾತ್ರಸ್ಯ ವಿಸ್ಪೂರ್ಜಿತಂ .. 77..  
 ದೃಷ್ಟ್ವಾ ಪಾಟಲಗಂಡಲೇಖಮರುಣೋದ್ವಾಷ್ಟೇಕ್ಷಣಂ ಪ್ರಸ್ಫುರದ್-  
 ಬಿಂಬೋಷ್ಠಂ ಪ್ರಥಮಾಪರಾಧಕುಪಿತಂ ವಕ್ತ್ರಂ ಕುರಂಗೀದೃಶಃ .  
 ಯತ್ಸಪ್ರೇಮ ಸವಿಸ್ಮಯಂ ಸವಿನಯಂ ಸಾಪತ್ರಪಂ ಸಸ್ಪೃಹಂ  
 ಸತ್ಯಾಸಂ ಚ ಮನೋಽಭವತ್ತದಧುನಾ ಶ್ರಾಂತಂ ಚ ಶಾಂತಂ ಚ ನಃ .. 78..  
 ಯತ್ಪರ್ವೀಕ್ರಿಯತೇ ಸುಖಂ ವಿಷಯಜಂ ತ್ವದ್ಭಾವನಾಜನ್ಮನಾ  
 ಹ್ಲಾದೇನ ಕ್ಷಣಿಕಂ ಸ್ಥಿರೇಣ ಮಹತಾ ಸ್ವಲ್ಪಂ ಕಿಮತ್ರಾದ್ಭುತಂ .  
 ತಚ್ಚೈತ್ರಂ ಭವದುಃಖಜಂ ಭವದನುಧ್ಯಾನಪ್ರಮೋದಾಶ್ರುಣಾ  
 ವಾಷ್ಪಾಂಬು ಧ್ರುವಮಧ್ರುವೇಣ ಸುಮಹತ್ಸೂಕ್ಷ್ಮೇಣ ಯದ್ಭಿದ್ಯತೇ .. 79..  
 ಅಜ್ಞಾನಾಂಧಮಬಾಂಧವಂ ಕವಲಿತಂ ರಕ್ಷೋಭಿರಕ್ಷಾಭಿದೈಃ



ಕ್ಷಿಪ್ತಂ ಮೋಹಮಹಾಂಧಕೂಪಕುಹರೇ ದುರ್ಹೃದ್ಧಿರಾಭ್ಯಂತರೈಃ .  
 ಕ್ರಂದಂತಂ ಶರಣಾಗತಂ ಗತದೃತಿಂ ಸರ್ವಾಪದಾಮಾಸ್ವದಂ  
 ಮಾ ಮಾ ಮುಂಚ ಮಹೇಶ ಪೇಶಲದೃಶಾ ಸತ್ರಾಸಪ್ರಾಶ್ವಾಸಯ .. 80..  
 ಯದ್ವಿಶ್ವೋದ್ಧರಣಕ್ಷಮಾಽಪ್ಯಶರಣತ್ರಾಣೈಕಶೀಲಾಪಿ ತೇ  
 ಮಾಮಾತ್ಮಂ ದೃಗುಪೇಕ್ಷತೇ ಸ ಮಹಿಮಾ ದುಷ್ಟಸ್ಯ ಮೇ ಕರ್ಮಣಃ .  
 ದೇವ್ಯಾಂ ದಿವ್ಯಮೃತೈಃ ಪಯೋಧರದೃತೈಃ ಪೃಥ್ವೀಂ ಪೃಣತ್ಯಾಂ (ಸೃಣಂತ್ಯಾಂ)ಕಣಾ  
 ದ್ವಿತ್ರಾಶ್ಚೇನ್ನ ಮುಖೇ ಪತಂತಿ ಶಿಖಿನಃ ಕಿಂ ವಾಚ್ಯಮೇತದ್ಧಿವಃ .. 81..  
 ಶುಭ್ರಂ ಬಿಭ್ರತ್ತರುಣಕರುಣಾಽಽಕ್ರಾಂತಮಶ್ರಾಂತಮಂತಃ  
 ಸ್ವಾಂತಂ ಶಾಂತಪ್ರಣತಜನತಾಕ್ಲೇಶಲೇಶಪ್ರವೇಶಂ .  
 ಪ್ರಾಣತ್ರಾಣಪ್ರಣಯಕೃಪಣಪ್ರಾಕೃತಪ್ರಾಣಿವರ್ಗ-  
 ವ್ಯಾಪತ್ತಾಪಕ್ಷಪಣಿನಿಪುಣಾಂ ಮುಂಚ ಚಂಡೇಶ ವಾಣೀಂ .. 82..  
 ಅದಭ್ರಶ್ವಭ್ರೇಯಂ ಭವಸರಣಿರಾತಂಕಬಹುಲಾ  
 ಗಲದ್ಭೋಧಜ್ಯೋತ್ಸನ್ನ ನಿರವಧಿರಸೌ ಮೋಹರಜನೀ (ಮೋಹಜನನೀ).  
 ನಯಂತೈತೇ ಶಾಂತಿಂ ವಿಷಮವಿಷಯೋತ್ಪಾತಮರುತಃ  
 ಪ್ರದೀಪಂ ಪ್ರಜ್ಞಾಖ್ಯಂ ಪ್ರತಿದಿಶ ದೃಶಂ ಕ್ಲೇಶಶಮನೀಂ .. 83..  
 ಶರೀರಂ ನೀರೋಗಂ ನವಮಪಿ ವಯಃ ಸಂಸ್ಕೃತಿಮತೀ  
 ಮತಿರ್ವಂದ್ಯಾ ಜಾತಿಃ ಪ್ರಭುರಪಿ ಭವಾನ್ ಭಕ್ತಿಸುಲಭಃ .  
 ಇತೀಯಂ ಸಾಮಗ್ರೀ ಸುಕೃತಶತಲಭ್ಯಾ ವಿಘಟತೇ ನ  
 ಯಾವತ್ತಾವನ್ನೇ ಶೃಣು ಕರುಣಮಾಕ್ರಂದಿತಮಿದಂ .. 84..  
 ಜಯಂತಿ ಕೃತಿನಃ ಕವೇರಮೃತಸಾರಸಿಕ್ತಾಕ್ಷರಾ  
 ವಿಕಸ್ವರಶರತ್ಸುಧಾಕರಕರಾನುಕಾರಿತ್ವಿಷಃ .  
 ಪುರಾರಿಪದಪಂಕಜಸ್ತವಪವಿತ್ರಚಿತ್ರಕ್ರಮಾಃ  
 ಸಮುನ್ಮಿಷಿತಮಾಲತೀಮುಕುಲಕೋಮಲಾಃ ಸೂಕ್ತಯಃ .. 85..  
 ಶಿವಸ್ತವಕೃತೋ ಮಧೌ ಮಲಯವಾಯುವೇಲ್ಲಲ್ಲತಾ-  
 ಗಲನೃಧಮದೋನ್ಮದಭ್ರಮರಪುಂಜಗುಂಜಚ್ಚಲಾತ್ .  
 ನದನೃದನಶಿಂಜಿನೀರ್ಘಣಿತಭೀತಸೀಮಂತಿನೀ-  
 ಭುಜಾಕಲಿತಕಂಧರಾ ಅಧಿವಸಂತಿ ಲೀಲಾವನಂ .. 86..  
 ಅದೂರಬಹಿರಂಗನೋಪವನಜಾತಚೂತಾವಲೀ-  
 ವಿಲೀನಕಲಕೋಕಿಲಾಕಲಿತಕಾಕಲೀಕೂಜಿತ್ಯೈಃ .  
 ವಲನೃಲಯಮಾರುತಪ್ರಚಲದುಲ್ಲಸನ್ನಲ್ಲಿಕಾ-  
 ವಿಕಾಸಿಕುಸುಮಸ್ವಲದೃಮರಮಂಡಲೀಗುಂಜಿತ್ಯೈಃ .. 87..  
 ನಿಗೂಢತಿಮಿಘಟ್ಟನಸ್ಪುರಿತದೀರ್ಘಿಕಾಸಂಭ್ರಮ-

ತ್ರಸತ್ಕಮಲಕೋಟರಸ್ಥಿತಮರಾಲಬಾಲಸ್ವನೈಃ .  
 ರಟತ್ಪಟಹರುಲ್ಲರೀಮುರಜತೂರ್ಯಭೇರೀಗಣ-  
 ಪ್ರಣಾದಮುಖರೀಭವದ್ಭವನಬರ್ಹಿಕೇಕಾರವೈಃ .. 88..  
 ಸುಧಾಮಧುರವಾರುಣೀರಸಕಷಾಯಕಂಠೋದ್ಭವ-  
 ನ್ನವಶ್ರುತಿರಸಾಯನಪ್ರಗುಣಗಾಯನೀಗೀತಕೈಃ .  
 ಪ್ರವೀಣಪರಿವಾದಕೋದಿತವಿಭಾಸರಾಗಸ್ವರ-  
 ಕ್ರಮಾನುಗತವಲ್ಲಕೀವಿಕಚಕೀಚಕಪ್ರಕ್ಷಣೈಃ .. 89..  
 ಪ್ರಭಾತಗುಣವರ್ಣನಪ್ರವಣಬಂದಿವೃಂದಸ್ತುತಿ-  
 ಪ್ರಬುದ್ಧಶುಕಸಾರಿಕಾಕಲಹಕೇಲಿಕೋಲಾಹಲೈಃ .  
 ಬಹಿರ್ವಿಹರದಂಗನಾರಣಿತರತ್ನಕಾಂಚೀಗುಣ-  
 ಕ್ಷಣತ್ಯನಕಕಿಂಕಿಣೀರುಣರುಣಾರವಾಡಂಬರೈಃ .. 90..  
 ಮುರಕ್ಷತವಸುಂಧರೋದ್ಧರತುರಂಗಹೇಷೋನ್ಮಿಷ-  
 ತ್ವಬೋಧಧುತಕಂಧರದ್ವಿರದಕಂಠಘಂಟಾರವೈಃ .  
 ಸ್ಮರಾಽಲಸವಿಲಾಸಿನೀಸ್ತನಭರೋಪರುದ್ಧೋರಸ-  
 ಸ್ಯಜಂತಿ ಶಯನಂ ಶನೈರುಷಸಿ ಶಂಭುಶಂಸಾಜುಷಃ .. 91..  
 ಇತಿ ಕಾಶ್ಮೀರಕಮಹಾಕವಿ ಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಕರುಣಾಕ್ರಂದನಂ” ನಾಮಕಂ ದಶಮಂ ಸ್ತೋತ್ರಂ ಸಂಪೂರ್ಣಂ .

### 11. ದೀನಾಕ್ರಂದನಂ ಏಕಾದಶಂ ಸ್ತೋತ್ರಂ

ಧನ್ಯೋಽಸ್ಮಿ ಸಮ್ಯಗಮೃತಂ ಕಿಮಪಿ ಸ್ವವಂತೀ  
 ಸಂಜೀವನಂ ಭಗವತೀ ವಿದಧಾತಿ ಯಸ್ಯ .  
 ಸ್ನೇಹಸ್ತುತಸ್ತನಯುಗಾ ಜನನೀವ ಜೀವ-  
 ರಕ್ಷಾರ್ಥಮಾರ್ತ್ವಿವಿಧುರಸ್ಯ ಮಮೋಕ್ತಿದೇವೀ .. 1..  
 ಧನ್ಯೋಽಸ್ಮಿ ದುಃಸಹವಿಪತ್ಪತಿತಸ್ಯ ಯಸ್ಯ  
 ವಾಣೀಧೃತೋನ್ನತಿರಪುಣ್ಯಕೃತಾಮಭೂಮಿಃ .  
 ಕಲ್ಯಾಣಿನೀ ಸುಮನಸಾಮುಪಸೇವನೀಯಾ  
 ಸೌಮೇರವೀವ ಪದವೀ ನ ದವೀಯಸೀಯಂ .. 2..  
 ಧನ್ಯೋಽಸ್ಮಿ ಮೋಹತಿಮಿರಾಂಧದೃಶೋಽಪಿ ಯಸ್ಯ  
 ಸಾನುಗ್ರಹೇಣ ವಿಧಿನಾ ಪರಿಕಲ್ಪಿತಾ ಮೇ .  
 ವಲ್ಲುಪ್ತನಾ ಗುಣವತೀ ಧೃತವಕ್ರಭಂಗಿ-  
 ರಾರಾಧನಾಯ ಗಿರಿಶಸ್ಯ ಸರಸ್ವತೀಯಂ .. 3..

ಸಂಜೀವನೌಷಧಿರಬೈಮಿ ನವಾ ಭವಾಗ್ನಿ-  
 ಭಸ್ಮೀಕೃತಸ್ಯ ವಿಧಿನಾ ಮಮ ನಿರ್ಮಿತೇಯಂ .  
 ವಾಣೀ ಶಿವೈಕವಿಷಯಾಭಿನವೋಢಗೌರೀ-  
 ದೃಷ್ಟಿಚ್ಛಟೇವ ಚಕಿತಾ ಮಕರಧ್ವಜಸ್ಯ .. 4..  
 ಜಾನೇ ಕಥಂಚಿದುದಿತಾ ಮಮ ಶೋಕವಹ್ನಿ-  
 ತಪ್ತಾತ್ಪ್ಪಲನ್ಮ ದುಪದಾ ಹೃದಯಾದಿಯಂ ಗೌಃ .  
 ಚೇತಃ ಪ್ರವೇಕ್ಷ್ಯತಿ ಶನೈಃ ಕರುಣಾಮೃತೌಘ-  
 ನಿಃಷ್ಯಂದಶೀತಮಪಿ ಶೀತಮಯೂಖಮೌಲೇಃ .. 5..  
 ಯಚ್ಚಾಟುಚಾಪಲಮಲಂಘ್ಯಭವಭ್ರಮೋಹಂ  
 ಮೋಹಂ ವಹನ್ನಿಹ ಮುಹುರ್ಮುಹುರಾಚರಾಮಿ .  
 ತತ್ರ ಸ್ತೃಹಾವಹಮಹಾರ್ಯಮಹಾರ್ಯಪುತ್ರೀ-  
 ಭರ್ತುಃ ಪರಾರ್ಥ್ಯಮಪರಾರ್ಥ್ಯತಿ ಸೌಕುಮಾರ್ಯಂ .. 6..  
 ಯೋ ಮೂರ್ಧನಿ ಧ್ವನದನರ್ಗಲನಿರ್ಝರೌಘ-  
 ರ್ಝಾಂಕಾರಿಣೇಮಮರನಿರ್ಝರಿಣೇಂ ದಧಾನಃ .  
 ಗೃಹ್ಣಾತಿ ಭಕ್ತಜನತಃ ಕಲಶಾಭಿಷೇಕಂ  
 ಕಸ್ತಂ ನ ವಿಜ್ಞಪಯಿತುಂ ವಿಭುಮುತ್ಸಹೇತ್ .. 7..  
 ದಗ್ಧೋಸ್ಮಿ ತಾವದಮುನಾ ದಮುನಾ ಮಮಾಂಸ್ತ-  
 ಯಃ ಪ್ರಜ್ಜಲತ್ಯಘನಿದಾಘನಿದಾನಜನ್ಮಾ .  
 ಮುಕ್ತಸ್ಯ ಮೇ ಪ್ರತಿಭಯಾತಿಭಯಾಕುಲಸ್ಯ  
 ವಾಣೀ ಕಥಂ ವಿಗಲತೋ ಗಲತೋಽಭ್ಯುದೇತಿ .. 8..  
 ಕ್ರಂದಾಮ್ಯತಃ ಕಿಮಪಿ ನಾಮ ಪಿನಾಕಪಾಣೇ  
 ತೀವ್ರಾರ್ತ್ರಿನಿಸ್ತರಣಕಾರಣ ಕಾತರೋಽಹಂ .  
 ಮೋಹಾಟವೀವಿಕಟಸಂಕಟಸಂಸ್ಥಿತಸ್ಯ  
 ತನ್ಮೇವಧಾರಯ ಶಿವಾಯ ಶಿವಾತುರಸ್ಯ .. 9..  
 ಆಕ್ರಂದಮಿಂದುಧರ ಧಾರಯ ದೇವ ಕರ್ಣೇ  
 ಕಸ್ತ ತ್ವರಃ ಪರಮಕಾರಣ ಕರ್ಣಧಾರಃ .  
 ಮೂರ್ಧ್ನಾ ವಹನ್ನುಡುಪಖಂಡಮಖಂಡಪುಣ್ಯಂ  
 ಕಂ ಕಂ ನ ತಾರಯಸಿ ಸಂಸೃತಿಸಾಗರಾದ್ಯಃ .. 10..  
 ಅಸ್ಮಾದೃಶೈರಶುಚಿಭಿಶ್ಚಟುಚಾಪಲಾನಿ  
 ಕ್ಲಪ್ತಾನ್ಯವೈಮಿ ನ ಮನಸ್ತವ ನಂದಯಂತಿ .  
 ಆವರ್ಜನಾಯ ವಿಹಿತಾನ್ಯಪಿ ಚಂದ್ರಮೌಲೇ  
 ಕೌಲೇಯಕಸ್ಯ ಲಡಿತಾನಿ ಕಿಮಾದ್ರಿಯಂತೇ .. 11..

ಯದ್ವಾ ನ ಮುಗ್ಧಚರಿತಾನ್ಯಪಿ ನ ಪ್ರಸಾದ-  
ಮುತ್ಪಾದಯಂತಿ ಭವತಃ ಕರುಣಾರ್ಣವಸ್ಯ .  
ಸ್ವಾಮಿಂದರತ್ನುರವಿಹಾರಪರಸ್ಯ ಕಿಂ ನ  
ಚೇತೋ ಹರಂತಿ ತವ ಬಾಲಕವಲ್ಲಿತಾನಿ .. 12..  
ದೀನೈರ್ವಿಮುಗ್ಧವಚನೈರಸಮಂಜಸಾರ್ಥೈಃ-  
ರ್ಯದ್ವದ್ವವಂತಿ ಹೃದಯಾನಿ ದಯಾನಿಧೀನಾಂ .  
ತದ್ವನ್ನ ದೃಷ್ಟಸಭಸಪ್ರತಿಭಪ್ರಗಲ್ಭ-  
ಸಂದರ್ಭಗರ್ಭರಚನಾಂಚಿತವಾಕ್ಯಪಂಚೈಃ .. 13..  
ದುಗ್ಧಾಬ್ಲಿಧೋಽಪಿ ಪಯಸಃ ಪೃಷತಂ ವೃಣೋಽಪಿ  
ದೀಪಂ ತ್ರಿಧಾಮನಯನೋಽಪ್ಯುರರೀಕರೋಽಪಿ .  
ವಾಚಾಂ ಪ್ರಸೂತಿರಪಿ ಮುಗ್ಧವಚಃ ಶೃಣೋಽಪಿ  
ಕಿಂ ಕಿಂ ಕರೋಽಪಿ ನ ವಿನೀತಜನಾನುರೋಧಾತ್ .. 14..  
ಯತ್ಸತ್ಯವತ್ಯಪಿ ಜಗದ್ವಿದಿತಾನಸೂಯಾ  
ವಾಣೀ ಮಮೇಯಮಿದಮೇವ ಹಿ ದೇವ ಚಿತ್ರಂ .  
ಅತ್ಯದ್ಭುತಂ ಪುನರಿದಂ ಯದರುಂಧತೀಯಂ  
ತ್ವಾಮಾರಿರಾಧಯಿಷುರೇವಮುದೀರಿತಾಽಪಿ .. 15..  
ಸ್ವೇ ಧಾಮ್ನಿ ಹೃದಿ ಕೃತಸ್ಥಿತಿಮುಕ್ತಿದೇವೀಂ  
ಕೃತ್ವಾ ಪ್ರವೇಶಮನಯಃ ಸ್ವಯಮುನ್ಮುಖತ್ವಂ .  
ಧಾರಾಧಿರೂಢವಿರಹವ್ಯಥಿತಾಮಿದಾನೀ-  
ಮಾಧಾಯ ಧೈರ್ಯಮವಧಾರಯಸೀತ್ಯಯುಕ್ತಂ .. 16..  
ಏಕಾ ತ್ವಮೇವ ಭವಿತಾಸಿ ಮಮ ಪ್ರಿಯೇತಿ  
ದತ್ತಂ ವರಂ ಸ್ಮರಸಿ ಚೇದ್ಗಿರಿರಾಜಪುತ್ರಾಃ .  
ಪ್ರೇಮ್ಣಾ ಬಿಭರ್ಷಿ ಕಥಮಂಬರಸಿಂಧುಮಿಂದು-  
ಲೇಖಾಂ ಚ ಮೂರ್ಧ್ನಿ ಹೃದಯೇ ದಯಿತಾಂ ದಯಾಂ ಚ .. 17..  
ಏತಾಂ ನಿಸರ್ಗಸರಲಾಮಭಿಜಾತಮುಗ್ಧಾ-  
ಮದ್ಧಾವಧೀರಯಸಿ ಧೀರಗಭೀರಮಾನೀ .  
ಜಾನಾಸಿ ಕಿಂ ನ ಶತಶೋ ನತಸಾಂತ್ವನೇಷು  
ಯದ್ವೈದ್ಧಯಾ ಕರುಣಯಾ ನರಿನರ್ತಿತೋಽಸಿ .. 18..  
ಪ್ರಸ್ತೌತಿ ನಿಸ್ತಪತಯಾರ್ತ್ರಿಕದರ್ಥಿತೇಯಂ  
ಚಾಟೂನಿ ಕರ್ತುಮಪಿ ಮೌಗ್ಧ್ಯವಿಸಂಸ್ಥಲಾನಿ .  
ಕಾತ್ಯಾಯನೀವಚನದುರ್ಲಲಿತಸ್ಯ ತಾನಿ  
ಮುಕ್ತೋಪಮಾನಿ ನ ಮನಸ್ತವ ನಂದಯಂತಿ .. 19..

ಅಸ್ಯಾಮಸಹ್ಯವಿರಹಜ್ವರಕಾತರಾಯಾಂ  
 ಪ್ರೀತಿನ ತೇ ಯದಿ ಪರಂ ನಿರವಗ್ರಹಸ್ಯ .  
 ಸರ್ವಾಂತರಾರ್ತ್ವಿದಲನಾಯ ದೃಢಾ ಪ್ರತಿಜ್ಞಾ  
 ವಿಜ್ಞಾತತತ್ತ್ವ ಕಥಮೀಶ್ವರ ವಿಸ್ಮೃತಾ ತೇ .. 20..  
 ಸತ್ಯಂ ಕಲಾಂ ವಹಸಿ ಬಿಭ್ರದುಮಾಂ ಯದರ್ಥೇ  
 ಧತ್ತೇ ದಯಾಂ ಹೃದಿ ಯಯಾರ್ಥಿಷು ನರ್ತಯಂತ್ಯಾ .  
 ನೀತೋಽಸಿ ನೀಲಗಲ ನೀಲಗಲತ್ವಮೇವ  
 ಮದ್ವಾಚಿ ಸಾಚಿ ತು ಮುಖಂ ಕುರುಷೇ ರುಷೇವ .. 21..  
 ಗೃಹ್ಣಾಸಿ ಮೂರ್ಧನಿ ಜಲೈರ್ಧವಲೈರ್ವಿಲೋಲೈ-  
 ರುದ್ವೇಲಿತಾಂ ನಿಜಪದಸ್ವಲಿತಾಂ ದ್ಯುಸಿಂಧುಂ .  
 ಏತಾಮನನ್ಯಗತಿಮುಜ್ಞಸಿ ಸಾಧುವೃತ್ತಾಂ  
 ವಾಚಂ ಸ್ವತಂತ್ರಚರಿತಸ್ಯ ಕಿಮುಚ್ಯತೇ ತೇ .. 22..  
 ಕಿಂ ಭೂಯಸಾ ಯದಿ ನ ತೇ ಹೃದಯಂಗಳಮೇಯ-  
 ಮಸ್ಯಾ ಗೃಹೇ ವಸಸಿ ಕಿಂ ಹೃದಯೇ ಮದೀಯೇ .  
 ಸಾರ್ಧಂ ಪ್ರಿಯೇಣ ವಸನಂ ತದುಪೇಕ್ಷಣಂ ಚ  
 ದುಃಖಾವಹಂ ಹಿ ಮರಣಾದಪಿ ಮಾನಿನೀನಾಂ .. 23..  
 ಮಾತಃ ಸರಸ್ವತಿ ಬಧಾನ ದೃತಿಂ ತ್ವದೀಯಾಂ  
 ವಿಜ್ಞಪ್ತಿಮಾರ್ತ್ವಿವಿಧುರಾಂ ವಿಭವೇ ನಿವೇದ್ಯ .  
 ದೇವೀ ಶಿವಾ ಶಶಿಕಲಾ ಗಗನಾಪಗಾ ಚ  
 ಕುರ್ವಂತ್ಯವಶ್ಯಮಬಲಾಜನಪಕ್ಷಪಾತಂ .. 24..  
 ಏಷಾ ನಿಸರ್ಗಕುಟಿಲಾ ಯದಿ ಚಂದ್ರಲೇಖಾ  
 ಸ್ವರ್ಗಾಪಗಾ ಚ ಯದಿ ನಿತ್ಯತರಂಗಿತೇಯಂ .  
 ದೇವೀ ದಯಾರ್ಧ್ಯಹೃದಯಾ ತು ನಗೇಂದ್ರಕನ್ಯಾ  
 ಧನ್ಯಾ ಕರಿಷ್ಯತಿ ನ ತೇ ನಿಬಿಡಾಮವಜ್ಞಾಂ .. 25..  
 ತ್ವಾಮೇವ ದೇವಿ ಶರಣೀಕರವಾಣಿ ವಾಣಿ  
 ಕಲ್ಯಾಣಿ ಸೂಕ್ತಿಭಿರುಪಸ್ತುಹಿ ಚಂದ್ರಮೌಲಿಂ .  
 ಮಾತರ್ನಯಾಮಿ ನ ಪುನಭವತೀಮಲೀಕ-  
 ವಾಚಾಲಬಾಲಿಶವಿಲಂಘನಭಾಜನತ್ವಂ .. 26..  
 ದೇವಿ ಪ್ರಪನ್ನವರದೇ ಗುಣಗೌರಿ ಗೌರಿ  
 ಯದ್ಗೌರಿಯಂ ಪರಿಮಿತಂ ಸ್ರವತೀಹ ಕಿಂಚಿತ್ .  
 ತತ್ತ್ವಾಮಿನೇ ಸಮುಚಿತೇ ಸಮಯೇ ಸುಪಾಕ-  
 ಮಾಕೂತವೇದಿನಿ ನಿವೇದಯಿತುಂ ಪ್ರಸೀದ .. 27..

ಸ್ವೇಚ್ಛಾವಿಕಲ್ಪಿತಮದೃಷ್ಟವಿಶಿಷ್ಟಪಾಕಂ  
 ಮಾತ್ರಾವಿಹೀನಮಿದಮಾರ್ಯಜನೈರಜುಷ್ಠಂ .  
 ಉನ್ನತ್ತಭಾಷಿತಮಥಾಪಿ ಭವತ್ಯವಶ್ಯಂ  
 ಸದ್ಭೇಷಜಂ ವಿಷಮಯಸ್ಯ ಭವಾಮಯಸ್ಯ .. 28..  
 ಭಾಲಾನಲಂ ತವ ಯಥಾ ಮುಕುಟಸ್ಥಿತೈವ  
 ಶಕ್ನೋತಿ ನೋ ಶಮಯಿತುಂ ಕಿಲ ಸಿದ್ಧಸಿಂಧುಃ .  
 ತದ್ವಜ್ಜಲಂತಮನಿಶಂ ಹೃದಿ ಶೋಕವಕ್ಷಿಂ  
 ವಕ್ತ್ರೇ ವಸಂತ್ಯಪಿ ಮಮಾಽತ್ರ ಸರಸ್ವತೀಯಂ .. 29..  
 ಪ್ರಾಕ್ಷೇನ್ಮಯಾ ವಿಹಿತಮಾವಿಲಮೇವ ಕರ್ಮ  
 ಸ್ವಾಮಿನ್ ಕುತಸ್ತ್ವಯಿ ಮಮೈಷ ದೃಢೋಽನುರಾಗಃ .  
 ಏಕಾಂತಶುಕ್ಲಮಥ ಚೇದತಿದುಃಸಹೋಽಯಂ  
 ಶೋಕಾನಲೋ ಹೃದಯದಾಹಕರಃ ಕಿಮಂತಃ .. 30..  
 ಕ್ವಾಪ್ಯನ್ಯಜನ್ಮನಿ ವಿಧಾಯ ವಿಭೋರವಶ್ಯ-  
 ಮಾರಾಧನಾಮನುಶಯಾಲು ಮನೋ ಮಮಾಭೂತ್ .  
 ನೋ ಚೇತ್ ಕಥಂ ಕುಲಗುಣಾದಿಪವಿತ್ರಮೇತ-  
 ತ್ಸರ್ವಂ ನೃಜನ್ಮ ಮಮ ನಿಷ್ಫಲಮೇವ ಜಾತಂ .. 31..  
 ಮಾನುಷ್ಯನಾವಮಧಿಗಮ್ಯ ಚಿರಾದವಾಪ್ಯ  
 ನಿಸ್ತಾರಕಂ ಚ ಕರುಣಾಭರಣಂ ಭವಂತಂ .  
 ಯಸ್ಯಾಽಭವದ್ಭರವಶಸ್ತರಿತುಂ ಭವಾಬ್ಧಿಂ  
 ಸೋಽಹಂ ಬ್ರುಡಾಮಿ ವದ ಕಸ್ಯ ವಿಡಂಬನೇಯಂ .. 32..  
 ಸ್ವಾಮೀ ಪ್ರಸಾದಮುಪಕಾರಿಷು ಸೇವಕೇಷು  
 ಯೋಗ್ಯೇಷು ಸಾಧುಷು ಕರೋತಿ ಕಿಮತ್ರ ಚಿತ್ರಂ .  
 ಸಂತಸ್ತ್ವಭಾಜನಜನೇಷ್ಟಪಿ ನಿರ್ನಿಮಿತ್ತಂ  
 ಚಿತ್ತಂ ವಹಂತಿ ಕರುಣಾಮೃತಸಾರಸಿಕ್ತಂ .. 33..  
 ತಸ್ಮಾತ್ಸಮಾಪ್ತಸಕಲಾಽಭ್ಯುದಯಾಭ್ಯುಪಾಯ-  
 ಮಾಯಸ್ತಚೇತಸಮಸಂಭವಭಗ್ನವೃತ್ತಂ .  
 ಸೀದಂತಮಂತಕಭಯಾದಭಯಾರ್ಪಣೇನ  
 ಸಂಭಾವಯ ಸ್ವಯಮನರ್ಥಕದರ್ಥಿತಂ ಮಾಂ .. 34..  
 ತ್ವಾಂ ನೀತಿಮಾನ್ ಭಜತಿ ಯಃ ಸ ಭವತ್ಯನೀತಿ-  
 ಮುಕ್ತಃ ಸ ಯೋ ಹಿ ಭವತಾ ಹೃದಯಾನ್ಮ ಮುಕ್ತಃ .  
 ಯಸ್ತೇ ರತೋಽಪಚಿತಯೇಽಪಚಿತಿಂ ಸ ನೈತಿ  
 ತತ್ತ್ವಾಂ ಶ್ರಿತೋಽಸ್ಮಿ ಭವಮಸ್ಮ್ಯ ಭವೋ ನ ಕಸ್ಮಾತ್ .. 35..

ಸ್ವಾಪಃ ಸಚಿಂತಮನಸೋ ನಿಶಿ ಮೇ ದುರಾಪೋ  
 ನಿರ್ದಾಹ ಏವ ಗಮಯಾಮಿ ಕದಾ ಸದಾಹಃ .  
 ರಕ್ಷ ತ್ವದೇಕವಶಗಂ ಶಿವ ಮಾಮವಶ್ಯಂ  
 ಕಸ್ಮಾದ್ಭವಸ್ಯಪರುಷೋ ಮಮ ಕರ್ಕಶಸ್ತ್ವಂ .. 36..  
 ಪಾಪಃ ಖಲೋಽಹಮಿತಿ ನಾಽರ್ಹಸಿ ಮಾಂ ವಿಹಾತುಂ  
 ಕಿಂ ರಕ್ಷಯಾ ಕೃತಮತೇರಕುತೋಭಯಸ್ಯ .  
 ಯಸ್ಮಾದಸಾಧುರಧಮೋಽಹಮಪುಣ್ಯಕರ್ಮಾ  
 ತಸ್ಮಾತ್ತವಾಸ್ಮಿ ಸುತರಾಮನುಕಂಪನೀಯಃ .. 37..  
 ಸ್ವೈರೇವ ಯದ್ಯಪಿ ಗತೋಽಹಮಧಃ ಕುಕೃತ್ಯೈ-  
 ಸ್ತತ್ರಾಪಿ ನಾಥ ತವ ನಾಸ್ಮ್ಯವಲೇಪಪಾತ್ರಂ .  
 ದೃಪ್ತಃ ಪಶುಃ ಪತತಿ ಯಃ ಸ್ವಯಮಂಧಕೂಪೇ  
 ನೋಪೇಕ್ಷತೇ ತಮಪಿ ಕಾರುಣಿಕೋ ಹಿ ಲೋಕಃ .. 38..  
 ಅತ್ಯುನ್ನತಾನ್ನಿಜಪದಾಚ್ಚಪಲಶ್ಚ್ಯತೋಽಯಂ  
 ಭೂರೀನ್ಯಮಿಷ್ಯತಿ ಜಡಪ್ರಕೃತಿಃ ಕುಮಾರ್ಗಾನ್ .  
 ಮತ್ತೇತಿ ಚೇತ್ತ್ಯಜಸಿ ಮಾಮಯಮೀದೃಗೇವ  
 ಗಾಂಗಸ್ತ್ವಯಾ ಕಿಮಿತಿ ಮೂರ್ಧ್ನಿ ದೃತಃ ಪ್ರವಾಹಃ .. 39..  
 ಹಂತಾಽಯಮಾರ್ತಿಮಪಿ ನಾರಕಿಣಾಂ ದೃತಶ್ಚೇ-  
 ನ್ಮೂರ್ಧ್ನಾ ಕಿಲೇತಿ ವಹಸೇ ಯದಿ ಗಾಂಗಮೋಘಂ .  
 ಏತತ್ತವೋಚಿತಮನಾಥಜನಾರ್ತಿಭಂಗ-  
 ಹೇವಾಕಿನೋ ಘನಘೃಣಾಮೃತಸಾಗರಸ್ಯ .. 40..  
 ಅಸ್ಮಾದೃಶಸ್ಯ ರಸನಾ ತು ಸಹಸ್ರಧೇಯಂ  
 ಗಚ್ಛೇದವಾಪ್ಯ ತವ ಶೀರ್ಷಮಿತಿರಯಂತೀ .  
 ಕಿಂ ತೂದ್ಧರಾಮಿ ಭವದಗ್ರಪದಾವಮರ್ಶ-  
 ಮಾತ್ರಾದಹಂ ತ್ರಿಜಗತೀಮಿತಿ ಮೇ ಪ್ರತಿಜ್ಞಾ .. 41..  
 ಕ್ಷಾಮೋ ನಿಕಾಮಜಡಿಮಾ ಕುಟಿಲಃ ಕಲಾವಾನ್  
 ದೋಷಾಕರೋಽಯಮಿತಿ ಚೇತ್ತ್ಯಜಸಿ ಪ್ರಭೋ ಮಾಂ .  
 ಏತಾದೃಶೈರುಪಗತೋಽಪಿ ಸಮಸ್ತದೋಷೈಃ  
 ಕಸ್ಮಾತ್ತ್ವಯಾ ಶಿರಸಿ ನಾಥ ದೃತಃ ಶಶಾಂಕಃ .. 42..  
 ಶಾಂತಾಕೃತಿರ್ದ್ವಿಜಪತಿರ್ವಿಮಲಃ ಕಲಂಕ-  
 ಮುಕ್ತಃ ಕಿಲೇತಿ ಯದಿ ಮೂರ್ಧ್ನಿ ವಿಧುಂ ಬಿಭರ್ಷಿ .  
 ಏವಂವಿಧೋಽಪಿ ಭವತಾ ಕಥಮಂಘ್ರಿ ಪೀಠ-

ಪ್ರಾಂತೇಽಪಿ ಧರ್ತುಮುಚಿತೋ ನ ಸಮರ್ಥಿತೋಽಹಂ .. 43..

ಪಾಪಗ್ರಹೋ ದೃತಿಮುಪೈತಿ ವಿನಾ ಪರೇಷಾಂ  
ನ ಸ್ವಾಪಹಾರಮಯಮಿತ್ಯಥ ಮಾಂ ಜಹಾಸಿ .

ಏವಂವಿಧೋಽಪಿ ತವ ದಕ್ಷಿಣದೃಷ್ಟಿಪಾತ-  
ಪಾತ್ರತ್ವಮೀಶ್ವರ ಕಥಂ ರುಚಿಮಾನುಪೇತಃ .. 44..

ಮಿತ್ರತ್ವಮೇಷ ಭವತೋ ಗುಣಿಬಂಧುತಾಂ ಚ  
ಪ್ರಖ್ಯಾಪ್ಯ ಚೇದುಪಗತಸ್ತವ ವಲ್ಲಭತ್ವಂ .  
ದಾಸತ್ವಮೇವ ತವ ನಿತ್ಯಮುಪೇತ್ಯ ಭೂತ್ವಾ  
ನೇವಾಪರಶ್ಚ ಗುಣಿನಾಂ ಕಥಮಪ್ರಿಯೋಽಹಂ .. 45..

ಅತ್ಯೂಷ್ಮಲಂ ಮಲಿನಮಾರ್ಗಮನೇಕಜಿಹ್ವಂ  
ಸ್ಪರ್ಶೇಽಪ್ಯನರ್ಹಮವಧಾರ್ಯ ಜಹಾಸಿ ಚೇನ್ಮಾಂ .  
ಏತಾದೃಶೋಽಪಿ ಶುಭದೃಷ್ಟಿನಿವೇಶನಸ್ಯ  
ಪಾತ್ರಿಕೃತಃ ಕಥಮಯಂ ಭವತಾಽಽಶ್ರಯಾಶಃ .. 46..

ಯದ್ಬಂಧುಜೀವದಲಸದ್ರುಚಿರರ್ಥಿಭಾವ-  
ಮಾಯಾತಿ ಸಾಧುವಿಬುಧವ್ರಜಜೀವನಾಯ .  
ಯನ್ಮಿತ್ರಮಂಡಲಮುಖೇನ ಚ ವಿಶ್ವಮೇಷಃ  
ಪುಷ್ಣಾತಿ ತೇನ ದಹನೇ ಯದಿ ಸಾದರೋಽಸಿ .. 47..

ಆಪ್ಯಾಯನಂ ಸುಮನಸಾಮನಿಶಂ ವಿಧಾತು-  
ಮರ್ಥೀಭವಾಮಿ ಯದಿ ಕೋಽಪಿ ನ ಮೇಽಸ್ಮಿ ದಾತಾ .  
ಕರ್ತುಂ ಚ ಬಂಧುಜನಜೀವನಮಕ್ಷಮೋಽಹಂ  
ವಿಶ್ವಂ ಚ ಪೋಷಯಿತುಮೀಶ ಸುಹೃನ್ಮುಖೇನ .. 48..

ತೇನಾಽತ್ರ ಮಾಂ ನಿರಪರಾಧಮವೇಹಿ ದೇಹಿ  
ದೃಷ್ಟಿಂ ಪ್ರಸಾದವಿಶದಾಮಮೃತದ್ರವಾದ್ರ್ಯಾಂ .  
ದೀನಂ ದಯಾಸ್ವದಮದಭ್ರಮದಭ್ರಮೇಣ  
ಭ್ರೂವಿಭ್ರಮೇಣ ಸದಯಂ ಭಜ ಭಂಗುರೇಣ .. 49..

ಅನ್ವಗ್ರಹೀರಮಲದೃಷ್ಟಿಸಮರ್ಪಣೇನ  
ಮಿತ್ರಂ ಶುಚಿಂ ದ್ವಿಜಪತಿಂ ಯದಿ ಯುಕ್ತಮೇತತ್ .  
ಏವಂವಿಧೇಽಪಿ ಭಗವನ್ ದೃಶಮಪ್ರಸನ್ನಾಂ  
ಧತ್ವೇ ಮಯೀತಿ ವಿಧಿರೇಷ ಪರಾಜ್ಞುಖೋ ಮೇ .. 50..

ನಿಷ್ಕರ್ಣ ಏಷ ಕುಸೃತಿವ್ಯಸನೀ ದ್ವಿಜಿಹ್ವೋ  
ಮತ್ಪ್ರೇತಿ ಚೇತ್ತ್ಯಜಸಿ ನಿಃಶರಣಂ ಪ್ರಭೋ ಮಾಂ .  
ಏತಾದೃಶೋಽಪಿ ಪವನಾಶನ ಏಷ ಕಸ್ಮಾ-



ಚೈಕಂಠ ಕಂಠಪುಲಿನೇ ಭವತಾ ಗೃಹೀತಃ .. 51..  
 ಜಿಹ್ವಾಸಹಸ್ರಯುಗಲೇನ ಪುರಾ ಸ್ತುತಸ್ತ್ವ -  
 ಮೇತೇನ ತೇನ ಯದಿ ತಿಷ್ಠತಿ ಕಂಠಪೀಠೇ .  
 ಏಕೈವ ಮೇ ತವ ನುತೌ ರಸನಾಸ್ತಿ ತೇನ  
 ಸ್ಥಾನಂ ಮಹೇಶ ಭವದಂಘ್ರಿತಲೇ ಮಮಾಸ್ತು .. 52..  
 ಶೃಂಗೀ ವಿವೇಕರಹಿತಃ ಪಶುರುನ್ಮದೋಽಯಂ  
 ಮತ್ತೇತಿ ಚೇತ್ಪರಿಹರಸ್ಯತಿಕಾತರಂ ಮಾಂ .  
 ಏವಂವಿದೋಽಪಿ ವೃಷಭಶ್ಚರಣಾರ್ಪಣೇನ  
 ನೀತಸ್ತ್ವಯಾ ಕಥಮನುಗ್ರಹಭಾಜನತ್ವಂ .. 53..  
 ಪೃಷ್ಠೇ ಭವಂತಮಯಮುದ್ವಹತೇ ಕದಾಚಿ-  
 ದೇತಾವತಾ ಯದಿ ತವೈತಿ ದಯಾಸ್ವದತ್ವಂ .  
 ಸ್ವಾಮಿನ್ನಹಂ ತು ಹೃದಯೇಽನ್ವಹಮುದ್ವಹಾಮಿ  
 ತ್ವಾಮಿತ್ಯತಃ ಕಥಮಹೋ ನ ತವಾನುಕಂಪ್ಯಃ .. 54..  
 ಕ್ರೂರಃ ಪರಾಜ್ಞುಖಮಸಾವನೃಜುರ್ಜಹಾತಿ  
 ಯೋಗ್ಯಂ ಗುಣಗ್ರಹಣಕರ್ಮಣಿ ಮಾರ್ಗಣೌಘಂ .  
 ಮತ್ತೇತಿ ಚೇತ್ತ್ವಜಸಿ ಮಾಂ ಕಥಮೀದೃಗೇವ  
 ಸ್ವಾಮಿಂದೃತಃ ಕರತಲೇ ಭವತಾ ಪಿನಾಕಃ .. 55..  
 ಕೋಟಿಂ ಪರಾಮುಪಗತೇಽಪಿ ಗುಣೇ ನಿತಾಂತಂ  
 ನಮ್ರಂ ವಿಮೃಶ್ಯ ಯದಿ ನಾಜಗವಂ ಜಹಾಸಿ .  
 ಸ್ವಲ್ಪೇ ಗುಣೇಽಪಿ ನತಿಮಾನತಿಮಾತ್ರಮೇವ  
 ಕಿಂ ತಚ್ಚ ಯೇನ ನ ಭವಾಮಿ ತವಾನುಕಂಪ್ಯಃ .. 56..  
 ಅತ್ಯಂತತೀಕ್ಷ್ಣ ಮತಿಕರ್ಕಶಮಾರ್ಜವೇನ  
 ಕೃತ್ವಾ ಪ್ರವೇಶಮತಿಮಾತ್ರಮರುಂತುದಂ ಮಾಂ .  
 ಮತ್ವಾ ಜಹಾಸಿ ಯದಿ ನಾಥ ಕಿಮರ್ಥಮೇತ-  
 ದೇವಂವಿಧಂ ವಹಸಿ ಹಸ್ತಗತಂ ತ್ರಿಶೂಲಂ .. 57..  
 ಜ್ಞಾತ್ವಾಽಥ ಚೇತ್ಸಮರಸಂಹಿತಕರ್ಮಯೋಗ್ಯಂ  
 ಕೋಟಿತ್ರಯೋಜ್ಜ್ವಲಮುಖಂ ತ್ರಿಶಿಖಂ ಬಿಭರ್ಷಿ .  
 ನೀಸ್ವಂ ನ ಕಿಂ ಸಮರಸಂ ಹಿತಕರ್ಮಯೋಗ್ಯಂ  
 ಮಾಂ ವೇತ್ಸಿ ಯೇನ ಕುರುಷೇ ಮಯಿ ನ ಪ್ರಸಾದಂ .. 58..  
 ನೃಗ್ಯಾವಿತದ್ವಿಜಮುಖವಿವಿಧತಪೂರ್ವದೇವ-  
 ಗುರ್ವಾಪದರ್ಪಣಪರಂ ಕೃತಗೋತ್ರಭೇದಂ .

ಸಂಭಾವ್ಯ ಚೇತ್ಯ ಜಸಿ ಮಾಂ ಕಥಮೀದೃಗೇವ  
 ನೇತ್ರೋತ್ಸವಸ್ತವ ಜಗದ್ವಿಜಯೀ ಕುಮಾರಃ .. 59..  
 ಮತ್ತ್ವಾ ಽಥ ನಾಥ ಶುಚಿಜಾತಿಮಮುಂ ವಿಶಾಖ-  
 ಮಸ್ಮಿನ್ನನೋ ಯದಿ ಬಿಭರ್ಷಿ ದೃಢಪ್ರಸಾದಂ .  
 ಏವಂವಿಧೋಽಪ್ಯಹಮನನ್ಯಪರಾಯಣಸ್ತೇ  
 ಕಸ್ಮಾದ್ಭವಾಮಿ ಭಗವನ್ನವಲೇಪಭೂಮಿಃ .. 60..  
 ಸರ್ವಾಪಹಾರರತಿರುನ್ಮದವಕ್ರವಕ್ತ್ರ-  
 ಸ್ಯಾ ಜ್ಯೋಽಸ್ಮಿ ಕರ್ಣಚಪಲೋ ಯದಿ ತುಂದಿಲಸ್ತೇ .  
 ಏವಂವಿಧೋಽಪಿ ಭಗವನ್ ಗಣನಾಯಕತ್ವೇ  
 ಕಸ್ಮಾದಯಂ ಗಜಮುಖೋ ಭವತಾ ನಿಯುಕ್ತಃ .. 61..  
 ಹಸ್ತಂ ಸದಾ ವಹತಿ ದಾನಜಲಾವಸಿಕ್ತಂ  
 ತೇನೈಷ ಚೇದಲಭತ ಪ್ರಮಥಾಧಿಪತ್ಯಂ .  
 ದಾನಂ ಪ್ರದಾತುಮಧನೋ ಯದಿ ನ ಕ್ಷಮೋಽಹಂ  
 ದಾಸತ್ವಮಸ್ತು ಮಮ ದೇವ ಭವದ್ಗಣಾನಾಂ .. 62..  
 ಹೇಯೋಽಸ್ಮ್ಯಸೇವಕತಯಾ ತವ ಚೇದ್ ಗ್ರಹೇಷು  
 ಕುರ್ವತ್ಸು ತುಲ್ಯಮಖಿಲೇಷ್ಟಪಿ ರಾಶಿಭೋಗಂ .  
 ದ್ವಾವೃಷ್ಟತಸ್ತವ ನ ದೃಕ್ಪಥಮರ್ಕಚಂದ್ರಾ-  
 ವೇತಾವತಾ ಪರಿಹೃತಾ ಭವತಾ ಕಿಮನ್ಯೇ .. 63..  
 ಬಲಾವೃಭೌ ದ್ವಿಜಪತೀ ತವ ನಾಥ ಭಕ್ತಾ-  
 ವೇಕಸ್ತಯೋರ್ಹರತಿ ಸಂತಮಸಂ ಪ್ರಜಾನಾಂ .  
 ತೇನಾವೃತಂ ಯದಿ ಪರಂ ಸಹಸೇ ಮಹೇಶ  
 ದ್ರಷ್ಟುಂ ತತೋ ವಿಷಮದೃಷ್ಟಿರಿತಿ ಶ್ರುತೋಽಸಿ .. 64..  
 ಯುಕ್ತಂ ರಿಪೌ ಸುಹೃದಿ ವಾ ಸಮದರ್ಶನಸ್ಯ  
 ದೋಷೋದ್ಧತೇಽಪಿ ಯದಿ ತೇ ಹೃದಯಂ ದಯಾದ್ರ್ಯಂ .  
 ತತ್ಸಾಂಪ್ರತಂ ಗತಿವಿಹೀನಮನಾತ್ಮನೀನಂ  
 ದೀನಂ ಜನಂ ಪ್ರತಿ ಕುತಃ ಕರುಣಾಽವಲೇಪಃ .. 65..  
 ಅಭ್ಯುದ್ಗಮೋಽಯಮಶನೇರಮೃತಾಂಶುಂಬಿಂಬಾ-  
 ತ್ಸ್ಯಾಮಿನ್ನಸೌ ದಿನಮಣೇಸ್ತಿಮಿರಪ್ರರೋಹಃ .  
 ಯುಷ್ಮಾದೃಶಸ್ಯ ಕೌಣಾಂಬುನಿಧೇರಕಸ್ಮಾ-  
 ದಸ್ಮಾದೃಶೇಷ್ಟಶರಣೇಷ್ಟವಧೀರಣಂ ಯತ್ .. 66..  
 ಸ್ವಾಮಿನ್ ಮೃಡಸ್ತ್ವ ಮುರುದುಃಖಭರಾದಿರ್ತೋಽಹಂ

ಮೃತ್ಯುಂಜಯಸ್ತ್ವ ಮಥ ಮೃತ್ಯುಭಯಾಕುಲೋಽಹಂ .  
 ಗಂಗಾಧರಸ್ತ್ವ ಮಹಮುಗ್ರಭವೋಪತಾಪ-  
 ತಪ್ತಃ ಕಥಂ ಕಥಮಹಂ ನ ತವಾನುಕಂಪ್ಯಃ .. 67..  
 ಭವಜೀರ್ಣಜ್ವರಾತಾಪ-ಮೋಹಕಂಪಾಕುಲಾಯ ಮೇ .  
 ಏಕಂ ಸುದರ್ಶನಸ್ಯಾಂಶಂ ದೇಹಿ ವಿಶ್ವಚಿಕಿತ್ಸಕ ! ..  
 ಭಕ್ತಪ್ರಿಯಃ ಸ್ವಯಮಪಿ ಕ್ಷುಧಯಾನ್ವಿತಸ್ಯ  
 ಪಾನೋತ್ಸವೈಕರಸಿಕೋಽಪಿ ಪಿಪಾಸಿತಸ್ಯ .  
 ತಾಪಾತುರಸ್ಯ ಘನಸೇವನಸಾದರೋಽಪಿ  
 ಜಾನಾಸಿ ನಾಥ ನ ಕಥಂ ಸಹಸಾ ಮಮಾರ್ತಿಂ .. 68..  
 ಸರ್ವಜ್ಞ ಸರ್ವಮವಗಚ್ಛಸಿ ಭೂತಭಾವಿ  
 ಭಾಗ್ಯಕ್ಷಯಃ ಪುನರಸೌ ಭಗವನ್ ಮಮೈವ .  
 ಜಾನಾಸಿ ಯಸ್ಯ ಹೃದಯಸ್ಥಿತ ಏವ ನಾರ್ತಿಂ  
 ಜ್ಞಾತ್ವಾಪಿ ವಾ ಗಜನಿಮೀಲಿತಮಾತನೋಽಪಿ .. 69..  
 ಭಾಲೇಽನಲಂ ತವ ಗಲೇ ಗರಲಂ ಕರೇ ಚ  
 ಶೂಲಂ ಪ್ರಕಾಶಮಖಿಲೋಽಯಮವೈತಿ ಲೋಕಃ .  
 ಅಂತರ್ಗತಂ ತ್ರಯಮಿದಂ ತು ಮಮ ತ್ವಮೇವ  
 ಜಾನಾಸಿ ನಾಸಿ ಚ ದಯಾಲುರತೋ ಹತೋಽಹಂ .. 70..  
 ಏಕಸ್ತ್ವ ಮೇವ ಭವಿನಾಮನಿಮಿತ್ತಬಂಧು-  
 ನೈರ್ಸರ್ಗಿಕೀ ತವ ಕೃಪಾ ಸವಿತುಃ ಪ್ರಭೇವ .  
 ವಾಮಃ ಪುನರ್ಮಮ ವಿಧಿಃ ಪರಿದೇವಿತಾನಿ  
 ಜಾತಾನ್ಯ(ಜಾನಾಸಿ)ರಣ್ಯರುದಿತೇನ ಸಮಾನಿ ಯಸ್ಯ .. 71..  
 ಅತ್ಯಂತದುರ್ಭಗಮಯೋಗ್ಯಮಭಾಗ್ಯಭಾಜ-  
 ಮಾಜನ್ಮನರ್ಮವಿಮುಖಂ ಮುಖರೋಗ್ರವಾಚಂ .  
 ದೈವಾದವಾಪ್ಯ ಸಕಲಾಪಸದಂ ಮಹೇಶ  
 ನೈವಾತ್ಯಜತ್ಕುಲವಧೂರಿವ ದುರ್ಗತಿರ್ಮಾರ್ಗಂ .. 72..  
 ಮುಕ್ತ್ವಾ ಸಮಾಧಿಮಸಮಾಧಿಹರಂ ಪರಂ ಚ  
 ಪ್ರೋದ್ಧಾಮಧಾಮ ಶಿವ ಧಾಮ ಸುಧಾಮಯಂ ತೇ .  
 ಭ್ರಾಂತೋಽಸ್ಮಿ ತೇನ ಮಲಯಾನಿಲವೇಲ್ಲ್ಯಮಾನ-  
 ಕಲ್ಲೋಲಲೋಲನಿಧನಾನಿ ಧನಾನಿ ಲಬ್ಧಂ .. 73..  
 ಆರಾಧಿತಾಃ ಪ್ರಚಪಲಾಶ್ಚಪಲಾವದೇವ  
 ದುಷ್ಟೇಶ್ವರಾ ನ ಗುರವೋ ಗುರವೋ ಗುಣೌಘೈಃ .  
 ಯಾತಾನಿ ತಾನಿ ಮಮ ಹಾನಿಮಹಾನಿ ಮಿಥ್ಯಾ

ಶ್ರಾಂತೋಽಸ್ಮಿ ಹಾ ವಿತತಮೋಹತಮೋಹತೋಽಹಂ .. 74..

ತೃಷ್ಣಾ ದಿನಾದ್ಧಿನಮಬ್ಧಂಹತ ಬಂಹಿಮನ-  
ಮಾಯಾಮಿನೀ ಮನಸಿ ಹೈಮನಯಾಮಿನೀವ .

ನಾಥ ತ್ರಿಧಾಮನಯನಾಽರ್ಪಯದೃಕ್ಪ್ರಸಾದಂ  
ಸಾದಂ ನಯಾಂಧತಮಸಂ ಭ್ರಮಸಂಭೃತಂ ಮೇ .. 75..

ಸ್ತಂಭಂ ವಿಜ್ಯಂಭಯತಿ ದಂಭಮಯಂ ಭ್ರಮಂ ಚ  
ಕಂಚಿತ್ಪಪಂಚಯತಿ ಯಚ್ಚತಿ ವಾಚಿ ಮುದ್ರಾಂ .

ಕಂ ನಾಮ ನಾಽಽಮಯಮಯಂ ಪ್ರಥಯತ್ಯಖರ್ವ-  
ಗರ್ವಜ್ವರಜ್ವಲನದುಃಸಹಸನ್ನಿಪಾತಃ .. 76..

ತತ್ಪ್ರಾಂಪ್ರತಂ ಭುವನವಿಶ್ರುತಹಸ್ತಸಿದ್ಧಿಂ  
ತ್ವಾಮೋಷಧೀಪತಿಶಿಖಾಮಣಿಮಾಶ್ರಯಾಮಿ .

ಮೌನಂ ವಿಮುದ್ರಯ ದರಿದ್ರಯ ಮೋಹನಿದ್ರಾಂ  
ವಿದ್ರಾವಯ ದ್ರುತಮುಪದ್ರವಮಿಂದ್ರಿಯಾಣಾಂ .. 77..

ವಿಸ್ರಂಭಮಂಭಸಿ ಭಜೇ ಭಗವನ್ನಗಾಧೇ  
ಬಾಧೇ ರಿಪುವ್ಯವಸಿತೇಽಪ್ಯಲಸೀಭವಾಮಿ .

ಜಾಗರ್ಮಿ ಯನ್ನ ಸಮವರ್ತಿನಿ ಹಂತುಕಾಮೇ  
ಕಾ ಮೇ ಗತಿಯದಿ ಕರೋಷಿ ಮನಾಗವಜ್ಞಾಂ .. 78..

ಮೋಹಾಂಧ್ಯಹರಣಾತ್ತೀವ್ರಭವಜ್ವರ-ನಿವಾರಣೇ .  
ದೇಹಿನಾಂ ದಕ್ಷ ಏಕಸ್ತ್ವಮೋಷಧೀಶಶಿಖಾಮಣಿಃ ..

ಯಸ್ತೇ ದದಾತಿ ರವಮಸ್ಯ ವರಂ ದದಾಸಿ  
ಯೋ ವಾ ಮದಂ ವಹತಿ ತಸ್ಯ ದಮಂ ವಿಧತ್ಸೇ .

ಇತ್ಯಕ್ಷರದ್ವಯವಿಪರ್ಯಯಕೇಲಿಶೀಲಃ  
ಕಿಂ ನಾಮ ಕುರ್ವತಿ ನಮೋ ನ ಮನಃ ಕರೋಷಿ .. 79..

ಚಂದ್ರಃ ಕರೇ ಶಿರಸಿ ಚಕ್ಷುಷಿ ಪಾದಮೂಲೇ  
ಮೂರ್ತಾವಪೀತಿ ಶಿವ ಚಂದ್ರಸುಭಿಕ್ಷಮೇತತ್ .

ತಾಪಾಂಧಕಾರವಿಧುರಂ ಶರಣಾಗತಂ ಕಿ-  
ಮಾಯಾತು ಲಂಘಿತವತಸ್ತವ ಮೋಘಭಾವಂ .. 80..

ಕೌಟಿಲ್ಯಮಿಂದುದಲತೋ ನ ಸುಧಾಮಯತ್ವ-  
ಮೂಷಾಣ್ಮೂರ್ಧ್ವನಯನಾನ್ನ ಪರಂ ಪ್ರಕಾಶಂ .

ಮಾಲಿನ್ಯಮೇವ ಗಲತೋ ನ ಗಭೀರಭಾವಂ  
ತ್ವತ್ತೋಽಪಿ ಮೇ ತಿತಲು ಕಲ್ಪಮವಾಪ ಚೇತಃ .. 81..

ಕಿಂ ವರ್ಣಯಾಮಿ ಗುರುತಾಂ ವಿಪದಃ ಪದೇ ಮಾಂ

ಸ್ಥಾಣೋರ್ನ್ಯಯುಂಕ್ತ ಯದಿಯಂ ಸಹಸೋಪದಿಶ್ಯ .  
ನಿಃಶಾಖತಾಂ ಸುಮನಸಾಮನುಮೇಯಭಾವಂ  
ವಿಚ್ಛಾಯತಾಂ ವಿಫಲತಾಂ ರಸಹೀನತಾಂ ಚ .. 82..  
ನರ್ವಜ್ಜಶಂಭುಶಿವಶಂಕರವಿಶ್ವನಾಥ-  
ಮೃತ್ಯುಂಜಯೇಶ್ವರಮೃಡಪ್ರಭೃತೀನಿ ದೇವ .  
ನಾಮಾನಿ ತೇನ್ಯವಿಷಯೇ ಫಲವಂತಿ ಕಿಂತು  
ತ್ವಂ ಸ್ಥಾಣುರೇವ ಭಗವನ್ ಮಯಿ ಮಂದಭಾಗ್ಯೇ .. 83..  
ಶ್ವೇತೇ ಸುದರ್ಶನಸಮರ್ಪಣತತ್ಪರಸ್ಯ  
ಕೃಷ್ಣೇ ಚ ಯಸ್ಯ ನ ಬಭೂವ ವಿಶೇಷಬುದ್ಧಿಃ .  
ನತ್ತ್ವಂ ಶ್ರಿಯಂ ಸೃಜಸಿ ಪುಣ್ಯಜನೇಷು ಮಾಂ ಚ  
ಮುಂಚಸ್ಯಪುಣ್ಯಜನಮೇಷ ವಿಧಿಃ ಕ್ಷತೋ ಮೇ .. 84..  
ಆವರ್ಜನಂ ಕ್ರತುಭುಜಾಂ ಗಜವಾಜಿರತ್ನ-  
ಶ್ರೀಪಾರಿಜಾತಮದಿರೇಂದುಸುಧಾಸರ್ಪಣೇನ .  
ಕೃತ್ವಾಸಗ್ರಹೀರ್ಗರಲಮಾತ್ಮನಿ ಯನ್ಮಹಿಮ್ನಾ  
ಸಾ ತೇ ಕ್ವ ಸಂಪತಿ ಕೃಪಾ ಮಯಿ ಮಂದಭಾಗ್ಯೇ .. 85..  
ದೃಷ್ಟೇಷು ತೇ ಮದನದಕ್ಷಯಮಾನ್ಯಕೇಷು  
ಪ್ರಾದುರ್ಭವನ್ಮನಸಿ ರೋಷವಿಷಪ್ರರೋಹಃ .  
ಸಿಕ್ತಃ ಸುಧಾಮಯಮಸೂತ ಯಯಾ ಪ್ರಸಾದಂ  
ಸಾ ತೇ ಕ್ವ ಸಂಪತಿ ಕೃಪಾ ಮಯಿ ಭಾಗ್ಯಹೀನೇ .. 86..  
ಕೇಚಿದ್ವರಸ್ಯ ಭಗವನ್ನಭಯಸ್ಯ ಕೇಚಿ-  
ತ್ಸಾಂದ್ರಸ್ಯ ಕೇಚಿದಮೃತಸ್ಯ ಕರಸ್ಥಿತಸ್ಯ .  
ಪ್ರಾಪುಃ ಕೃಪಾಪ್ರಣಯಿನಸ್ತವ ಭಾಜನತ್ವಂ  
ಶೂಲಸ್ಯ ಕೇವಲಮಭಾಗ್ಯಪರಿಕ್ಷತೋಽಹಂ .. 87..  
ಅಭ್ರಾಂತವೃತ್ತಿ ಭವತಾಂತರಧಿಷ್ಠಿತಂ ಮೇ  
ಚೇತಃ ಪ್ರಕಾಶವಪುಷಾ ರವಿಣೇವ ಬಿಂಬಂ .  
ಸೋಪಪ್ಲವಂ ಯದಿ ಕೃತಂ ತಮಸಾ ಕದಾಚಿ-  
ದಕ್ಷೀಣಪುಣ್ಯಮಹಿಮೈವ ತದಾ ವಿಭಾತಿ .. 88..  
ಜಾನಾಮಿ ನಾಸ್ಮೃತಮಯಂ ಹೃದಯಂ ಪ್ರವೇಷ್ಟು-  
ಮುದ್ದಾಮದುಃಖದವದಾಹಹತಸ್ತವಾಹಂ .  
ಧರ್ತುಂ ಹೃದಿ ತ್ರಿದಶಸಿಂಧುಸುಧಾಸುಧಾಂಶು-  
ಶೀತಂ ಭವಂತಮಪಿ ನ ಪ್ರಭವಾಮಿ ಧಿಜ್ಞಾಂ .. 89..  
ಕ್ಷೀಣಃ ಕ್ಷತಾಽಖಿಲಕಲಃ ಪ್ರವಿಲೀನಧಾಮಾ

ತ್ವಾಮಾಶ್ರಿತೋಽಸ್ಮಿ ಸವಿತಾರಮಿವಾಽಮೃತಾಂಶುಃ .  
 ನಾಸ್ತ್ಯೇವ ಜೀವನಕಲಾ ಮಮ ಕಾಚಿದನ್ಯಾ  
 ಪಾದಾರ್ಪಣೇನ ಕುರುಷೇ ಯದಿ ನ ಪ್ರಸಾದಂ .. 90..  
 ಘೋರಾಂಧಕಾರವಿಧುರಂ ವಿವಿಧೋಪತಾಪ-  
 ತಪ್ತಂ ವಿಪದ್ಗುರುತುಷಾರಪರಾಹತಂ ಮಾಂ .  
 ತ್ವಂ ಚೇಜ್ಜಹಾಸಿ ವದ ಕಸ್ತಪನೇಂದುವಹ್ನಿ-  
 ನೇತ್ರೋ ಹರಿಷ್ಯತಿ ಪರಸ್ತ್ರವಿಧಾಂ ಮಮಾರ್ತಿಂ .. 91..  
 ವ್ಯಕ್ತಿರ್ನ ಯಸ್ಯ ನ ಮರ್ತಿನ ಗರ್ತಿನ ಶಕ್ತಿ-  
 ನಾಪಿ ಸ್ಮೃತಿರ್ವಿಪದಪಸ್ಮೃತಿಪೀಡಿತಸ್ಯ .  
 ತಸ್ಯೌಷಧೀಶಮುಕುಟಂ ತ್ರಿಜಗದ್ಗುರುಂ ತ್ವಾಂ  
 ಮುಕ್ತ್ವಾ ಕರಿಷ್ಯತಿ ಪರೋ ಮಮ ಕಶ್ಚಿತ್ತಾಂ .. 92..  
 ತ್ವಂ ನಿರ್ಗುಣಃ ಶಿವ ತಥಾಹಮಥ ತ್ವದೀಯಂ  
 ಶೂನ್ಯಂ ಪರಂ ಕಿಮಪಿ ಧಾಮ ತಥಾ ಮದೀಯಂ .  
 ತ್ವಂ ಚೇದ್ಗವಿ ಪ್ರವಿದಧಾಸಿ ದೃತಿಂ ತಥಾಽಹಂ  
 ಕಷ್ಟಂ ಶಿವಸ್ತ್ವಮಶಿವಸ್ತು ವಿಧಿಕ್ಷತೋಽಹಂ .. 93..  
 ಕಾಮಸ್ತ್ವಯೀವ ಮಯಿ ನಿಷ್ಫಲತಾಮವಾಪ  
 ಕ್ಷಿಪ್ತೋ ಮಯಾಪಿ ವಿಫಲೋ ಭವತೇವ ಕಾಲಃ .  
 ವಿದ್ವಸ್ತಧಾಮ ಮಮ ದೇವ ವಪುಸ್ತವೇವ  
 ಕಷ್ಟಂ ಶಿವಸ್ತ್ವಮಶಿವಸ್ತು ವಿಧಿಕ್ಷತೋಽಹಂ .. 94..  
 ಯದ್ವದ್ವಿಭೋ ತವ ಹೃದಿ ಪ್ರವಿಭಾತಿ ನಾಗ-  
 ಸ್ತದ್ವನ್ಮಮಾಪಿ ಭವದೇಕಪರಾಯಣಸ್ಯ .  
 ಯದ್ವತ್ತ್ವಧರ್ಮನಿರತಸ್ತ್ವಮಹಂ ತಥೈವ  
 ಕಷ್ಟಂ ಶಿವಸ್ತ್ವಮಶಿವಸ್ತು ವಿಧಿಕ್ಷತೋಽಹಂ .. 95..  
 ಮೂರ್ತ್ಯಿಸ್ತವೇವ ಶಿವ ಮೇ ವಿಧುರೋಚಿತೇಯಂ  
 ದೃಷ್ಟಿಸ್ತವೇವ ಭಗವನ್ ವಿಷಮಾ ಮಮಾಪಿ .  
 ಶೂಲೀ ವಿಷಾದಹತಶಕ್ತಿರಹಂ ಯಥಾ ತ್ವಂ  
 ಕಷ್ಟಂ ಶಿವಸ್ತ್ವಮಶಿವಸ್ತು ವಿಧಿಕ್ಷತೋಽಹಂ .. 96..  
 ಕಂಠೇ ವಿಷಂ ವಸತಿ ಮೇ ವಿಷಮಂ ತವೇವ  
 ಭೂತೇಶ್ವರಃ ಪಶುಪತಿಶ್ಚ ಭವಾನಿವಾಹಂ .  
 ಅಂಗಂ ಮಮಾಪಿ ಗುರುರುಗ್ಜವಲಿತಂ ತವೇವ  
 ಕಷ್ಟಂ ಶಿವಸ್ತ್ವಮಶಿವಸ್ತು ವಿಧಿಕ್ಷತೋಽಹಂ .. 97..

ಸ್ವಭಾಢುಗೀರ್ಣಮಿವ ಪೂರ್ಣಶಶಾಂಕಬಿಂಬಂ  
 ಬಾಲಾಂಗನಾಂಗಮಿವ ದಾರುಣರುಗ್ವಿರುಗ್ಗಂ .  
 ಶ್ರೀಖಂಡಚಂದನಮಿವಾಽಜಗರೋಪಗೂಢಂ  
 ವ್ಯೂಢಂ ನೃಪಸ್ಯ ಪಿಶುನೈರಿವ ಪಾದಮೂಲಂ .. 98..  
 ಹಾಲಾಹಲಾಕ್ತಮಿವ ದುಗ್ಧಮಹಾಬ್ಧಿನೀರಂ  
 ತೀರಂ ಮಹಾಮಕರರುದ್ಧಮಿವ ದ್ಯುಸಿಂಧೋಃ .  
 ದಾರಿದ್ರ್ಯದಗ್ಧಮಿವ ಸಾಧುಗೃಹಸ್ಥವೃತ್ತಂ  
 ಚಿತ್ತಂ ಸಮತ್ಸರಮಿವ ಶ್ರುತವಿಶ್ರುತಸ್ಯ .. 99..  
 ವಿದ್ಯಾವಿಹೀನಮಿವ ಸತ್ಕುಲಜಸ್ಯ ರೂಪಂ  
 ನಿರ್ದಾನಭೋಗಮಿವ ಕಾಪುರುಷಸ್ಯ ವಿತ್ತಂ .  
 ಮಾನುಷ್ಯಮುಜ್ಜ್ವಲಕುಲಶ್ರುತಶೀಲಶುದ್ಧಂ  
 ಜಾತಂ ವಿಪದ್ವಿಧುರಿತಂ ಮಮ ಶೋಚನೀಯಂ .. 100..  
 ಪಶ್ಚಾತ್ಪುರಃ ಪ್ರತಿದಿಶಂ ಚ ವಿಮೃಶ್ಯ ಪಶ್ಯ-  
 ನ್ಮೂರಂ ಕೃತಾಂತಹತಕಂ ಘಣಿಪಾಶಪಾಣಿಂ .  
 ಭೂಮೌ ಪತಾಮಿ ಕೃಪಣಂ ಪ್ರಲಪಾಮಿ ಪಾದ-  
 ಪೀಠೇ ಲುಠಾಮಿ ಶರವತ್ಕರಿನೋಽಸಿ ಕನ್ಯಾತ್ .. 101..  
 ಆಃ ಕಿಂ ನ ರಕ್ಷಸಿ ನಯತ್ಯಯಮಂತಕೋ ಮಾಂ  
 ಹೇಲಾವಲೇಪನಮಯಃ ಕಿಮಯಂ ಮಹೇಶ .  
 ಮಾ ನಾಮ ಭೂತ್ಕರುಣಯಾ ಹೃದಯಸ್ಯ ಪೀಠಾ  
 ವ್ರೀಠಾಪಿ ನಾಸ್ತಿ ಶರಣಾಗತಮುಜ್ಜ್ವತಸ್ತೇ .. 102..  
 ಅಜ್ಞೋಽಸಿ ಕಿಂ ಕಿಮಬಲೋಽಸಿ ಕಿಮಾಕುಲೋಽಸಿ  
 ವ್ಯಾಗ್ರೋಽಸಿ ಕಿಂ ಕಿಮಘೃಣೋಽಸಿ ಕಿಮಕ್ಷಮೋಽಸಿ .  
 ನಿದ್ರಾಲಸಃ ಕಿಮಸಿ ಕಿಂ ಮದಘೂರ್ಣಿತೋಽಸಿ  
 ಕ್ರಂದಂತಮಂತಕಭಯಾರ್ತಮುಪೇಕ್ಷಸೇ ಯತ್ .. 103..  
 ದ್ವೇಷಃ ಕಿಮೇಷ ಕೃಪಣೇ ಕಿಮುತಾಽಕ್ಷಮೇಯಂ  
 ನಿಸ್ಪಿಂಶತಾ ಕಿಮಥವಾ ಕಿಮಶಕ್ತಿರೇವ .  
 ಹುಂಕಾರಮಾತ್ರಕನಿರಾಕರಣೀಯಗರ್ವೇ  
 ಸರ್ವೇಶ ಕಾಲಹತಕೇ ಯದಿಯತ್ಯುಪೇಕ್ಷಾ .. 104..  
 ಇತ್ಯಾದಿ ದೂಢ್ಯ ಇವ ನಿಷ್ಕುರಪುಷ್ಪಭಾಷೀ  
 ಯತ್ಕಿಂಚನ ಗ್ರಹಗೃಹೀತ ಇವಾಽಸ್ತಶಂಕಃ .  
 ಆತ್ಯಾ ಮುಹುರ್ಮುಹುರಯುಕ್ತಮಪಿ ಬ್ರವೀಮಿ  
 ತತ್ಪಾಪಿ ನಿಷ್ಕೃಪ ಭಿನತ್ಸಿ ನ ಮೌನಮುದ್ರಾಂ .. 105..

ಭೀತೇ ಭವಾರ್ತಿವಿಧುರೇ ಚರಣಾವಲಗ್ನೇ  
 ಭಗ್ನೇಪ್ಸಿತೇ ಗತಿಮಪಶ್ಯತಿ ಕಾಂಚಿದನ್ಯಾಂ .  
 ಕಸ್ಮಾದನಾಗಸಿ ಮನಾಗಸಿ ವಿಶ್ವಸಾಕ್ಷಿ-  
 ನ್ನಾಕ್ಷಿಣ್ಯದಿಗ್ಧಹೃದಯೋಪಿ ಪರಾಜ್ಞುಖಸ್ತ್ವಂ .. 106..  
 ಸ್ವಾಮಿನ್ನಿಸರ್ಗಮಲಿನಃ ಕುಟಿಲಶ್ಚಲೋಽಹ-  
 ಮೇತಾದೃಗೇವ ಚ ರಿಪುರ್ಮಮ ಮೃತ್ಯುಪಾಶಃ .  
 ಭ್ರೂಪಲ್ಲವಸ್ತವ ತಥಾವಿಧ ಏವ ತಸ್ಯ  
 ಶಾಂತ್ಯೈ ವಿಷೇ ಹಿ ವಿಷಮೇ ವಿಷಮೇವ ಪಥ್ಯಂ .. 107..  
 ಕಿಂ ಕಾರ್ಯಮೇಭಿರನಿಶಂ ಪುನರುಕ್ತಶುಕ್ತೈ-  
 ರುದ್ವೇಗಕಾರಿಭಿರಲಬ್ಧಫಲೈಃ ಪ್ರಲಾಪೈಃ .  
 ಏವಂ ವಿದನ್ನಪಿ ಮುಹುರ್ಮುಖರಂ ವಿರೌಮಿ  
 ಪಶ್ಯಾಮಿ ನ ತ್ವದಿತರಂ ಹಿ ಪರಂ ಶರಣ್ಯಂ .. 108..  
 ತ್ವಂ ಚೇತ್ಪ್ರಸಾದಸುಮುಖಃ ಪ್ರಣಯೋಕ್ತಿಭಿಃ ಕಿಂ  
 ತ್ವಂ ಚೇದನಾದರಪರಃ ಪ್ರಣಯೋಕ್ತಿಭಿಃ ಕಿಂ .  
 ಭಾಗ್ಯೋದಯೇ ಸತಿ ವೃಥೈವ ಗುಣೇಷು ಯತ್ನ-  
 ಸ್ತಸ್ಮಿನ್ನಸತ್ಯಪಿ ವೃಥೈವ ಗುಣೇಷು ಯತ್ನಃ .. 109..  
 ಜಾನನ್ನಪೀತಿ ವಿರಮಾಮಿ ನ ಯತ್ಪಲಾಪಾ-  
 ದಾರ್ತೇರ್ಮಹೇಶ ಮಹಿಮೈಷ ದೃಶಸ್ತವೈವ .  
 ಯಾ ರಾತ್ರಿಮೇವ ದಿವಸಂ ತಿಮಿರಂ ಪ್ರಕಾಶ-  
 ಮಗ್ನಿಂ ಹಿಮಂ ಗರಲಮಪ್ಯಮೃತಂ ಕರೋತಿ .. 110..  
 ಆರ್ತ್ನಿಃ ಶ್ರುತೈವ ಕೃಪಣಾತ್ಕರುಣಾಂ ತವಾಂತ-  
 ರುತ್ಪಾದಯತ್ಯನಿಶಮಗ್ನಿಶಿಖಾಂ ಶಮೀವ .  
 ಜಾತೈವ ನಿರ್ದಹತಿ ತಾಮಿಯಮಿತ್ಯಮುತ್ರ  
 ಕಿಂ ಬ್ರೂಮಹೇ ಮಹದನಂಕುಶಮೀಶ್ವರಸ್ಯ .. 111..  
 ಯನ್ನಾಮ ಪಾಮರಜನೋಚಿತಮತ್ರ ಕಿಂಚಿ-  
 ದೌಚಿತ್ಯಮುಕ್ತಮಸಮಂಜಸಮಭ್ಯಧಾಯಿ .  
 ತತ್ರಾಪಿ ಭರ್ತುರುಚಿತಾ ರುಚಿರೀಶ್ವರಾಣಾಂ  
 ಚೇತಶ್ಚಮತ್ಯ ತಿಕರೀ ಕಪಿರುಂಪಿರಾಽಪಿ(ಏವ).. 112..  
 ಚೌರೈರ್ಗೃಹೀತಮಪಿ ದಷ್ಟಮಪಿ ದ್ವಿಜಿಹ್ವೈ-  
 ಗ್ರಸ್ತಂ ಗ್ರಹೈರಪಿ ನಿರುಧಮಪಿ ದ್ವಿಷದ್ಭಿಃ .  
 ವ್ಯಾಘ್ರೈ ರುಪದ್ರುತಮಪಿ ದ್ರುತಮಾಕ್ಷಿಪದ್ಭಿ-



ರನ್ವಿಷ್ಟಮಪ್ಯವನಿಭೃತ್ತುರುಷೈಃ ಸರೋಷೈಃ .. 113..  
 ಭೂತಾಽಭಿಭೂತಮಪಿ ಸಿಂಧುಜಲೇಽಪಿ ಮಗ್ನಂ  
 ಭಗ್ನಂ ರಣೇಽಪಿ ಪತಿತಂ ದವಪಾವಕೇಽಪಿ .  
 ಕಿಂ ಭೂಯಸಾ ಯಮಭಟ್ಟಿರಪಿ ಕೃಷ್ಯಮಾಣಂ  
 ಕಸ್ತಾತುಮರ್ಹತಿ ಮಹೇಶ್ವರಮಂತರೇಣ .. 114..  
 ತಜ್ಜ್ಞೋ ಬತಾಸ್ಮ್ಯಭಿಲಷನ್ ಸುಖಮಕ್ಷಯಂ ಯ-  
 ದ್ಧುಃಖೈಕಧಾಮ ವಪುರಸ್ಥಿರಮರ್ಥಯಾಮಿ .  
 ಯದ್ವಾ ಭವಾಭಿತ್ತರಣಾಯ ಪುರಾಣಮುಗ್ರ-  
 ಶೀಲಂ ಪುಮಾಂಸಮುಡುಪಾರ್ಥಧರಂ ಶ್ರಯಾಮಿ .. 115..  
 ದೃಜ್ಞೂರ್ಗಮಾತ್ರಪತಿತಾಃ ಸಹಸೈವ ಯಸ್ಯ  
 ಪಂಚತ್ವಮಿಂದುರವಿಹವ್ಯಭುಜೋಽಪ್ಯವಾಪುಃ .  
 ಧೀಮಾನಹಂ ಬತ ತಮೇವ ಸದಾಶಿವಂ ಯ-  
 ದ್ಧೇವಂ ಶ್ರಯಾಮಿ ಶರಣಮ್ಮರಣಾರ್ತಿಭೀರುಃ .. 116..  
 ಸ್ಥಾಣುಃ ಸ ಯತ್ರ ವಿಭುರಸ್ಯ ವಧೂರಪರ್ಣಾ  
 ಸಾ ಯತ್ರ ಯತ್ರ ಚ ತಯೋಸ್ತನಯೋ ವಿಶಾಖಃ .  
 ಪ್ರಜ್ಞಾವತಾಮಹಮಹೋ ಪ್ರವರಃ ಪ್ರವೇಷ್ಟು-  
 ಮಿಚ್ಛಾಮಿ ಧಾಮ ತದಭೀಷ್ಟಫಲಾಪ್ತಯೇ ಯತ್ .. 117..  
 ಮಾರ್ಜಾರಶೂಕರಶೃಗಾಲಕರಾಲವಕ್ತ್ರ-  
 ವೇತಾಲಭೂತಶತಸಂಕುಲಮೀಶ್ವರಸ್ಯ .  
 ಭೀಷ್ಮಂ ನಿಶಾಚರಪಿಶಾಚರವೈಃ ಪ್ರವೇಷ್ಟು-  
 ಮಿಚ್ಛಾಮಿ ಧಾಮ ಮತಿಮಾನತಿಮಾತ್ರಭೀರುಃ .. 118..  
 ಕರ್ಣೇಕ್ಷಣಾದಚರಣಾರ್ತಿಫಣಾತ್ಕೃತಾಂತ-  
 ಪಾಶಾತ್ಸಂಧ್ಯತಸಹಸ್ರಫಣೋರಗೇಂದ್ರಂ .  
 ಪ್ರಾಜ್ಞಃ ಸಹಸ್ರಶಿರಸಂ ಪುರುಷಂ ಸಹಸ್ರ-  
 ನೇತ್ರಂ ಸಹಸ್ರಚರಣಂ ಶರಣಂ ಶ್ರಯಾಮಿ .. 119..  
 ತ್ರಸ್ತಃ ಸಮಸ್ತಜನತಾಪಹೃತಿಪ್ರಗಲ್ಬಾ-  
 ದ್ಧೀಪ್ತಾನಲೋಲ್ಬಣದೃಶಃ ಶಿವ ಜೀವಿತೇಶಾತ್ .  
 ಪ್ರಾಜ್ಞಃ ಸಮಸ್ತಜನತಾಪಹೃತಿಪ್ರಗಲ್ಬಂ  
 ತ್ವಾಂ ಜೀವಿತೇಶಮನಲೋಗ್ರದೃಶಂ ಶ್ರಯಾಮಿ .. 120..  
 ನಿರ್ಭರ್ತ್ವಿತಕ್ರತುಮೃಗಂ ಸಮಶಿಶ್ರಿಯತ್ತ್ವಾಂ  
 ಸಂನ್ಯಸ್ತಲಾಂಭನಮೃಗಃ ಕಲಯಾ ಮೃಗಾಂಕಃ .  
 ಯತ್ಕಾಮವೈರಿಣಮವೇತ್ಯ ಸಕಾಮ ಏವ

ತ್ವಾಮಾಶ್ರಿತೋಽಸ್ಮಿ ಸುಧಿಯಾಮಧಿಕಸ್ತತೋಽಹಂ .. 121..

ಪದ್ಮಾಶ್ರಿತಃ ಶತಧೃತಿಶ್ಚತುರಾನನೋಽಪಿ  
ಯಸ್ಮಾತ್ಪರಾಭವಮವಾಪದವಾಚ್ಯಮೇವ .

ತ್ಯಕ್ತಃ ಶ್ರಿಯಾ ಗತಧೃತಿರ್ಮೃದುಮಂದವಕ್ತ್ರಃ  
ಪ್ರಾಜ್ಞಸ್ತಮೀಶ್ವರಮನುಗ್ರಹಮರ್ಥಯೇಽಹಂ .. 122..

ಆಜನ್ಮ ಕರ್ಮ ವಿರಚಯ್ಯ ಫಲಂ ಯದಾಪ್ತಂ  
ಹೃತ್ತ್ವಾ ಕ್ಷಣಾತ್ತದಖಿಲಂ ಚಿರಕಾಲಭೋಗ್ಯಂ .  
ಯಃ ಸ್ವೀಕರೋತ್ಯಪುನರಾಗಮನಾಯ ಭಕ್ತಂ  
ನೇವೇ ತಮೀಶ್ವರಮಹೋ ಮತಿಮತ್ತಮೋಽಹಂ .. 123..

ಶ್ಮಶಾನೈಕಸ್ಥಾನವ್ಯಸನಮನಲೋತ್ತಾಲನಯನಂ  
ವಿಷಜ್ಞೋತಿರ್ಜ್ವಾಲಾಜಟಿಲಕುಟಿಲವ್ಯಾಲವಲಯಂ .  
ವಿಭುಂ ಮುಂಡಶ್ರೇಣೀವಿಕಟಮುಕುಟಂ ಭೀರುಹೃದಯಃ  
ಶ್ರಯನ್ ಭೀಮಂ ಧೀಮಾನಹಮಹಸನೀಯಃ ಕೃತಧಿಯಾಂ .. 124..

ಅಹೋ ತತ್ತ್ವಜ್ಞೋಹಂ ಕರತಲವಿಲೀನೈಕಘಣಿನಃ  
ಸಮುತ್ತಸ್ಯನ್ಯಾಲಾತ್ಯಮಕವಲಿತೈಕೈಕಭವಿನಃ .  
ಮಹಾಕಾಲಂ ಸರ್ವಾವಯವಸುಲಭಾನಲ್ಪಭುಜಗಂ  
ಸಕೃದ್ವಿಶ್ವಗ್ರಾಸಪ್ರವಣಮತಿಮಭ್ಯೇಮಿ ಶರಣಂ .. 125..

ಶೃಂಗೀ ಯತ್ರ ಸ್ಫಟಿಕಶಿಖರೀ ಯತ್ರ ಶೃಂಗೀ ಪಿನಾಕಃ  
ಶೃಂಗೀ ಸೋಽಪಿ ಸ್ಫುರತಿ ವೃಷಭೋ ವಲ್ಲಭೋ ಯತ್ರ ಭರ್ತುಃ .  
ತತ್ರ ತ್ರಸ್ತಃ ಪ್ರಕೃತಿಸರಲಃ ಸ್ವಲ್ಪವಾಗಪ್ರಗಲ್ಭಃ  
ಪ್ರಾಜ್ಞಃ ಸೇವಾಸಮಯಮುಚಿತಂ ಸ್ವಾಮಿನಃ ಪ್ರಾರ್ಥಯೇಽಹಂ .. 126..

ವಿಶ್ರಾಂತಿರ್ನ ಕ್ವಚಿದಪಿ ವಿಪದ್ರೀಷ್ಟಭೀಷ್ಮೋಷ್ಟತಪ್ತೇ  
ಚಿತ್ತೇ ವಿತ್ತೇ ಗಲತಿ ಫಲತಿ ಪ್ರಾಕೃವೃತ್ತೇ ಕುವೃತ್ತೇ .  
ತೇನಾತ್ಯಂಧಂ ಸಪದಿ ಪತಿತಂ ದೀರ್ಘದುಃಖಾಂಧಕೂಪೇ  
ಮಾಮುದ್ಧತ್ಪುಂ ಪ್ರಭವತಿ ಭವ ತ್ವಾಂ ದಯಾಬ್ಧಿಂ ವಿನಾ ಕಃ .. 127..

ಯೇಷಾಮೇಷಾ ತನುಧನಲವಪ್ರಾರ್ಥನಾಽನರ್ಥಕಂಥಾ  
ಪಂಥಾನಂ ನ ಪ್ರದಿಶತಿ ಪರಂ ಸ್ಥಾನಮಾನಂದಿ ಲಬ್ಧಂ .  
ತೇಷಾಮೇಷಾಮಕೃಪಣ ಕೃಪಾಭಾಜನಾನಾಂ ಜನಾನಾ-  
ಮಾಶಾಪಾಶಾಕುಲಿತಮನಸಾಂ ದೃಷ್ಟಿಮಿಷ್ಟಾಂ ನಿಧೇಹಿ .. 128..

ಉದಂಚಯ ಮುಖಂ ಮನಾಗಭಯಘೋಷಮುದ್ಘೋಷಯ  
ಪ್ರಯಚ್ಛ ವಿಶದಾಂ ದೃಶಂ ಗತಿವಿಹೀನಮಾಶ್ವಾಸಯ (ದೃತಿವಿಹೀನಮಾಶ್ವಾಸಯ).  
ಕಿಮನ್ಯದಯಮಾಗತಃ ಕುಪಿತದೃಷ್ಟಿರುತ್ಕಂಧರಃ

ಕೃತಾಂತ ಇತಿ ಮಾ ಸ್ಮ ಭೂರವಿರಲಾವಲೇಪಾಲಸಃ .. 129..  
 ಮುಹುಃ ಕಿಮಪರಂ ಬ್ರುವೇ ಭುಜಗಪಾಶಪಾಣಿಂ ಪುರಃ  
 ಸ್ಫುರಂತಮಿವ ರೋಷಣಂ ರವಿಜಕಿಂಕರಂ ಪಶ್ಯತಃ .  
 ಧೃತಿಶ್ಚಲತಿ ಮೇ ಗತಿಃ ಸ್ವಲತಿ ಮೂರ್ತಿರುದ್ವೇಲ್ಲತಿ  
 ಸ್ಥಿತಿರ್ಜ್ವಲತಿ ನಿರ್ವೃತಿರ್ವಿಗಲತಿ ಸ್ಮೃತಿರ್ಮೀಲತಿ .. 130..  
 ದುರ್ಗಂ ಯತ್ಸುಗಮತ್ವಮೇತಿ ಭಜತೇ ದೂರಂ ಯದಭ್ಯರ್ಣತಾಂ  
 ಯತ್ಪ್ರೀಡೋಪವನತ್ವಮೇತಿ ಮರುಭೂರ್ಮಿತ್ರಾಯತೇ ಯದ್ರಿಪುಃ .  
 ಯಸ್ಯಾಃ ಸಾ ಭುವಿ ಶಕ್ತಿರಪ್ರತಿಹತಾ ಸಾತ್ಪ್ರಿತ್ವದಾಕ್ರಂದನೇ  
 ಸ್ವಾಮಿನ್ಮಾಮನುದತ್ಕೃಪಾಸಪಿ ನುದತು ತ್ವಾಂ ಮತ್ಸಮಾಶ್ವಾಸನೇ .. 131..  
 ದ್ವಾರಿ ಶ್ರೀಶ್ಚ ಸರಸ್ವತೀ ಚ ವನತಃ ಸ್ವಾಮಿಂಸ್ತವಾಸ್ತಕ್ರುಧೌ  
 ಮಾಂ ತು ಶ್ರೀರ್ಭವದಂಘ್ರಿವಿಷ್ಣುರತಲೇ ನಿತ್ಯಪ್ರರೂಢಸ್ಥಿತಿಂ .  
 ಯಾವನ್ಮಾತ್ರಸರಸ್ವತೀಪರಿಚಯದ್ವೇಷಾದಹಾಸೀದತೋ  
 ವಹ್ನಿಂ ದುರ್ವಹಮುದ್ವಹಾಮಿ ಹೃದಯೇ ಗ್ಲಾಯನ್ನದನ್ವಾನಿವ .. 132..  
 ನಾಥ ಪ್ರಾಥಮಿಕಂ ವಿವೇಕರಹಿತಂ ತಿಯಗ್ವದಸ್ತಂ ವಯ-  
 ಸ್ತಾರುಣ್ಯಂ ವಿಹತಂ ವಿರಾಧಿತವಧೂವಿಸ್ತಂಭಣಾರಂಭಣೈಃ .  
 ಸ್ವಾಮಿನ್ಸಂಪ್ರತಿ ಜರ್ಜರಸ್ಯ ಜರಸಾ ಯಾವನ್ನ ಧಾವನ್ನಯಂ  
 ಮೃತ್ಯುಃ ಕರ್ಣಮುಪೈತಿ ತಾವದವಶಂ ಪಾದಾಶ್ರಿತಂ ಪಾಹಿ ಮಾಂ .. 133..  
 ಆಸೀದ್ಯಾವದಖರ್ವಗರ್ವಕರಣಗ್ರಾಮಾಭಿರಾಮಾಕೃತಿ-  
 ಸ್ತಾವನ್ಮೋಹತಮೋಹತೇನ ನ ಮಯಾ ಶ್ವಭ್ರಂ ಪುರಃ ಪ್ರೇಕ್ಷಿತಂ .  
 ಅದ್ಯಾಕಸ್ಮಿಕಪಾತಕಾತರಮತಿಃ ಕಂ ಪ್ರಾರ್ಥಯೇ ಕಂ ಶ್ರಯೇ  
 ಕಿಂ ಶಕ್ನೋಮಿ ಕರೋಮಿ ಕಿಂ ಕುರು ಕೃಪಾಮಾತ್ಮದ್ರುಹಂ ಪಾಹಿ ಮಾಂ .. 134..  
 ಜಾತ್ಯಂಧಃ ಪಥಿ ಸಂಕಟೇ ಪ್ರವಿಚರನ್ಮಸ್ತಾವಲಂಬಂ ವಿನಾ  
 ಯಾತಶ್ಚೇದವಟೇ ನಿಪತ್ಯ ವಿಪದಂ ತತ್ರಾಪರಾಧೋಽಸ್ಯ ಕಃ .  
 ಧಿಗ್ಗಿಜ್ಞಾಂ ಸತಿ ಶಾಸ್ತ್ರಚಕ್ಷುಷಿ ಸತಿ ಪ್ರಜ್ಞಾಪ್ರದೀಪೇ ಸತಿ  
 ಸ್ನಿಗ್ಧೇ ಸ್ವಾಮಿನಿ ಮಾರ್ಗದರ್ಶಿನಿ ಶರಃ ಶ್ವಭ್ರೇ ಪತತ್ಯೇವ ಯಃ .. 135..  
 ತ್ರಾತಾ ಯತ್ರ ನ ಕಶ್ಚಿದಸ್ತಿ ವಿಷಮೇ ತತ್ರ ಪ್ರಹರ್ತುಂ ಪಥಿ  
 ದ್ರೋಗ್ಧಾರೋ ಯದಿ ಜಾಗ್ರತಿ ಪ್ರತಿವಿಧಿಃ ಕಸ್ತತ್ರ ಶಕ್ಯಕ್ರಿಯಃ .  
 ಯತ್ರ ತ್ವಂ ಕರುಣಾರ್ಣವಸ್ಥಿಭುವನತ್ರಾಣಪ್ರವೀಣಃ ಪ್ರಭು-  
 ಸ್ತತ್ರಾಪಿ ಪ್ರಹರಂತಿ ಚೇತ್ಪರಿಭವಃ ಕಸ್ಯೈಷ ಗರ್ಹಾವಹಃ .. 136..  
 ಕಿಂ ಶಕ್ತೇನ ನ ಯಸ್ಯ ಪೂರ್ಣಕರುಣಾಪೀಯೂಷಸಿಕ್ತಂ ಮನಃ  
 ಕಿಂ ವಾ ತೇನ ಕೃಪಾವತಾ ಪರಹಿತಂ ಕರ್ತುಂ ಸಮರ್ಥೋ ನ ಯಃ .

ಶಕ್ತಿಶ್ಚಾಸ್ತಿ ಕೃಪಾ ಚ ತೇ ಯಮಭಯಾದ್ಭೀತೋಽಪಿ ದೀನೋ ಜನಃ  
 ಪ್ರಾಪ್ತೋ ನಿಃಶರಣಃ ಪುರಃ ಪರಮತಃ ಸ್ವಾಮೀ ಸ್ವಯಂ ಜ್ಞಾಸ್ಯತಿ .. 137..  
 ಭೃಂಗಾರೇ ಕರಪುಷ್ಕರಪ್ರಣಯಿನಿ ಸ್ವರ್ನಿಮ್ನಗಾನಿರ್ಘೋರೇ  
 ಸಂಪೂರ್ಣೇ ಕರುಣಾರಸೇ ಪರಿಣತಸ್ಪಾರೇ ತುಷಾರತ್ವಿಷಿ .  
 ಅಸ್ತಿ ಸ್ವಾದು ಚ ಶೀತಲಂ ಚ ಸುಲಭಂ ಪೀಯೂಷಮೋಷಚ್ಚಿದೇ  
 ಪ್ರಾಪ್ತಶ್ಚ ಪ್ರಣಯೀ ಪುರಃ ಪರಮತಃ ಸ್ವಾಮೀ ಸ್ವಯಂ ಜ್ಞಾಸ್ಯತಿ .. 138..  
 ಆರ್ತ್ನಿಃ ಶಲ್ಯನಿಭಾ ದುನೋತಿ ಹೃದಯಂ ನೋ ಯಾವದಾವಿಷ್ಕೃತಾ  
 ಸೂತೇ ಲಾಘವಮೇವ ಕೇವಲಮಿಯಂ ವ್ಯಕ್ತಾ ಖಲಸ್ಯಾಗ್ರತಃ .  
 ತನ್ಮಾತ್ಸರ್ವವಿದಃ ಕೃಪಾಸಮೃತನಿಧೇರಾವೇದಿತಾ ಸಾ ವಿಭೋ-  
 ಯದ್ಯುಕ್ತಂ ಕೃತಮೇವ ತತ್ಪರಮತಃ ಸ್ವಾಮೀ ಸ್ವಯಂ ಜ್ಞಾಸ್ಯತಿ .. 139..  
 ಲೇಖಾಃ ಸಂತು ಪ್ರಸನ್ನಾ ಬುಧಸದಸಿ ಶುಚೇರಾಗಮಸ್ಯಾಸ್ತು ಲಭ್ನಿ-  
 ಮಿಧ್ಯಾಧೃಷ್ಟಿಶ್ಚ ಮಾಭೂದನುಪಧಿರಹತೋ ದೀರ್ಘಕಾಲೋಽಸ್ತು ಭೋಗಃ .  
 ಸಭ್ಯಾಃ ಸರ್ವೇನುವೃತ್ತಿಂ ವಿದಧತು ತದಪಿ ನ್ಯಾಯತೋ ನಾಸ್ತಿ ಮುಕ್ತಿಃ  
 ಸಮ್ಯಗ್ಗರ್ಶೀ ಪ್ರಮಾತಾ ರಚಯತಿ ನ ಭವಾನೀಶ್ವರಶ್ಚೇದ್ವಿಚಾರಂ .. 140..  
 ಜಾನುಭ್ಯಾಮುಪಸೃತ್ಯ ರುಗ್ವಚರಣಃ ಕೋ ಮೇರುಮಾರೋಹತಿ  
 ಶ್ಯಾಮಾಕಾಮುಕಬಿಂಬಮಂಬರತಲಾದುತ್ಪ್ಲತ್ಯ ಗೃಹ್ಣಾತಿ ಕಃ .  
 ಕೋ ವಾ ಬಾಲಿಶಭಾಷಿತ್ಯೈಃ ಪ್ರಭವತಿ ಪ್ರಾಪ್ತುಂ ಪ್ರಸಾದಂ ಪ್ರಭೋ-  
 ರಿತ್ಯಂತರ್ವಿಮೃಶನ್ನಪೀಶ್ವರ ಬಲಾದಾರ್ತ್ಯಾಸ್ಮಿ ವಾಚಾಲಿತಃ .. 141..  
 ಧತ್ತೇ ಪೌಂಡ್ರಕಶರ್ಕರಾಽಪಿ ಕಟುತಾಂ ಕಂಠೇ ಚಿರಂ ಚರ್ವಿತಾ  
 ವೈರಸ್ಯಂ ವರನಾಯಿಕಾಽಪಿ ಕುರುತೇ ಸಕ್ಯಾ ಭೃಶಂ ಸೇವಿತಾ .  
 ಉದ್ವೇಗಂ ಗಗನಾಪಗಾಽಪಿ ಜನಯತ್ಯಂತರ್ಮುಹುರ್ಮಜ್ಜನಾದ್  
 ವಿಶ್ರದ್ಧಾಂ ಮಧುರಾಽಪಿ ಪುಷ್ಯತಿ ಕಥಾ ದೀರ್ಘೇತಿ ವಿಶ್ರಮ್ಯತೇ .. 142..  
 ಇತ್ಥಂ ತತ್ತದನಂತಸಂತತಲಸಚ್ಚಿಂತಾಶತವ್ಯಾಯತ-  
 ವ್ಯಾಮೋಹವ್ಯಸನಾವಸನ್ನಮನಸಾ ದೀನಂ ಯದಾಕ್ರಂದಿತಂ .  
 ತತ್ಕಾರುಣ್ಯನಿಧೇ ನಿಧೇಹಿ ಹೃದಯೇ ತ್ವಂ ಹ್ಯಂತರಾತ್ಮಾಽಖಿಲಂ  
 ವೇತ್ಸ್ಯಂತಃಸ್ಥಮತೋಽರ್ಹಸಿ ಪ್ರಣಯಿನಃ ಕ್ಷಂತುಂ ಮಮಾಽತಿಕ್ರಮಂ .. 143..  
 ಇತಿ ಕಾಶ್ಮೀರಕಮಹಾಕವಿಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ದೀನಾಕ್ರಂದನಂ” ನಾಮೈಕಾದಶಂ ಸ್ತೋತ್ರಂ ಸಂಪೂರ್ಣಂ .

12. ತಮಃಶಮನಂ ದ್ವಾದಶಂ ಸ್ತೋತ್ರಂ

ಮಖೈರುಪಾಸ್ಯೋಽಪಿ ನಯಜ್ಞಸೇವ್ಯೋ ನಿರಾಮಯೋಽಪಿ ಪ್ರಥಿತೋಗ್ರಶೂಲಃ .  
 ವೇದಪ್ರಿಯೋಽಪ್ಯಶ್ರುತಿವಲ್ಲಭೋ ಯಃ ಶ್ರಯಾಮಿ ತಂ ದೇವಮಚಿನ್ಯಶಕ್ತಿಂ .. 1..  
 ಸ್ತುತ್ಯಸ್ತ ಮೇವ ಸ್ತುತಿಕೃತ್ವ ಮೇವ ಸ್ತುತಿಸ್ತ ಮೇವ ತ್ವದೃತೇಽಸ್ತಿ ನಾನ್ಯತ್ .  
 ಇಯಂ ತ್ವವಿದ್ಯಾ ಯದಹಂ ಸ್ತುವೇ ತ್ವಾಂ ಸ್ತುತ್ಯೇತಿ ಮಿಥ್ಯಾ ಪೃಥಗರ್ಥಬುದ್ಧಿಃ .. 2..  
 ಸ್ತಾಮ್ಯೇವ ತತ್ರಾಪಿ ಪುನಃ ಪುನಸ್ತ್ವಾಂ ನಶ್ಯತ್ಯವಿದ್ಯಾ ಯದವಿದ್ಯಯೈವ .  
 ರಜಃಪ್ರರೂಢಂ ಮುಕುರೇ ಪ್ರಮಾಷ್ಟುಂ ರಜೋ ವಿನಾ ನ ಹ್ಯಪರೋಽಸ್ಯುಪಾಯಃ  
 .. 3..  
 ವಿಜ್ಯಂಭಮಾಣೇ ತಮಸಿ ಪ್ರಗಲ್ಬೇ ಯಥಾ ಭವಾಸಕ್ತಮತಿಃ ಸ್ಥಿತೋಽಹಂ .  
 ಹತೇಽಪಿ ತಸ್ಮಿನ್ನುದಿತಾವಬೋಧಸ್ತಥಾ ಭವಾಸಕ್ತಮತಿರ್ಭವೇಯಂ .. 4..  
 ಜಗದ್ವಿಧೇಯಂ ಸಸುರಾಸುರಂ ತೇ ಭವಾನ್ ವಿಧೇಯೋ ಭಗವನ್ ಕೃಪಾಯಾಃ .  
 ಸಾ ದೀನತಾಯಾ ನಮತಾಂ ವಿಧೇಯಾ ಮಮಾಽಸ್ತ್ಯಯತ್ನೋಪನತ್ನೈವ ಸೇತಿ .. 5..  
 ಜಾನೇ ನ ಶೈಥಿಲ್ಯಮುಪೈಷ್ಯವಶ್ಯಂ ಮಮಾರ್ತಿಭಂಗೇ ಭಗವಸ್ತಥಾಪಿ .  
 ವಿಜ್ಞಪ್ಯಸೇ ಕರ್ಮ ಮಮೈವ ಮಾಭೂನ್ಮಯಿ ಪ್ರಸಾದಪ್ರತಿಘ್ನವೇತಿ .. 6..  
 ಪಥ್ಯಂ ಚ ತಥ್ಯಂ ಚ ಭರಕ್ಷಮಂ ಚ ಸ್ನಿಗ್ಧಂ ಚ ಮುಗ್ಧಂ ಚ ಮನೋಹರಂ ಚ .  
 ಸಲೀಲಮುನ್ಮೀಲ್ಯ ವಚಃ ಪ್ರಸನ್ನಂ ಪ್ರಪನ್ನಮಾಶ್ವಾಸಯ ಚಂದ್ರಮೌಲೇ .. 7..  
 ಮಧುದ್ರವಾದ್ರ್ಯಂ ವಿಷಮಾಹರಾಮಃ ಪಿಂಡೀನಿಗೂಢಂ ಬಡಿಶಂ ಗಿಲಾಮಃ .  
 ಅಂತರ್ನಿವಿಷ್ಟೋತ್ಕಟಕಂಟಕೌಘಂ ಗ್ರಸಾಮಹೇ ಪೌಂಡ್ರಕ(ಪುಂಡ್ರಕ)ಪಿಂಡಖಂಡಂ  
 .. 8..  
 ಯದಾ ಮುಖೇ ಕಾಮಧುರಾನಜಸ್ರಂ ವಿಪಾಕರೂಕ್ಷಾನ್ ವಿಷಯಾನ್ ಭಜಾಮಃ .  
 ವಿಭೋ ವಿದಂತೋಽಪಿ ಕಿಮತ್ರ ಕುರ್ಮೋ ಜಹಾತಿ ಸಕ್ತಿಂ ನ ಮತಿರ್ವರಾಕೀ .. 9..  
 ಮುಕ್ತಾಮಯಾ ದೀರ್ಘಗುಣಾಃ ಸುವೃತ್ತಾ ನೈರ್ಮಲ್ಯಭಾಜೋ ದಧತಃ ಫಲದ್ಧಿಂ .  
 ಕಥಂ ನ ಹಾರಾ ಇವ ಭಕ್ತಿಮಂತಃ ಪದಂ ಹೃದೀಶಸ್ಯ ಭಜಂತಿ ಸಂತಃ .. 10..  
 ಗುಹಾಶ್ರಿತೋ ಧರ್ಮರತಿರ್ಗಿರೀಶಪ್ರಥಾಂ ದಧಾನೋ ಭವತಃ ಪ್ರಸಾದಾತ್ .  
 ಸತ್ಯಾಹಿತಪ್ರೀತಿರಹೀನಭಕ್ತಿರ್ಭವಾನಿವಾಹಂ ಭಗವನ್ ಭವೇಯಂ .. 11..  
 ಯಮೇಕಮಾರಾಧ್ಯ ಮಹಾರಿಸಂಗಮಾ-  
 ದಸಂಶಯಂ ಭಕ್ತಜನಃ ಪ್ರಮುಚ್ಯತೇ .  
 ಉಪಸ್ಥಿತಸ್ತಸ್ಯ ಭವತ್ಪ್ರಸಾದತಃ  
 ಕಥಂ ಹರೇರುಗ್ರ ಮಹಾರಿಸಂಗಮಃ .. 12..  
 ಸುದುರ್ಲಭೋಽಯಂ ಭವತಿ ಗ್ರಹಃ ಪುನ-  
 ಮುರ್ಖೇಽಪ್ಯಸೌ ಸನ್ನಿಹಿತಾ ಸರಸ್ವತೀ .

ಇದಂ ಕುರುಕ್ಷೇತ್ರಮತೀವಪಾವನಂ  
 ಕಿಮರ್ಥಮರ್ಥಿನ್ಯುಚಿತೇ ವಿಲಂಬನೇ .. 13..  
 ನ ಕಸ್ಯ ಸೌಭಾಗ್ಯವತೀ ಚಮತ್ಕೃತಿಂ  
 ದಿಶತ್ಯಸೌ ಭಾಗ್ಯವತೀ ಸರಸ್ವತೀ .  
 ವಿಭುಂ ಜಿತಕ್ಲೇಶಮಪಿ ಸ್ಥಿರಾಜಿನಂ  
 ಕರೋತಿ ಯತ್ನಮ್ನುಖಮಸ್ಥಿರಾಜಿನಂ .. 14..  
 ಅನುಜ್ಞಿತಾನುತ್ತಮದಾನಸಂಪದಃ  
 ಸದಾಖಿಲಜ್ಞಾನವಿಹೀನಚೇತಸಃ .  
 ಅಕಾಲಭೀತಿಗ್ಲಪಿತಾನ್ಕರೋತಿ ಯಃ  
 ಪ್ರಭುಃ ಪ್ರಸನ್ನಃ ಕುಪಿತಶ್ಚ ದೇಹಿನಃ .. 15..  
 ಪುರಾ ಚಿರಂ ಯೋ ವಿದಧೇ ವನಾಂತರೇ  
 ವಿಧುಃ ಪದಂ ರೂಢಕುರಂಗಸೌಹೃದಃ .  
 ಸದಾ ಪರಸ್ವಾಪಹರೋಽಪಿ ಯೋ ರವಿ-  
 ಸ್ತಯೋಃ ಸಮತ್ವಂ ದೃಶಿ ಯಸ್ಯ ಭಾಸತೇ .. 16..  
 ಕಥಂ ವಿಭೋ ತಸ್ಯ ತವ ಪ್ರವರ್ತತಾಂ  
 ಸತಾಮಸೇವ್ಯೇ ಪಥಿ ಪಾತಿತಾತ್ಮಸು .  
 ದಯಾವಿಧೇಯಸ್ಯ ಸದಾಸ್ಮದಾದಿಷು  
 ಪ್ರಸಾದಪಾತ್ರೇಷು ಮನಾಗನಾದರಃ .. 17..  
 ವಿಭೋ ಭವದ್ಭಾಲವಿಲೋಚನಾಸನಲ-  
 ಪ್ರಸೂತಧೂಮೈರಿವ ಸಾಶ್ರುಲೋಚನಃ .  
 ಸಘರ್ಮಲೇಶಸ್ತವ ದಕ್ಷಿಣೇಕ್ಷಣ-  
 ಪ್ರರೂಢಚಂಡದ್ಯುತಿಭಾಭರೈರಿವ .. 18..  
 ಘನಪ್ರರೋಹತ್ಪಲಕಾಂಕುರೋ ಭವ-  
 ಚೈಖಂಡಖಂಡೇಂದುಕರೋತ್ಕರೈರಿವ .  
 ಸದಂತವೀಣಸ್ತುಹಿನೌಘಶೀತಲ-  
 ತ್ವದುತ್ತಮಾಂಗದ್ಯುನದೀಜಲೈರಿವ .. 19..  
 ತರಂಗಿತಾಂಗೋ ಭವದಂಗದಸ್ಪುರ-  
 ತ್ಲಣೇಂದ್ರಪೂತ್ಕಾರಸಮೀರಣೈರಿವ .  
 ಭವೇಯಮಾನಂದಸುಧಾಪರಿಪ್ಲುತಃ  
 ಪ್ರಸನ್ನಮಾಲೋಕ್ಯ ಭವಂತಮಗ್ರತಃ .. 20..  
 ಯದೇಷ ಸೇಹೇ ಪರಶುಕ್ಷತವ್ಯಥಾಂ  
 ಪ್ರಭೋಃ ಪ್ರಿಯಃ ಸ್ಯಾಮಿತಿ ಚಂದನದ್ರುಮಃ .

ಭುಜಂಗಮಾಲಿಂಗಿತಕಂಧರೋ ದ್ರವಂ  
 ಬಿಭರ್ತಿ ಸಾಮ್ಯಂ ಗಿರಿಜಾಪತೇರತಃ .. 21..  
 ಯಚ್ಚಕ್ರೀರೇ ಧೃತನಖಾಂತನಿಪಾತಪೀಡಾಃ  
 ಪ್ರೀತಿಂ ಪ್ರಭೋಃ ಸುಮನಸಾಂ ಸುಮನಸ್ತ್ವಮೇತತ್ .  
 ಯತ್ತ್ವಾಮಿನೋ ನ ದಹನೇಽಪಿ ನಿಪತ್ಯ ಸೇವಾ-  
 ಹೇವಾಕಮೌಜ್ವದಗುರೋರಪಿ ಗೌರವಂ ತತ್ .. 22..  
 ಆದೌ ಪ್ರದರ್ಶ್ಯ ಪರಮಾಮೃಜುತಾಮಥಾಂತ-  
 ರಾವಿಶ್ಯ ಮರ್ಮಣಿ ನ ಯನ್ನಿಶಿತಾಸ್ತುದಂತಿ .  
 ಸ್ವಾಮಿನ್ ಶರಾ ಇವ ಖಲಾಃ ಕೃತಿನೋ ವನೇಷು  
 ಸ ತ್ವತ್ಪದಾಂಬುಜರಜಃಕಣಜಃ ಪ್ರಸಾದಃ .. 23..  
 ತ್ವನ್ನಾಮ ಪಾಮರಜನೈರಪಿ ಗೀಯಮಾನ-  
 ಮಾನಂದಮರ್ಪಯತಿ ಯಂ ಹೃದಿ ಭಕ್ತಿಭಾಜಾಂ .  
 ಸ್ವಾಮಿನ್ನಮಾನವಯವೇಷ್ಟಖಿಲೇಷು ನೂನ-  
 ಮುದ್ಧಿದ್ಯತೇ ಬಹಿರಸೌ ಪುಲಕಚ್ಚಲೇನ .. 24..  
 ಘರ್ಮಃ ಪ್ರಕಂಪಪುಲಕೌ ಗಿರಿ ಗದ್ಗದತ್ವ-  
 ಮಿತ್ಯಾದಯೋಽನ್ಯಸಮಯೇ ಪ್ರಭವಂತ್ಯವನ್ಘಾಃ .  
 ತ್ವದ್ಧರ್ಶನಾತ್ಕೃತಧಿಯಾಂ ದಧತಾಮಮಂದ-  
 ಮಾನಂದಮಂತಕಭಯಾದ್ಭಗವನ್ ಪರೇಷಾಂ .. 25..  
 ಅಂತ್ಯಕ್ಷಣೇ ಭವ ಭವಚ್ಚರಣಾಬ್ಜಸೇವಾ-  
 ಹೇವಾಕಿನೋ ದಧತಿ ಕೇಚನ ಕಂಠಪೀಠೇ .  
 ಭೋಗೀಂದ್ರಭೋಗಮಧಿಗಮ್ಯ ಭವದ್ಗಣತ್ವ-  
 ಮನ್ಯೇ ಕೃತಾಂತಕರಕೋಟರಕೋಟಿಕೃಷ್ಣಂ .. 26..  
 ಭೀತಾಭಯಾರ್ಪಣವಿಧೌ ಕಿಲ ಕಾಲನಾಶಂ  
 ಕರ್ತುಂ ನ ಯಃ ಕ್ಷಣಮಪಿ ಕ್ಷಮತೇ ಕದಾಪಿ .  
 ಶ್ವೇತಾಭಯಾರ್ಪಣಪರಸ್ಯ ಕಥಂ ನು ಕಾಲ-  
 ನಾಶಕ್ಷಮತ್ವಮಭವತ್ತವ ತಸ್ಯ ದೇವ .. 27..  
 ಭಂಕ್ತುಂ ನ ಪಾರಯತಿ ಯಃ ಕ್ಷಚಿದೇವ ದೇವ  
 ಕಾಮಂ ಕೃಪಾಮೃತಮೃದುಸ್ತವ ದೃಷ್ಟಿಪಾತಃ .  
 ಉದ್ಧಾಮರೋಷಪರುಷಃ ಕಿಲ ಕಾಮಭಂಗ-  
 ಮಂಗೀಚಕಾರ ಕಥಮೇಷ ಮಹೇಶ ಪೂರ್ವಂ .. 28..  
 ಕಿಂ ಮೇರುಮಂದರಮುಖಾ ಗಿರಯಃ ಶಿರೋಭಿ-  
 ರತ್ಯುನ್ನತೈರ್ದಧತಿ ಗರ್ವಮಖರ್ವಮೇತೇ .

ಏತತ್ತುಷಾರಕಿರಣಾಭರಣಪ್ರಣಾಮ-  
 ಪ್ರಹ್ಲಂ ಜಗಜ್ಜಯತಿ ಮಾಮಕಮುತ್ತಮಾಂಗಂ .. 29..  
 ಗಾತ್ರಾಂತರಾತಿಶಯಶಂಸಿ ಯದೇತದುಚ್ಛೈ-  
 ನಾಮೋತ್ತಮಾಂಗಮಿತಿ ನಾಥ ಶಿರೋ ಬಿಭರ್ತಿ .  
 ತದ್ಯುಜ್ಯತೇ ಭವ ಭವಚ್ಚರಣಾರವಿಂದ-  
 ಪೀಠಪ್ರಣಾಮಪರಮಸ್ಯ ನಮಸ್ಯಮಸ್ಯ .. 30..  
 ಕಿಂ ಶ್ರೀಘನೋಽಪ್ಯಸುಗತಃ ಕಿಮುಮಾಧವೋಽಪಿ  
 ನ ತ್ವಂ ಕದಾಚನ ಜನಾರ್ದನತಾಂ ಬಿಭರ್ಷಿ .  
 ಸ್ವಾಮಿನ್ ಗಜಾರಿರಪಿ ಕಿಂ ನಗಜಾಪ್ರಿಯಸ್ತ್ವಂ  
 ಸ್ವಾತಂತ್ರ್ಯಮಸ್ತಿ ಯದಿ ವಾ ಭವತಃ ಕಿಮನ್ಯತ್ .. 31..  
 ಅರುಣದ್ಯುತಿಗ್ಲಪಿತಶೀತದೀಧಿತಿ-  
 ಪ್ರಕಟೀಕೃತಾಲಿಕಮಲಂ ವಿಲೋಕ್ಯ ಮೇ .  
 ಭವತಃ ಪ್ರಭಾತಮಿವ ಭಾಲಲೋಚನಂ  
 ಭಜತೇ ಕದಾ ನು ವಿಷಮಂ ಶಮಂ ತಮಃ .. 32..  
 ಇತಿ ಕಾಶ್ಮೀರಕಮಹಾಕವಿ ಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ತಮಃಶಮನಂ” ನಾಮಕಂ ದ್ವಾದಶಂ ಸ್ತೋತ್ರಂ ಸಂಪೂರ್ಣಂ .

### 13. ಪ್ರಭುಪ್ರಸಾದನಂ ತ್ರಯೋದಶಂ ಸ್ತೋತ್ರಂ

ಅಥ ನುತಿಭಿರಮಂಥರಾಕ್ಷರಾಭಿಃ ಸುಜನಮನೋಮೃಗವಾಗುರಾಭಿರಾಭಿಃ .  
 ವಿಭುಮಭಯದಮಾದರಾದರಾತಿಕ್ಷಪಣಪಣಪ್ರವಣಂ ಪ್ರಸಾದಯಾಮಃ .. 1..  
 ಸುರಮುಕುಟವಿಟಂಕರತ್ವರೋಚಿಃಖಚಿತನಖಾಂಕುರಕೇಸರಾಭಿರಾಮಂ .  
 ಪುರಹರಚರಣಾರವಿಂದಯುಗ್ಮಂ ಶಿರಸಿ ವಿಧತ್ತ ಕಿರೀಟವಾಂಚ್ಛಯಾ ಕಿಂ .. 2..  
 ಕಲಯತು ಭವತಾಮಭಗ್ನವೃತ್ತಿಹರಹರಶಂಕರಶಂಕರೇತಿ ಸೂಕ್ತಿಃ .  
 ಅವಿರಲಗಲಮಂಡನಪ್ರತಿಷ್ಠಾಂ ಕಿಮಮಲಮೌಕ್ತಿಕದಾಮಕಾಮನಾಭಿಃ .. 3..  
 ಕಲಯತ ಮಣಿಕುಂಡಲೇಽವಲೇಪಂ ಶ್ಲಥಯತ ನಿರ್ಮಲಮಲ್ಲಿಕಾಭಿಲಾಷಂ .  
 ಹರಚರಿತನುತಿಕ್ರಮೈರಜಸ್ರಂ ಕುರುತ ನವಶ್ರವಣಾವತಂಸಲೀಲಾಂ .. 4..  
 ಇಹ ವಿಕತಭವೋಪತಾಪಮಾಪತ್ಯಶಮನಮರ್ಥಮನರ್ಥನಾಶಹೇತುಂ .  
 ನಮತಿ ನ ಮತಿಮಾನಮಾನವೀಯಪ್ರಮದವಿಧಾನಪರಂ ಪರಂ ಹರಂ ಕಃ .. 5..  
 ತ್ರಿಜಗತಿ ಭಜತಿ ಸ್ಥಿತಿಂ ಬುಧಾನಾಂ ಧುರಿ ದುರಿತಕ್ಷತಿಶಿಕ್ಷಿತಃ ಸ ಏಕಃ .  
 ಶಶಿಶಕಲಶಿಖಾಮಣಿಪ್ರಣಾಮಪ್ರಣಯಿ ಬಿಭರ್ತಿ ಶಿರಶ್ಚಿರಸ್ಥಿರಂ ಯಃ .. 6..



ಸ ಜಯತಿ ಜಗದೀಶಶಕ್ತಿಪಾತಸ್ತವ ಕವಿತುರ್ಯದಸಕ್ತಮುಕ್ತಿದೇವೀ .  
 ರಸಮಸಮಚಮತ್ಕೃತಿಪ್ರಸೂತಿಂ ವಿತರತಿ ಕಾಂಚನಸಿದ್ಧಿಮೇತಿ ಯೇನ .. 7..  
 ಇಹ ವಿದಧತು ನಾಮ ಪಾಮರಾಣಾಂ ಪ್ರಣತಿಕೃತಾಮಪರೇ ಪ್ರಭುಪ್ರತೀತಿಂ .  
 ಪ್ರಭವತಿ ನ ತು ಮೃತ್ಯುಭೀತಿಭಂಗೇ ಜಗತಿ ಭವಂತಮೃತೇಽಮೃತೇಶ ಕಶ್ಚಿತ್ .. 8..  
 ವಿಯದಿಯತಿ ಮಹಸ್ವಿಮಂಡಲೇ ಕಃ ಶ್ರಿತವತಿ ಕರ್ತುಮನಷ್ಟಚೇಷ್ಟಮೀಷ್ಟೇ .  
 ವಿಷಮತಮತಮಃ ಪ್ರಬಂಧಮಂಧಂ ಜಗದಗದಂ ಘೃಣಿಮಂತಮಂತರೇಣ .. 9..  
 ಶಕಲಿತಕಲಿತರ್ಷ ಸಪ್ರಕರ್ಷ ಪ್ರಕಟಿತಹರ್ಷ ಮಹರ್ಷಭಾಧಿರೂಢ .  
 ದಿಶ ವಿಶದಮದಭ್ರಮಭ್ರಸಿಂಧುದ್ರವಧವಲಂ ಭವಲಂಘನಂ ಪ್ರಸಾದಂ .. 10..  
 ಪ್ರಭವತಿ ಭವತಿ ಪ್ರಸಾದರಮ್ಯಾಂ ದಿಶತಿ ದೃಶಂ ನ ವಿಭಾ ವಿಭಾವರೀಣಾಂ .  
 ಸವಿತರಿ ವಿತರಿಷ್ಯತಿ ಪ್ರಕಾಶಂ ನಹಿ ಮಹಿಮಪ್ರಭವೋ ವಿಭಾವರೀಣಾಂ .. 11..  
 ಸಮುಚಿತಸದಸದ್ವಿಚಾರಚರ್ಯಾಚತುರತರಃ ಕತರಃ ಕಲೌ ಮದನ್ಯಃ .  
 ಇಹ ಪರಮಶಿವಂ ಭವಂ ವಿಜೇತುಂ ಪರಮಶಿವಂ ಭವಮೇವ ಸೇವತೇ ಯಃ .. 12..  
 ಶಮಯಿತುಮಲಮಗ್ನಿಮಗ್ನಿರೇವ ಗ್ಲಯಪತಿ ಹಂತ ಹಿಮಂ ಹಿಮಂ ವಿವೃದ್ಧಂ .  
 ಜರಯತಿ ಚ ಪಯಃ ಪಯಃ ಕಿಮನ್ಯದ್ಧರತಿ ಭವಂ ಭವ ಏವ ಭಕ್ತಿಭಾಜಾಂ .. 13..  
 ವರಮಜಿನಜಟಾಭೃತಃ ಕಪಾಲಪ್ರಣಯಿಕರಸ್ಯ ನರಸ್ಯ ಭೈಕ್ಷ್ಯವೃತ್ತಿಃ .  
 ಸ್ಮರಹರಚರಣಾರವಿಂದಸೇವಾವಿರಹವತೀ ನ ತು ಚಕ್ರವರ್ತಿಮೂರ್ತಿಃ .. 14..  
 ಮರುಭುವಿ ವರಮುಷ್ಣರಶ್ಮಿ ರಶ್ಮಿಪ್ರಕರಕದರ್ಧಿತಮೂರ್ತಿರೇಕಭೇಕಃ .  
 ನ ತು ಭವದನುರಾಗಭಾಗಧೇಯಗ್ಲಪನವಿಪದ್ವಿಕಲೀಕೃತೋ ಮನುಷ್ಯಃ .. 15..  
 ಕಲಿಮಲಪಟಲೀ ಮಲೀಮಸತ್ತ್ವಂ ನಯತಿ ಮತಿಂ ಹತದರ್ಪ ದರ್ಪಣಾಭಾಂ .  
 ಇತಿ ಶಿತಿಗಲ ಶೀತರಶ್ಮಿಪ್ರಸರಸಿತಂ ರಸಿತಂ ತವಾರ್ಥಯಾಮಃ .. 16..  
 ನುತಿಮುಖರಮುಖಃ ಪ್ರಸಾದಪಾತ್ರಂ ಭವತಿ ಮಮೇತಿ ಯದೈಷ ತೇ ಕೃತಾಂತಃ .  
 ಅಪಿ ಕವಲಿತನಪ್ತಲೋಕಲೋಕಃ ಪ್ರಭವತಿ ನೈವ ತದೈಷ ಮೇ ಕೃತಾಂತಃ .. 17..  
 ತವ ರವಿಜಪುರಾಂಧಕಪ್ರಮಾಥೇ ದೃಶಿ ವಿಶಿಖೇ ತ್ರಿಶಿಖೇ ಚ ಯಃ ಕೃತಾಸ್ಥಃ .  
 ಪರಿಚರಣಪರಃ ಪುರಾವಿರಾಸೀತ್ ಸ ಜಯತಿ ದೈವತಮುತ್ತಮಂ ಕೃಶಾನುಃ .. 18..  
 ಸಮಜನಿ ಜನಿತಸ್ಪೃಹಃ ಸ ಏಕಸ್ತ್ರಿಜಗತಿ ಚಂದ್ರಕಿರೀಟ ಕೃಷ್ಣಸಾರಃ .  
 ಉಪಕರಣಪದಂ ಜಗಾಮ ಕೃತ್ರಿಸ್ತವ ಚರಣಾಸ್ತರಣಕ್ರಮೇಣ ಯಸ್ಯ .. 19..  
 ಜನಿರಪಿ ಜಯತಿ ವಿನೀತರೀತಿರ್ಜಗತಿ ಭುಜಂಗಮಪುಂಗವಸ್ಯ ತಸ್ಯ .  
 ಮಣಿಕಟಕಮುದಸ್ಯ ಯಸ್ಯ ಶಸ್ಯಂ ಭವ ಭವದಂಗದಭಂಗಿಮೇತಿ ಭೋಗಃ .. 20..  
 ಅಲಭತ ಭಗವನ್ನಬಂಧ್ಯಮೇಕಸ್ತ್ರಿಭುವನಸೀಮನಿ ಜನ್ಮ ಪುಂಗವೇಂದ್ರಃ .  
 ತವ ಭವ ಶವಭಸ್ಮರೂಪಿತೋಽಂಘ್ರಿಃ ಶಿರಸಿ ದೃತೋ ವಿನಯಾನತೇನ ಯೇನ .. 21..  
 ಜನಯತಿ ಜಗತಿ ಸ್ಪೃಹಾಂ ನ ಕೇಷಾಂ ಜನಿರಪಿ ಕುಂಜರಶೇಖರಸ್ಯ ತಸ್ಯ .  
 ತ್ರಿಭುವನಮಹಿತಸ್ಯ ಯಸ್ಯ ಕೃತ್ರಿರ್ಭವ ಭವದಂಬರಡಂಬರಂ ಬಿಭರ್ತಿ .. 22..

- ಸ ಜಯತಿ ಜಿತಕಾಲ ಕಾಲಕೂಟಃ ಸ್ವಜನಿಪವಿತ್ರಿತಮುಗ್ಧುಗ್ಧುಸಿಂಧುಃ .  
 ತವ ಕವಲಭುವಂ ಜವಾದವಾಪ್ತಃ ಕಲಯತಿ ಯಃಶೀತಿಕಂಠ ಕಂಠಪೀಠಂ .. 23..  
 ಪರಿಣತಶರದಿಂದುಸುಂದರಾಭಂ ವದನಮನಭ್ಯನಭೋನಿಭಶ್ಚ ಕಂಠಃ .  
 ಇತಿ ಶುಭಮುಭಯಂ ವಿಭೋರಭಿನ್ನತ್ರಿದಶಧುನೀಯಮುನಾವಿಡಂಬಿ ವಂದೋ ..  
 24..  
 ಹಿಮಹಿಮಕರಹಾರಿ ವಾರಿ ಗಾಂಗಂ ಕುವಲಯಕಾಂತಿಕಲಿಂದಕನ್ಯಕಾಂಭಃ .  
 ಇತಿ ಶುಭಮುಭಯಂ ಪ್ರಭುಪ್ರಸಾದಾದ್ವಪುರಿವ ಹಾರಿಹರಂ ವರಂ ಪ್ರಪದ್ಯೇ .. 25..  
 ದೃತಕುಟಿಲಕಲಃ ಕಿಲಾಂಧಕಾರೀ ರುಚಿತಮಲೀಮಸಭೋಗಿಭೋಗಯೋಗಃ .  
 ತ್ವಯಿ ಸಪದಿ ಪರಾಜ್ಞುಖೇ ಯಥಾಸಹಂ ತ್ವಮಿವ ಮಹಾಕಲಿಕಾಲಭಗ್ನಶಕ್ತಿಃ .. 26..  
 ಕವಲಿತವಿಷಮಕ್ಲಮಂ ದಧಾನಃ ಸತತಸಮಾಶ್ರಿತತಾರಕಾರಿರೂಪಂ .  
 ದ್ವಿಜಪತಿಮುಕುಟಸ್ತಥೈವ ಜಾತು ತ್ವಮಿವ ಶಿವ ತ್ವಯಿ ಸಮ್ನುಖೇ ಭವೇಯಂ .. 27..  
 ಜಯ ಜಯದ ವಚೋ ವಿಮುಂಚ ಮುಂಚನ್ಮಧು ಮಧುರಂ ಜನರಂಜನಪ್ರಗಲ್ಬಂ .  
 ಹರ ಹರ ದುರಿತಂ ಮಮಾಸದ್ಯ ಮಾದ್ಯದ್ಭವ ಭವ ಭೀಮದಭೀಮದರ್ಶನಸ್ತ್ವಂ ..  
 28..  
 ನಿಜವೃಜಿನವಿಜ್ಯಂಭಿತಂ ಮಮೈತ್ತಿಜಗದನುಗ್ರಹನಿತ್ಯದೀಕ್ಷಿತಸ್ತ್ವಂ .  
 ಕ್ಷಚಿದಪಿ ಭಗವನ್ನದೃಷ್ಟಪೂರ್ವಂ ಪ್ರಥಯಸಿ ಯನ್ಮಯಿ ವಿಕ್ಷಲೇವಲೇಪಂ .. 29..  
 ಪ್ರಣಮತಿ ವಿಧುರೇ ಪುರೋವಲಗ್ನೇ ದಧತಿ ಮಯಿ ಪ್ರಸಭಂ ಗದಾಭಿಯೋಗಂ .  
 ಕಿಮಿತಿ ಪರಿಜನೇ ದಯಾಮೃತಾದ್ರಾಂ ದೃಶಮಪಕಾರವತೀವ ನೋ ದಧಾಸಿ .. 30..  
 ಸ್ಪುಟವಿಕಟವಿಕಸ್ವರಪ್ರದೀಪ್ತಜ್ವಲನಮಹೀನಮಹೀಂದ್ರಹಾರ ಚಕ್ಷುಃ .  
 ಬಲವದಲವದರ್ಪಕಾಲಕಾಮಕ್ಷಯಕರಮಾಕರಮಾಶು ಮುಂಚ ಸಿದ್ಧೇಃ .. 31..  
 ಹಿಮಕರಮಕರದ್ವಜೌ ನ ರೂಪಂ ಕವಿಧಿಷಣೌ ಧಿಷಣೌಚಿತಿಂ ನ ತೀವ್ರಾಂ .  
 ರಣಮರುಣಮರುತ್ಸಖೌ ಜಿಗೀಷೋರನುಹರತೋ ಹರತೋಷಿಣೋ ನ ತೇಜಃ ..  
 32..  
 ರವಿಕರವಿಕಸತ್ತಿ ತಾಬ್ಜಶುಭ್ರಪ್ರಸೃಮರಚಾಮರಚಾರುಹಾಸಿನೀ ಶ್ರೀಃ .  
 ಭವ ನ ಭವನಮುಜ್ಞತಿ ಕ್ಷಣಂ ಯತ್ಸುಕೃತವತಾಂ ತವ ತಾಂ ಪ್ರಣೌಮಿ ಶಕ್ತಿಂ (ಭಕ್ತಿಂ)..  
 33..  
 ಯದಭಯದ ಭವತ್ಯವಸ್ಥಿತೇನಂತಃ ಸಮಹಿಮ ನೋ ಹಿ ಮನೋ ವಿಶೋಕಮಾಸೀತ್
- ವಿಶದವಿಶದಕರ್ಮಕರ್ಮೇ ತತ್ಸಪದಿ ವಿಷಾದಿ ವಿಷಾದ ಕೇನ ಜಾತಂ .. 34..  
 ನಯವಿನಯವಿಶುದ್ಧಮಂತರುದ್ಯದ್ಧಹನಸಮಾನಸಮಾಪ್ತರೋಷದೋಷಂ .

ಯಮನಿಯಮನಿಯಂತ್ರಿತಂ ಮನೋ ಮೇ ಕುರು ಸವಿಲಾಸವಿಲಾಸಿನೀವಿರಕ್ತಂ ..  
35..

ಅವಸರಸರಸಾಲಸಾಲಘೂದ್ಯನ್ಮಧುರವಧೂರವಧೂತಚಿತ್ತಚಿಂತಃ .  
ಸ ಸಕಲಕಲಧೌತಧೌತ ಮೂರ್ತಿಸ್ತವ ನತಿಮಾನತಿಮಾತ್ರಚಿತ್ತಚಿದ್ಯಃ .. 36..  
ಮಲಮಲಮಲಘುಂ ವಿಹಂತುಮಾಪ್ತುಂ ಮುದಮುದಯಂ ಸಮಯಂ ಸಮರ್ಥ್ಯ  
ಚಾಂತಃ .

ಮಹಮಹಮಹಹೇಶ್ವರಪ್ರಶಂಸಾಮಯಮಯಮಾಶ್ರಯಮಾಶ್ರಯಂ ಸುಖಾನಾಂ  
(ಗುಣಾನಾಂ).. 37..

ಗುಣಿಭಿರ್ವಿಬುದ್ಧೈರ್ಹರಿಂದ್ರಮುಖ್ಯೈರ್ಭವ ಸಂಸಾರರಿಪೋರ್ದ್ವಿಷಃ ಸ್ತುತಸ್ಯ .  
ಹಿತಮಾತನುತೇ ತವ ಪ್ರಸಾದಾದಸುಹೃತ್ಪ್ರಾಣಹರೋಽಪಿ ಪುಣ್ಯಭಾಜಾಂ .. 38..

ಅಪಿ ನಾಥ ಜನಾರ್ದನಸ್ಯ ವಿಷ್ಣೋರಪಿ ವೈಕುಂಠ ಇತಿ ಪ್ರಸಿದ್ಧಿಭಾಜಃ .  
ಅಧಿಕಂಸರುಷೋಽಪಿ ಚೇದ್ಭವತ್ತೋ ರ್ಝಗಿತಿಪ್ರಾಗಭವತ್ಸದರ್ಶನಾಪ್ತಿಃ .. 39..  
ಅಪಿ ಸರ್ವಜನಾಸವಿರುದ್ಧಬುದ್ಧೇರಪಿ ತೀಕ್ಷ್ಣಸ್ಯ ಪರಂ ಜಿತಕುಧೋಽಪಿ .  
ನ ಕಥಂ ಮಮ ಸಾಧುನಾಽಪಿ ಯದ್ವಾ ಜಗದೀಶೋಽಸಿ ವಿಭುಃ ಕಿಮುಚ್ಯತೇ ತೇ ..  
40..

ಸುಮನಃಸುಲಭೇ ತಥಾ ನ ನಾಕೇ ಸುಮನಃಸುಂದರಸೌರಭೇ ನ ಚಾಸ್ಥಾಂ .  
ಸುಮನಃಸು ಚ ನಾಶ್ನುತೇ ಸುಧಾರ್ದ್ರಾಸು ಮನಃ ಸುಷ್ಪ ಯಥಾ ಭವತ್ಕಥಾಸು ..  
41..

ಶ್ರೀದೇವೀ ಜಯತಿ ಯಯಾ ಕಟಾಕ್ಷಿತಾನಾಂ ಹಸ್ತಸ್ಥಾ ಸಕಲಸಮೀಹಿತಾರ್ಥಸಿದ್ಧಿಃ  
.  
ಸಾ ಯಸ್ಮಾದಜನಿ ತಮಬ್ಧಿಮರ್ಭಕಾಯ ಪ್ರಾದಾದ್ಯಃ ಕಥಮಿವ ವರ್ಣ್ಯತೇ ಸ ದೇವಃ  
.. 42..

ನಾರ್ಹತ್ಯಮಂದರಯಮಂದರಯತ್ನಲಬ್ಧಾ  
ಸ್ವರ್ಧಾಂ ಸುಧಾ ನ ವಸುಧಾಽನವಧಿಶ್ಚ ಯಸ್ಯ .  
ಸೋಽಯಂ ನವಃ ಶಿವನವಃ ಶಿವತಾತಯೇಽಸ್ತು  
ವಿದ್ವತ್ಸಭಾಜನಸಭಾಜನಭಾಜನಂ ವಃ .. 43..

ಇತಿ ಕಾಶ್ಮೀರಕಮಹಾಕವಿ ಶ್ರೀಮಜ್ಜಗದ್ಧರಭಟ್ಟವಿರಚಿತೇ  
ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
“ಪ್ರಭುಪ್ರಸಾದನಂ” ನಾಮ ತ್ರಯೋದಶಂ ಸ್ತೋತ್ರಂ ಸಂಪೂರ್ಣಂ .

14. ಹಿತಸ್ತೋತ್ರಂ ಚತುರ್ದಶಂ ಸ್ತೋತ್ರಂ

ಯೇನ ನೇತ್ರಕರಶೇಖರಸ್ಪೃಶಾ ಹಂತಿ ಸಂತಮಸಮಂತರೀಶ್ವರಃ .  
 ಐಂದವಂ ದವಧುಹಾರಿ ಹಾರಿ ತದ್ಲಾಮ ಕಾಮದಮದಭ್ರಮಸ್ತು ವಃ .. 1..  
 ಭಕ್ತಿನಿರ್ಭರಗಭೀರಭಾರತೀವೈಭವೋ ಭವ ಭವನ್ನವೇಷು ಯಃ .  
 ಶುಷ್ಕಶಷ್ಪಮಿವ ತಸ್ಯ ಭಾಸತೇ ವಾಸವಾಸನಪರಿಗ್ರಹಗ್ರಹಃ .. 2..  
 ಉಲ್ಲಸತ್ತುಲಕಲಾಂಭಿತಂ ವಪುರ್ಬಾಷ್ಪಪೂರಿತಪುಟೇ ವಿಲೋಚನೇ .  
 ಗದ್ಗದಾ ಹರಹರೇತಿ ಭಾರತೀ ಸಂಭವಂತಿ ಭವಭಕ್ತಿಶಾಲಿನಾಂ .. 3..  
 ನೀಲಕಂಠ ತರುಣೇಂದುಶೇಖರ ತ್ರಯಂಬಕ ತ್ರಿನಯನೇತಿ ಭಕ್ತಿತಃ .  
 ಗದ್ಗದಂ ನಿಗದತಸ್ತುಣೋಪಮಂ ಹೇಮಪೂರ್ಣಮಖಿಲಂ ಮಹೀತಲಂ .. 4..  
 ಅಂತಕಭ್ರುಕುಟಿಭೀತಿವಿಹ್ವಲಶ್ಚೇತಸಾಂತ್ವನವಿಧೌ ಬಭೂವ ಯತ್ .  
 ಮಾಂ ಪ್ರತಿ ಪ್ರತಿಪದಂ ಕದರ್ಧಿತಂ ತತ್ತ್ವ ಸಂಪ್ರತಿ ಕೃಪಾಮೃತಂ ತವ .. 5..  
 ವಹ್ನಿಶೀತಕರಘರ್ಮರಶ್ಮಯೋ ಲೋಚನತ್ರಿತಯವರ್ತಿನಸ್ತವ .  
 ಶೀತತಾಪತಿಮಿರಾದಿತಸ್ಯ ಮೇ ನಾಥ ಚಿತ್ರಲಿಖಿತಾ ಇವ ಸ್ಥಿತಾಃ .. 6..  
 ಸಂಭ್ರಮಭ್ರಮದಮಂದಮಂದರಕ್ಷೀರನೀರಧಿಗಭೀರಯಾ ಗಿರಾ .  
 ತ್ರಾತುಮರ್ಹಸಿ ಕೃತಾಂತಕಿಂಕರೈರ್ಮಾಮಶರ್ಮಭಿರಭಿದ್ರುತಂ ದ್ರುತಂ .. 7..  
 ಕಾಲಕಿಂಕರಕರಾಂತರಸ್ಪುರದ್ವ್ಯೋಗಭೋಗಿಪರಿಣದ್ಧಕಂಧರಂ .  
 ಅಂತರೇಣ ಭವದೀಯಹುಂಕೃತಿಂ ನಾಥ ಮೋಚಯಿತುಮುತ್ಸಹೇತ ಕಃ .. 8..  
 ಉತ್ಕಟಭ್ರುಕುಟಿಭೀಮದರ್ಶನದ್ವಾಃಸ್ಥಹುಂಕೃತಿಖಿಲೀಕೃತಾತ್ಮಭಿಃ .  
 ದ್ವಾರಿ ಯಃ ಕ್ಷಿತಿಭುಜಾಂ ಪರಾಭವಃ ಸಹ್ಯತೇ ದ್ರವಿಣಲೇಶತ್ಯಷ್ಟಯಾ .. 9..  
 ಸ ತ್ವದಾಯತನದೇಹಲೀತಲೇ ಪುಷ್ಪಪಾತ್ರಕರಪತ್ರಿಕಾಕರಂ .  
 ಕಂಚಿದೇವ ಭವದರ್ಚನೋತ್ಸುಕಂ ಚಂದ್ರಶೇಖರ ಕರೋತಿ ಕಾತರಂ .. 10..  
 ಅಂತರೇಣ ಭವದಂಘ್ರಿಸೇವನಂ ದೇವ ಕೇವಲಮಿಯಂ ವಿಡಂಬನಾ .  
 ಯನ್ಮೃಣಾಂ ಕಮಲಿನೀದಲಸ್ವಲನ್ನೀರಶೀಕರಚಲಾ ವಿಭೂತಯಃ .. 11..  
 ಯತ್ತು ನಿರ್ಜರತರಂಗಿಣೀತಟೇ ಸೌಹೃದಂಹರಿಣಬಾಲಕೈಃ ಸಮಂ .  
 ಭೂಭೃತಾಂ ಚ ತೃಣವದ್ವಿಲೋಕನಂ ಶ್ರೀರಿಯಂ ಭವ ಭವತ್ಪನಾದತಃ .. 12..  
 ತ್ವಾಮುಪೇತ್ಯ ಶರಣಂ ಮಹೇಶ್ವರಂ ದೇವ ನಿಃಶರಣ ಏವ ಚೇದಹಂ .  
 ದೋಷ ಏಷ ಮಮ ಜಾಹ್ನವೀಜಲೇ ತರ್ಷುಲೋ ಹಿ ಶಫಃ ಸ್ವದುಷ್ಕೃತೈಃ .. 13..  
 ಗದ್ಗದೋದ್ಗತಗಿರಶ್ಚಿರಸ್ಥಿರಪ್ರೇಮಹೇಮನಿಕಷೋಪಲೋಪಮಂ .  
 ಶಂಸತಃ ಶಿವ ಶಿವೇತಿ ಶಾಂಭವಂ ನಾಮ ಕಾಮಪಿ ದಶಾಂ ಪ್ರಶಾಸ್ತಿ ಮೇ .. 14..  
 ವಾರಿ ವಾರಿತಭವಾರ್ತಿ ಮೂರ್ಧ್ನಿ ತೇ ಭಾತಿ ಭಾಽತಿಧವಲೇ ಹಿಮತ್ವಿಷಃ .  
 ತೇನ ತೇ ನತಿಮಿಮೋ ದವಚ್ಛಿದೇ ದೇಹಿ ದೇಹಿಷು ಕರಾವಲಂಬನಂ .. 15..

ಮೂಢಮೂಢವಿಪದಂ ಪದಂ ಶುಚಾಮಂಧಮಂಧಕರಿಪೋಽರಿಪೋಢಿತಂ .  
 ಮೋಘಮೋಘಮಿತಮೇತಮೇನಸಾಂ ಮಾಂ ತಮಾಂತಕರತಾರ ತಾರಯ .. 16..  
 ಯಂ ಸ್ವಯಂ ಸ್ವರಸಭೈರವೈ ರವೈರಕ್ಷರ ಕ್ಷಪಿತರಾಕ್ಷಸೇಕ್ಷಸೇ .  
 ಮಾರಮಾರ ಭುವಿ ಭಾಸತೇ ಸ ತೇ ಭಾನುಭಾನುಭರಭಾಸುರಃ ಸುರಃ .. 17..  
 ಬಾಣಬಾಣಕೃತಪೂಜನೈರ್ಜನೈರಾದರಾದಘಟಿ ಯೈಸ್ತವಂ ಸ್ತವಃ .  
 ವಾಸ್ತವಾಸ್ತವ ತ ಏವ ತಾವತಾ ಬಂದಿವಂದಿತಯಶೋಗಣಾ ಗಣಾಃ .. 18..  
 ತ್ವಾಂ ಸತಾಮರಸವಾಸವಾಽಽಸವಾಃ ಜ್ಞಾತದುರ್ಗಮಗಮಾಗಮಾಽಽಗಮಾಃ .  
 ಅರ್ಚಯಂತಿ ಸದಿನಂ ದಿನಂದಿನಂ ಗೀರ್ಭಿರಂಬರಸದಃಸದಃ ಸದಃ .. 19..  
 ನ ಮೇ ತಥಾ ಪ್ರೀತಿಮನೇಕಪಾಲೀ ಕರೋತಿ ನೋ ವಾ ದಯಿತಾಽಽಜ್ಯಪಾಲೀ .  
 ಯಥೋಕ್ತಿದೇವೀ ಸ ವಿಭುಃ ಕಪಾಲೀ ಯಯಾಽಽರ್ಚ್ಯತೇ ಸೇವಕಲೋಕಪಾಲೀ ..  
 20..  
 ಭವಂತಮಾರಾಧ್ಯ ಪರಾರ್ಥ್ಯವೈಭವಂ ಭವಂ ವಿಧಾಯ ದ್ವಿಷತಾಂ ಪರಾಭವಂ .  
 ಭವಂ ಚ ಜಿತ್ವಾ ಜಹತಃ ಪುನರ್ಭವಂ ಭವಂತಿ ಮುಕ್ತಾಃ ಪದಮಾಪ್ಯ ಶಾಂಭವಂ ..  
 21..  
 ನ ವಂಶವೃತ್ತೇರ್ಗಣಯಾಮಿ ತಾನವಂ ನ ಬಂಧುರಂ ಕಂಚನ ನೌಮಿ ಮಾನವಂ .  
 ನವಂ ತವಾನಂದಿತದೇವದಾನವಂ ನ ವಂಚಿತೋಽಹಂ ರಚಯನ್ನದಾ ನವಂ .. 22..  
 ಧನಂಜಯಾಕ್ಷಂ ಸಕಲಾರ್ಥಸಾಧನಂ ಧನಂಜಯಾರಾಧಿತಮಾಧಿಬಾಧನಂ .  
 ಧನಂ ವಿದಿತ್ವಾ ವಿಪದಾಂ ವಿಶೋಧನಂ ಧನಂತಿ ಧನ್ಯಾ ವಿಭುಮೃದ್ಧಿವರ್ಧನಂ .. 23..  
 ಕಲಾಪಿನಃ ಪ್ರಾವೃಷಿ ಯದ್ವದಂಬುದದ್ವನಿರ್ಘನಾನಂದವಿಶಂಕಲಾಪಿನಃ .  
 ಕಲಾಪಿನದ್ಧಸ್ಪಟಜೂಟಧಾರಿಣಸ್ತಧಾಽಽಮೃತಂ ವರ್ಷತು ಗೀಃ ಕಲಾಪಿ ನಃ .. 24..  
 ನೃಜನ್ಮ ತಸ್ಯೈವ ಭವಾನವದ್ಯಂ ಭವಾನವದ್ಯಂದವಮೀಕ್ಷತೇ ಯಂ .  
 ತ್ಯಜತ್ಯಜಾತೋಪರಮಾ ಸಮಾನಂ ರಮಾಽಽಸಮಾನಂದಕರೀ ನ ಚೈನಂ .. 25..  
 ಅತಃ ಪರಂ ಜಗತಿ ಕಿಮಸ್ಮಿ ನೀರಸಂ ಯದುಕ್ತಮಪ್ಯಸಕೃದುದೀರ್ಯತೇ ವಚಃ .  
 ಸಹಸ್ರಶಶ್ಚಿರಮಪಿ ಚರ್ವಿತಾ ಪುನರ್ನವನ್ನವಂ ಸ್ರವತಿ ರಸಂ ಶಿವಸ್ತುತಿಃ .. 26..  
 ಮೃತ್ಯುಂ ಮೃತ್ಯುಂಜಯ ಜಯ ಜಗದ್ಧಸ್ಮರಂ ಭಸ್ಮಭಾವಂ  
 ಕಾಮಂ ಕಾಮಂ ನಯ ನಯನಜೋದ್ಧಾಮಧಾಮಚ್ಚಟಾಭಿಃ .  
 ಭವ್ಯಾಭ ವ್ಯಾಕುಲಕುಲವಧೂರುತ್ಕಯೇತ್ಯಾಚರಂತಂ  
 ಸತ್ರಾಸತ್ರಾಣಚಣ ಚರಿತಾನ್ಯದ್ಭುತಾನಿ ಸ್ತುಮಸ್ತ್ವಾಂ .. 27..  
 ಯತ್ತತ್ಸರ್ಗನಿಸರ್ಗನಿರ್ಮಿತಿಕರಂ ಯದ್ರಾವಣದ್ರಾವಣ-  
 ವ್ಯಾಪಾರಾಽಽವಸರಾವಸಕ್ತಮಥ ಯತ್ಸಂವರ್ತಸಂವರ್ತಕಂ .  
 ಸ್ವಾಭಾಸಂ ಭವಸಂಭವಸ್ಥಿತಿಲಯಸ್ವಾರೋಚಿತಂ ರೋಚಿತಂ  
 ಭಾಸಾ ಕಾರಣಕಾರಣಂ ದಿಶತು ತದ್ಧಾಮೇಹಿತಂ ಮೇ ಹಿತಂ .. 28..

ಇತಿ ಕಾಶ್ಮೀರಕಮಹಾಕವಿ ಶ್ರೀಮಜ್ಜಗದ್ಧರಭಟ್ಟವಿರಚಿತೇ  
ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
“ಹಿತಸ್ತೋತ್ರಂ” ನಾಮ ಚತುರ್ದಶಂ ಸ್ತೋತ್ರಂ ಸಂಪೂರ್ಣಂ .

15. ಕರುಣಾರಾಧನಂ ಪಂಚದಶಂ ಸ್ತೋತ್ರಂ

ಅಧುನಾ ತಪಸೇವ ದೇವತಾಮಭಿ ಯೋಗೇನ ಸರಸ್ವತೀಮಿವ .  
ಸುಹೃದೇವ ಸಮೀಹಿತಾಂ ಶ್ರಿಯಂ ಪ್ರಗುಣೇನೇವ ಗುಣೇನ ಸಂಸದಂ .. 1..  
ಪ್ರತಿಭಾಮಿವ ಕಾವ್ಯಕರ್ಮಣಾ ವಸುನಾ ಕೀರ್ತಿಮಿವಾರ್ಥಿಗಾಮಿನಾ .  
ಮನಸೀವ ಶಮೇನ ನಿರ್ವೃತ್ತಿಂ ಸುಕೃತೇನೇವ ಪರತ್ರ ಸದ್ಗತಿಂ .. 2..  
ಕರುಣಾಂ ಹರಿಣಾಂಕಲಕ್ಷ್ಮಣಃ ಸಕಲಾರ್ಥಾರ್ಪಣಕಲ್ಪವಲ್ಲರೀಂ .  
ವಿಪದಂತಕರೀಮುಪಾಸಿತುಂ ಸ್ತುತಿಲೇಶೇನ ಮನಃ ಪ್ರವರ್ತತೇ .. 3..  
ಕರುಣಾಂ ಭವತೋ ವಿಕಾಸಿನೀಮಮಲೈರೀಶ ಗುಣೈರಲಂಕೃತಾಂ .  
ನಲಿನೀಮಲಿನೀವ ಭಾರತೀ ಭಜತೀಯಂ ಮಮ ವಲ್ಲುವಾದಿನೀ .. 4..  
ಉಪಲಕ್ಷ್ಯ ತವಾಂಧಕಾರಿತಾಂ ಮಯಿ ಧತ್ತೇ ಪದಮಂಧಕಾರಿತಾ .  
ವಿಷಮಾಮವಲೋಕ್ಯ ತೇ ದೃಶಂ ಮಮ ದೃಷ್ಟಿರ್ವಿಷಮತ್ವಮಶ್ನುತೇ .. 5..  
ತವ ವೀಕ್ಷ್ಯ ವೃಷಾಧರೀಕೃತಿಂ ಘಟತೇ ಮೇಽಪಿ ವೃಷಾಧರೀಕೃತಿಃ .  
ಧೃತವಕ್ರಕಲತ್ವಮೀಕ್ಷ್ಯ ತೇ ಪ್ರಥತೇ ವಕ್ರಕಲತ್ವಮೇವ ಮೇ .. 6..  
ತವ ವೀಕ್ಷ್ಯ ಚ ಭಗ್ನಕಾಮತಾಮುದಿತೇಯಂ ಮಮ ಭಗ್ನಕಾಮತಾ .  
ಕರುಣಾಮಪಿ ತೇ ಸಮೀಕ್ಷ್ಯ ಮೇ ಕರುಣಾ ಗೀರ್ಣ ಕಥಂ ಪ್ರವರ್ತತಾಂ .. 7..  
ಸಸುರಾಸುರಮಾನುಷಂ ಜಗದ್ಯದಧೀನಂ ಸ ಭವಾನಪೀಶ್ವರಃ .  
ವಶವರ್ತಿಪದೇ ಯಯಾಽರ್ಪಿತೋ ಜಯತೀಯಂ ಕರುಣೈವ ತಾವಕೀ .. 8..  
ಕರುಣಾ ತವ ಜೀವಿತೇಶ್ವರೀಮತಿಶೇತೇ ಭಗವನ್ನಮಾಮಪಿ .  
ಉಮಯಾ ಹೃತಮರ್ಧಮೇವ ಯತ್ನಕಲಸ್ತ್ವಂ ಪುನರೇತಯಾ ಹೃತಃ .. 9..  
ಕರುಣಾ ತವ ಶಸ್ಯತೇ ಯಯಾ ಜಿತಕಾಮೋಽಪಿ ಭವಾನ್ ವಶೀಕೃತಃ .  
ಇದಮನ್ಯದಿಯಂ ಯದಂಬಿಕಾಮಪಿ ದೇವೀಮನಯದ್ವಿಧೇಯತಾಂ .. 10..  
ಜಗದಂಬುಭುವಾ ಭುವಾಂಭಸಾ ಸಿತಭಾಸಾ ನಭಸಾ ನಭಸ್ತತಾ .  
ಧೃತಮುಷ್ಣರುಚಾತ್ಮನಾ ಚ ಯತ್ಕರುಣಾಯಾ ಮಹಿಮಾ ತವೇಶ ಸಃ .. 11..  
ಅಹತಪ್ರಸರಾಂ ಪ್ರಸಾದಿನೀಂ ಸಹಸಾಽಪೋಹಿತತಾಪಸಂಪದಂ .  
ಶರಣಂ ಕರುಣಾತರಂಗೀಣೀಂ ಪ್ರತಿಪದ್ಯೇ ತವ ದೇವ ಪಾವನೀಂ .. 12..  
ಪ್ರಣಯೇನ ಚಿರಂ ಪ್ರಸಾದಿತಾ ಮದನಾಶಾಕುಲಿತೇನ ಚೇತಸಾ .  
ತರುಣೇ ಕರುಣಾ ಕರೋತಿ ತೇ ನ ಕಥಂ ನಾಥ ಹೃದಿ ಸ್ಥಿರಂ ಪದಂ .. 13..

ಭುಜಗಾ ಇವ ಚಂದನದ್ರುಮಂ ಗ್ಲಪಯಂತೋ ವಿಷಮಾ ನಯಂತಿ ಮಾಂ .  
 ಪರಿಹಾರ್ಯದಶಾಮುರಾತಯೋ ಮದಮಾನಪ್ರಮುಖಾ ದೃತಿಚ್ಛಿದಃ .. 14..  
 ಕರುಣಾಮರುಣಾಽನುಜನ್ಮನಸ್ತನುಮುಚ್ಛೈರಿವ ಪಕ್ಷಪಾತಿನೀಂ .  
 ಸಮುಪೈಮಿ ದೃತಾಚ್ಯುತಶ್ರಿಯಂ ಶರಣಂ ಭೂಧರಪುತ್ರಿಕಾಪತೇಃ .. 15..  
 ಸ್ಫುರಿತಾರುಣಚಾರುಚಕ್ಷುಷಾ ವಪುಷಾ ನಿರ್ಭರಘರ್ಮವಿಪುಷಾ .  
 ಪರುಷಾಶಯತಾಮುಪೇಯುಷಾ ಸರುಷಾ ಯತ್ಪ್ರಹರಂತಿ ಯೋಷಿತಃ .. 16..  
 ಭಗವನ್ ದೃಢಬದ್ಧಮೂಲಯೋರ್ದ್ವಿಷತೋರೇಷ ಸಹಸ್ರಶಾಖಯೋಃ .  
 ಅವಿಷಹ್ಯನಿಪಾತಪೀಡಯೋರನುಭಾವಃ ಕುಸುಮೇಷುರೋಷಯೋಃ .. 17..  
 ಅನಯೋಃ ಕರುಣೈವ ತಾವಕೀ ನಿಯತಂ ಮೂಲನಿಕ್ಯಂತನಕ್ಷಮಾ .  
 ಯಮಲಾಽರ್ಜುನಯೋರಿವೋರ್ಜಿತಾ ಶಿಶುಲೀಲಾ ನರಕಾಂತಕಾರಿಣಃ .. 18..  
 ನ ವಿಧಿನಿಧಿಲಾಭಸಂಭೃತೋ ನ ವಿನೋದೋ ಮೃಗನಾಭಿಸಂಭವಃ .  
 ನ ಚ ಶಾರದಚಂದ್ರಚಂದ್ರಿಕಾ ನ ಕಲಂ ಕೋಕಿಲಕಂಠಕೂಜಿತಂ .. 19..  
 ನ ಶಿಶೋರಸಮಂಜಸಂ ವಚೋ ನ ಮೃಗಾಕ್ಷೀಪರಿರಂಭವಿಭ್ರಮಃ .  
 ಮಧುರಾ ನ ಕವೀಂದ್ರಭಾರತೀ ನ ಚ ಸಾಮ್ರಾಜ್ಯವಿಭೂತಿಜ್ಯಂಭಿತಂ .. 20..  
 ನ ರಸಾಯನಪಾನಕೌತುಕಂ ನ ಚ ಶಕ್ರಾಸನವಾಸವಾಸನಾ .  
 ಪರಿಪೂರಯಿತುಂ ಕ್ಷಮೇತ ತೇ ಕರುಣಾಯಾ ಹರ ಷೋಡಶೀಂ ಕಲಾಂ .. 21..  
 ಸುರಭಿರ್ನ ಮಮ ಸ್ವೈಹಾಸ್ವದಂ ಸುರಭಿದ್ಧಕ್ಷಿಣಮಾರುತೋಽಪಿ ವಾ .  
 ಸುರಭಿಕ್ಷುವಿತೀರ್ಣವಾಂಭಿತಾ ಸುರಭಿನೋ ಕರುಣಾ ಯಥಾ ತವ .. 22..  
 ಸಮುದೇತಿ ಯದಶ್ರು ಶೋಕಜಂ ರುಚಿರಾನಂದಮಯಂ ವಿಭಾತಿ ತತ್ .  
 ಪುಲಕಃ ಪ್ರಥತೇ ಭಯೇನ ಯಃ ಸ ಚಮತ್ಕಾರಕೃತಃ ಪ್ರವರ್ತತೇ .. 23..  
 ಕ್ಲಮಜಂ ದೃಶಿ ಯನ್ನಿಮೀಲನಂ ಪರಮಾರ್ಥಾನುಭವಾದುದೇತಿ ತತ್ .  
 ಶರಣಂ ಕರುಣಾಮುಪೇಯುಷಾಂ ಕೃತಿನಾಂ ಚಂದ್ರಕಿರೀಟ ತಾವಕೀಂ .. 24..  
 ಭಜತಃ ಸರಲೇವ ಭಾರತೀ ನರಕಂಕಾಲಕೃತಗ್ರಹಸ್ಯ ಮೇ .  
 ಕರುಣಾ ಪ್ರಥತಾಮುಮಾಪತೇ ಕಲಿಕಾಲಾಂಭಿತವಿಗ್ರಹಸ್ಯ ತೇ .. 25..  
 ಭಗವನ್ ಮದಿರಾಮದೋನ್ಮದಪ್ರಮದಾಪಾಂಗತರಂಗಭಂಗುರಂ .  
 ಜರಸಾ ತರಸಾವಸಾದಿತಂ ವಪುರಾಯಾತಿ ನ ಯಾವದಾಪದಂ .. 26..  
 ಕುಪಿತಾಂತಕಕಿಂಕರೇರಿತಃ ಕುಟಿಲಾಂ ತದ್ಭುಕುಟಿಂ ವಿಡಂಬಯನ್ .  
 ನ ಘನಾಂಜನಪುಂಜಸನ್ನಿಭೋ ಭುಜಗೋ ಯಾವದುಪೈತಿ ಕಂಧರಾಂ .. 27..  
 ನ ಕುಕರ್ಮವಿಪಾಕಲ್ಪಿತಾ ನರಕೇ ಯಾವದುದೇತಿ ವೇದನಾ .  
 ಗದಿತಾ ಶಮನಾನುಗಾಮಿಭಿಃ ಪರುಷಾ ಗೀರಿವ ಮರ್ಮಭೇದಿನೀ .. 28..  
 ಯದಿ ತಾವದಿಯಂ ನ ಗಾಹತೇ ಹೃದಯಂ ತೇ ಕರುಣಾತರಂಗಿಣೀ .  
 ಬತ ದುಃಸಹತಾಪಸಂಪದಾಮಿತರಾ ಕಾ ಶರಣಾರ್ಥಿನಾಂ ಗತಿಃ .. 29..

ನ ಸಮಾನಸಮಾಗಮಾಂ ತಥಾ ಪ್ರಮದಾಯ ಪ್ರಮದಾ ಯತಾತ್ಮನಾಂ .  
 ಶಿವದಾ ಶಿವದಾಸ್ಯಕೃದ್ಯಥಾ ಸ್ವದಮಾನಸ್ವದಮಾಸನಘಾ ಮತಿಃ .. 30..  
 ಏಕಃ ಪುರಂದರಪುರಂ ದರವೇಲ್ಲಿತಭ್ರೂಃ  
 ಕಿಂಸ್ವಿಜ್ಜನಂಗಮಜನಂ ಗಮಯೇನ್ಮಹರ್ಷಿಃ .  
 ಕಿಂ ತಾಮಸಂ ಪದಮಸಂಪದಮಿಂದ್ರಮನ್ಯೋಃ  
 ಧನ್ಯೋದಯಾ ಭವ ದಯಾ ಭವತೋ ನ ಚೇತ್ಸ್ಯಾತ್ .. 31..  
 ಆದ್ರೇ ಮನಸ್ಯದಿತಮಾರ್ತಜನೋಪತಾಪ-  
 ಸಂಪರ್ಕತೋಽಥ ದೃಶಿ ಕಂದಲಿತಂ ಶುಭಾಯಾಂ .  
 ವಾಚಿ ಕ್ಷಣಾತ್ಕುಸುಮಿತಂ ಫಲಿತಂ ಚ ಕೃತ್ಯೇ  
 ಕಾರುಣ್ಯಬೀಜಮಜರಂ ಜಯತೀಂದುಮೌಲೀಃ .. 32..  
 ರೋಗೈರುಗೈರಖಿಲವಿಗಲತ್ಸೌಷ್ಠವೋ ನಷ್ಟಚೇಷ್ಟಃ  
 ಪರ್ಯಸ್ತಾಂಗೋಽಶುಚಿನಿ ಶಯನೇ ಭಗ್ನಸರ್ವಾಭ್ಯುಪಾಯಃ .  
 ಯಾವಜ್ಜೀವಂ ವಿಹಿತಮಹಿತಂ ಕರ್ಮ ಕರ್ತವ್ಯಮೂಢಃ  
 ಸ್ಮೃತ್ವಾ ಸ್ಮೃತ್ವಾ ದಲಿತಹೃದಯಃ ಕಾತರಃ ಕಾಂದಿಶೀಕಃ .. 33..  
 ತರ್ಷೋತ್ಕರ್ಷಾತ್ಕಲುಷಪರುಷೈಃ ಕರ್ಮಭಿಃ ಶರ್ಮಹೃದ್ಭಿ-  
 ಯತ್ಸಂಪ್ರಾಪ್ತಂ ಕಥಮಪಿ(ಕೃಶಮಪಿ)ಭೃಶಂ ಕ್ಲೇಶಯಿತ್ವಾ ಶರೀರಂ .  
 ರಿಕ್ಲಗ್ರಾಹೈದ್ರವಿಣಮಖಿಲಂ ಲುಂಠ್ಯಮಾನಂ ತದಗ್ರೇ  
 ಪಶ್ಯನ್ನಶ್ಯತ್ಸಕಲಕರಣೋ ದಹ್ಯಮಾನಃ ಶುಚಾಂತಃ(ಶುಚಾತ್ಮಃ).. 34..  
 ಶೋಕೋದ್ರೇಕಾದವಿರಲಗಲದ್ಬಾಷ್ಟಪೂರ್ಣೇಕ್ಷಣಾಭಿಃ  
 ಸತ್ತತ್ನೀಭಿಶ್ಚಕಿತಚಕಿತಂ(ಚಕಿತ್ಯೈಃ)ಲೋಚನೈರೀಕ್ಷ್ಯಮಾಣಃ .  
 ಪುತ್ರೈರ್ಮಿತ್ರೈಃ ಸಹಜಸಚಿವೈರ್ಬಂಧುಭಿರ್ಭೃತ್ಯವರ್ಗೈ-  
 ರಾಕ್ರಂದದ್ಭಿಃ ಕರುಣಕರುಣೈಃ ಪೀಡ್ಯಮಾನಃ ಪ್ರಲಾಪೈಃ .. 35..  
 ಸ್ವಸ್ಥಾವಸ್ಥೈರ್ಭೃಶಮಶುಚಿತಾಶಂಕಿಭಿರ್ವೇಶ್ಮಗರ್ಭಾ-  
 ದಂತಲೀನಸ್ಮೃತಿರಪಿ ಹರಾನ್ನಿಷ್ಕುರೈಃ ಕೃಷ್ಯಮಾಣಃ .  
 ಯಸ್ಮಿನ್ಕಾಲೇ ಕವಲಿತವಪುರ್ಮೃತ್ಯುನಾಽಭ್ಯೇತಿ ಭೀತಿಂ  
 ತತ್ರ ತ್ರಾತಾ ಕ ಇವ ಕರುಣಾಮೈಶ್ಚರೀಮಂತರೇಣ .. 36..  
 ವಪುಃಖಂಡೇ ಖಂಡಃ ಪ್ರತಿವಸತಿ ಶೈಲೇಂದ್ರದುಹಿತುಃ  
 ಶಿಖಂಡೇ ಖಂಡೇಂದುಃ ಸ್ವಯಮಪಿ ವಿಭುಃ ಖಂಡಪರಶುಃ .  
 ತಥಾಪಿ ಪ್ರತ್ಯಗ್ಗಂ ಶರಣಮುಪಯಾತಂ ಪ್ರತಿ ವಿಭೋ-  
 ರಖಂಡೋ ವ್ಯಾಪಾರೋ ಜಗತಿ ಕರುಣಾಯಾ ವಿಜಯತೇ .. 37..  
 ಜಯ ಜಿತಾಮಯ ಜಯ ಸುಧಾಮಯ ಜಯ ಧೃತಾಮೃತದೀಧಿತೇ



ಜಯ ಹತಾಂಧಕ ಜಯ ಪುರಾಂತಕ ಜಯ ಕೃತಾಂತಕಸಂಹೃತೇ .  
 ಜಯ ಪರಾಪರ ಜಯ ದಯಾಪರ ಜಯ ನರ್ತಾಪಿತನದ್ಗತೇ  
 ಜಯ ಚಿತ್ಸ್ಮರ ಜಯ ಮಹೇಶ್ವರ ಜಯ ಜಯ ತ್ರಿಜಗತ್ಪತೇ .. 38..  
 ಸ್ಥಾನಾಸ್ಥಾನನಿಯಂತ್ರಣಾವಿರಹಿತೋ ನಿರ್ಹೇತುರಪ್ರಾರ್ಥಿತಃ  
 ಸತ್ಯಂ ಸತ್ತ್ವ ಹಿತಾರ್ಥ ಏವ ತರಣೇರಂಭೋಭೃತಶ್ಲೋಕಮಃ .  
 ತೃಷ್ಣಾತಾಪಶಮಕ್ಷಮಸ್ತು ನ ರವಿರ್ನ ಧ್ವಾಂತಶೀತಾಂತಕ-  
 ನ್ಮೇಘಃ ಸ ತ್ವಖಿಲಾರ್ತಿಹೃದ್ವಿಜಯತೇ ಮಾಹೇಶ್ವರೋಽನುಗ್ರಹಃ .. 39..  
 ಬಹುನಾ ಕಿಮತ್ರ ಕರುಣಾಮುಮಾಪತೇಃ ಸುದಶಾವತಾರಕೃತಮೂರ್ಚಿತಶ್ರಿಯಂ .  
 ಭಜತಾಽನಿರುದ್ಧಹೃದಯೇಽಪ್ಸಿತಾಗಮಪ್ರವಣಾಂ ವಿಭೂತಿಮಿವ ಕೈಟಭದ್ವಿಷಃ .. 40..  
 ಇತಿ ಕಾಶ್ಮೀರಕಮಹಾಕವಿಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಕರುಣಾರಾಧನಂ” ನಾಮಕಂ ಪಂಚದಶಂ ಸ್ತೋತ್ರಂ ಸಂಪೂರ್ಣಂ .

### 16. ಉಪದೇಶನಂ ಷೋಡಶಂ ಸ್ತೋತ್ರಂ

ವೃಷಲಕ್ಷ್ಮಣಃ ಪ್ರಣತಲೋಕಬಂಧವಃ ಕಲಿತಾಲಿಕಸ್ವಲಿತಸಿದ್ಧಸಿಂಧವಃ .  
 ದ್ಯುತಿಭಿರ್ಜಯಂತಿ ತುಲಿತೋದಿತೇಂದವಶ್ಚರಣಾರವಿಂದಮಕರಂದಬಿಂದವಃ .. 1..  
 ಅಮಲ್ಯಃ ಫಲೈರವಿರಲೈರಲಂಕೃತಾ ಹರಿತಾಸರುಣಪ್ರಣತಶಾಲಿಶಾಲಿನೀ .  
 ಪ್ರತಿಭಾತಿ ಜೀರ್ಣತೃಣವತ್ತವ ಸ್ತವಂ ವಸುಧಾ ಸುಧಾದ್ಯುತಿವತಂಸ ಶಂಸತಃಂ .. 2..  
 ತಿಮಿರಂ ಚಿರಂತನಮನಂತ ಸಂತಗ್ಲಪಿತಾವಲೋಕಮವಲೋಕನಾರ್ಥಿನಃ .  
 ಸೃಜತಾಽಮೃತಂ ದಶಸು ದಿಕ್ಷು ಚಕ್ಷುಷಾಕಲಿಕಾಲಕಲ್ಮಷಮುಷಾಮುಷಾಣ ಮೇ ..3..  
 ವಹತಾ ಹತಾಂಧತಮಸಾಮಸಾದಿತಾಂ  
 ದ್ಯುತಿಭಿಃ ಕಲಾಮವಿಕಲಾಂ ಕಲಾವತಃ .  
 ದಿಶತಾ ಪ್ರಕಾಶವಿಶದಾಶಮಾಶಯಂ  
 ವಪುಷಾ ಶಿವಂ ಶಿವಪುಷಾ ಪುಷಾಣ ಮೇ .. 4..  
 ಘನಘರ್ಮಲಂಘಿತಕಪೋಲಭಿತ್ತಯಃ ಶ್ವಸಿತಾನುಬಂಧವಿಧುರೀಕೃತಾಧರಾಃ .  
 ಧನಿನಾಂ ಪುರಃ ಪ್ರಕಟಯಂತಿ ದುರ್ಗತಿಂ ದ್ಯುತಿಹೀನದೀನವದನಾ ಧನಾರ್ಥಿನಃ ..  
 5..  
 ತದನಂತರಂ ತರಲಿತಾಕ್ಷರಾಂ ಗಿರಂ ಚಿರಸಂಭೃತಪ್ರಮದಸಾದಗದ್ಗದಾಂ .  
 ವಿಹಿತಾವಹೇಲಜಗತೀಪತೀಕ್ಷಿತಾಸ್ತ್ರಪಯಾಪಯಾಪಿತಮುಖಾಃ ಪ್ರಯುಂಜತೇ .. 6..  
 ಅವಧೀರ್ಯಮಾಣಮಥ ದೀರ್ಘಮತ್ಸರೈರವಬೋಧವಂಧ್ಯಹೃದಯೈರನಾದೃತಂ .

ಗುಣಕೌಶಲಂ ಶಲಭಜ್ಯಂಭಿತೋಪಮಂ ಪ್ರಥಯಂತಿ ಯಾಂತಿ ಚ ಪರಂ ಪರಾಭವಂ  
.. 7..

ಇತಿ ದೀರ್ಘದುರ್ಭರಕುಟುಂಬಡಂಬರಾ ಧನಸಂಗ್ರಹಗ್ರಹಗೃಹೀತಚೇತಸಃ .  
ಸುಧಿಯೋಽಪಿ ಯಾಂತಿ ನಿಬಿಡಂ ವಿಡಂಬನಂ ವನವಾಸಿಭಿಃಪ್ರಹಸಿತಪ್ರವೃತ್ತಯಃ ..  
8..

ಕೃತಿನಃ ಪುನರ್ಮೃದುಮೃದಂಗಮಂಗಲ-  
ಸ್ವನಸನ್ನಿಭದ್ವನಿತನಿರ್ಝರೋರ್ಮಿಷು .  
ಕೃತವೃತ್ತಯಃ ಸುಲಭಶಾದ್ವಲಾವಲೀ-  
ವಲಿತಸ್ಥಲೇಷು (ಲಲಿತಸ್ಥಲೇಷು)ತುಹಿನಾದ್ರಿಸಾನುಷು .. 9..

ಸುರಸಿಂಧುರೋಧಸಿ ಗೃಹೀತಕೇತಕೀ-  
ಚಲಿತಾ(ದಲಿತ)ಜ್ಞಲೀಕಿಸಲಯೇನ ಪಾಣಿನಾ .  
ವಿವಿಧಾಂ ವಿಧಾಯ ವಿಧಿನಾ ಪಿನಾಕಿನಃ  
ಕರುಣಾರ್ಣವಸ್ಯ ಚರಣಾಬ್ಜಸತ್ತ್ವಿಯಾಂ .. 10..

ಹರಿಣೈಃ ಕುಶಾಗ್ರಕವಲಾಭಿಲಾಷಿಭಿ-  
ಭರಣಾರ್ಥಿಭಿಶ್ಚ ಕಲವಿಂಕಶಾವಕೈಃ .  
ಅತಿಥೀಭವದ್ಭಿರಹತಾಹ್ನಿಕಕ್ರಿಯಾಃ  
ಫಲಮೂಲಕಲ್ಪಿತಶರೀರವೃತ್ತಯಃ .. 11..

ದಿವಸಾವಸಾನಸಮಯೇ ಸರನ್ಮರು-  
ತ್ಪರಿಕೀರ್ಣಜೀರ್ಣತೃಣಪರ್ಣಮರ್ಮರಾಃ .  
ತನುಜಾಹ್ನವೀಸಲಿಲಶೀಕರೋತ್ಕರೈಃ ಶಿಶಿರಾಃ  
ಶಿವಾಯ (ಚಿರಾಯ)ಚರಿತಾ ವನಸ್ಥಲೀಃ .. 12..

ಧವಲೀಕೃತಾಸ್ವಮಲಭಾನುಭಾನುಭಿ-  
ಜ್ವಲಿತೌಷಧೀಷು ರಜನೀಷ್ಟನಂತರಂ .  
ಕಲಕಂಠಕಂಠಕುಹರೋದ್ಗತಸ್ವರ-  
ಸ್ವರಸಾರ್ಪಿತಶ್ರುತಿಸುಖಾಸು ಶೇರತೇ .. 13..

ಇತಿ ಬಿಭೃತಃ ಪರಿಕರಂ ಪ್ರಿಯಂಕರಂ  
ಹರಪಾದಪಂಕಜರಜಃಪ್ರಸಾದಜಂ .  
ವಿಹಸಂತಿ ಮೂಢಮನಸಾಂ ಮಹೀಭುಜಾಂ  
ಗಜಕರ್ಣತಾಲತರಲಾಶ್ರಯಾಃ ಶ್ರಿಯಃ .. 14..

ದಧದುದ್ಧತಂ ಹರ ಪುರಃ ಪುರಂದ್ರಿಭಿಃ ಪ್ರಬಲಂ ಬಲಂ ಗಲದಪಾಂಗಭಂಗಿಭಿಃ .  
ಹೃದಯಂ ಭಿನತ್ತಿ ಮಮ ಘಸ್ಮರಃ ಸ್ಮರಃ ಶರವಾತಕಾತರದೃಶೋ ಭೃಶಂ ಕೃಶಂ .. 15..

ಜನಯನ್ನಯಂ ನಯನಯೋರಧೀರತಾಂ ಭ್ರಮಯನ್ಭ್ರವಂ ಭೃಶಮದಭ್ರಸಂಭ್ರಮಾಂ

ಶ್ಲಥಯನ್ವಯತ್ಕೃತಸಂಗಮಂ ಶಮಂ ಹಸನೀಯತಾಂ ನಯತಿ ರೋಷ ಈಶ  
ಮಾಂ .. 16..

ಧನಲಾಭಸಂಭ್ರತವಿಲಾಸವಾಸನಾವ್ಯಥಮಾನಮಾನಸಮಸತ್ಯಸಂಗರಂ .  
ನ ವಿಶೋಭಿಲೋಭವಿವಶಂ ಸ್ವಶಂತಿ ಮಾಂ ಸುಹೃದೋಽಪಿ ಕೋಪಿತಕದರ್ಥಿತಾರ್ಥಿನಂ  
.. 17..

ಉಚಿತತ್ರಿವರ್ಗರಹಿತಂ ತಿರೋಹಿತಂ ಘನಮೋಹಮೂಢಮನಸಂ ಹಸಂತಿ ಮಾಂ

ಕೃತಮೇಧಸಾಮಧಿಸದಃ ಸದಃಸದಃ ಸದಸದ್ವಿವೇಕವಿಕಲಂ ಕಲಂಕಿತಂ .. 18..  
ಇತಿ ತರ್ಜಯಂತಿ ರಿಪವಃ ಸುದುರ್ಜಯಾಃ ಪರಿವರ್ಜಯಂತಿ ಚ ವಿಶುದ್ಧಬುದ್ಧಯಃ

ನ ಪುನರ್ಜಯಂತಿ ವಿಧುರಂ ಯಥಾ ತಥಾ ಕುರು ಹೇ ಮಹೇಶ ದೃಶಮೇಹಿ ದೇಹಿ  
ನಃ .. 19..

ಕ್ಷಮಹೇಶ್ವರಸ್ಮರಣಸಂಭವಂ ಭವ-  
ಭ್ರಮಭೀಮಘೋರಮನಮ್ನುಖಂ ಸುಖಂ .  
ವಿಪದಾಂ ಪದಂ ಮೃದುಮೃಣಾಲಿನೀದಲ-  
ಸ್ವಲದಂಬುಬಿಂದುತರಲಾಃ ಕ್ಷಮಂಪದಃ .. 20..

ಕ್ಷಮಿವೇಶ್ವರೇತಿ ಕೃತಗಂಡಮಂಡಲೀ  
ಪುಲಕೋದ್ಗಮಪ್ರಮದಮಂಥರಾ ಗಿರಃ .  
ಕ್ಷಮಯಥಾರ್ಥಪಾರ್ಥಿವನಿರರ್ಥಕಾಸನ್ಯತ-  
ಸ್ತುತಿವಿಸ್ತರೈರಪಥಪಾತಪಾತಕಂ .. 21..

ಕ್ಷಮಸಮಾಧಿಬಾಧಿತದುರಾಧಿಸಾಧಿಮಾ  
ಭವಸಂಭವಶ್ರಮದಮಕ್ಷಮಃ ಶಮಃ .

ಕ್ಷಮದಃ ಪ್ರದರ್ಶಿತಸಮಗ್ರವಿಗ್ರಹಃ  
ಪ್ರಹಸನ್ಮನಸ್ವಿಜನಗರ್ಹಿತಸ್ಥಿತಿಃ .. 22..

ಇತಿ ಮಾಮನರ್ಗಲಮಮಾರ್ಗಮಾರ್ಗಣ-  
ಪ್ರವಣಾವಿವೇಕವಿಕಲೀಕೃತಾಶಯಂ .  
ಕರುಣಾನಿಧಾನ ಪರಿಬೋಧಯ ಕ್ಷಣಂ  
ಕ್ಷಣದಾವಿಶೇಷಕಶಿಖಾಶಿಖಾಮಣೇ .. 23..

ಪ್ರಮದಾ ಮದಾರುಣದೃಶಃ ಕೃಶೋದರಾಸ್ತನಯಾ ನಯಾನತಸಮಸ್ತಮಸ್ತಕಾಃ .  
ಸುಹೃದೋ ಹೃದಂತರಗತೇಂಗಿತಸ್ವಶಃ ಪ್ರಣಯಾದ್ರ್ವನಿರ್ಭರಗಿರಶ್ಚ ಬಂಧವಃ .. 24..

ದಧತಃ ಪ್ರಸಾದಮಧುರಾಂ ಧುರಾಮಪಿ ಪ್ರಭವೋಽಮೃತದ್ರವಸಮಾನಮಾನಸಾಃ

ಮುಖವೀಕ್ಷಣಪ್ರಣಯಿನಃ ಪ್ರತಿಕ್ಷಣಂ ಪರಿಚಾರಕಾಶ್ಚ ಜಯಜೀವವಾದಿನಃ .. 25..  
 ನ ಭಯಂ ಭಯಂಕರಕೃತಾಂತಕಿಂಕರಭೃಕುಟೀಭವಂ ಝಟಿತಿ ಹಂತುಮೀಶತೇ .  
 ಭಜತಾಮತಃ ಕ್ಷಪಯದಾಪದಂ ಪದಂ ಹೃದಯೇ ದಯಾಮೃತನಿಧೇ ನಿಧೇಹಿ ನಃ ..  
 26..

ಹಂತಾಹಂತಾ ಪ್ರಥಯತಿ ಮತಿಹ್ರಾಸಮಾಸಂಜಯಂತೀ  
 ಮಾಯಾಮಾಯಾಸಿತಸಿತಮಾ ಯಾಮಿನೀ ಯಾಮಿನೀವ .  
 ತಸ್ಮಾದಸ್ಮಾನ್ವಿಶಶಿಶಿಖಿಪ್ರೇಂಖಿತೋದ್ಧಾಮಧಾಮ  
 ಕ್ಷಿಪ್ತ್ವಾ ಚಕ್ಷುರ್ಮುದಿತಮುದಿತಾಸವಂಧ್ಯಬೋಧಾನ್ವಿಧೇಹಿ .. 27..  
 ಇತಿ ಕಾಶ್ಮೀರಕಮಹಾಕವಿಶ್ರೀಮಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಉಪದೇಶನಂ” ನಾಮಕಂ ಷೋಡಶಂ ಸ್ತೋತ್ರಂ ಸಂಪೂರ್ಣಂ .

### 17. ಭಕ್ತಿಸ್ತೋತ್ರಂ ಸಪ್ತದಶಂ ಸ್ತೋತ್ರಂ

ಮಂದಸ್ತಂದೇ ಮನಸಿ ರಸಿಕೀಭಾವಮಾಸಾದ್ಯ ಸದ್ಯೋ  
 ಹೃದ್ಯೋದ್ಯೋಗಾ ವಿಹರ ವರದೇ ಭಾರತಿ ಸ್ವಾರತಿಸ್ತೇ .  
 ಮಾತರ್ಜಾತಸ್ತೃಹಮಿವ ಮಹಾಮೋಹನಿದ್ರಾವಸಾನೇ  
 ಜನೀಹೀಮಂ ಜನಮನಲಸಂ ಶಂಸಿತುಂ ಶಂಭುಭಕ್ತಿಂ .. 1..  
 ದ್ರಾಕ್ಷಾ ಸಾಕ್ಷಾದಮೃತಲಹರೀ ಕರ್ಕಶಾತ್ಕಾಷ್ಠಕೋಷಾ-  
 ದ್ಭೂರಿಚ್ಛಿದ್ರಾತ್ಪ್ರಕೃತಿಮಧುರಾ ಮೂರ್ಚ್ಛನಾ ವಂಶಗರ್ಭಾತ್ .  
 ಸೂಕ್ತಿವ್ಯಾಜಾನ್ಮಮ ಚ ವದನಾತ್ಕರ್ಣಪೇಯಾ ಸುಧೇಯಂ  
 ನಿರ್ಗಚ್ಛಂತೀ ಜನಯತಿ ನ ಕಂ ವಿಸ್ಮಯಸ್ಮೇರವಕ್ತ್ರಂ .. 2..  
 ಧ್ಯಾತ್ವಾ ದೇವ ಪ್ರಮಯಸಮಯತ್ರಾಸಮಾಸನ್ನಕಲ್ಪಂ  
 ಸ್ವಲ್ಪಂ ಜ್ಞಾತ್ವಾ ಸುಲಭಶಲಭಚ್ಛಾಯಸಚ್ಛಾಯಮಾಯುಃ .  
 ಮತ್ತ್ವಾ ಚ ತ್ವಾ ಸದಯಹೃದಯಂ ಭಕ್ತಿವಾಲ್ಗಭ್ಯಲಭ್ಯಂ  
 ಸಭ್ಯಮ್ಮನ್ಯಾಸ್ತವ ನವವಿಧೌ ಧೌತಚಿತ್ತಾ ಯತಂತೇ .. 3..  
 ಕಂಠೇ ಕಂಠೀರವರವಸದೃಗ್ಗೃಕ್ಸಮುದೋದ್ಗತಾಶ್ರೋ-  
 ಹೇಫಲೋನ್ಮಿಲದ್ವಿಪುಲಪುಲಕೋದ್ಭೃತಭೂತೇಶಭಕ್ತೇಃ .  
 ಯಸ್ಯೋದೇತಿ ಧ್ವನಿರನಿಭೃತಃ ಶರ್ವಶರ್ವೇತ್ಯಖರ್ವಂ  
 ಗರ್ವಂ ಬಿಭೃದ್ಧಸತಿ ವಸತಿಂ ವಾಸವೀಯಾಂ ಸ ಏಕಃ .. 4..

ತನ್ಮಾನುಷ್ಯಂ ಪ್ರಭವತಿ ಸತಾಮುತ್ತಮಾ ಯತ್ರ ಜಾತಿಃ  
 ಸೈಕಾ ಜಾತಿಃ ಪ್ರಸರತಿ ಯಶೋ ಯತ್ರ ಪಾಂಡಿತ್ಯಹೇತು .  
 ತತ್ಪಾಂಡಿತ್ಯಂ ಸರಸಮಧುರಾ ಜ್ಯಂಭತೇ ಯತ್ರ ವಾಣೀ  
 ವಾಣೀ ಸಾಪಿ ಪ್ರಥಯತಿ ರತಿಂ ಶಾಂಕರೀ ಯತ್ರ ಭಕ್ತಿಃ .. 5..  
 ಯೇಷಾಂ ವಕ್ತ್ರೇ ಸಮದಮುದಿತತ್ವಚ್ಚರಿತ್ಯಾಃ ಪವಿತ್ರಾ  
 ದ್ವಿತ್ರಾ ವಿತ್ರಾಸಿತರವಿಸುತಭ್ರೂವಿಭಂಗಪ್ರಸಂಗಾಃ .  
 ನೋಜ್ಜ್ಯಂಭಂತೇ ಮಧುಕಣಮುಚಃ ಸೂಕ್ತಯೋ ಭಕ್ತಿಸಿಕ್ತಾ  
 ಧಿಕ್ತಾನ್ರಿಕ್ತಾನ್ಭವಿ ಭವ ಭವತ್ಪಾದಸೇವಾರಸೇನ .. 6..  
 ನಾಥ ಜ್ಯೋತ್ಸಾನ್ ಬಹುಲರಜನೌ ಕಾರ್ತಿಕೀಯೇವ ಕಾಂತಾ  
 ಕಾಂತಾರಾಂತರ್ಮಥಿತಪಥಿಕಪ್ರೌಢತಾಪಾ ಪ್ರಪೇವ .  
 ಮಾ ಮಾ ಭೈಷೀರಿತಿ ಯಮಭಯೇ ತಾವಕೀನೇವ ವಾಣೀ  
 ಭಾವತ್ಕೀ ಮೇ ಸತತಮಮೃತಸ್ಯಂದಿನೀ ಭಾತಿ ಭಕ್ತಿಃ .. 7..  
 ಯೇಷಾಮಂತಃ ಸುಕೃತಸರಣಿಃ ಸ್ಥಾಣವೀಯಾ ನ ಭಕ್ತಿ-  
 ವ್ಯಕ್ತಿಂ ಧತ್ತೇ ರಸಕೃದಸಕೃನ್ಯಾಸ್ಮಿ ತೇಷು ಸ್ಮಿತೇಷು .  
 ಲೋಕಃ ಶೋಕಂ ತ್ಯಜತಿ ಸಹಸಾ ಯತ್ರ ತದ್ಭಕ್ತಿಯುಕ್ತಂ  
 ಯುಕ್ತಂ ಮನ್ಯೇ ರುದಿತಮುದಿತಶ್ಲಾಘಾಮುಲ್ಲಾಘಹೇತುಂ .. 8..  
 ಧ್ವಾಂತಂ ಶಾಂತಪ್ರಶಮಮಹರದ್ಯನ್ನ ಸದ್ಯಃ ಸಮುದ್ಯ-  
 ನ್ನುದ್ಯೋತಶ್ರೀಕಲಿತಕಮಲೋಲ್ಲಾಸಭಾನುಃ ಸ ಭಾನುಃ .  
 ತದ್ವಿದ್ವಸ್ತಪ್ರಮದಮದಮೋದ್ವೀಪಿತೋದ್ವಾಮದೋಷ-  
 ಪ್ಲೋಷಂ ನೇತುಂ ಪ್ರಭವತಿ ಭವೇ ಶಾಂಭವೀ ಭಕ್ತಿರೇವ .. 9..  
 ಯೇ ಸಂತೋಷಪ್ರಶಮಪಿಶುನೇ ಕ್ಲೇಶರಾಶೌ ನಿಮಗ್ನಾ  
 ಭಗ್ನಾಶಾಭಿವಿಷಮವಿಷಯೋಪಾಸನಾವಾಸನಾಭಿಃ .  
 ತೇಷಾಮೇಷಾ ಭವಭಯಭಿದಾರಂಭಸಂಭಾವನಾಭೂ-  
 ಭೂರ್ತೈ ಭೂಯಸ್ತ್ರಿಜಗತಿ ಗತಿಃ ಶಾಂಭವೀ ಭಕ್ತಿರೇವ .. 10..  
 ದಂಭಸ್ತಂಭಸ್ಥಗಿತಗತಯಃ ಸಾವಹೇಲಾಮಹೇಲಾ-  
 ಹೇಲಾಲಾಪಭ್ರಮಿತಮತಯಃ ಸಂತ್ಯಸಂಖ್ಯಾಃ ಪುಮಾಂಸಃ .  
 ಭಾರ್ಗೀಂ ಭಕ್ತಿಂ ದಧತಿ ಹೃದಯೇ ನಿಸ್ತರಂಗಾಮಭಂಗಾಂ  
 ಗಂಗಾತೀರೇ ವಿಹಿತರತಯೋ ದುರ್ಲಭಾಃ ಪೂರುಷಾಸ್ತೇ .. 11..  
 ಶಂಭೋ ದಂಭೋ ದಹತಿ ಕುಹಕಾರಂಭಸಂಭಾವನಾಭಿಃ  
 ಸಾಭಿದ್ವೇಷಸ್ತ್ವಿಷಮಪಕಷತ್ಯೇಷ ರೋಷಪ್ರದೋಷಃ .  
 ಸಾವಷ್ಟಂಭಂ ಭ್ರಮಯತಿ ಬೃಹನ್ಮಾಮಹಂಕಾರಭಾರಃ  
 ವಾರಂ ನೇತುಂ ಪ್ರಭವತಿ ಭವದ್ಭಕ್ತಿರೇಕಾ ಭವಾಭ್ಯೇ .. 12..

ದ್ರಾಕ್ಷ್ಯಂಧತ್ತೇ ಯುಧಮಧಿಧನುರ್ಬದ್ಧಬಾಣಾಭಿರಾಮೈಃ  
 ಸಭೂಭಂಗೈರ್ಲಟಭಲನಾಪಾಂಗಭಂಗೈರನಂಗಃ .  
 ದೋಷಪ್ಲೋಷಕ್ಷಮಶಮಪಥಾಪಾತಮಾತನ್ವತೀ ಮೇ  
 ಭೀಮೇ ಭಕ್ತಿರ್ಭಗವತಿ ಗತಿಶ್ಚಕ್ಷುಷಶ್ಚಂದ್ರಿಕೇವ .. 13..  
 ಕಾಮಃ ಕಾಮಂ ಧನುರನುನಿಶಂ ಕೌಸುಮಂ ಸಂವೃಣೋತು  
 ವ್ಯಾಲಂ ಕಾಲಃ ಸ್ವಕರಕುಹರೇ ಭಗ್ನಭೋಗಂ ವಿಧತ್ತಾಂ .  
 ಭಾರ್ಗೀ ಭಕ್ತಿಃ ಸಪದಿ ಸಕಲಪ್ರಾರ್ಥನಾಕಲ್ಪವಲ್ಲೀ  
 ಲಬ್ಧಾ ದೃಬ್ಧಾ ಜಗತಿ ಕತಿ ನ ಕ್ಲೇಶಪಾಶಾ ಹತಾಶಾಃ .. 14..  
 ರಾಜ್ಞಾಮಾಜ್ಞಾವಿಹತಿವಿಹಿತಾನೀಕಿನೀನೀರಸಶ್ರೀಃ  
 ಸ ಶ್ರೀಲೇಶಸ್ತನುರನುಚಿತಪ್ರಾರ್ಥನಸ್ತಾವದಾಸ್ತಾಂ .  
 ಐಂದ್ರಂ ಯತ್ರ ತ್ರಿಭುವನಜಯಪ್ರಾಜ್ಯಸಾಮ್ರಾಜ್ಯಲಕ್ಷ್ಮೀ-  
 ಲಕ್ಷ್ಮಾವಜ್ಞಾಸ್ತದಮಪಿ ಪದಂ ತಾಂ ಸ್ತುಮಃ ಶಂಭುಭಕ್ತಿಂ .. 15..  
 ಕಾಂತ್ಯೈಕಾಂತವ್ಯಸನಮನಸಾಂ ವಲ್ಕಲಾಲಂಕೃತಾನಾಂ  
 ಜ್ಞಾನಾಂಭೋಭಿಃ ಕ್ಷಪಿತರಜಸಾಂ ಜಾಹ್ನುವೀತೀರಭಾಜಾಂ .  
 ಗಾಢೋತ್ಸೇಕಪ್ರಕಟಿತಜಟಾಮಂಡಲೀಮಂಡನಾನಾಂ  
 ನಾನಾಕಾರಾ ಭವತಿ ಕೃತಿನಾಂ ಮುಕ್ತಯೇ ಭರ್ಗಭಕ್ತಿಃ .. 16..  
 ಮೂರ್ತಿಧೂಮಿಂ ಪ್ರಥಯತಿ ಯಥಾ ಮಂಜರೀ ಜೀರ್ಣಪರ್ಣಾ  
 ಕರ್ಣಾಭ್ಯರ್ಣಂ ಪ್ರಸರತಿ ಜರಾ ಸತ್ಯತೋ ಮೃತ್ಯುದೂತೀ .  
 ಭೋಗಾ ಭೋಗಾ ಇವ ವಿದಧತಶ್ಚೇಷ್ಟಿತಂ ವೇಷ್ಣಯಂತೇ  
 ಹಂತೇದಾನೀಂ ಶರಣಮಪರಂ ನಾಸ್ತಿ ನಃ ಶಂಭುಭಕ್ತೇಃ .. 17..  
 ಯತ್ರ ಧ್ವಾಂತಕ್ಷಪಣನಿಪುಣಂ ದುರ್ಬಲಂ ಧಾಮ ಚಾಂದ್ರಂ  
 ಸಾಂದ್ರಂ ಯತ್ರ ಗ್ಲಪಯತಿ ತಮಸ್ತಾಪನೋ ಯನ್ನ ತಾಪಃ .  
 ಯತ್ರ ಪ್ರೇಂಖನ್ನ ಕಚತಿ ಶಿಖೀ ತೇಜಸಾನ್ಯೇನ ಸತ್ರಾ  
 ತತ್ರಾಲೋಕಂ ದಿಶತಿ ವಿಷಮೇ ಶಾಂಭವೀ ಭಕ್ತಿರೇಕಾ .. 18..  
 ಮಾ ಭೂದ್ಭೂಯೋಽಭ್ಯಸನಸುಲಭಾನ್ವೀಕ್ಷಿಕೀ ನಾಮ ವಿದ್ಯಾ  
 ಹೃದ್ಯಾ ದೂರೇ ವಿಹರತು ವಿಪತ್ನಂಢಿನೀ ದಂಡನೀತಿಃ .  
 ಕ್ವಾಪಿ ಸ್ಥೇಮ್ನಾ ಲಸತು ಕಲಿತೋಲ್ಲಾಘವಾರ್ತಾಪಿ ವಾರ್ತಾ  
 ನಾರ್ತಾವರ್ಹಂ ಕಿಮಪಿ ಶರಣಂ ಶಂಭುಭಕ್ತಿಂ ವಿನಾನ್ಯತ್ .. 19..  
 ಸಂಸಾರಾಭ್ಯೇಃ ಪ್ರಥಮಲಹರೀ ಪಾತಕಾಪಾತಕಾಮಾ  
 ರಾಮಾ ನಾಮ ಸ್ಥಗಯತಿ ಗತಿಂ ಮಜ್ಜತಾಂ ಸಜ್ಜನಾನಾಂ .  
 ಮೋಹಾವರ್ತಭ್ರಮಸಮುದಯತ್ವೇದವಿಚ್ಛೇದಹೇತುಃ  
 ಸೇತುದೂರೀಭವತಿ ಚ ಭೃಶಂ ಶೇಮುಷೀ ಶೇಮುಷೀಯಂ .. 20..

ತನ್ನಾದನ್ನಾಜ್ಞನನಮರಣಕ್ಕೇಶವೇಶಂತಪಂಕಾ-  
 ಚ್ಚಂಕಾತಂಕಾಕುಲಿತಮತಯೋ ಯೇ ತಿತಿರ್ಷಂತಿ ತೇಷಾಂ .  
 ಆಶಾಪಾಶಗ್ರಥಿತವಪುಷಾಂ ಕ್ರಂದತಾಮಾತುರಾಣಾಂ  
 ಪ್ರಾಣಾಪಾತೇ ವಿತರತಿ ಕರಾಲಂಬನಂ ಶಂಭುಭಕ್ತಿಃ .. 21..  
 ಏಣಾಕ್ಷೇಣಾಂ ಸ್ಮರಶರಶಿಖಾಕೋಟಿಶೌಟೀರ್ಯಭೀಮಾಃ  
 ಪ್ರೇಮಾಕೃಷ್ಣಾ ರ್ಘುಗಿತಿ ಕುಟಿಲಾ ಯೇ ಕಟಾಕ್ಷಾಃ ಪತಂತಿ .  
 ಕಾಲೇನೈತೇ ಕುಲಿಶನಿಶಿತಾಸ್ತುಂಡದಂಡಾ ಜಡಾನಾಂ  
 ಭಿಂದಂತ್ಯಂತರ್ಹೃದಯಮದಯಂ ಪತ್ರಿಣಾಂ ನಾರಕಾಣಾಂ .. 22..  
 ಬಾಹುದ್ವಂದ್ವಂ ತುಲಿತವಿವಲದ್ಬಾಲಮಾರ್ಣಾಲನಾಲಂ  
 ಸಾಲಂಕಾರಂ ರಣಿತವಲಯಂ ವೇಷ್ಠಿತಂ ಕಂಠಪೀಠೇ .  
 ಮೋಹಾಂಧಾನಾಂ ಮಹತಿ ಪತತಾಂ ಯಾತನಾತಂಕಪಂಕೇ  
 ಶಂಕೇ ಪಂಕೇರುಹದಲದೃಶಃ ಪಾಶತಾಮೇತದೇತಿ .. 23..  
 ಯತ್ನಾಕೂತಂ ಮುಕುಲಿತದೃಶಃ ಕೇತಕಾಮೋದಹೃದ್ಯಂ  
 ಸದ್ಯಃ ಸ್ವಿದ್ಯದ್ವದನಮಮೃತಸ್ಯಂದಿ ಪೀತಂ ನತಾಂಗ್ಯಾಃ .  
 ರಾಗಾಂಧಾನಾಂ ನಿರಯನಿಲಯೇ ತದ್ಗುರಾಪಾವಸಾನೇ  
 ಜಾನೇ ಭೂಯಃ ಪತನಶಪಥಾಕ್ರೋಶಕೋಷತ್ವಮೇತಿ .. 24..  
 ರಾಗೋದ್ರೇಕಾತ್ಕನಕಕಲಶಾಕಾರಮಾಲಂಬಿ ಹಾರಂ  
 ಸಾರಂಗಾಕ್ಷ್ಯಾಃ ಪೃಥುಕುಚಯುಗಂ ಗಾಢಮಾಲಿಂಗಿತಂ ಯತ್ .  
 ತನ್ನೂಢಾನಾಂ ನರಕಕಲಿಲೇ ಮಜ್ಜತಾಮಂತಕಾಲೇ  
 ನಾಲೇ ಲಗ್ನಸ್ಥಿರತರಗುರುಗ್ರಾವಭಾವಂ ಬಿಭರ್ತಿ .. 25..  
 ಕಿಂ ಭೂಯೋಭಿರ್ವಚನರಚನಾಡಂಬರೈರ್ದೀರ್ಘಶೋಕಾ  
 ಲೋಕಾ ಯುಕ್ತಂ ಶೃಣುತ ಸುತರಾಂ ಪಶ್ಚಿಮಂ ವಾಕ್ಯಮೇತತ್ .  
 ದುಃಖೋದರ್ಕಂ ಪ್ರಮುಖಸುಖದಂ ಸಂಗಮುತ್ಸೃಜ್ಯ ಸಾಂಗಂ  
 ಗಾಂಗಂ ಲಬ್ಧ್ವಾ ಸಲಿಲಮಮಲಂ ಶಂಭುಭಕ್ತಿಂ ಭಜದ್ವಂ .. 26..  
 ತೈಲೋಕ್ಯಂ ಲಂಭಯಂತಸ್ತೃಣಗಣಗಣನಾಂ ರೋಹಿಣೀಕಾಂತಲೇಖಾ-  
 ರೇಖಾಲಂಕಾರಭಕ್ತಿಪ್ರಮುದಿತಮನಸೋ ನಿರ್ಮಲಂ ಧಾಮ ಲಬ್ಧಂ .  
 ಧನ್ಯಾಃ ಸಂನ್ಯಾಸಿನೋಽನ್ತಃ ಕಲಿಮಲಪಟಲಂ ಭೂರಿ ಭಿಂದಂತ್ಯಮಂದಾ  
 ಮಂದಾಕಿನ್ಯಾಃ ಪಯೋಭಿಃ ಶಶಿಮುಕುಟಜಟಾವೈಜಯಂತೀದುಕೂಲೈಃ .. 27..  
 ಏವಂ ದೇವ ಪ್ರಭೇವ ಸ್ಮರಹರ ಸಕಲದ್ವೀಪದೀಪಸ್ಯ ಭರ್ತು-  
 ಭಾಸಾಮಾಸಾದಯಂತೀ ವಿಷಮತಮತಮಃಖಂಡನೇ ಚಂಡಿಮಾನಂ .  
 ಕಾರಾಗಾರಾನುಕಾರೇ ಪರಿಭವತಿ ಭವೇ ಬದ್ಧಮೋಹಾಂಧಕಾರೇ-  
 ಭಾವತ್ಯೀ ಭಕ್ತಿರೇಕಾ ಶರಣಮಶರಣತ್ರಾಣವಿಶ್ರಾಣಿನೀ ನಃ .. 28..

ಯೇ ವಿಶ್ವಸ್ಥಿತಿಸರ್ಗಸಂಹೃತಿಕೃತೋ ದೇವಾಸ್ತಯಸ್ತೇಽಪಿ ಯಂ  
 ಸೇವಂತೇ ಮುಖವೀಕ್ಷಣಪ್ರಣಯಿನೋ ದೃಕ್ಪಾತಮಾತ್ರಾರ್ಥಿನಃ .  
 ಯಸ್ಯಾಃ ಸ ಪ್ರಭುರಪ್ರಮೇಯಮಹಿಮಾ ಕ್ರೀಡಾಶಕುಂತಾಯತೇ  
 ತಾಂ ಭಕ್ತಿಂ ಭುವನತ್ರಯಾದ್ಭುತಮಹಾಮಾಹಾತ್ಮ್ಯಶಕ್ತಿಂ ಸ್ತುಮಃ .. 29..  
 ಗಾವಸ್ತಾವದ್ಗುಹಾನಾ ರಸಮಸಮಸುಧಾಸೋದರಾಸ್ವಾದಬಂಧುಂ  
 ಭಕ್ತಿರ್ಭರ್ಗೇನಿಸರ್ಗಕ್ಲಮಶಮನಚಮತ್ಕಾರಭೋಗೈಕಭೂಮಿಃ .  
 ತೈಪ್ತಿಃ ಸ್ವಾತ್ಮಾವಭಾಸಾದನುಪಮಪರಮಾನಂದನಿಸ್ಯಂದಸಂವಿ-  
 ದ್ವಿಶ್ರಾಂತೈಕಾಂತಹೇತೋರಿತಿಸಪದಿ ವಿಪತ್ಕಿಂಕರೀ ಕಿಂಕರೋತು .. 30..  
 ಇತಿ ಕಾಶ್ಮೀರಕಮಹಾಕವಿಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಭಕ್ತಿಸ್ತೋತ್ರಂ” ನಾಮ ಸಪ್ತದಶಂ ಸ್ತೋತ್ರಂ ಸಂಪೂರ್ಣಂ .

### 18. ಸಿದ್ಧಿಸ್ತೋತ್ರಂ ಅಷ್ಟಾದಶಂ ಸ್ತೋತ್ರಂ

ಜಯತಿ ಜಿತವಿಕಾರಃ ಕ್ಷಪ್ತಲೋಕೋಪಕಾರಃ  
 ಕೃತವಿಪದಪಕಾರಃ ಶಾಂತಮೋಹಾಂಧಕಾರಃ .  
 ಅತುಲಪುರುಷಕಾರಃ ಪ್ರಾಪ್ತವಿಶ್ವಾಧಿಕಾರಃ  
 ಸ್ಮರರಚಿತನಿಕಾರಃ ಪಾರ್ವತೀಚಾಟುಕಾರಃ .. 1..  
 ಅತನುಮತನುತಾಮುಂ ಪ್ರಾಣಿನಾಂ ಪೂರ್ಣಶಕ್ತಿ-  
 ಸ್ತನುಭುವನಗಣಂ ಯಃ ಶರ್ಮದಃ ಕರ್ಮಭುಕ್ತೈಃ .  
 ದಿಶಮದಿಶದಶಂಕಾಂ ಶಾಸ್ತ್ರರೂಪಾಂ ಚ ಮುಕ್ತೈಃ  
 ಸ ಭವತು ಭವದೋಷಪ್ಲೋಷಕೃದ್ವೋ ಮಹೇಶಃ .. 2..  
 ಅನಲಸಹಿತವೃತ್ತೌ ಸತ್ಕಲಾಭಾಸಶುದ್ಧೇ  
 ಬುಧವರಮುಖಪದ್ಮೇ ಭಾರತೀ ನಿರ್ಮಲೋರ್ಮಿಃ .  
 ವರದ ಪರಮತಾಪಕ್ಲೇಶಜಿತ್ವತ್ಪ್ರಸಾದಾತ್  
 ಪ್ರಭವತಿ ಭವದೀಯೇ ಮೂರ್ಧನಿ ಸ್ವಧುರನೀವ .. 3..  
 ಭವ ಭವಮರುಚಾರಶ್ರಾಂತಸಂತಾಪತಾಂತಿ-  
 ಪ್ರಶಮನಘನವರ್ಷಾವಾರಿವಾಹಂ ತವಾಹಂ .  
 ನಮದಮರಕಿರೀಟಪ್ರೋತರತ್ನಾಂಶುಪೂರ-  
 ಸ್ಪುರದುರುಸುರಚಾಪಂ ಪಾದಪೀಠಂ ಪ್ರಪದ್ಯೇ .. 4..  
 ಕರಕಲಿತಕಪೋಲಾ ಬಾಲಶೈವಾಲಶಯ್ಯಾ-  
 ತಲಲುಲಿತಮೃಣಾಲೀಪೇಲವಮ್ಲಾನಮೂರ್ತಿಃ .



ಚಿರವಿರಹವಿನಿದ್ರಾ ರುದ್ರದೃಶ್ಯಾತಪಾತ್ರಂ  
 ದಿಶಿ ದಿಶಿ ನಿಶಿ ಪಶ್ಯತ್ಯಂಗನಾನಂಗಭೀರುಃ .. 5..  
 ಹರಚರಣಸರೋಜದ್ವಂದ್ವಭಕ್ತಿಪ್ರಸಾದಾ-  
 ದುಪರಿ ಕರಿವರಾಣಾಂ ಸಂಚರಂತಃ ಸಹೇಲಂ .  
 ಘನಮದಭರನಿಯನ್ವಿಭರ್ತಾಮೋದಲೋಭ-  
 ಸ್ವಲದಲಿಕುಲಗೀತಂ ಸ್ಥಿತಮಾಕರ್ಣಯಂತಿ .. 6..  
 ಚರಣಕಮಲಯುಗ್ಮಂ ದೇವ ನಿರ್ದಂಭಭಕ್ತಿ-  
 ಗ್ರಹಪುಲಕಿತದೇಹಸ್ತಾವಕಂ ಯೋ ನನಾಮ .  
 ಅಧಿವಸತಿ ಸ ಸೇವಾನಮ್ರಸಾಮಂತಮೌಲಿ-  
 ಸ್ವಲಿತಬಕುಲಮಾಲಾಲಾಲಿತಂ ಪಾದಪೀಠಂ .. 7..  
 ಶಶಿಶಕಲಶಿಖಂಡ ತ್ವತ್ಪ್ರಸಾದೇನ ಧನ್ಯಾಃ  
 ಸಿತಕರಧವಲಾಭ್ಯಾಂ ಚಾಮರಾಭ್ಯಾಂ ವಿಭಾಂತಿ .  
 ಉಭಯತ ಇವ ವಕ್ತ್ರಂ ಭಾವಿರುದ್ರತ್ವಲಾಭ-  
 ಪ್ರಕಟನಪಿಶುನಾಭ್ಯಾಂ ಸ್ವರ್ಣದೀನಿರ್ಝರಾಭ್ಯಾಂ .. 8..  
 ಕ್ಷಿತಿಧರಪತಿಪುತ್ರೀವಲ್ಲಭ ತ್ವತ್ಪ್ರಸಾದಾ-  
 ದ್ವಧತಿ ಜಗತಿ ಧನ್ಯಾ ಮೂರ್ಧ್ನಿ ಧೌತಾತಪತ್ರಂ .  
 ಘಟಯಿತುಮಧಿಕತ್ವಂ ಸ್ವಾತ್ಮನೋಽಪಿ ತ್ವಯೈತ-  
 ತ್ಸಕಲಮಿವ ವಿತೀರ್ಣಂ ಮಂಡಲಂ ಶೀತರಶ್ಮೀಃ .. 9..  
 ಅಯಿ ಹೃದಯ ದಯಾದ್ರಃ ಸ್ವರ್ಧುನೀನೀರಧಾರೀ  
 ತ್ವಯಿ ವಿಹರತಿ ಹಸ್ತನ್ಯಸ್ತಪೀಯೂಷಕುಂಭಃ .  
 ಯದಿ ಹಿಮಕರಲೇಖಾಶೇಖರಃ ಕೋಽಪರಸ್ತೇ  
 ಭವದವವಿನಿವೃತ್ತೌ ಶಂಸ ಶೀತೋಪಚಾರಃ .. 10..  
 ಸುರವರನುತದೈರ್ಯಾ ವೈರಿದುವಾರವೀರ್ಯಾ  
 ಜಗತಿ ವಿವಿಧಶಾಸ್ತ್ರಪ್ರಸ್ತುತಾಚಾರ್ಯಚರ್ಯಾಃ .  
 ದಧತಿ ಭುವನತಂತ್ರಂ ಕೋಟಿಶೋ ರುದ್ರವರ್ಯಾಃ  
 ಕೃತಸತತಸಪರ್ಯಾ ಯೇ ಪುರಾ ಶಂಕರಸ್ಯ .. 11..  
 ಗಿರಿ ಗಿರಿವರಕನ್ಯಾಕಾಂತ ಶಾಂತಪ್ರಥಾಯಾಂ  
 ಕರಚರಣಗಣೇಽಪಿ ಕ್ಷಾಮತಾಮಶ್ನುವಾನೇ .  
 ಗಲಗಲದವಕಾಶೇ ವಾಪಿ ಕೇನಾಶಪಾಶೇ  
 ಭವ ಭವತಿ ವಿನಾ ತ್ವಾಂ ಪ್ರಾಣಿನಾಂ ತ್ರಾಣಕೃತ್ಕಃ .. 12..  
 ಶಯಶಯನನಿವಿಷ್ಟಂ ವಕ್ತ್ರಮಾಪಾಂಡುಗಂಡಂ  
 ಮತಿಮತಿವಿರಹೇಣ ಗ್ಲಾನಿಭಾಜಂ ವಹಂತೀ .

ತನುತನುಲತಿಕಾರ್ತಿಂ ಮಾನಿನೀ ವ್ಯಾಹರಂತೀ  
 ಹರ ಹರತಿ ನ ಧೈರ್ಯಂ ತ್ವತ್ಸಮಾಧೌ ಬುಧಾನಾಂ .. 13..  
 ದಲದಲಘುವಿವೇಕಂ ವ್ಯಕ್ತಶೋಕಾರ್ತಿರೇಕಂ  
 ವಿಶ ವಿಶದಮನಂತ ಸ್ವಾಂತಮಂತಃ ಪ್ರಶಾಂತಂ .  
 ಭವ ಭವ ಭವದಾಹಧ್ವಂಸವರ್ಷಾಂಬುವಾಹಃ  
 ಕಲಿಕಲಿತರುಜಾನಾಂ ಸಪ್ರಜಾನಾಂ ಪ್ರಜಾನಾಂ .. 14..  
 ದಹದಹತಮಮೋಘಂ ಪಾಪ್ಮನಾಂ ದೀರ್ಘಮೋಘಂ  
 ರುಚಿರುಚಿರಮಮಂದಂ ಸುಂದರಾನಂದಕಂದಂ .  
 ದಿಶ ದಿಶದುಪದೇಶಂ ನಾಶಿತಕ್ಲೇಶಲೇಶಂ  
 ಮಧುಮಧುರಮುದಾರಂ ವಾಕ್ಯಪೀಯೂಷಸಾರಂ .. 15..  
 ಸರತಿ ಸರತಿರಂತರ್ಘಸ್ಮರೋ ಮಾರವೀರ-  
 ಶ್ಚಲತಿ ಚ ಲತಿಕೇವ ಸ್ಪೀತಭೀತಿರ್ಮನೀಷಾ .  
 ತಮಹಿತಮಹಿಮಾನಂ ನಾಥ ನಿಕ್ಷಿಪ್ಯ ಚಕ್ಷುಃ  
 ಶಮಯ ಶಮಯಮೇತಿ ಪ್ರೀತಿಮಾನ್ಯೇನ ಲೋಕಃ .. 16..  
 ಜಘನಜಘನಶೋಭಾ ಸ್ವರ್ಧಮಾನಾ ಸಭೃಂಗಂ  
 ಕಮಲಕಮಲಕಾಂತಕ್ರಾಂತಭಾಸಾ ಮುಖೇನ .  
 ಮುದಿತಮುದಿತರಾಗಾ ಸೇವತೇ ದೇವ ರಾಮಾ  
 ಮದನಮದನವೀನೈಸ್ತ್ವತ್ಪಪನ್ನಂ ವಿಲಾಸೈಃ .. 17..  
 ಜನಿತಜನಿತರಂಗಂ ಜ್ಯಂಭಯಂತೀ ಭವಾಬ್ಧಿಂ  
 ಕಲಿತಕಲಿತಮಿಸ್ರಾ ನಾಥ ಕಾದಂಬಿನೀವ .  
 ಹರತಿ ಹರ ತಿತಿಕ್ಷೋನ್ಮಾಥಿನೀ ಮೋಹಮೂರ್ಛಾಫ  
 ಮಹಿತಮಹಿತವೃದ್ಧಿಃ ಶುದ್ಧಬೋಧಪ್ರಕಾಶಂ .. 18..  
 ಭಜತಿ ಭಜ ತಿರಶ್ಚೀಂ ದೃಷ್ಟಿಮಿಷ್ಟಪ್ರಸಾದಾಂ  
 ಕೃತಸುಕೃತಸುಮೇಧಃಪ್ರೈಥಿತಾಭೀಷ್ಟಸಿದ್ಧಿಂ .  
 ತಿರಯತಿ ರಯಮೀಶ ವ್ಯಾಪದಾಂ ದುಃಸಹಾನಾಂ  
 ಶಮನಶಮನದಕ್ಷಂ ತ್ವಾಂ ವಿನಾ ನಾಥ ಕೋಽನ್ಯಃ .. 19..  
 ಸಮರಸಮರಜೋಭಿಃ ಸ್ವಾಂತಮಂತರ್ವಹದ್ಭಿ-  
 ಹಿತವಿಹಿತವಿಯೋಗಂ ಮೋಹಮಾಹಂತುಕಾಮೈಃ .  
 ಭವವಿಭವವಿಮುಕ್ತೈರ್ಯೋಗಿಭಿಯೋಽಭ್ಯುಪೇತ-  
 ಸ್ತಮಹತಮಹನೀಯಶ್ಲಾಘಾಮೀಶಂ ಪ್ರಪದ್ಯೇ .. 20..  
 ಅಕಲಿತಮಹಿಮಾನಂ ಧ್ವಸ್ತಮಿಥ್ಯಾಭಿಮಾನಂ  
 ದದದಮೃತಸಮಾನಂ ಬೋಧಮಾಭಾಸಮಾನಂ .

ಪ್ರಕಟಿತಲಘಿಮಾನಂ ದುರ್ವಹಂ ವರ್ಧಮಾನಂ  
 ಭವಭವಮವಭಾನಂ ಭಿಂಧಿ ಮೇ ಬಾಧಮಾನಂ .. 21..  
 ಕಿಮಿವ ಮಣಿಭಿಃ ಕಿಂ ವಾ ಮಂತ್ರೈಃ ಕಿಮೌಷಧಿಸಂಗ್ರಹೈ-  
 ರಿಹ ಬಹುವಿದ್ಯೈಃ ಕಿಂ ವಾ ಕಾರ್ಯಂ ಪರೈರಪಿ ಭೇಷಜೈಃ .  
 ಅಮೃತಮಪಿ ನ ಪ್ರಾಯಃ ಪಾಪೋಪತಾಪಶಮಕ್ಷಮಂ  
 ವ್ರಜತ ಶರಣಂ ತನ್ನಾದೇಕಂ ಹರಂ ಕರುಣಾಪರಂ .. 22..  
 ಇಹ ಹಿ ಗಿರಿಷು ಪ್ರಾಲೇಯಾದ್ರಿರ್ಮಹಃಸು ವಿಭಾವಸು-  
 ಗುರುಷು ಜನನೀ ಮಂತ್ರೇಷ್ಟೇಕಾಕ್ಷರಂ ಪರಮಂ ಪದಂ .  
 ಸಖಿಷು ಸುಕೃತಂ ವೈರಿಷ್ಠಂಹೋ ನದೀಷು ನಭೋನದೀ  
 ಪ್ರಭುಷು ಚ ಪರಃ ಸ್ವಾಮೀ ದೇವಃ ಶಶಾಂಕಶಿಖಾಮಣಿಃ .. 23..  
 ನ ಯಾವದವಹೀಯತೇ ಧೃತಿಧುರಾ ಜರಾವಿಘ್ನವೈ-  
 ನ್ ಜೀರ್ಯತಿ ಸರಸ್ವತೀ ನ ಚ ವಿಶೀರ್ಯತೇ ಶೇಮುಷೀ .  
 ನ ಚಾಮಯಭುಜಂಗಮೈರವಶಮಂಗಮಾಲಿಂಗ್ಯತೇ  
 ಭಜದ್ವಮಜರಂ ವಿಭುಂ ಭವಜಯಾಯ ತಾವದ್ಭುಧಾಃ .. 24..  
 ಅರಾಣಿ ಕರುಣಂ ಮುಹುರ್ಮುಹುರಕಾರಿ ಚಾಟು ಪ್ರಭೋ-  
 ರಭಾವಿ ಭವಭಾವನಾಮುದಿತಚೇತಸಾಂತರ್ಮುಹುಃ .  
 ಅಲೋರಿ ಮುಕುಟಂ ಮುಹುಶ್ಚರಣಪೀಠಿಕಾವಿಷ್ಟರೇ  
 ಕಿಮನ್ಯದಖಿಲಂ ಜಿತಂ ಕರತಲೇ ಕೃತಾಃ ಸಿದ್ಧಯಃ .. 25..  
 ಇತಿ ಕಾಶ್ಮೀರಕಮಹಾಕವಿಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಸಿದ್ಧಿಸ್ತೋತ್ರಂ” ನಾಮಾಷ್ಟಾದಶಂ ಸ್ತೋತ್ರಂ ಸಂಪೂರ್ಣಂ .

### 19. ಭಗವದ್ರೂಪವರ್ಣನಂ ಏಕೋನವಿಂಶಂ ಸ್ತೋತ್ರಂ

ಯತ್ತೇ ಪರಂ ವರದ ರೂಪಮತೀತಮೇವ  
 ಮಾರ್ಗಂ ಗಿರಾಂ ತದಿಹ ಕಃ ಕ್ಷಮತೇ ಗೃಣಾತುಂ .  
 ಅಗ್ರಾಹಿ ಯತ್ತು ನತಲೋಕಮನುಗ್ರಹೀತುಂ  
 ಬಾಲೇಂದುಲಕ್ಷ್ಮ ಭವತಾ ತದಿದಂ ಗೃಣಾಮಿ .. 1..  
 ಆಸ್ತಾಂ ಪರಂ ಯದಪರಂ ತದಪಿ ಸ್ವಕೀಯಂ  
 ದಿವ್ಯಂ ವಪುರ್ನಹಿ ಮಹೇಶ ವಿಮರ್ಶಯೋಗ್ಯಂ .  
 ಯತ್ಕಿಂಚಿದೇವ ತು ವಿಕಲ್ಪವಿಕಲ್ಪ ಮಾನ-  
 ಮಾನಂದಧಾಮ ತದಪೀಹ ಭವಾರ್ತಿಭಾಜಾಂ (ಭವಾರ್ಥಿತಾನಾಂ).. 2..  
 ಮೂರ್ತ್ಯಧ್ರುವಂ ತವ ಶಿವಾಮೃತವರ್ತಿರೇನಾ-

ಮಾಸಾದ್ಯ ಯತ್ಕತಿಚಿದಶ್ರುಲವಾಃ ಪತಂತಿ .  
ನಶ್ಯತ್ಯಘೌಘಪಟಲಂ ತಿಮಿರಂ ವ್ಯಪೈತಿ  
ರಾಗಃ ಪ್ರಶಾಮ್ಯತಿ ದೃಶಃ ಪ್ರಥತೇ ಪ್ರಸಾದಃ .. 3..  
ಸತ್ಯಂ ಮಹಾರ್ಘಗುಣರತ್ನ ನಿಧಾನಮೇತ-  
ದಾಲಂಬನಂ ತವ ವಪುವಿಪದದಿದಿತಾನಾಂ .  
ನೋ ಚೇನ್ನಖಾಂಶುಭರಕೇಸರಿತಂ ಕಿಮತ್ರ  
ಪಾದಾಭಿಧಂ ಯುಗಪದುದ್ಗತಮಬ್ಜಯುಗ್ಮಂ .. 4..  
ಪಾದದ್ವಯಂ ತವ ಭವ ಪ್ರಣತಿಪ್ರಕರ್ಷ-  
ಹರ್ಷಾಶ್ರುಬಿಂದುಭರದಂತುರಿತಾಂಗುಲೀಕಂ .  
ನೀಹಾರಶೀಕರಪರಿಷ್ಕೃತಪತ್ರಪಂಕ್ತಿ-  
ಪಂಕೇರುಹದ್ವಿತಯಕಾಂತಿ ಭಜಂತಿ ಧನ್ಯಾಃ .. 5..  
ಭಸ್ಮೋಜ್ಜ್ವಲಂ ತ್ರಿದಶಶೇಖರಪದ್ಮರಾಗ-  
ದೀಪ್ರಪ್ರಭಾರುಣಿತಮಂಘ್ರಿಸರೋಜಯುಗ್ಮಂ .  
ವಂದಾಮಹೇ ಘಸ್ಯಣರೇಣುಪರಾಗಗರ್ಭ-  
ಕರ್ಪೂರಪಾಂಸುಭಿರಿವಚ್ಚುರಿತಂ ಸ್ಮರಾರೇಃ .. 6..  
ಜಂಘಾಲತಾಯುಗಲಮಾಶ್ರಿತಗುಲ್ಫಮೂಲ-  
ಭೋಗೀಂದ್ರಭೋಗಸುಭಗಾಭಿನವಾಲವಾಲಂ .  
ಶಂಭೋರಭೀಷ್ಟಫಲದಂ ಭವತಾಪತಾಂತಿ-  
ಶಾಂತಿಕ್ಷಮಂ ಶಮಯಿತುಂ ವಿಪದಂ ಶ್ರಯಾಮಿ .. 7..  
ವಂದೇ ಯುಗಾಂತಸಮಯೋಷಿತಸಪ್ತಲೋಕಂ  
ಲೋಕೋತ್ತರಂ ಜಠರಮೀಶ್ವರಭೈರವಸ್ಯ .  
ಯತ್ರೈತಿ ನಾಭಿಕುಹರಂ ಜಗದಾದಿಸರ್ಗ-  
ನಿಯಂಜ್ಜನೌಘನವನಿರ್ಗಮಮಾರ್ಗಭಂಗಿಂ .. 8..  
ಸಿಂದೂರಿತಾಸಮರಮತಂಗಜಕುಂಭಶೋಭಿ  
ಸಂಧ್ಯಾಭಿತಾಮ್ರಶರದಂಬುಧರಾನುಕಾರಿ .  
ವಂದೇ ಘಣೀಂದ್ರಫಣರತ್ನರುಚಾರುಣಾಭಂ  
ಭಸ್ಮೌಘಭಾಸ್ವರಮುರಃ ಪುರ(ಸ್ಮರ)ಶಾಸನಸ್ಯ .. 9..  
ಸ್ವಾಮಿನ್ನಮೀ ತವ ಭುಜಾ ಭುಜಗಾಧಿರಾಜ-  
ಭೋಗೋಪಗೂಢವಪುಷೋ ಹೃದಯಂ ಮದೀಯಂ .  
ಆನಂದಯಂತಿ ಬತ ಭೀಮಭವೋಪತಾಪ-  
ನಿರ್ವಾಪಣೇನ ವಿಟಪಾ ಇವ ಚಂದನಸ್ಯ .. 10..  
ಮಧ್ಯಸ್ಥಿತೇರುಭಯಪಾರ್ಶ್ವಗತಾ ಚಕಾಸ್ತಿ

ಹಸ್ತಸ್ಯ ಮೇರುಪರಿಮರ್ಶವಿನಾಕೃತೇಯಂ .  
ಅವ್ಯಾಹತಗ್ರಹವಶಾಹಿತಯೋಗಸಿದ್ಧಿ-  
ರ್ನಕ್ಷತ್ರಪಂಕ್ತಿರಿವ ದೇವ ತವಾಕ್ಷಮಾಲಾ .. 11..  
ತ್ವಂ ಕಾಲಭೈರವವಪುರ್ಜ್ವಲಿತಾನಲಾಶ್ರಿ  
ಲೋಲಾಂಗುಲೀವಲನಮಂಡಲಿತಂ ದಧಾನಃ .  
ಸಂಹಾರರಾತ್ರಿಷು ನಿನರ್ತಿಷುರೀಶ ಶೂಲಂ  
ಬಾಲಾರ್ಕಚುಂಬಿತನವಾಂಬುದಭಂಗಿಮೇಷಿ .. 12..  
ಶಾಣೋಪಲೋತ್ಕಷಣಶುದ್ಧನವೇಂದ್ರನೀಲ-  
ನೀಲದ್ಯುತಿರ್ಜಯತಿ ತೇ ಶಿತಿಕಂಠ ಕಂಠಃ .  
ಯಸ್ಮಿನ್ಮನಾಂಜನರುಚಿರ್ಭುಜಗಃ ಕಲಿಂದ-  
ಕನ್ಯಾಹೃದಾಂತರಿತಕಾಲಿಯಭಂಗಿಮೇತಿ .. 13..  
ಕಂಠೋ ವಹನ್ನಪಿ ವಿಷಂ ವಿಷಮಂ ತವೈಷಃ  
ಸದ್ಯಃ ಶ್ರಿಯಂ ಸೃಜತಿ ಯದ್ವಚಸಾಶ್ರಿತೇಷು .  
ಸ್ವಾಮಿನ್ನತಸ್ತ್ರಿಭುವನಪ್ರಥಿತಪ್ರತಿಷ್ಠಂ  
ಶ್ರೀಕಂಠ ಇತ್ಯುಚಿತಮೇವ ತವಾಭಿಧಾನಂ .. 14..  
ಅಂತರ್ವಿಮೃಶ್ಯ ಗರಲೇನ ಗಲೇ ಸಲೀಲ-  
ಮಾಲಿಂಗಿತಂ ವಿಮಲಮಾನನಮಿಂದುಮೌಲೀಃ .  
ಹೃಷ್ಯಾಮಿ ಹಂತ ಮುಹುರಂಬುರುಹಭ್ರಮಾಪ್ತ-  
ರೋಲಂಬಡಂಬರವಿಡಂಬನಪಂಡಿತೇನ .. 15..  
ಯದ್ವದ್ವಿಷಂ ಸದಮೃತಂ ಶಿರಸಿ ಪ್ರಸಿದ್ಧ-  
ಮಂಭಸ್ತವೇಶ ವಿಶದಂ ಸುಮನಃಸ್ರವಂತ್ಯಾಃ .  
ಮನ್ಯೇ ತಥೈವ ಭಗವನ್ ಭವತೋ ಗಲಸ್ಥಂ  
ಸಂಪದ್ಯತೇಽಮೃತಮಿದಂ ನತಸಾಂತ್ವನೇಷು .. 16..  
ತದ್ಯುಕ್ತಮೀಶ ವದನಾದ್ಭವತಃ ಸುಧಾಚ್ಛ-  
ಕಾಂತೇರ್ಯದಗ್ನಿರಪತದ್ವಪುಷಿ ಸ್ಮರಸ್ಯ .  
ಯೋ ಲಂಘನಂ ತ್ರಿಭುವನೈಕಗುರೋರ್ವಿಧಿತ್ಸು-  
ರುಲ್ಕಾ ನ ಕಿಂ ಪತತಿ ಚಂದ್ರಮಸೋಽಪಿ ತಸ್ಯ .. 17..  
ದಿಷ್ಟ್ಯಾ ವಿರುದ್ಧಜನತಾ ದಮಯಂತ್ಯಪೀಯಂ  
ದೃಷ್ಟಿಸ್ತವೇಶ್ವರ ಬಿಭರ್ತ್ಯನಲಾಶ್ರಿತತ್ವಂ .  
ದಿಷ್ಟ್ಯಾ ವನೈಕರತಿರಪ್ಯವನೈಕಸಕ್ತಿ-  
ರೇಕಸ್ತ್ವಮದ್ಭುತನಿಧೇ ಭಗವನ್ನಮಸ್ತೇ .. 18..  
ಧನ್ಯಸ್ಯ ಯಸ್ಯ ವಪುಷಿ ಗ್ಲಪಿತೇ ತಪೋಭಿಃ

ಸ್ವಾಮಿನ್ ಪತಂತಿ ವಿಷಮಾಣಿ ತವೇಕ್ಷಣಾನಿ .  
 ಮುಷ್ಟಂತಿ ಮುಗ್ಧವೃಗಶಾವದೃಶಾಂ ನ ಧೈರ್ಯ-  
 ಸರ್ವಸ್ವಮಸ್ಯ ವಿಷಮಾಣಿ ವಿಲೋಚನಾನಿ .. 19..  
 ಸತ್ಯೇವ ದೃಗ್ವಿಲಸಿತೇ ಕರುಣಾಮೃತೌಘ-  
 ಶೀತೇ ಜರಾಮರಣಹಾರಿಣಿ ತಾವಕೀನೇ .  
 ನಾಥ ವ್ಯಥಾಯಿ ವಿಬುಧೈರಬುಧೈರ್ಮುಧೈವ  
 ದುಗ್ಧೋದಧಿಪ್ರಮಥನೇನವಧಿಃ ಪ್ರಯಾಸಃ .. 20..  
 ಶ್ವೇತೇನಮೃತಂ ಯದಸೃಜದ್ರವಿಜೇ ಚ ವಕ್ಷಿ-  
 ಮೇಕೈವ ದೃಕ್ವ ತಯೋಃ ಸ ನಿಜಃ ಪ್ರಭಾವಃ .  
 ಇಕ್ಷೌ ಸುಧಾ ವಿಷಮುಷಾಣಫಲೇ ಚ ಸಾರ್ಥಂ  
 ಯದ್ವರ್ಧತೇ ಕಿಮಪರಾಧ್ಯತಿ ತತ್ರ ವೃಷ್ಟಿಃ .. 21..  
 ನೂನಂ ಪಯೋಧಿಮಥನಾವಸರೇ ಪರೇಶ  
 ಪೀತಂ ತ್ವಯಾ ತದಮೃತಂ ನ ತು ಕಾಲಕೂಟಂ .  
 ಅದ್ಯಾಪಿ ಯದ್ವಸತಿ ತೇ ವಚನಕ್ರಮೇ ಚ  
 ದೃಗ್ವಿಭ್ರಮೇ ಚ ತರುಣೇ ಕರುಣಾರಸೇ ಚ .. 22..  
 ಸತ್ಯಂ ಪ್ರಸಾದಸಮಯೇ ಚಪಲತ್ವಮೇತಿ  
 ಧತ್ತೇನಧಿಕಂ ಚ ಕುಟಿಲತ್ವಮಿಯಂ ತವ ಭ್ರೂಃ .  
 ಏತಾಂ ವಿನಾ ಪುನರನರ್ಗಲಕಾಲಪಾಶ-  
 ಪಾತೇ ಪರಾಸ್ತಿ ನ ಗತಿರ್ಭಯವಿಹ್ವಲಾನಾಂ .. 23..  
 ಆಪೂರಿತಃ ಸುರಸರಿತ್ವಯಸಾಸ್ಮೃತಾಯ  
 ಜೂಟಃ ಪ್ರತಪ್ತತಪನೀಯಪಿಶಂಗಳಾಂತಿಃ .  
 ಸ್ವಾಮಿನ್ಸೌ ತವ ನವಾತಪತಾಮೃವೇಲಾ-  
 ಶೈಲೋಪಗೂಢ ಇವ ದುಗ್ಧನಿಧಿರ್ನ ಕಸ್ಯ .. 24..  
 ಸ್ವಾಮಿನ್ಸುಧಾವದವದಾತರುಚಿಸ್ತವೇಯ-  
 ಮಾಭಾತಿ ಹಂತ ಮುಕುಟೇ ನೃಕಪಾಲಮಾಲಾ .  
 ಜೂಟಾಂತರಾಲವಿಲಸತ್ಪುರಸಿಂಧುತೀರ-  
 ಲೀಲಾವಿಹಾರರಸಿಕೇವ ಮರಾಲಮಾಲಾ .. 25..  
 ಬ್ರಹ್ಮಾದಿಭಿಸ್ತವ ಜಗದ್ಗುರುಭಿಃ ಶಿರಾಂಸಿ  
 ಯಾನ್ಯರ್ಪಿತಾನಿ ಪರಮೇಶ್ವರ ಪಾದಪೀಠೇ .  
 ತಾನ್ಯೇವ ಮೂರ್ಧನಿ ಯದಾಭರಣೀಕರೋಷಿ  
 ಸ ಪ್ರೌಢಿಮಾ ಜಯತಿ ಕೋನಪಿ ಕೃತಜ್ಞತಾಯಾಃ .. 26..  
 ನಿರ್ವಾಣಮೇತಿ ನ ಜಲೈರಪಿ ಯತ್ರ ವಕ್ಷಿ-

ಯತ್ಕೃಷ್ಣ ನೋ ಪಚತಿ ತಾನಿ ಮಹಾಶಿಖೋಽಪಿ .  
ಮಾಂದ್ಯಂ ನ ವಿಂದತಿ ತಮೀರಮಣಃ ಕೃಶೋಽಪಿ  
ತಾಭ್ಯಾಮಸೌ ವಿಜಯತೇ ಶಿತಿಕಂಠ ಜೂಟಃ .. 27..  
ಭಾಲಸ್ಥಲೇ ಹುತವಹಂ ವಹತೋ ಜಲಂ ಚ  
ಚಂದ್ರಂ ಚ ಮೂರ್ಧ್ನಿ ವಿಕಟಂ ಚ ಕಪಾಲಖಂಡಂ .  
ಏಕತ್ರ ಮುಂಡಮಪರತ್ರ ಸುಧಾಘಟಂ ಚ  
ಹಸ್ತೇ ಚಕಾಸ್ತಿ ಭವತೋಽದ್ಭುತ ಏಷ ವೇಷಃ .. 28..  
ದಾನೇ ನದೀನಮುಪಕಲ್ಪಯತಃ ಸಹರ್ಷ-  
ಮಾಕ್ರಮ್ಯ ಗಾಮನುಪಮಾಂ ಗತಿಮಾಸ್ಥಿತಸ್ಯ .  
ನಾಗೇಂದ್ರಸಂಭೃತಮಹಾಕಟಕಸ್ಯ ಕಸ್ಯ  
ಶಸ್ಯಂ ವಿನಾ ತ್ವದಿಹ ರಾಜಶಿರೋಮಣಿತ್ವಂ .. 29..  
ಕಂಠೇ ವಿಷಂ ವಿಷಭೃತೋಽಪಿ ವಿಭೂಷಣಾನಿ  
ಗಾತ್ರೇಷು ಮೂರ್ಧನಿ ವಿಷಂ ವಿಬುಧಸ್ತ್ರವಂತ್ಯಾಃ .  
ಇತ್ಥಂ ವಿಷೈಕವನತೇರಪಿ ತೇ ಚಕಾಸ್ತಿ  
ಕರ್ಣಾಮೃತಂ ಸುಕೃತಿನಾಮಮೃತೇಶನಾಮ .. 30..  
ಕ್ಷತ್ರವಿಭವವಿಶೇಷಾಃ ಪ್ರಾಣಮಾತ್ರಾವಶೇಷಾ  
ವಿಪದಮನುಭವಾಮಃ ಕರ್ಮಪಾಕೋ ಹಿ ವಾಮಃ .  
ತದಿಹ ಭುಜಗಹಾರಃ ಕ್ಷಪ್ತಮೋಹಾಪಹಾರಃ  
ಸ ಭವತಿ ಗತಿರೇಕಃ ಕೃತ್ತಶೋಕಾತಿರೇಕಃ .. 31..  
ಇತಿ ಕಾಶ್ಮೀರಕಮಹಾಕವಿ ಶ್ರೀಮಜ್ಜಗದ್ಧರಭಟ್ಟವಿರಚಿತೇ  
ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
“ಭಗವದ್ರೂಪವರ್ಣನಂ” ನಾಮೈಕೋನವಿಂಶಂ ಸ್ತೋತ್ರಂ ಸಂಪೂರ್ಣಂ .

## 20. ಹಸಿತಸ್ತೋತ್ರಂ ವಿಂಶಂ ಸ್ತೋತ್ರಂ

ಯತ್ಸೌಭಗೇನ ಘನಮೋಘಮಮೋಘಮೇಘ-  
ಸಂಘಾತಸಂಭವಮವಂಧ್ಯಮಧಃ ಕರೋತಿ .  
ತಚ್ಚಾಂಭವಂ ಭವಮರುಭಮಖೇದಭೇದ-  
ದಕ್ಷಂ ವಿಲಾಸಹಸಿತಂ ನುತಿಭಿರ್ಭಜಾಮಃ .. 1..  
ಯದ್ವಾಙ್ಮಯಂ ಸಕಲವಾಙ್ಮನಸಾತಿವೃತ್ತ-  
ಸೀಮಾನಮೀಶ ಮಹಿಮಾನಮಮಾನಮೇಯಂ .  
ಅಸ್ಮಾದ್ಯಶಂ ಕೃಶದೃಶಂ ಭೃಶಮಾಮೃಶಂತ-  
ಮಂತರ್ವಿಮೃಷ್ಯ ಭವತೋ ಭಗವನ್ನುದೇತಿ .. 2..

ಯೇನೋಪಮನ್ಯುಮಪಮನ್ಯುಮನನ್ಯಭಾಜ-  
ಮಾಜನ್ಯತ್ಯಷ್ಟಜಮಜಸ್ರಮಜ ಶ್ರಮಾರ್ತಂ .  
ಆನಂದಯಃ ಸ್ವಯಮದೀನನದೀನದಾನ-  
ಭಾಸ್ವನ್ಮಹಾಫಲಲಸತ್ಕುಸುಮೋಪಮೇನ .. 3..  
ಯೇನಾಪಿ ತಾಪವಿಪದಂ ಪ್ರಥಮಂ ಜಹರ್ಥ  
ನಾಥ ಪ್ರಸಾದಸುಭಗೇನ ಭಗೀರಥಸ್ಯ .  
ಮೂರ್ಧ್ನಾ ದೃತತ್ರಿದಶಸಿಂಧುಮಹಾಪ್ರವಾಹ-  
ನಿರ್ವಾಪಣೇನ ಪುನರಸ್ಯ ಪಿತಾಮಹಾನಾಂ .. 4..  
ಉತ್ಪಾಸನಾಯ ಶಮನಸ್ಯ ಮನಸ್ಯನಲ್ಪ-  
ದರ್ಪೋದ್ಗಮಪ್ರಶಮವಿಕ್ಲವವಿಕ್ರಮಸ್ಯ .  
ಆಶ್ವಾಸನಾಯ ಚ ಸಮಂ ಸಮಭಾವಿ ಯೇನ  
ಕೀನಾಶಪಾಶವಿವಶಸ್ಯ ನರೇಶ್ವರಸ್ಯ .. 5..  
ಭಾವತ್ಯಭಕ್ತಿಭರಸಂಭೃತಭೂರಿಭೂತಿ-  
ಸಂಭಾರರೂಢಗುರುಗರ್ವಗಲದ್ವಿವೇಕಂ .  
ಮೋಹಾಂಧಮಂಧಕಮುಪಾಹಿತಸಾಹಸಿಕ್ಯ-  
ಹೇವಾಕಮಾಕಲಯತೋ ಭವತೋ ಯದಾಸೀತ್ .. 6..  
ಲಂಕೇಶಕಂಪಿತಕುಬೇರಗಿರಿಪ್ರರೂಢ-  
ಸಂರಂಭಭೀರುಗಿರಿಜಾಪರಿರಂಭಭಾಜಃ .  
ಯತ್ತೇ ರುಷಾಮವಸರೇಽಪ್ಯುದಿತಾನವದ್ಯ-  
ಹೃದ್ಯಪ್ರಸಾದಸುಮುಖಸ್ಯ ಸಮುಜ್ಜಗಾಮ .. 7..  
ಪೂಜಾರ್ಥಮಂಬುಜಸಹಸ್ರಮುಪಾಹಿತಂ ಯ-  
ದೇಕಂ ತತೋ ಹೃತವತಸ್ತವ ಕೈತವೇನ .  
ವಿಷ್ಟುಂ ವಿಲೋಕ್ಯ ನಿಜಲೋಚನಮುತ್ಪನಂತ-  
ಮಂತಃ ಪ್ರಸನ್ನಮನಸೋ ಯದಮಂದಮಾಸೀತ್ .. 8..  
ದೃಷ್ಟ್ವಾ ವಧೂಜನಮನುತ್ತಮರೂಪಸಂಪ-  
ತ್ನಂದರ್ಶನೋದ್ಭವಮನೋಭವಭಗ್ನವೃತ್ತಂ .  
ಆಷಾಢಪಾಣಿಷು ರುಷಾ ಮುನಿಷು ಪ್ರಹರ್ತುಃ-  
ಮಭ್ಯುದ್ಯತೇಷು ತವ ಯದ್ಭೃ ಶಮುದ್ಭಭೂವ .. 9..  
ಅಭ್ಯರ್ಣವರ್ತಿಕರಗೋಚರಕಾಲಕೂಟ-  
ಕೂಟಪ್ರಭಾನಿಚಯಮೇಚಕಿತೇಽಧರೋಷ್ಣೇ .  
ಯತ್ಪೂರ್ವಪರ್ವತಶಿಖಾಶ್ರಿತಶೀತರಶ್ಮಿ-  
ರಶ್ಮಿಚ್ಛಟಾಚ್ಛವಿವಿಡಂಬಿ ಪುರಾವಿರಾಸೀತ್ .. 10..



ಯತ್ಕರ್ಣತಾಲವಲನಾನಿಲಧೂತಕುಂಭ-  
ಸಿಂದೂರರೇಣುಕಣಕೂಣಿತಲೋಚನಸ್ಯ .  
ಬಾಲಸ್ಯ ನಾಗವದನಸ್ಯ ಮನಸ್ಯಭೀಷ್ಣಾಂ  
ದೃಷ್ಟೈವ ನಾಟ್ಯಘಟನಾಂ ತವ ಸಂಬಭೂವ .. 11..  
ಶೈಲಾದಿವಾದಿತಮೃದಂಗಲಯಾನುಯಾತ-  
ನೃತ್ತಪ್ರವೃತ್ತಗುಹವಾಹವಿಲೋಕನೇನ .  
ಸ್ವಾಮಿನ್ ಮಹಾಪ್ರಲಯಭೈರವರೂಪಿಣೋ ಯ-  
ದಾವಿರ್ಬಭೂವ ತವ ತಾಂಡವಡಂಬರೇಷು .. 12..  
ವ್ಯೋಮ ಪ್ರಚಂಡಭುಜದಂಡವಿಘಟ್ಯಮಾನ-  
ತಾರಾವಲೀವಿರಹಬಂಧುರಿತಾಂಧಕಾರಂ .  
ಸ್ವಾಮಿನ್ ಯುಗಾಂತಸಮಯಾಭಿನಯೇಷು ಯೇನ  
ಸಂಭಾವ್ಯತೇ ಪುನರಪಿ ಪ್ರಚುರಪ್ರಕಾಶಂ .. 13..  
ದಿಕ್ಷತ್ವವಾಲಮುಖರೀಕರಣಪ್ರಗಲ್ಭ-  
ಪ್ರಾವೃಟ್ಟಯೋಧರಗಭೀರರವಾನುಕಾರಿ .  
ಸ್ವಾಮಿನ್ ಕಲೋರಹೃದಯಸ್ಯ ಭಯಂ ವಿಧಾತುಂ  
ಭೀರೋಶ್ಚ ದಾತುಮಭಯಂ ಯುಗಪತ್ಕ್ವಮಂ ಯತ್ .. 14..  
ಯತ್ಕಾಲಕೂಟಕವಲೀಕರಣಪ್ರರೂಢ-  
ನೀಲಿಮ್ನಿ ಕಂಠಪುಲಿನೇ ವಿಮಲಂ ನಿಲೀನಂ .  
ನೀರಂಧ್ರನೀರಭರಮೇದುರಮೇಘಖಂಡ-  
ಲಗ್ನೇಂದುಮಂಡಲವಿಡಂಬನಮಾತನೋತಿ .. 15..  
ಧ್ಯಾಯಂತ್ಯನನ್ಯಹೃದಯಾ ಹೃದಯಾಧಿನಾಥ-  
ಮದ್ಯ ಕ್ಷಪಾಮಗಮಯಂ ಸಖಿ ಕಲ್ಪಕಲ್ಪಾಂ .  
ಪ್ರಾಣೇಶಸಂಗಮನಿಮಿತ್ತಮಥ ಪ್ರಭಾತೇ  
ನಿದ್ರಾ ಸಖೀವ ಮಮ ಸಮ್ನುಖಮಾಜಗಾಮ .. 16..  
ತಸ್ಮಿನ್ನಣೇ ನಯನವರ್ತ್ಮನಿ ಜೀವಿತೇಶಃ  
ಶಂಸನ್ ದೃಶಾ ಮಧುರಯೈವ ಮನಃಪ್ರಸಾದಂ .  
ಚಕ್ರೇ ಪದಂ ಮಮ ತಮೋಮುಕುಲೀಕೃತಾಯಾಃ  
ಸ್ವೈರಂ ಸಮೇತ್ಯ ಸವಿತೇವ ಸರೋರುಹಿಣ್ಯಾಃ .. 17..  
ಅಸ್ಮತ್ಕೃತೇ ಸಿತಮಯೂಖಮುಖಿ ತ್ವಯೈ-  
ತತ್ಕಿಂ ಪ್ರಸ್ತುತಂ ಮುನಿಭಿರಪ್ಯತಿದುಷ್ಕರಂ ಯತ್ .  
ಉದ್ಯಾನಚಂಕ್ರಮಣಕೇಲಿಷು ಖಿದ್ಯತೇ ಯಾ  
ನಾ ತೇ ಕಥಂ ಕಥಯ ಕಷ್ಟಸಹಾಽಙ್ಗಯಷ್ಟಿಃ .. 18..

ಮೂರ್ತಿಃ ಕ್ಷ ಬಾಲಕದಲೀದಲಕೋಮಲೇಯಂ  
 ತೀವ್ರಂ ತಪಃ ಕ್ಷ ಮನಸೋಽಪಿ ನ ಗೋಚರಂ ಯತ್ .  
 ಕ್ಷೇಷದ್ವಿಕಾಸಿ ಕುಸುಮಂ ಸುಮನೋಲತಾಯಾಃ  
 ಕ್ಷೋನ್ಮತ್ತಕುಂಜರಕರೋರಕರೋಪಮದಃ .. 19..  
 ಏತೇನ ಕರ್ಕಶಕುಶಗ್ರಹಣಂ ಕರೇಣ  
 ಸೋಢಂ ಕಥಂ ಪ್ರಥಮಪಲ್ಲವಕೋಮಲೇನ .  
 ಪಾದೌ ಕಥಂ ಕಮಲಗರ್ಭನಿಭೌ ಶಿಲಾಶ್ರಿ-  
 ಶ್ರೇಣೀಷು ತೀರ್ಥಗಮನಕ್ಲಮಮನ್ವಭೂತಾಂ .. 20..  
 ಹಾರೋಪಿ ಭಾರ ಇವ ಯತ್ರ ಕುಚದ್ವಯಂ ತ-  
 ತ್ಸೇಹೇ ಕಥಂ ಕುಲಿಶಕರ್ಕಶವಲ್ಕಲೋಲ್ಯಾಂ .  
 ಏತತ್ಕಥಂ ಮೃದುಮೃಣಾಲಲತಾಭಿಜಾತಂ  
 ಪಂಚಾಗ್ನಿತಾಪವಿಪದಃ ಪದಮಂಗಮಾಸೀತ್ .. 21..  
 ಇತ್ಯಾದಿಭಿದರ್ಶನಚಂದ್ರಿಕಯಾನುವಿದ್ಧೈ-  
 ರಂತರ್ಬಹಿಶ್ಚ ತಿಮಿರಪ್ರಸರಂ ಹರದ್ಭಿಃ .  
 ಆಶ್ವಾಸಯನ್ನಿವ ನಿವರ್ತಿತತೀವ್ರಖೇದಂ  
 ಗರ್ಭೀಕೃತಸ್ಮಿತಸುಧಾಮಧುರೈರ್ವಚೋಭಿಃ .. 22..  
 ಯಾವತ್ಪ್ರಪಾಪರವಶಂ ಕ್ಷಿತಿಮೀಕ್ಷಮಾಣಂ  
 ಮುಕ್ತಾಫಲೋಪಮಸಮುದ್ಗತಘರ್ಮಲೇಶಂ .  
 ಕಿಂಚಿತ್ಕರೇಣ ಮುಖಮುನ್ಮಮಯನ್ನಿಯೇಷ  
 ಪೀಯೂಷವರ್ಷಮಿವ ವರ್ಷಿತುಮೇಷ ಭೂಯಃ .. 23..  
 ತಾವತ್ಪ್ರಬೋಧಿತವತಾ ಕೃಕವಾಕುನಾದೈ-  
 ರ್ದುರ್ವೇಧಸಾ ಸಖಿ ತದಾಚರಿತಂ ಶರೇನ .  
 ಯತ್ತ್ಯೇಷ ಏವ ಶರಣಂ ಮಮ ಜೀವಿತೇಶೋ-  
 ಯದ್ವಾಽಪರೋ ಹರತಿ ಯೋಽಖಿಲಜಂತುವರ್ಗಂ .. 24..  
 ಇತ್ಯಾದಿ ತೀವ್ರವಿರಹಜ್ವರಯಾ ಜಯಾಯೈ  
 ಯತ್ಸ್ಯ ಪ್ಲವೃತ್ತಮುದಿತಂ ಗಿರಿರಾಜಪುತ್ರಾ .  
 ತಚ್ಚೈನ್ದ್ರತೋ ವನಲತಾಂತರಿತಸ್ಯ ಯತ್ತೇ  
 ಜಾತಂ ಪ್ರಮೋದಭರನಿರ್ಭರಮಾನಸಸ್ಯ .. 25..  
 ಸಂಜೀವನೌಷಧಮಿದಂ ಹರಹುಂಕೃತಾಗ್ನಿ-  
 ಜ್ವಾಲಾವಲೀಢವಪುಷಃ ಕುಸುಮಾಯುಧಸ್ಯ .  
 ಬಾಲೇ ಸುಧಾರಸಮಯೇ ಸಮಯೇ ಕಿಮರ್ಥ-  
 ಮಾಯಾಸ್ಯತೇ ತ್ರಿಭುವನಾಭರಣಂ ಶರೀರಂ .. 26..

ಕಲ್ಪದ್ರುಮೈರ್ನಿಧಿಭಿರೋಷಧಿಕಾಮಧೇನು-  
 ಚಿಂತಾಮಣಿಪ್ರಭೃತಿಭಿಶ್ಚ ಪರಿಷ್ಕೃತಸ್ಯ .  
 ಕಿಂ ದುರ್ಲಭಂ ತವ ಪಿತುರ್ಭುವನಾತಿಶಾಯಿ-  
 ಶ್ರೀಧಾಮ್ನಿ ಧಾಮನಿ ಯದರ್ಥಯಸೇ ತಪೋಭಿಃ .. 27..  
 ತ್ವಂ ಜೀವಿತಾದಪಿ ಗುರೋರಧಿಕಾ ಸ ತಾವ-  
 ದುತ್ತಾದಯೇತ್ತವ ನ ಮನ್ಯುಮಧೀತನೀತಿಃ .  
 ಸಂಭಾವ್ಯತೇ ತವ ಚ ನಾನ್ಯಕೃತೋ ನಿಕಾರಃ  
 ಕುರ್ವೀತ ಕೇಸರಿಸಟಾಹರಕರ್ಷಣಂ ಕಃ .. 28..  
 ಶ್ರದ್ಧಾನುಬಂಧವಿಹಿತವ್ರತಹೋಮದಾನ-  
 ಸ್ವಾಧ್ಯಾಯತೀರ್ಥಗಮನಾದಿನಿಬಂಧನಾನಿ .  
 ಧನ್ಯಸ್ಯ ಕಸ್ಯ ಫಲಿತಾನಿ ತುಷಾರಹಾರ-  
 ಗೌರಾಣಿ ಗೌರಿ ಸುಕೃತಾನಿ ಪುರಾಕೃತಾನಿ .. 29..  
 ದುರ್ವಾರದುರ್ಗತಿನಿಕಾರಕದರ್ಢ್ಯಮಾನ-  
 ಮಾಲೋಕ್ಯ ಲೋಕಮಖಿಲಂ ವಿಪುಲಾಶಯೇನ .  
 ಸದ್ಯಃಕೃತಂ ಕನಕವರ್ಷಣಮಿಂದುಕಾಂತ-  
 ವರ್ಷ್ಯತ್ಪಿಷಾ ಪರಮಕಾರುಣಿಕೇನ ಕೇನ .. 30..  
 ಗಾಯಂತಿ ಕಸ್ಯ ವಿಷದಂ ವಿಷಮೋಗ್ರಕಾಲ-  
 ಸಂದುದ್ಧಶಕ್ತಿಶರಣಾಗತರಕ್ಷಣೋತ್ಥಂ .  
 ದ್ವಂದ್ವಾನಿ ನಂದನಸದಾಮಪದಾನಮಿಂದು-  
 ಧೌತಾಸು ಕೌಮುದಮಹೋತ್ಸವಯಾಮಿನೀಷು .. 31..  
 ಕೇನೇಶ್ವರೇಣ ಮಹತಾ ವಹತಾತ್ರಿನೇತ್ರ-  
 ಸಂಜಾತಕಾಂತಿ ವಪುರದ್ಭುತಭೂತಿಭೂಷಂ .  
 ಉದ್ಧಾಮಕಾಮಶಿತಮಾರ್ಗಣದೌರ್ಮನಸ್ಯ-  
 ವೈರಸ್ಯಮಿದ್ಧಮಹನಾ ಸಹನಾ ನಿರಸ್ತಂ .. 32..  
 ಧನ್ಯಾಃ ಕಮಸ್ವಲಿತಪೌರುಷಭಗ್ನಭೂರಿ-  
 ದರ್ಪಾಂಧಕಂದಲಿತಲೋಕವಿಷಾದಮುಚ್ಚೈಃ .  
 ಹೇಲಾವಲೀಡವಿಷಮಶ್ರಮವೀರ್ಯವಕ್ಷಿ-  
 ಭಸ್ಮೀಕೃತಾಹಿತಪುರಂ ಕವಯಃ ಸ್ತುವಂತಿ .. 33..  
 ಕಃ ಸ್ವರ್ಧುನೀಸವನವಕ್ಷಿನಿಷೇವಣಾದಿ-  
 ಧೌತಾಂ ದಧತ್ತನುಮನುಜ್ಜಿತಭೈಕ್ಷವೃತ್ತಿಃ .  
 ಕಾಲಂ ದ್ವಿಜೇಂದ್ರಮುಕುಟಃ ಪರಿಶುದ್ಧಧರ್ಮ-  
 ಚರ್ಯಾರತಃ ಕ್ಷಪಿತವಾನಜಿನಾವೃತಾಂಗಃ .. 34..



21. ಅರ್ಧನಾರೀಶ್ವರಸ್ತೋತ್ರಂ ಏಕವಿಂಶಂ ಸ್ತೋತ್ರಂ

ವಂದೇಮಹ್ಯಮಲಮಯೂಖಮೌಲಿರತ್ನಂ  
 ದೇವಸ್ಯ ಪ್ರಕಟಿತಸರ್ವಮಂಗಲಾಖ್ಯಂ .  
 ಅನ್ಯೋನ್ಯಂ ಸದೃಶಮಹೀನಕಂಕಣಾಂಕಂ  
 ದೇಹಾರ್ಧದ್ವಿತಯಮುಮಾರ್ಧರುದ್ಧಮೂರ್ತೇಃ .. 1..  
 ತದ್ವಂದೇ ಗಿರಿಪತಿಪುತ್ರಿಕಾರ್ಧಮಿಶ್ರಂ  
 ಶೈಕಂಠಂ ವಪುರಪುನರ್ಭವಾಯ ಯತ್ರ .  
 ವಕ್ತ್ರೇಂದೋರ್ಘಟಯತಿ ಖಂಡಿತಸ್ಯ ದೇವ್ಯಾ  
 ಸಾಧಮ್ಯಂ ಮುಕುಟಗತೋ ಮೃಗಾಂಕಖಂಡಃ .. 2..  
 ಏಕತ್ರ ಸ್ಥಟಿಕಶಿಲಾಮಲಂ ಯದರ್ಥೇ  
 ಪ್ರತ್ಯಗ್ರದ್ರತಕನಕೋಜ್ಜ್ವಲಂ ಪರತ್ರ .  
 ಬಾಲಾರ್ಕದ್ಯುತಿಭರಪಿಂಜರೈಕಭಾಗ-  
 ಪ್ರಾಲೇಯಕ್ಷಿತಿಧರಶೃಂಗಭಂಗಿಮೇತಿ .. 3..  
 ಯತ್ರೈಕಂ ಚಕಿತಕುರಂಗಭಂಗಿ ಚಕ್ಷುಃ  
 ಪ್ರೋನ್ಮೀಲತ್ತುಚಕಲಶೋಪಶೋಭಿ ವಕ್ಷುಃ .  
 ಮಧ್ಯಂ ಚ ಕ್ರಶಿಮಸಮೇತಮುತ್ತಮಾಂಗಂ  
 ಭೃಂಗಾಲೀರುಚಿಕಚಸಂಚಯಾಂಚಿತಂ ಚ .. 4..  
 ಸಾಭೋಗಂ ಘನನಿಬಿಡಂ ನಿತಂಬಬಿಂಬಂ  
 ಪಾದೋಪಿ ಸ್ಫುಟಮಣಿನೂಪುರಾಭಿರಾಮಃ .  
 ಆಲೋಕ್ಯ ಕ್ಷಣಮಿತಿ ನಂದಿನೋಪ್ಯಕಸ್ಮಾ-  
 ದಾಶ್ಚರ್ಯಂ ಪರಮುದಭೂದಭೂತಪೂರ್ವಂ .. 5..  
 ಯತ್ರಾರ್ಧಂ ಘಟಯತಿ ಭೂರಿಭೂತಿಶುಭ್ರಂ  
 ಚಂದ್ರಾಂಶುಚ್ಚುರಿತಕುಬೇರಶೈಲಶೋಭಾಂ .  
 ಅರ್ಧಂ ಚ ಪ್ರಣಿಹಿತಕುಂಕುಮಾಂಗರಾಗ-  
 ಮ್ಪರ್ಯಸ್ತಾರುಣರುಚಿಕಾಂಚನಾದ್ರಿಮುದ್ರಾಂ .. 6..  
 ಯತ್ಕಾಂತಿಂ ದಧದಪಿ ಕಾಂಚನಾಭಿರಾಮಾಂ  
 ಪ್ರೋನ್ಮೀಲದ್ಭುಜಗಶುಭಾಂಗದೋಪಗೂಢಂ .  
 ವಿಭ್ರಾಣಂ ಮುಕುಟಮುಪೋಢಚಾರುಚಂದ್ರಂ  
 ಸಂಧತ್ತೇ ಸಪದಿ ಪರಸ್ಪರೋಪಮಾನಂ .. 7..  
 ಆಶ್ಚರ್ಯಂ ತವ ದಯಿತೇ ಹಿತಂ ವಿಧಾತುಂ  
 ಪ್ರಾಗಲ್ಭ್ಯಂ ಕಿಮಪಿ ಭವೋಪತಾಪಭಾಜಾಂ .

ಅನ್ಯೋನ್ಯಂ ಗತಮಿತಿ ವಾಕ್ಯಮೇಕವಕ್ತ್ರ-  
 ಪ್ರೋದ್ಧಿನ್ನಂ ಘಟಯತಿ ಯತ್ರ ಸಾಮರಸ್ಯಂ .. 8..  
 ಪ್ರತ್ಯಂಗಂ ಘನಪರಿರಂಭತಃ ಪ್ರಕಂಪಂ  
 ವಾಮಾರ್ಧಂ ಭುಜಗಭಯಾದಿವೈತಿ ಯತ್ರ .  
 ಯತ್ರಾಪಿ ಸ್ಫುಟಪುಲಕಂ ಚಕಾಸ್ತಿ ಶೀತ-  
 ಸ್ವಃಸಿಂಧುಸ್ನಪಿತತಯೇವ ದಕ್ಷಿಣಾರ್ಧಂ .. 9..  
 ಏಕತ್ರ ಸ್ಫುರತಿ ಭುಜಂಗಭೋಗಭಂಗಿ-  
 ನೀಲೇಂದೀವರದಲಮಾಲಿಕಾ ಪರತ್ರ .  
 ಏಕತ್ರ ಪ್ರಥಯತಿ ಭಸ್ಮನೋಽಂಜರಾಗಃ  
 ಶುಭ್ರತ್ವಂ ಮಲಯಜರಂಜನಂ ಪರತ್ರ .. 10..  
 ಏಕತ್ರಾಪರ್ಪಯತಿ ವಿಷಂ ಗಲಸ್ಯ ಕಾಷ್ಟ್ಯಂ  
 ಕಸ್ತೂರೀಕೃತಮಪಿ ಪುಂಡ್ರಕಂ ಪರತ್ರ .  
 ಏಕತ್ರ ದ್ಯುತಿರಮಲಾಸ್ಥಿಮಾಲಿಕಾನಾ-  
 ಮನ್ಯತ್ರ ಪ್ರಸರತಿ ಮೌಕ್ತಿಕಾವಲೀನಾಂ .. 11..  
 ಏಕತ್ರ ಸ್ತುತರುಧಿರಾ ಕರೀಂದ್ರಕೃತ್ತಿಃ  
 ಕೌಸುಂಭಂ ವಸನಮನಶ್ಚರಂ ಪರತ್ರ .  
 ಇತ್ಯಾದೀನ್ಯಪಿ ಹಿ ಪರಸ್ಪರಂ ವಿರುದ್ಧಾ-  
 ನೈಕತ್ವಂ ದಧತಿ ವಿಚಿತ್ರಧಾಮ್ನಿ ಯತ್ರ .. 12..  
 ದಂತಾನಾಂ ಸಿತಿಮನಿ ಕಜ್ಜಲಪ್ರಯುಕ್ತೇ-  
 ಮಾಲಿನೈಃಪೃಲಿಕವಿಲೋಚನಸ್ಯ ಯತ್ರ .  
 ರಕ್ತತ್ವೇ ಕರಚರಣಾರ್ಧರಸ್ಯ ಚಾನ್ಯೋ  
 ನಾನ್ಯೋನ್ಯಂ ಸಮಜನಿ ನೂತನೋ ವಿಶೇಷಃ .. 13..  
 ಕಂಠಸ್ಯ ಭ್ರಮರನಿಭಾ ವಿಭಾರ್ಧಭಾಗಂ  
 ಮುಕ್ತಾ ಕಿಂ ಸ್ಥಿತಿಮಕರೋಚ್ಛಿರೋರುಹಾರ್ಧೇ .  
 ಅರ್ಧಂ ವಾ ಕನಕಸದೃಗ್ಗುಚಿಃ ಕಚಾನಾಂ  
 ಸಂತ್ಯಜ್ಯ ನ್ಯವಿಶತ ಕಿಂ ಗಲೈಕದೇಶೇ .. 14..  
 ಸೌವರ್ಣಃ ಕರಕಮಲೇ ಯಥೈವ ವಾಮೇ  
 ಸವ್ಯೇಽಪಿ ಧ್ರುವಮಭವತ್ತಥೈವ ಕುಂಭಃ .  
 ಕ್ರೀಡೈಕಪ್ರಸೃತಮತಿರ್ವಿಭುರ್ಬಿಭರ್ತಿ  
 ಸ್ವಾಚ್ಛಂದ್ಯಾದುರಸಿ ತಮೇವ ನೂನಮೇನಂ .. 15..  
 ಯತ್ರಾಸೀಜ್ಜಗದಖಿಲಂ ಯುಗಾವಸಾನೇ  
 ಪೂರ್ಣತ್ವಂ ಯದುಚಿತಮತ್ರ ಮಧ್ಯಭಾಗೇ .

ಸಂರಂಭಾದ್ಗಲಿತಮದಸ್ತದೇವ ನೂನಂ  
 ವಿಶ್ರಾಂತಂ ಘನಕಠಿನೇ ನಿತಂಬಬಿಂಬೇ .. 16..  
 ಇತ್ಯಾದೀನ್ವವಿದಧುರೇವ ಯತ್ರ ತಾವ-  
 ತ್ಸಂಕಲ್ಪಾನ್ವಥಮಸಮಾಗಮೇ ಗಣೇಂದ್ರಾಃ .  
 ಯಾವತ್ಸ ಪ್ರಣತಿವಿಧೌ ಪದಾರವಿಂದಂ  
 ಭೃಂಗೀಶಃ ಪರಿಹರತಿ ಸ್ಮ ನಾಽಮ್ಭಿಕಾಯಾಃ .. 17..  
 ಕಿಮಯಂ ಶಿವಃ ಕಿಮು ಶಿವಾಽಥ ಶಿವಾ-  
 ವಿತಿ ಯತ್ರ ವಂದನವಿಧೌ ಭವತಿ .  
 ಅವಿಭಾವ್ಯಮೇವ ವಚನಂ ವಿದುಷಾ-  
 ಮವಿಭಾವ್ಯಮೇವ ವಚನಂ ವಿದುಷಾಂ .. 18..  
 ಏಕಃ ಸ್ತನಃ ಸಮುಚಿತೋನ್ನತಿರೇಕಮಕ್ಷಿ  
 ಲಕ್ಷ್ಯಾಂಜನಂ ತನುರಪಿ ಕ್ರಶಿಮಾನ್ವಿತೇತಿ .  
 ಲಿಂಗೈಸ್ತ್ರಿಭಿರ್ವ್ಯವಸಿತೇ ಸವಿಭಕ್ತಿಕೇಽಪಿ  
 ಯತ್ರಾಽವ್ಯಯತ್ವಮವಿಖಂಡಿತಮೇವ ಭಾತಿ .. 19..  
 ಯತ್ರ ಧ್ರುವಂ ಹೃದಯ ಏವ ಯದೈಕ್ಯಮಾಸೀ-  
 ದ್ವಾಕ್ಯಾಯಯೋರಪಿ ಪುನಃ ಪತಿತಂ ತದೇವ .  
 ಯಸ್ಮಾತ್ಸತಾಂ ಹೃದಿ ಯದೇವ ತದೇವ ವಾಚಿ  
 ಯಚ್ಚೈವ ವಾಚಿ ಕರಣೇಽಪ್ಯುಚಿತಂ ತದೇವ .. 20..  
 ಕಾಂತೇ ಶಿವೇ ತ್ವಯಿ ವಿರೂಢಮಿದಂ ಮನಶ್ಚ  
 ಮೂರ್ತಿಶ್ಚ ಮೇ ಹೃದಯಸಮ್ಮದದಾಯಿನೀತಿ .  
 ಅನ್ಯೋನ್ಯಮಭ್ಯಭಿಹಿತಂ ವಿತನೋತಿ ಯತ್ರ  
 ಸಾಧಾರಣಸ್ಮಿತಮನೋರಮತಾಂ ಮುಖಸ್ಯ .. 21..  
 ಉದ್ಯನ್ನಿರುತ್ತರಪರಸ್ಪರಸಾಮರಸ್ಯ-  
 ಸಂಭಾವನವ್ಯಸನಿನೋರನವದ್ಯಹೃದ್ಯಂ .  
 ಅದ್ವೈತಮುತ್ತಮಚಮತ್ಕೃತಿಸಾಧನಂ ತ-  
 ದ್ಯುಷ್ಮಾಕಮಸ್ತು ಶಿವಯೋಃ ಶಿವಯೋಜನಾಯ .. 22..  
 ಲಕ್ಷ್ಯಾಣ್ಯಲಕ್ಷ್ಯಾಣ್ಯಪರತ್ರ ಯತ್ರ ವಿಲಕ್ಷಣಾನ್ಯೇವ ಹಿ ಲಕ್ಷಣಾನಿ .  
 ಸಾಹಿತ್ಯಮತ್ಯದ್ಭುತಮೀಶಯೋಸ್ತನ್ನ ಕಸ್ಯ ರೋಮಾಂಚಮುದಂಚಯೇತ .. 23..  
 ಜೂಞಾಹೇರ್ಮುಕುಟೇಂದ್ರನೀಲರುಚಿಭಿಃ ಶ್ಯಾಮಂ ದಧತ್ಯೂರ್ಧ್ವಗಂ  
 ಭಾಗಂ ವಹ್ನಿಶಿಖಾಪಿಶಂಗಮಧರಂ ಮಧ್ಯೇ ಸುಧಾಚ್ಚಚ್ಚವಿಃ .  
 ಧತ್ತೇ ಶಕ್ರಧನುಃಶ್ರಿಯಂ ಪ್ರತಿಮಿತಾ ಯತ್ರೇಂದುಲೇಖಾನ್ಯಜು-  
 ಯುಷ್ಮಾಕಂ ಸ ಪಯೋಧರೋ ಭಗವತೋರ್ಹರ್ಷಾರ್ಷಾಮೃತಂ ವರ್ಷತು .. 24..

ಇತಿ ಕಾಶ್ಮೀರಕಮಹಾಕವಿ ಶ್ರೀಮಜ್ಜಗದ್ಧರಭಟ್ಟವಿರಚಿತೇ  
ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
“ಅರ್ಧನಾರೀಶ್ವರಸ್ತೋತ್ರಂ” ನಾಮೈಕವಿಂಶಂ ಸ್ತೋತ್ರಂ ಸಂಪೂರ್ಣಂ .

22. ಕಾದಿಪದಬಂಧಸ್ತೋತ್ರಂ ದ್ವಾವಿಂಶಂ ಸ್ತೋತ್ರಂ

ಕಾವ್ಯಕೌಶಲಕಲಾಸು ಕೋವಿದ್ಯೈಃ ಕೀರ್ತಿತಃ ಕವಿಕುಲೈಃ ಕುತೂಹಲಾತ್ .  
ಕೌಮುದೀಕುಮುದಕಾಂತಕೀರ್ತಿಭಿಃ ಕಾಮಿತಃ ಕುಶಲಕಾರ್ಯಕಾರಿಭಿಃ .. 1..  
ಕೇರಲೀಕಚಕಲಿಂದಕನ್ಯಕಾಕೂಲಕಾಲಿಯಕಡಾರಕಂಧರಃ .  
ಕಿಲಿಷ್ಕಪಣಕಾರಣಕ್ರತುಕ್ಲಾಂತಿಕೃತ್ಕರಟಿಕೃತ್ತಿಕರ್ಪಟಃ .. 2..  
ಕೇಕಿಕೇತನಕೃಶಾನುಕೌಶಿಕೈಃ ಕಿನ್ನರೈಃ ಕವಿಕುಬೇರಕೇಶವೈಃ .  
ಕಾಲಕೂಟಕವಲಕ್ರಿಯಾಕ್ರಮೇ ಕ್ರಂದಿತಃ ಕಲುಷಕರ್ಷಣಕ್ಷಮಃ .. 3..  
ಕರ್ಣಕೀಲಿತಕಪಾಲಕುಂಡಲಃ ಕುಂಠಿತಕ್ರಕಚಕಲ್ಪಕಲ್ಮಷಃ .  
ಕಾಲಕಾಮಕದನಃ ಕುಮುದ್ವತೀಕಾಂತಕರ್ಬುರಕಪರ್ದಕಂದರಃ .. 4..  
ಕಾಪಿಶಾಯನಕಷಾಯಕಾಮಿನೀಕೇಲಿಕೂಜಿತಕಲೇನ ಕೌತುಕಾತ್ .  
ಕ್ರೀಡಿತಃ ಕ್ಷಣಿತಕೀಚಕಕ್ಷಣತ್ಯೋಕಿಲಾಕಲಕಲೇನ ಕಾನನೇ .. 5..  
ಕುಂದಕುಡ್ಡಲಕದಂಬಕೇತಕೀಕಾಂಚನಾರಕಲಿಕಾಕದಂಬಕೈಃ .  
ಕರ್ಣಿಕಾರಕರಬೀರಕೋರಕೈಃ ಕೈರವೈಃ ಕುವಲಯೈಃ ಕುಶೇಶಯೈಃ .. 6..  
ಕಿಂಶುಕೈಃ ಕಪಿಕಪೋಲಕಾಂತಿಭಿಃ ಕೇಸರೈಃ ಕಮಲಕೋಷಕೋಮಲೈಃ .  
ಕೋವಿದಾರಕುಟಪೈಃ ಕಣೇರಕೈಃ ಕೇವಲೈಃ ಕಚಿತಕೀರ್ಣಕುಂತಲಃ .. 7..  
ಕೃಷ್ಣಕುಂಡಲಿಕರೋರಕಂಚುಕೈಃ ಕ್ಲಪ್ತಕುಬ್ಜಕಮನೀಯಕಂಕಣಃ .  
ಕ್ರೋಧಕೃತ್ತಕರಿಕುಂಭಕೋಟರಕ್ರೂರಕೇಸರಿಕಿಶೋರಕಂಟಕಃ .. 8..  
ಕಾಂತಯಾ ಕನಕಕಾಂಚಿಕಿಂಕಿಣೀಕಾಂತಯಾ ಕಲಿತಕಂಠಕಂದಲಃ .  
ಕೋಪಯನ್ಮಪಟತಃ ಕಿರೀಟಿನಂ ಕ್ರೀಡಯಾ ಕೃತಕಿರಾತಕೈತವಃ .. 9..  
ಕಾಕಕಂಕುರರೈಃ ಕಲಂಕಿತೇ ಕಶ್ಮಲೇ ಕರಿನಕೃತ್ಯಕಾರಿತೇ .  
ಕಾಂಕ್ಷಿತಃ ಕ್ಷತಕಲೇವರೈಃ ಕಟುಂ ಕರ್ಷಯನ್ಮರುಣಯಾ ಕದರ್ಧನಾಂ .. 10..  
ಕೋಪಕರ್ಕಶಕೃತಾಂತಕಿಂಕರಕ್ಲೇಶಕಾತರಕೃಪಾಕೃತೌ ಕೃತೀ .  
ಕಲ್ಪತಾಂ ಕಲಿಕಲಂಕಕಂದಲೀಕಂದಕರ್ತನಕುಠಾರಕರ್ಮಣೇ .. 11..  
ಕಲ್ಲೋಲಿನೀಕುಟಿಲಕೈರವಿಣೇಕುಟುಂಬ-  
ಕಂಕಾಲಕಲ್ಪಿತಕರಾಲಕಿರೀಟಕೋಟಿಃ .  
ಕಾತ್ಯಾಯನೀಕರಕರಂಬಿತಕೀರ್ಯಮಾಣ-  
ಕರ್ಪೂರಕುಂಕುಮಕಣಃ ಕರುಣಾಂ ಕರೋತು .. 12..  
ಇತಿ ಕಾಶ್ಮೀರಕಮಹಾಕವಿ ಶ್ರೀಮಜ್ಜಗದ್ಧರಭಟ್ಟವಿರಚಿತೇ



ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ

“ಕಾದಿಪದಬಂಧಸ್ತೋತ್ರಂ” ನಾಮಕಂ ದ್ವಾವಿಂಶಂ ಸ್ತೋತ್ರಂ ಸಂಪೂರ್ಣಂ .

23. ಶೃಂಖಲಾಬಂಧಸ್ತೋತ್ರಂ ತ್ರಯೋವಿಂಶಂ ಸ್ತೋತ್ರಂ

ಜಗತಿ ವಿಭೋಧಿತವಿಧುರಂ ವಿಧುರಂಜಿತಚಾರುಶೇಖರಂ ಗಿರಿಶಂ .

ಗಿರಿ ಶಂಸಾಮಿ ಸಸಾಧ್ವಸಸಾಧ್ವಸಮಾನಂದದಾನಪರಂ .. 1..

ನ ಪರಂ ಶರಣಂ ಪ್ರಭವತಿ ಭವತಿ ಕೃತಾವಜ್ಞಮಾನಸೇ ಮಹತಾಂ .

ಮಹತಾಂ ಭಜತಿ ಹಿ ಸಹಸಾ ಸಹಸಾ ತವ ಭಾರತೀ ಮಧುರಾ .. 2..

ಮಧುರಾಗಾರುಣನಯನಾ ನಯನಾಶವಿಧೌ ಪಟೀಯಸೀ ಪ್ರಮದಾ .

ಪ್ರಮದಾರ್ಪಣಾರ್ಥಮುದಿತೇ ಮುದಿತೇ ತ್ವಯಿ ಸಾ ತೃಣಂ ಭಜತಾಂ .. 3..

ಭಜತಾಂ ಸರಸಾಮಮಲಾಂ ಮಮ ಲಾಂಭಿತಶೇಖರೇಂದುನಾ ಕರುಣಾಂ .

ಕರುಣಾಂ ಗಿರಂ ನವತಯಾ ಬತ ಯಾಽರ್ಪಯತಿ ತವ ಶ್ರಯತಾಂ .. 4..

ಶ್ರಯತಾಂ ನವನವಿಧೌ ತವ ಧೌತವತೀ ಗೀರಘಂ ರತಿಂ ಚತುರಂ .

ಚತುರಂತಮಹೀಪತಿತಾ ಪತಿತಾ ಹೇಯತ್ವ ಏವ ಯತ್ರ ಸತಾಂ .. 5..

ತ್ರಸತಾಂ ನ ಕದಾ ಭವತಾ ಭವತಾಪಹೃತಾ ವಿಭೋ ಶುಭಾಕೃತಿನಾ .

ಕೃತಿನಾಮುಪಕಾರಚಿತಂ ರಚಿತಂ ಶುಭಮೇವ ಭಾವಿಹಿತಂ .. 6..

ವಿಹಿತಂ ಮಯಿ ಚಾರು ಚಿರಂ ರುಚಿರಂ ನ ಗತೇ ವಿವೇಕಲಯಂ .

ಕಲಯನ್ನಮಲವಿಭಾಸಿತಭಾಸಿತ ರುಚಿಮೇಹಿ ಮೇ ವಿಪಾಕಮಲಂ .. 7..

ಕಮಲಂ ರವಿರಪರಾಜಿತ ರಾಜಿತವಿಕಸದ್ವಪುರ್ಯಥಾ ಕುರುತೇ .

ಕುರು ತೇನ ಪಥಾ ಮಾ ಭವ ಮಾ ಭವ ವಿಮುಖೋ ದೃಶಂ ದಿಶ ಮೇ .. 8..

ದಿಶಮೇಷ ವಿಚಾರಹಿತಾಂ ರಹಿತಾಂ ವಿಷಯೋರಗೈರಹಂ ನ ಲಭೇ .

ನಲಭೇಕವದತಿವಿಲಪನ್ ವಿಲಪನ್ನಗವದ್ವ್ಯತಃ ಸದಾ ತಮಸಾ .. 9..

ತಮಸಾವುಜ್ಜಿತಕಲಹಂ ಕಲಹಂಸಗಿರೋಮಯಾ ಸದಾ ಸಹಿತಂ .

ಸಹಿತಂ ಗೀರುದಿತರಸಾ ತರಸಾ ಶ್ರಯತಾಂ ವಿಭುಂ ಸದಯಂ .. 10..

ಸದಯಂ ಯದುದಾರಮತೇ ರಮತೇ ಕುರ್ವಂಸ್ತದೇವ ದೇವ ಜನಃ .

ವಜ ನಃ ಕರುಣಾಪರತಾಂ ಪರತಾಂ ಮಾ ಗಾ ನಮೋ ಭವತೇ .. 11..

ಭವ ತೇಜಃಪ್ರಸರಸಿತಂ ರಸಿತಂ ಶ್ರುತ್ವಾಽಮೃತೋಪಮಂ ಭವತಃ .

ಭವತಸ್ತಾಸಂ ಸಕಲಂ ಸಕಲಂಕಮತಿಃ ಕದಾ ವಿಮುಂಚಾಮಿ .. 12..

ಮುಂಚಾಮಿತಭಾಸ ದೃಶಂ ಸದೃಶಂ ಶಶಿನಃ ಪ್ರದರ್ಶ್ಯ ವದನಂ .

ವದ ನಂದಯಿತುಂ ಜಗತೀಂ ಜಗತೀಶಃ ಕೋಸ್ತು ನಾಮಾನ್ಯಃ .. 13..

ನಾಮಾನ್ಯಃ ಸುಮತಿರಯಂ ತಿರಯಂತಿ ಯಶಾಂಸಿ ತಸ್ಯ ವಾ ವಿಪದಂ .

ವಿಪದಂ ನ ವಿಲಾಸಮಯೇ ಸಮಯೇ ವಪುರಸ್ಯ ಯಾತ್ಯಯಾತವಯಃ .. 14..

ತವ ಯಃ ಸ್ತುತಿಷು ಸದಾ ಹರ ದಾಹರಜಃ ಕ್ಲೇಶಪಾಶಮಯಂ .  
 ಶಮಯಂತೀಷ್ಟಸ್ತಮನಾಸ್ತಮನಾಹತಭಾಗ್ಯಮೇವ ದೇವ ನಮೇ .. 15..  
 ವನಮೇವ ಶರಣಮಧುನಾ ಮಧುನಾಶಿನುತ ಪ್ರಸಾದನಾಯ ತವ .  
 ಯತವತಿ ಹೃದಯೇ ಶಕಲಿತಕಲಿತಮಸೋ ಮೇ ನಮೇರುಚಿತಂ .. 16..  
 ರುಚಿತಂ ನೋರಗಸದನಂ ಸದನಂತಮಹರ್ಧ್ವ ನಂದನಂ ನ ವನಂ .  
 ನವನಂ ಧೃತದೀಪ್ರಗುಣಂ ಪ್ರಗುಣಂ ತವ ಕರ್ತುಮೇವ ದೇವ ರಮೇ .. 17..  
 ವರಮೇನೋಹರಮಮಲಂ ಮಮ ಲಂಘಿತವಿಘ್ನ ದೇಹಿ ನಾಮ ಹಿತಂ .  
 ಮಹಿತಂ ಪದಮಪಿ ಮಾ ನಯ ಮಾನಯ ವಿಧುರಂ ದೃಶಾಮಲಯಾ .. 18..  
 ಮಲಯಾನಿಲಮಿವ ಸುರಭಿಂ ಸುರಭಿಂ ಕುಸುಮೈರಿವಾವದಾತವನಂ .  
 ತವ ನಂದಿತಹೃದನಾಮಯ ನಾಮ ಯಮತ್ಸಾಸಹೃತ್ಕಲಯೇ .. 19..  
 ಕಲಯೇಂದೋರಭಿಭೂಷಿತ ಭೂಷಿತಮುಕುಟೈಃ ಸುರೈರ್ನತೇಶ ನ ಕೈಃ .  
 ಶನಕೈರಘಶಮನಾಶಯ ನಾಶಯ ವಿಪದಂ ಪದಂ ನಯ ಮಾ .. 20..  
 ನ ಯಮಾಹಿತಭಯಶಮನೇ ಶಮನೇಕವಿಧಂ ಪ್ರಸಾದದಕ್ಷಮತೇ .  
 ಕ್ಷಮತೇ ಮುನಿಭಿರುಪಾಸಿತ ಪಾಸಿತರಾಂ ಚೇನ್ನ ಮಾಮದಯಂ .. 21..  
 ಮದಯಂಜಿತವಿಪ್ರಕೃತಿಃ ಪ್ರಕೃತಿರ್ವಸುಧಾಧಿಪೋ ಮಹೀವಲಯಂ .  
 ಬಲಯಂತ್ರಿತರಿಪುರಕ್ಷತಿ ರಕ್ಷತಿ ತವ ಯಃ ಪ್ರಸಾದಮಿತಃ .. 22..  
 ದಮಿತಸ್ತೇನ ಹಿ ಶಮನಃ ಶಮನಸ್ತರುಚಾಪಿ ತೇನ ಜಾತಮುದಾ .  
 ತಮುದಾರಾಹಿತಚರಿತಂ ಚರಿತಂ ಶುಭವರ್ತನಾ ಸ್ತುವಂತ್ಯಮಲಂ .. 23..  
 ತ್ಯಮಲಂಕೃತಭೂಭವನಂ ಭವ ನಂದಿತಲೋಕಮೀಶ ಭಾವಪುಷಾ .  
 ವಪುಷಾ ನೌಮ್ಯಭಯಸ್ತವ ಯಸ್ತವ ನುತಿಷು ಪ್ರಿಯಾಸು ಕೃತೀ .. 24..  
 ಸುಕೃತೀ ತವ ಭವವಾರಣವಾರಣಹರಿಣೇಂದ್ರ ಸಿದ್ಧಿಭಾಜನತಾಂ .  
 ಜನತಾಂ ನಯದಮಲಸಿತಂ ಲಸಿತಂ ವಪುರರ್ಚಯೇ ನವೈರಸಕೃತ್ .. 25..  
 ರಸಕೃದ್ಯೋಽಪ್ರತಿಘ್ನಸ್ಮರಘ್ನಸ್ಮರ ಭವತಃ ಸ್ತವಃ ಸದೈವ ಸತಾಂ .  
 ವಸತಾಂ ದಿವಿ ಭಯಹೃದಯಂ ಹೃದಯಂ ಕುರುತೇ ಘನೋತ್ಕಲಿಕಂ .. 26..  
 ಕಲಿಕಂಪನಮಘಶರಣಂ ಶರಣಂ ಚರಣದ್ವಯಂ ಭಜೇಽವಿಕಲಂ .  
 ವಿಕಲಂಕಮತಿರಹಂ ತವ ಹಂತ ವರದ್ವಿರದರಾಜಗತಿಂ .. 27..  
 ಇತಿ ಕಾಶ್ಮೀರಕಮಹಾಕವಿಶ್ರೀಮಜ್ಜಗದ್ಧರಭಟ್ಟಕೃತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಶೃಂಖಲಾಬಂಧಸ್ತೋತ್ರಂ” ನಾಮಕಂ ಸ್ತೋತ್ರಂ ಸಂಪೂರ್ಣಂ .

24. ದ್ವಿಪದಯಮಕಂ ಚತುರ್ವಿಂಶಂ ಸ್ತೋತ್ರಂ

ವಚಸಿ ಸರಸ್ವತಿ ಮೇ ವಿಭವಂ ಪ್ರಕಟಯ ಜಾತರಸಾರಂ .  
 ನುತಿಭಿರುಪಸ್ತುಹಿ ದೇವಿ ಭಯಂ ಸಕಲಸುರಾಂತರಸಾರಂ .. 1..  
 ಅವಿರಲಭಸ್ಮರಜೋಧವಲಂ ವಿಹಿತಮಹಾಶಮಲಾಭಂ .  
 ಭಜ ಭಗವತ್ಯಗಜಾಧವಲಂ ಶ್ರಮಶಮನಂ ವಿಮಲಾಭಂ .. 2..  
 ದಾತುಮನುತ್ತಮಹಾವಪುಷಂ ಯಃ ಪ್ರಬಭೂವ ನದೀನಂ .  
 ನಾಥಮನುತ್ತಮಹಾವಪುಷಂ ತಂ ಭಜ ದೇವಿ ನ ದೀನಂ .. 3..  
 ಭಕ್ತಿರಸಸ್ತವ ದೇವ ಸತಾಂ ಜಯತಿ ಮಹಾಮೃತಹೃದ್ಯಃ .  
 ಚರಣತಲೇ ಭವತೋ ವಸತಾಂ ಕಲಿಮಲಪಲ್ವಲಹೃದ್ಯಃ .. 4..  
 ನಯನಮುದೀರ್ಯ ತಮೋ ಹರ ಮೇ ನಿಹತಮಹಾವಿಷಮೇಷು .  
 ಯೇನ ಪುನರ್ಹತಮೋಹ ರಮೇ ವೈರಿಷು ನೋ ವಿಷಮೇಷು .. 5..  
 ತ್ವಯಿ ವರದೇ ರುಚಿರಪ್ರಮದಾಃ ಪ್ರಚಲಿತಚಾಮರಹಸ್ತಾಃ .  
 ಸದಸಿ ಭಜಂತಿ ಜನಂ ಪ್ರಮದಾ ರಮಯತಿ ಸೋಽಪಿ ರಹಸ್ತಾಃ .. 6..  
 ಹಿಮಕರಕಿರಣಸಮೂಹಸಿತಂ ಸುರಸರಿದಂಬುವಿಡಂಬಿ .  
 ವಹ ಭಗವನ್ ವದನೇ ಹಸಿತಂ ಮಾ ಭವತಾತ್ರ ವಿಡಂಬಿ .. 7..  
 ಉಪಮಿತಮನ್ಮಥಚಾಪಲತಾಂ ಭುವಮವಧೂಯ ಸಹೇಲಂ .  
 ರವಿಜದೃಶಾಂ ಘನಚಾಪಲತಾಂ ವಿಘಟಯ ತಾ ನ ಸಹೇಲಂ .. 8..  
 ರವಿಸುತವರ್ತ್ಮ ಮಮ ಸ್ಮರತಃ ಶ್ರುತಯಮಕಿಂಕರವಾಣಿ .  
 ದಲತಿ ವಿಭೋ ಹೃದಯಂ ದರತಃ ಪುರಹರ ಕಿಂ ಕರವಾಣಿ .. 9..  
 ಪ್ರಥಯತಿ ಯಸ್ತವ ಹಂತ ಮಹಂ ನುತಿವಚಸಾ ರುಚಿರೇಣ .  
 ಶುಭಶತಸಿದ್ಧಿಸಹಂ ತಮಹಂ ಶಿರಸಿ ವಹಾಮ್ಯಚಿರೇಣ .. 10..  
 ಭವಭಯಭಂಜನಭಂಗಿವಿಧೌ ಭಕ್ತಿಮತಾಂ ಪ್ರಭವಂತಂ .  
 ವಿಹಿತಹಿತಂ ವಿಧುರೇಽಪಿ ವಿಧೌ ಭಜತ ಜಗತ್ಪ್ರಭವಂ ತಂ .. 11..  
 ಮದನಮಹೀರುಹದವದಹನಂ ಶಿರಸಿ ಧೃತಾಮೃತಭಾಸಂ .  
 ಭಜತ ದುರಂತವಿಷಾದಹನಂ ಪ್ರಣತಸಮರ್ಪಿತಭಾಸಂ .. 12..  
 ವಿತರ ನದೀರಮಣಂ ಶಮನಂ ಶಕಲಯ ಖಂಡಯ ಕಾಮಂ .  
 ಪ್ರಥಯ ಧನಂಜಯಭಯಶಮನಂ ರಚಯ ಪುರಂ ಹತಕಾಮಂ .. 13..  
 ಇತಿ ಸದಯೇನ ಯದಾಚರಿತಂ ಭುವನಹಿತಾಯ ಹರೇಣ .  
 ಭಜತ ತದಸ್ಯ ಮಹಾಚರಿತಂ ನುತಿವಚಸಾರ್ತಿಹರೇಣ .. 14..  
 ಗತಿರಶುಭಂ ಹರ ಕಾ ತರತಾಂ ಭವತಿ ವಿನಾಶ ಭವಂತಂ .  
 ಇತಿ ಚತುರಂ ಹರ ಕಾತರತಾಂ ರಚಯ ಚ ಮಾಂ ಶುಭವಂತಂ .. 15..

ವರದ ಭವಂತಮೃತೇ ಧರತೇ ಭುವನಮಿದಂ ಸಕಲಂ ಕಃ .  
 ಇತಿ ನತಿಮಿಂದುಕಲಾಧರ ತೇ ಭಜತಿ ನ ಕಃ ಸಕಲಂಕಃ .. 16..  
 ಇಯಮಖಿಲೇತರಜಾತಿಮತಾಂ ಜಯತಿ ಜನಿಃ ಪ್ರಥಮಾ ನಃ .  
 ಸೇವ್ಯಭುವಂ ವಿಭುರೇತಿ ಮತಾಂ ಯತ್ರ ಹೃದಿ ಪ್ರಥಮಾನಃ .. 17..  
 ತುಭ್ಯಮಯಂ ಶಿತಿನಾಲ ಸತಾಂ ವರದ ಕರೋಮಿ ನಮೋಽಹಂ .  
 ಶಮಯ ಮಹೇಶ ಮಮಾಲಸತಾಂ ಯೇನ ಭಜಾಮಿ ನ ಮೋಹಂ .. 18..  
 ಭಜಸಿ ಯಯಾ ಕಿಲ ಕಾಮದಯಾ ನತಜನಮೀಶ ಸಮಸ್ತಂ .  
 ನಾ ಮಮ ತೇ ಹತಕಾಮ ದಯಾ ಗಮಯತು ವೈಶಸಮಸ್ತಂ .. 19..  
 ಯೇನ ಶುಚಂ ಹತಲೋಭ ಜನಸ್ತ್ಯಜತಿ ಸುಧಾಮಧುರೇಣ .  
 ತೇನ ವಿಭೋ ವಚಸಾ ಭಜ ನಃ ಪ್ರಕಟಿತಧಾಮಧುರೇಣ .. 20..  
 ಮದಯಸಿ ಯೇನ ಜನಂ ಸಕಲಂ ಮಧುರಗಿರಾ ವದನೇನ .  
 ಮಯಿ ವಚನಂ ಪರಿಹಾಸಕಲಂ ಪ್ರತಿದಿಶ ತಾವದನೇನ .. 21..  
 ಯೇನ ಸತಾಂ ವಿಪದಾನಯನಂ ದುರಿತಮದಭ್ರಮಹಾರಿ .  
 ದಿಶ ವಿಶದಂ ಮಯಿ ತನ್ನಯನಂ ಮದನಮದಭ್ರಮಹಾರಿ .. 22..  
 ಜಗದಖಿಲಂ ಯದಿ ನಂದಯಸೇ ತಿಮಿರಮುಷಾ ರಸಿತೇನ .  
 ಇಮಮಪಿ ಕಿಂ ನ ಜನಂ ದಯಸೇ ತೇನ ತುಷಾರಸಿತೇನ .. 23..  
 ದುರಿತಕೃತೌ ವಿಷಸಾದ ಕರಃ ಕ್ವಾಪಿ ನ ತೇ ರಮಣೀಯಃ .  
 ಅಪಿ ಸ ಭಯಂ ವಿಷಸಾದಕರಃ ಶಮಯತು ಘೋರಮಣೀಯಃ .. 24..  
 ಭಯಹರಣೇ ಮಹಿತಾಭ ಯತಃ ಪ್ರಥಯಸಿ ಜಾತರಸತ್ವಂ .  
 ಮಾಮಪಿ ಪಾಹಿ ಮಹಾಭಯತಃ ಪುರಹರ ಕಾತರಸತ್ವಂ .. 25..  
 ಭಜಾಮಿ ಮಾಯಾಶಬರಂ ವರಂ ವರಂ ದಿಶಂತಮಂತಂ ಕುನಯಂ ನಯನ್ನಯಂ

ವಿಜಿತ್ಯ ಕೃತ್ಯಪ್ರಭವಂ ಭವಂ ಭವಂ ವಿಖಂಡಿತಕ್ಲೇಶಪರಂಪರಂ ಪರಂ .. 26..  
 ಮಲಕ್ಷಯಮಲಕ್ಷಯಂ ಭವ ಭವತ್ಪ್ರಸಾದಾದಹಂ  
 ಶಿವಸ್ತವ ಶಿವ ಸ್ತವಃ ಪ್ರವಿಹಿತಸ್ತತೋಽಯಂ ಮಯಾ .  
 ಸಮುದ್ಧರ ಸಮುದ್ಧರ ವ್ಯಸನಸಂಕಟಾದರ್ಕಜಃ  
 ಸಮಕ್ಷಮಸಮಕ್ಷಮಃ ಸ್ಪೃಶತಿ ಚೇನ್ನ ಜಿಹ್ವೇಷಿ ಕಿಂ .. 27..  
 ಸಂತ್ಯನ್ಯಾಃ ಕೃತಿನಾಮನಾಮಯಗಿರಃ ಕಾ ನಾಮ ನಾಮಂಥರಾ  
 ನ ಜ್ಞಾನಾಂ ಹೃದಿ ವಾಸ್ತವಾಸ್ತವ ಮುದಂ ಕೇ ವಾ ಸ್ತವಾಸ್ತವತೇ .  
 ವಾಗೇಷಾ ತ್ವತಿಸಾದ್ವಸಾದ್ವಪತಿತಾ ಯತ್ಸಾದ್ವಸಾದ್ವಭ್ಯಧಾ-  
 ತ್ತನ್ಮನ್ಯೇ ಮಹಿಮಾನಮಾನಯತಿ ತೇ ಸ್ಥೇಮಾನಮಾನಂದಕೃತ್ .. 28..  
 ಇತಿ ಕಾಶ್ಮೀರಕಮಹಾಕವಿಶ್ರೀಮಜ್ಜಗದ್ಧರಭಟ್ಟವಿರಚಿತೇ

ಭಗವತೋ ಮಹೇಶ್ವರ್ಯ ಸ್ತುತಿಕುಸುಮಾಂಜಲೌ  
 “ದ್ವಿಪದಯಮಕಂ” ನಾಮ ಚತುರ್ವಿಂಶಂ ಸ್ತೋತ್ರಂ ಸಂಪೂರ್ಣಂ .

25. ರುಚಿರಂಜನಾಖ್ಯಂ ಪಂಚವಿಂಶಂ ಸ್ತೋತ್ರಂ

ಕಿಲ ಯಸ್ಯ ಕಲ್ಪಿತಮಹೋದಯಯಾ-  
 ಹೃದಯಂ ಸಮಾಶ್ರಿತಮಹೋ ದಯಯಾ .  
 ವಿಭವಂ ಯತಶ್ಚ ಪರಮಾಪ ದಿವಃ  
 ಪ್ರಭುರೇಷ ಪಾತು ಪರಮಾಪದಿ ವಃ .. 1..  
 ತವ ಸೇವಕಸ್ಯ ಪರಮೇಶ ಮನಃ  
 ಕುರುತೇ ನ ಹಂತುಮಪಿ ಮೇ ಶಮನಃ .  
 ಭಗವನ್ನತೋ ವಪುರನೀರಸದ್ಧ-  
 ಕ್ತವ ನೌಮಿ ಸಿದ್ಧಧುನಿನೀರಸದ್ಧಕ್ .. 2..  
 ಸ್ರಗಿವಾಽಪ್ಯತೇ ಕಲಿತಸಾರಸನಾ  
 ತ್ವಯಿ ಗೀರ್ಯಯಾ ಜಯತಿ ಸಾ ರಸನಾ .  
 ತ್ವಯಿ ಯನ್ಮಹೇಶ ವರದೇಽವಹಿತಂ  
 ಹೃದಯಂ ತದೇವ ವರದೇವ ಹಿತಂ .. 3..  
 ತವ ದೃಕ್ಸುಧಾಕರಕಲೋಪಮಿತಾ-  
 ಪತಿತಾ ವಿಪತ್ತದನುಲೋಪಮಿತಾ .  
 ಭಗವನ್ ದೃಶ್ಯೈವ ಕಮಲಾ ಭವತಃ  
 ಸಹಸಾಽಙ್ಕಮೇತಿ ಶಮಲಾ ಭವತಃ .. 4..  
 ಕುರು ನಾಥ ಚೇತಸಿ ವಚೋ ದಯಿತಾ  
 ತವ ಗೀರಹಂ ನ ತವ ಚೋದಯಿತಾ .  
 ಅಥವಾ ಮಹೇಶ ಪೃಥುಕಾಮತಯಾ  
 ನ ಕಿಮಾರಟಂತಿ ಪೃಥುಕಾ ಮತಯಾ .. 5..  
 ವಿಷಯೈರ್ಮುಖೇ ವರದ ಕಾಮಧುರೈ-  
 ವಿವಶೀಕೃತಂ ಘಟಿತಕಾಮಧುರೈಃ .  
 ಭಜ ಮಾಂ ಮಹೇಶ್ವರ ಮುದಾ ರಹಿತಂ  
 ದಿಶ ಭಾಷಿತಾಮೃತಮುದಾರಹಿತಂ .. 6..  
 ವಿಜಿತಂ ಮಯಾ ಜಗದಮೋಹತಯಾ  
 ನ ರುಷಾ ಕ್ಷತೋ ಮಮ ದಮೋ ಹತಯಾ .  
 ತೃಣವತ್ಪುರಕ್ಷಿತಿಧರೋಽಪಿ ತಯಾ  
 ವಿಹಿತೋ ಮಹೇಶ ಹೃದಿ ರೋಪಿತಯಾ .. 7..

ಮರುತಾಯತೇವ ಮಲಯಾಚಲತಃ  
ಕ್ಷಪಿತಾ ಧೃತಿಃ ಕಮಲಯಾ ಚಲತಃ .  
ತದಿಮಾಂ ಪ್ರಸಾದನಪರಾಂ ಕರುಣಾಂ  
ಶೃಣು ಮೇ ಗಿರಂ ಕುರು ಪರಾಂ ಕರುಣಾಂ .. 8..  
ಭವತಃ ಪ್ರಸಾದಮಧುರಾಮಹತಾಂ  
ಧೃಶಮೀಯುಷಾಂ ಶಮಧುರಾ ಮಹತಾಂ .  
ಧೃತಿಮೇತ್ಯಪಾಸ್ಯ ಚ ರಮಾ ಲಸತಾಂ  
ಸುಲಭತ್ವಮೇತಿ ಚರಮಾಲಸತಾಂ .. 9..  
ಸಮರೇ ವಿಕೀರ್ಣಗಜರಾಜಘಟೀ  
ಬತ ತಸ್ಯ ಶಕ್ತಿರಜರಾ ಜಘಟೀ .  
ತವ ಯೇನ ಸೇವನವಿಧೌ ತರಸಾ  
ಮತಿರರ್ಪಿತಾನ್ಯಭವಿಧೌತರಸಾ .. 10..  
ವಿಷಯಾನ್ಪ್ರತಿ ಪ್ರಯತಮಾನಮದಃ  
ಸುಜನೋ ಮನಃ ಪ್ರಯತಮಾನಮದಃ .  
ತವ ಶಾಸನೇನ ವಶಮಾನಯತೇ  
ಶರಣಂ ತತೋ ನವಶಮಾನಯತೇ .. 11..  
ರವಿಜಂ ರಜೋಭಿರಿವ ಮೇಚಕಿತಂ  
ಹೃದಯಂ ವಿಭಾವ್ಯ ಶಿವ ಮೇ ಚಕಿತಂ .  
ವಚನಂ ಜಿತಾಮೃತರಸಂ ಭ್ರಮತಃ  
ಪಥಿ ಸಂಕಟೇ ವಿತರ ಸಂಭ್ರಮತಃ .. 12..  
ತ್ವಯಿ ಚಕ್ಷುರೀಶ ಕಲಿತಾಪಕೃತಿ  
ಕ್ಷಿಪತಿ ಕ್ಷಣಂ ಶಕಲಿತಾಪಕೃತಿ .  
ಪರಶಕ್ತಿರಿದ್ಧವಪುರಂಗಮಿತಾ  
ಜನತಾ ಯಯಾ ತವ ಪುರಂ ಗಮಿತಾ .. 13..  
ರವಿಜಸ್ಯ ವಷ್ಟ್ವ ಸಹಸಾ ರಚಿತಂ  
ಭವತಾಗ್ನಿಸಾದಸಹಸಾರಚಿತಂ .  
ವಪುರಾಪ ತೇ ಮದನಘಸ್ಮರತಾಂ ನ  
ತಥಾಪಿ ಭೀಮದನಘಸ್ಮರತಾಂ .. 14..  
ಕರುಣಾ ಕ್ಷತಾನವಧಿಕೋಪಚಯಾ-  
ಧಿಗತಾ ಮಯಾ ತ್ವದಧಿಕೋಪಚಯಾ .  
ಶಶಿನಾ ಯಥಾಕುಲತರಂ ಗಲತಾ  
ದ್ಯುಸರಿನ್ನಿರಗಲತರಂಗಲತಾ .. 15..

ಗರುಡೇನ ಯದ್ವಿಷಮಪಕ್ಷತಿನಾ  
 ಕವಲೀಕೃತಂ ವಿಷಮಪಕ್ಷತಿನಾ .  
 ಸ ತವ ಪ್ರಸಾದಮಹಿಮಾ ನ ಪರಃ  
 ಪ್ರಭುರಾನತಂ ಪ್ರತಿ ಹಿ ಮಾನಪರಃ .. 16..  
 ಪದಮಾಪ್ತುಮಾರ್ತಿಶಮನಂ ಗಹನಂ  
 ಪ್ರಭುಮರ್ಥಯೇ ಭೃಶಮನಂಗಹನಂ .  
 ವಸನಂ ಯಥಾರ್ತಿಹರಣಂ ಸಹಿಮೇ  
 ಸಮಯೇ ತಥೈವ ಶರಣಂ ಸ ಹಿ ಮೇ .. 17..  
 ಸುರಸುಂದರೀಷು ರಮಣೀಯತಮಾ  
 ಸ್ವವಪುರ್ಗುಣೇನ ರಮಣೀ ಯತಮಾ .  
 ತವ ಭಕ್ತಮಕ್ಷತರಸಾಜರ ಸಾ  
 ಭಜತೇ ಸಮೇತ್ಯ ತರಸಾ ಜರಸಾ .. 18..  
 ತ್ವಯಿ ಗೀರ್ಮಯಾ ನಿಜಗದೇ ಬತ  
 ಯಾ ನಿಖಿಲಂ ಜಯಾಮಿ ಜಗದೇವ ತಯಾ .  
 ಮುದಿತಸ್ಯ ಭಕ್ತಿಸುಧಯಾ ಭವತಃ  
 ಸಭಯಸ್ಯ ಕಿಂ ವಸುಧಯಾ ಭವತಃ .. 19..  
 ಶಿರಸಿ ಸ್ರಜೀವ ವಿಧುರೋಚಿತಯಾ  
 ಹೃದಿ ಮದ್ಗಿರಾತ್ರ ವಿಧುರೋಚಿತಯಾ .  
 ಕ್ರಿಯತಾಂ ಪದಂ ಶಿವ ಧಿಯಾ ಸಹತೇಽ-  
 ವಿಪದಂ ಸದಾನವಧಿ ಯಾ ಸಹತೇ .. 20..  
 ವಿಭುಮಾಶ್ರಯೇ ವಿಗಲದಂಗಲತಃ  
 ಪ್ರಮಯೇ ಬಿಭೇಮಿ ಯದಮಂಗಲತಃ .  
 ಸ ವಿಮುಚ್ಯ ಪಾಶಮಶಮಂ ಗಲತಃ  
 ಕುರುತೇ ಹಿ ಮೇ ಭಯಶಮಂ ಗಲತಃ .. 21..  
 ಚರಣೌ ಯಥಾ ಮುರಜಿತಃ ಕ್ಷಮಯಾ-  
 ಧಿಗತೌ ಭರಂ ಧರಿತುಮಕ್ಷಮಯಾ .  
 ನಮತಾಂ ತಥೈವ ಕೃತರಕ್ಷ ಮಯಾ  
 ಭವತೋ ಧಿಯಾ ಸಮುಚಿತಕ್ಷಮಯಾ .. 22..  
 ತಿಮಿರಂ ರವೇರಿವ ವಿಭಾಮುದಿತಾಂ  
 ದೃಶಮಾಪ್ಯ ತೇ ಜಹತಿ ಯಾ ಮುದಿತಾಂ .  
 ಭಗವನ್ ರಸಾದ್ಗಿರಮಿಮಾಮುದಿತಾ-  
 ಮುಪಕರ್ಣಯನ್ಮಯಿ ದಿಶಾಽಮುದಿತಾಂ .. 23..

ಕರುಣಾ ಸುರೈಃ ಪ್ರತಿಪದಾನತ ಯಾ  
 ಭವತಃ ಸ್ತುತಾ ಸದಪದಾನತಯಾ .  
 ಕಿಮು ಮಾಂ ಭಿಯಾಪ್ತಮಪದಾನತಯಾ  
 ಭಜಸೇ ನಿರಸ್ತವಿಪದಾ ನ ತಯಾ .. 24..  
 ತವ ದೃಗ್ಜಯತ್ಯಲಸತಾಂ ಲಸತಾಂ  
 ಮದನಸ್ಯ ಯಾ ವ್ಯತನುತಾತನುತಾಂ .  
 ಕುಶಲಾಯ ಸಾ ಕಿಲ ಸತಾಂ ಲಸತಾಂ  
 ನಿಬಿಡಂ ಶಮಪ್ಯತನುತಾ ತನುತಾಂ .. 25..  
 ಯಯಾ ಭಜಂತೇ ಭುವಿ ಮಾನವಾ ಹಿತಾಂ  
 ವಿಭೂತಿಮಂತೇ ಚ ವಿಮಾನವಾಹಿತಾಂ .  
 ಯಮಂ ಚ ಯಾಽಧಾದ್ಧಲಶೋ ಭಯಾನಕಂ  
 ತಯಾ ದೃಶಾ ಪಾಸ್ಯುರುಶೋಭಯಾ ನ ಕಂ .. 26..  
 ಪರಮಯಾ ರಮಯಾ ರಹಿತಸ್ಯ ಮೇ  
 ನ ರುಚಿರಂ ರುಚಿರಂಗಮಿಮಂ ವ್ಯಧಾತ್ .  
 ಹರ ಮಯಾಽರಮಯಾಚಿ ಭವಾನತಃ  
 ಕುರು ಚಿರಂ ರುಚಿರಂಜನಮೇಹಿ ಮೇ .. 27..  
 ಇತಿ ಕಾಶ್ಮೀರಕಮಹಾಕವಿಶ್ರೀಮಜ್ಜಗದ್ಧರಭಟ್ಟಕೃತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ರುಚಿರಂಜನಾಖ್ಯಂ” ಪಂಚವಿಂಶಂ ಸ್ತೋತ್ರಂ ಸಂಪೂರ್ಣಂ .

## 26. ಪಾದಾದಿಯಮಕಸ್ತೋತ್ರಂ ಷಡ್ವಿಂಶಂ ಸ್ತೋತ್ರಂ

ಹಂತಾಪಹಂತಾಪದುಪದ್ರವಾಣಾಂ  
 ಯಸ್ಯಾಽಕ್ಷಯಸ್ಯಾಕ್ಷಣಿಕಃ ಪ್ರಸಾದಃ .  
 ಸಂತಾಪಸಂತಾಪಹರಾ ಪ್ರಪೇವ  
 ಕಾಂತಾರಕಾಂತಾ ರಸನಾ ಚ ಯಸ್ಯ .. 1..  
 ತಾದೃಜ್ಞತಾ ದೃಜ್ಞಹತಾಂ ಸಮಂತಾ-  
 ದಾಲೋಕದಾ ಲೋಕಹಿತಾ ಚ ಯಸ್ಯ .  
 ತಂ ಸಂತತಂ ಸಂತಮಸಾರ್ತಲೋಕ-  
 ಪಾಲಂ ಕೃಪಾಲಂಕೃತಮೀಶಮೀಡೇ .. 2..  
 ಹೃದ್ಯಃ ಸುಹೃದ್ಯಃ ಸುಕೃತೋರ್ಜಿತಾನಾ-  
 ಮನ್ಯೂನಮನ್ಯೂನಪಿ ಯಃ ಪೃಣಾತಿ .  
 ಯೋಽನಾಮಯೋ ನಾಮಗೃಹೀತಿಮಾತ್ರಾ-



ದಸ್ತಾಪದಸ್ತಾಪಮಪಾಕರೋತಿ .. 3..  
 ಚೇತಃ ಪ್ರಚೇತಃಪ್ರಮುಖಾ ಯದೇಕ-  
 ತಾನಂತಾನಂತಗುಣಾ ವಹಂತಿ .  
 ಯೋಗೀತಿ ಯೋ ಗೀತಿಷು ಗೀಯಮಾನಃ  
 ಸಿದ್ಧೈಃ ಪ್ರಸಿದ್ಧೈಃ ಪ್ರಭುರಭ್ಯುಪೇತಃ .. 4..  
 ಮಾನ್ಯೋಽಧಮಾನ್ಯೋಽಧರಯತ್ಯುದಗ್ರ-  
 ರಂಹೋಭಿರಂಹೋಭಿರಪಾಸ್ತವೃತ್ತಾನ್ .  
 ನಾಮಾಪಿ ನಾಮಾಪಿದಧಾತಿ ವೀತಾ-  
 ಲೋಕಸ್ಯ ಲೋಕಸ್ಯ ತಮಾಂಸಿ ಯಸ್ಯ .. 5..  
 ಭೂತಿರ್ವಿಭೂತಿರ್ವಿಪುಲಾ ದಿಶಶ್ಚ  
 ವಾಸೋ ನಿವಾಸೋ ನಿಲಯಃ ಪಿತ್ಯುಣಾಂ .  
 ಹೀನೈರಹೀನೈರಪಿ ಯಸ್ಯ ಭೂಷಾಽ-  
 ರಾಲಾ ಕರಾಲಾ ಕಲಿಕಾ ಚ ಮೌಲೌ .. 6..  
 ಯಃ ಖೇಽಲಯಃ ಖೇಲತಿ ಯಃ ಶಿಖಾಭಿಃ  
 ಸತ್ಯಂ ಹಸತ್ಯಂಹತಿಹಾರಿಣೀಭಿಃ .  
 ಭಾನಾಂ ಶುಭಾನಾಂ ಶುಚಿರೀಶ್ವರೋ ಯ-  
 ಸ್ತಾನಕ್ಷತಾನಕ್ಷಿಷು ಯೋ ಬಿಭರ್ತಿ .. 7..  
 ಸಂಖ್ಯೇಷ್ಟಸಂಖ್ಯೇಷ್ಟಪಿ ಯೋ ಭಟಾನಾಂ  
 ವೈರಸ್ಯ ವೈರಸ್ಯಭುವೋ ನಿದಾನಂ .  
 ನಿಂದಾವನಿಂ ದಾವಹುತಾಶವಂತಂ  
 ರೋಷಂ ಖರೋಷಂ ಖಲು ಯಃ ಪ್ರಮಾಷ್ಟಿ .. 8..  
 ಯಜ್ಞೇ ನಯಜ್ಞೇನ ವೃತೋ ನ ಪೂರ್ವಂ  
 ದಕ್ಷೇಣ ದಕ್ಷೇಣ ಶುಭೇ ವಿಧೌ ಯಃ .  
 ತಸ್ಯಾಽನತಸ್ಯಾಽನಘಮುಜ್ಞಿತಾವ-  
 ಸಾದಂ ಪ್ರಸಾದಂ ಪ್ರದದೌ ದಯಾಭಿಃ .. 9..  
 ನೀತಾವನೀತಾವಚಲೈರಲಭ್ಯಃ  
 ಸಾಧ್ಯೈರಸಾಧ್ಯೈರಪಿ ಯಸ್ತಪೋಭಿಃ .  
 ಸೇವಾಲಸೇ ಬಾಲಮುನೌ ಕಿಲೋಪ-  
 ಮನ್ಯಾವಮನ್ಯಾವಕರೋತ್ಪ್ರಸಾದಃ .. 10..  
 ನಾಯಂ ವಿನಾಽಯಂ ವಿದಧಾತಿ ಲೋಕಃ  
 ಕರ್ಮಣ್ಯಕರ್ಮಣ್ಯತಯಾಭಿಯೋಗಂ .  
 ಸತ್ತ್ವಾ ನಸತ್ತ್ವಾ ನಪಿ ನೇತುಮಾಸ್ಥಾ-

ಮರ್ಥಃ ಸಮರ್ಥಃ ಸ ಯತೋಽಭ್ಯುದೇತಿ .. 11..

ಧರ್ಮೇಣ ಧರ್ಮೇಣ ನಿಜೋಚಿತೇನ

ಕಾಮೇನ ಕಾಮೇನ ವೃತಾಭಯೇನ .

ಕಾಲೇನ ಕಾಲೇ ನತಿಮಾಗತೇನ

ವಾತೇನ ವಾ ತೇನ ಸುಖಾವಹೇನ .. 12..

ಜೀವೇನ ಜೀವೇನ ತದರ್ಪಿತೇನ

ಕಾವ್ಯೇನ ಕಾವ್ಯೇನ ಮನೋಹರೇಣ .

ಮಿತ್ರೇಣ ಮಿತ್ರೇಣ ತಮೋವೃತಾನಾಂ

ಸೌಮ್ಯೇನ ಸೌಮ್ಯೇನ ಚ ಸೇವ್ಯತೇ ಯಃ .. 13..

ಲೋಕಾನ್ ಸಲೋಕಾನ್ ಸದಯೋಽಸೃಜದ್ಯೋ

ಧಾತಾ ವಿಧಾತಾ ವಿಭುರೀಪ್ಸಿತಾನಾಂ .

ದೇವಃ ಪದೇ ವಃ ಪರಮೇ ನಿಯೋಕ್ತಾ

ಕಾಮಂ ಸಕಾಮಂ ಸಫಲೀಕರೋತು .. 14..

ತಂ ವಂದಿತಂ ವಂದಿಭಿರರ್ಚಯಂತೇ

ಸಂತೋ ಲಸಂತೋ ಲಲಿತ್ಯೈರ್ವಚೋಭಿಃ .

ತಸ್ಯಾಽಜಿತಸ್ಯಾಜಿಷು ನೌತಿ ಲೀಲಾ-

ಮುತ್ತಾಲಮುತ್ತಾಲರವೇಣ ಲೋಕಃ .. 15..

ಧೀರಸ್ಯ ಧೀರಸ್ಯತಿ ತಸ್ಯತೀಕ್ಷ್ಣಾ-

ಬಂಧಾನುಬಂಧಾನುಗತಾಂ ಪ್ರವೃತ್ತಿಂ .

ದಾನಂ ದದಾನಂ ದಯಿತೇವ ರಾಗಾ-

ದಾನಂದದಾ ನಂದಯತೇ ಚ ತಂ ಶ್ರೀಃ .. 16..

ಸಂಪನ್ನಸಂಪನ್ನವಸಿದ್ಧಿಹೇತುಂ

ಧುರ್ಯಾಮಧುರ್ಯಾಮಮರೇಂದ್ರಮುಖ್ಯಾಃ .

ಭಾಸಾ ಶುಭಾ ಸಾ ಶುಚಿರೀಶಭಕ್ತಿ-

ರ್ಯಸ್ಯಾಽಭಯಸ್ಯಾಭರಣತ್ವಮೇತಿ .. 17..

ಶಂಕಾ ಭೃಶಂ ಕಾ ಭೃತಕಪ್ರಿಯಶ್ಚೇ-

ದಾಸನ್ನದಾಸಂ ನ ಜಹಾತಿ ಶಂಭುಃ .

ನಾರಾಧನಾರಾಧಯಿತುಶ್ಚ ಮಿಥ್ಯಾ

ಕಿಂ ಚಿತ್ತ ಕಿಂಚಿತ್ತರಲತ್ವಮೇಷಿ .. 18..

ಸಾನಂದ ಸಾ ನಂದನಭೂಸ್ಪೃಣಂ ತೇ

ಕಲ್ಯಾಣ ಕಲ್ಯಾಣಗಿರಿಃ ಕ್ಷ ಗಣ್ಯಃ .

ಸಾ ತೇಜಸಾ ತೇ ಜಡತಾಮುದಸ್ತ-

ಕಂಪಾಸನುಕಂಪಾ ನುದತೀಂದುಮೌಲೀಃ .. 19..

ಜಂಬಾಲಜಂ ಬಾಲರವೇರಿವಾಭಾ-  
ಸದೀನಂ ನದೀನಂ ನವಚಂದ್ರಿಕೇವ .

ಸಾಶಂಕ ಸಾ ಶಂಕರಭಕ್ತಿರುಚ್ಚೈ-  
ರಕ್ಷಾಮರಕ್ಷಾ ಮದಯಿಷ್ಯತಿ ತ್ವಾಂ .. 20..

ನೋ ಭೋಗಿನೋ ಭೋಗಿಭಿರರ್ಚಿತೋ ಯಃ  
ಸಾತಂಕ ಸಾತಂ ಕಲಯಂಜಹಾತಿ .

ಸ ತ್ವಾಸಲಸತ್ವಾಲಯದೈನ್ಯಹಾರೀ  
ಪಾಸ್ಯತ್ಯಪಾಸತ್ಯಶುಭಂ ಚ ಶಂಭುಃ .. 21..

ದೋಷಪ್ರದೋಷಪ್ರಸೃತಾಪಿ ಸಕ್ತಾ  
ಸೇವಾರಸೇ ವಾರವಿಲಾಸಿನೀವ .

ಯಾ ನಿರ್ಭಯಾ ನಿರ್ಭರರಾಗೀಣೀ ತ್ವಾ-  
ಮಾಯಾತಿ ಮಾಯಾತಿಮಿರೇಽಭಿಸರ್ತ್ವಂ .. 22..

ಭಾವಾನುಭಾವಾನುಗಮೇನ ರೂಢಾ  
ಬಾಲಾ ನವಾಲಾನಗತಾ ವಶೇವ .

ಸಾಸನೇಹಸಾ ನೇಹ ವಿಹಾಸ್ಯತಿ ತ್ವಾಂ  
ಕಂಠೋಪಕಂಠೋಪಗತ್ಯೈವ ವಾಣೀ .. 23..

ದಿವ್ಯಾ ಯದಿ ವ್ಯಾಯತಕಾಂತಯಸ್ತೇ  
ಗೌರೀಶ ಗೌರೀ ಶಶಿನಃ ಕಲಾ ಚ .

ವಿಘ್ನಂತಿ ವಿಘ್ನಂ ತಿಮಿರಾಭಿಧಾನಂ  
ತೇನಾಸಹತೇನಾಸಹಮುಪದ್ರುತಃ ಕಿಂ .. 24..

ಮುದ್ಯೋಗಮುದ್ಯೋಗಭೃತೋ ಭಜಂತೇ  
ಶಂಸಂತಿ ಶಂ ಸಂತಿ ಚ ನಿರ್ವಿಕಲ್ಪಾಃ .

ಭಕ್ತಾ ವಿಭಕ್ತಾ ವಿಪದಸ್ತ್ವ ದೀಯಾಃ  
ಕಸ್ಮಾದಕಸ್ಮಾದಹಮೇವ ಮಗ್ನಃ .. 25..

ವಾಚಾಂ ತವಾಚಾಂತಶುಚಾಂ ಶುಭಾನಾ  
ಮೋಘಾ ನ ಮೋಘಾ ನಮತಾಂ ಕದಾಚಿತ್ .

ತೈರುದ್ಧತೈರುದ್ಧರ ಮಾಮನಾಥಂ  
ಲೀನಂ ಕುಲೀನಂ ಕುದಶಾಂಧಕಾರೇ .. 26..

ಕಲ್ಪಾಂತಕಲ್ಪಾಂತಕಭೀತಿಯುಕ್ತಂ  
ರಕ್ಷಾಮಿ ರಕ್ಷಾಮಿಹ ಯೋಽರ್ಹತೀತಿ .

ಯಸ್ತೇ ನಯಸ್ತೇನ ದಿಶ ಪ್ರಸನ್ನಾ-

ಮತ್ರಾಸಮತ್ರಾಸಹರಾಂ ದೃಶಂ ಮೇ .. 27..  
ಕಂದರ್ಪ ಕಂ ದರ್ಪಮುಪೈಷಿ ಯಾತ-  
ಮಸ್ತಂ ಸಮಸ್ತಂ ಸಹಸಾ ಬಲಂ ತೇ .  
ಭೀರೋ ಗಭೀರೋ ಗಲಿತಃ ಕಿಮುಚ್ಚೈ-  
ರಕ್ಷೋಭರಕ್ಷೋ ಭಗವತ್ಪ್ರಸಾದಃ .. 28..  
ವಿದ್ಯಾಮವಿದ್ಯಾಮಪಿ ತಾಂ ಯಯಾ ತ್ವಾ-  
ಮಾರಾಧ್ಯಮಾರಾಧ್ಯ ಸುಖೀ ಭವಾಮಿ .  
ಮಾಯಾಪಿ ಮಾ ಯಾಪಿತಭೀರುಪೈತು  
ಯಾತಾ ನ ಯಾ ತಾನವಮರ್ಚಿತುಂ ತ್ವಾಂ .. 29..  
ರಾಮಾಭಿರಾಮಾಭಿಮತಾ ದೃತಾರ್ಥೇ  
ಭೋಗೋಪಭೋಗೋಪಗತೇನ ಕೇನ .  
ಕನ್ಯಾಂತಕನ್ಯಾಂತಕರೀ ಚ ಲಕ್ಷ್ಮೀ-  
ಧಾಮಾನಿ ಧಾಮಾನಿ ಬಿಭರ್ತಿ ದೃಷ್ಟಿಃ .. 30..  
ಕಃ ಸ್ತಂಭಕಃ ಸ್ತಂಭನಿಭಸ್ಯ ಜಿಷ್ಣೋಃ  
ಕಸ್ತಾಪಕಸ್ತಾಪಕೃತಃ ಸ್ಮರಸ್ಯ .  
ಕಾರಾನುಕಾರಾನುಭವೇ ಭವೇಽಸ್ಮಿನ್  
ಕೋ ಜೀವಕೋ ಜೀವಭೃತಾಂ ವಿನಾ ತ್ವಾಂ .. 31..  
ಯಾ ಶಂಸಯಾ ಶಂಸತಿ ಶಂಭುಭಕ್ತಿಂ  
ಚೇಷ್ಟಾಸು ಚೇಷ್ಟಾಸು ರತಿಂ ಸ್ಮರಸ್ಯ .  
ತಾಮಕ್ಷತಾಮಕ್ಷಯಪುಣ್ಯಕೋಷಾ-  
ದನ್ಯೋ ವದನ್ಯೋ ವಹತೇ ತನುಂ ಕಃ .. 32..  
ಯಾಹಂತಯಾ ಹಂತ ನೃಪೇಽಪ್ಯವಜ್ಞಾ-  
ಮಾನಂಜ ಮಾನಂ ಜನಯಂತ್ಯಭಂಗಂ .  
ಹಾ ನಿಸಹಾ ನಿಸರಣೇಽಪಿ ಭಕ್ತ್ಯಾ  
ಸಾ ವಾಗಸಾವಾಗಮದಂತಿಕಂ ತೇ .. 33..  
ದೇವಂ ಯದೇವಂ ಯಮಕೈರ್ಮಹೇಶಂ  
ತುಷ್ಟಾವ ತುಷ್ಟಾವಸರೋಚಿತಂ ಗೀಃ .  
ಶಸ್ಯೋ ಯಶಸ್ಯೋಽಯಮುಪಸ್ಥಿತೋಽಸ್ಮಾ-  
ದೇನೋಭಿದೇ ನೋಽಭಿಮತಃ ಪ್ರಸಾದಃ .. 34..  
ತರಲತರಲತಾಗ್ರಸ್ಪರ್ಧಿನೀ ಚಂಚಲತ್ವಂ  
ರುಚಿರರುಚಿರಮಂದಾನಂದದಾ ಮುಂಚತಿ ಶ್ರೀಃ .  
ಚರತಿ ಚ ರತಿಕಾಂತಧ್ವಂಸಿಶಂಸಾರತಾನಾಂ

ಮಧುರಮಧುರಸಾದ್ಯಾ ಭಾರತೀ ವಕ್ತ್ರಪದ್ಮೇ .. 35..

ಇತಿ ಕಾಶ್ಮೀರಕಮಹಾಕವಿಶ್ರೀಮಜ್ಜಗದ್ಧರಭಟ್ಟವಿರಚಿತೇ

ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ

“ಪಾದಾದಿಯಮಕಸ್ತೋತ್ರಂ” ನಾಮ ಷಡ್ವಿಂಶಂ ಸ್ತೋತ್ರಂ ಸಂಪೂರ್ಣಂ .

### 27. ಪಾದಮಧ್ಯಯಮಕಾಖ್ಯಂ ಸಪ್ತವಿಂಶಂ ಸ್ತೋತ್ರಂ

ಜಯತಿ ಸಂಯತಿ ಸಂಗತಪಾಂಡವ-

ಪ್ರಹರಣಾಹರಣಾಹಿತಕೈತವಃ .

ತರುಣದಾರುಣದಾಶವಪುರ್ಯತ-

ಸ್ಥಿರಯಶಾ ರಯಶಾಲಿಶರೋ ಹರಃ .. 1..

ಭುವನಪಾವನಪಾದಮಧರ್ಷಿತಂ

ಮಘವತಾಽಘವತಾಮಪಿ ಸಸ್ಪೃಹಂ .

ಮುನಿಜನೀನಿಜನೀತಿಪರೀಕ್ಷಣೇ

ಧವಲಕೇವಲಕೇಲಿಕೃತಂ ಸ್ತುಮಃ .. 2..

ಸ್ಥಿರಮಗಾರಮಗಾತ್ಮಜಯಾ ಶ್ರಿತಂ

ಸ್ಮರವಿಕಾರವಿಕಾಸಪರಾಜ್ಞುಖಂ .

ಭುಜಗರಾಜಗರಾಗ್ನಿಶಿಖಾವಲೀ-

ವಿಷಮವೇಷಮವೇಷಧುದಾಯಿನಂ .. 3..

ಶಮಿಷು ಕಾಮಿಷು ಕಾರುಣಿಕೇಷು ವಾ

ವರಮಘೋರಮಘೋಪಶಮಕ್ಷಮಂ .

ಘನವಿಪನ್ನವಿಪನ್ನಿಧನೇ ಸದಾ

ಪರಮಧೀರಮಧೀಶಮುಪಾಸ್ಮಹೇ .. 4..

ಶ್ರುತನಯಾಸ್ತನಯಾಸ್ತನುಮಧ್ಯಮಾ

ಯುವತಯೋ ಬತ ಯೋಗಿಮನೋಹೃತಃ .

ಯದಘನಾಮಘನಾಮಯವೈಶಸಂ

ತದಮೃತೇಶಮೃತೇ ಶಮಯಂತಿ ಕಿಂ .. 5..

ನ ಹರಿಣಾ ಹರಿಣಾಂಕಶಿಖಾಮಣೇ

ನ ವಿಧಿನಾ ವಿಧಿನಾಽಪಿ ಸಪರ್ಯತಾ .

ತವ ಪುರಾ ವಪುರಾಮಮೃಶೇ ವಯಂ

ಕ್ಷ ನು ಭವಾನುಭವಾವೃತಚೇತಸಃ .. 6..

ಚತುರಗಾಸ್ತುರಗಾ ನಗಜಾ ಗಜಾಃ

ಸ್ಥಿರಮುದಾರಮುದಾತ್ತಬಲಂ ಬಲಂ .  
 ಪ್ರಭವತಾ ಭವತಾ ವಿಹಿತೇ ಹಿತೇ  
 ಪ್ರತಿದಿಶಂತಿ ದಿಶಂ ಕಮಲಾಮಲಾಂ .. 7..  
 ದ್ವಿಜಸಮಾಜಸಮಾಧಿಕದರ್ಥನ-  
 ಪ್ರವಣರಾವಣರಾಜ್ಯಹೃತೌ ಕೃತೀ .  
 ಚರಣಯೋ ರಣಯೋಗ್ಯಬಲೋಽಭವ-  
 ನ್ನವನತೋ ವನತೋ ಭರತಾಗ್ರಜಃ .. 8..  
 ಶುಭರತೋ ಭರತೋಽಪ್ಯಭವದ್ವಿಷ್ವದ್-  
 ಗರಿಮಹಾರಿಮಹಾಃ ಸಮವಾಪ್ಯ ಯಂ .  
 ದಿಶ ತಮೀಶ ತಮೀಪತಿಶೇಖರ  
 ಸ್ಥಿರಮನುಗ್ರಮನುಗ್ರಹಮೇಹಿ ಮೇ .. 9..  
 ಭೃಶಮನೀಶಮನೀತಿಪಥಸ್ಥಿತಂ  
 ಮದವಶಾದವಶಾಕ್ಷಮುಪಪ್ಲುತಂ .  
 ಅಹರಹರ್ಹರ ಹರ್ಷಯತೇ ನ ಕಿಂ  
 ಹಿತವತೀ ತವ ತೀವ್ರಶುಚಂ ರುಚಿಃ .. 10..  
 ಕುಶಲಪೇಶಲಪೇಲವದ್ಯಗ್ವಮನ್  
 ರಸನಯಾ ಸನಯಾರ್ತ್ವಿಹೃತಾಮೃತಂ .  
 ಮದನಸಾದನ ಸಾಂತ್ವಯ ಸಂಪದಾ-  
 ಮಪದಮಾಪದಮಾಶ್ರಿತಮೇಹಿ ಮಾಂ .. 11..  
 ಕಥಮನಾಥಮನಾಗಸಮಂತಿಕೇ  
 ಮದನಮರ್ದನ ಮರ್ಷಯಸೇ ನ ಮಾಂ .  
 ಭುವನಭಾವನ ಭಾತಿ ವಿನಾ ತ್ವಯಾ  
 ಜಗತಿ ಕೋಽಗತಿಕೋದ್ಧರಣಕ್ಷಮಃ .. 12..  
 ಯದಿ ಕೃಪಾಪರ ಪಾಪರತಸ್ಯ ಮೇ  
 ನ ಕುರುಷೇ ಪರುಷೇ ಪದಮಾಶಯೇ .  
 ಹಿತತಮಾ ಕತಮಾ ಕಲುಷಾತ್ಮನೋ  
 ಮಮ ಹರಾಽಮಹರಾ ಘಟತೇ ಗತಿಃ .. 13..  
 ಸ್ಥಿರವಿಭಾ ರವಿಭಾತಿರಿವೋನ್ಮದಂ  
 ಮದಮಯಂ ದಮಯಂತ್ಯಸಮಂತಮಃ .  
 ತವ ದಯಾ ವದ ಯಾತ್ಯುದಯಂ ನ ಚೇದ್  
 ಭವತಮೀ ಬತ ಮೀಲತಿ ಮೇ ಕಥಂ .. 14..  
 ರಜನಿರಾಜನಿರಾಕರಣಕ್ಷಮಃ

ಕ್ಷತನಿಶಾತನಿಶಾತಿಮಿರೋತ್ಕರಃ .  
 ಕೃತವಿಭಾತವಿಭಾಭರಭಾಸ್ವರೋ  
 ದಿನಕರೋ ನ ಕರೋತ್ಯದಯಂ ಯದಾ .. 15..  
 ದಿವಿ ಯದಾ ವಿಯದಾಭರಣಂ ಕೃಪಾ-  
 ಪರಮತೇ ರಮತೇ ನ ಸುಧಾಕರಃ .  
 ನ ಶುಚಿರಾಶು ಚಿರಾಪತಿತಂ ಯದಾ  
 ಸ್ಥಿರಮಪಾರಮಪಾಕುರುತೇ ತಮಃ .. 16..  
 ತನುಕೃಶಾನುಕೃಶಾಂ ಗ್ರಸತೇ ಯದಾ  
 ಮಿಹಿರಜಾಹಿರಜಾತಘ್ನಣಸ್ತನುಂ .  
 ಶಿವ ತದಾ ಬತ ದಾಸ್ಯತಿ ಮೇ ಧೃತಿಂ  
 ತ್ವದಿತರಃ ಕತರಃ ಕರುಣಾಪರಃ .. 17..  
 ನಿಧನಸಾಧನಸಾಂದ್ರಲಸದ್ವಿಷಾ-  
 ನಲಕರಾಲಕರಾತ್ತಮಹೋರಗಃ .  
 ನಿಯಮನಾಯ ಮನಾಜ್ಮಮ ಸಸ್ಪೃಹೇ  
 ಭವತಿ ಧಾವತಿ ಧಾಮ ಯಮಃ ಕಥಂ .. 18..  
 ಪಲಿತಮೀಲಿತಮೀಶ ಮಮ ಸ್ಮರ-  
 ಶ್ಚತುರಮಾತುರಮಾರಚಯನ್ವಪುಃ .  
 ಘನಬಲೇಽನವಲೇಪಪರೇ ತ್ವಯಿ  
 ಪ್ರಭವಿತಾ ಭವಿತಾಪಕರಃ ಕಥಂ .. 19..  
 ಕಿಮಧುನಾ ಮಧುನಾಪಿ ಯುತೋ ವಹನ್  
 ರತಿಮಭೀತಿಮಭೀಷ್ಟತಮಾಮಪಿ .  
 ಶ್ರಿತಮವಂತಮವಂಧ್ಯಬಲಂ ವಿಭುಂ  
 ಜಯತಿ ಮಾಂ ಯತಿಮಾನಹರಃ ಸ್ಮರಃ .. 20..  
 ವಿಷಮರೋಷಮರೋಃ ಪಥಿ ಪಾತಯ-  
 ನ್ಮತಿಮನೀತಿಮನೀಕ್ಷಿತಸತ್ಪಥಾಂ .  
 ಭೃಶಮಯಂ ಶಮಯನ್ನಿಯಮಂ ಕಥಂ  
 ತವ ಪುರೋ ವಪುರೋಷತಿ ಮೇ ಮದಃ .. 21..  
 ಮಮ ನಿಕಾಮನಿಕಾರಕೃತೋ ವೃಥಾ  
 ವಪುರವಾಪುರವಾಯುರೂಷೋಽರಯಃ .  
 ನ ಹಿ ತದಾಹಿತದಾಹಮದಂತ್ಯಮೀ  
 ತವ ಹಿತಾವಹಿತಾ ಹಿ ನತೇಷು ಧೀಃ .. 22..  
 ಯದಿ ವಿಭಾ ದಿವಿ ಭಾತಿ ನ ತಾವಕೀ

ಯದಿ ನ ಮೇ ದಿನಮೇತಿ ಭವನ್ಮಯಂ .  
ವದ ಮಹಾದಮಹಾರಿ ತಮಃ ಕಥಂ  
ವಿಷಮದೋಷಮದೋ ವಿನಿವರ್ತತೇ .. 23..  
ಕಮಲಿನೀ ಮಲಿನೀಕ್ರಿಯತೇ ಯಯಾ  
ವಿಹತಸಂತತಸಂತಮಸಾಪಿ ಯಾ .  
ಸ್ಮರಚಿತಾ ರಚಿತಾಪಿ ಚ ಯತ್ರ ತಾಂ  
ವಿತರ ಕಾತರಕಾಮದುಘಾಂ ಧೃಶಂ .. 24..  
ತುಹಿನವಾಹಿನವಾನಿಲಜೇ ಮನಃ  
ಸಹಸಿ ರಂಹಸಿ ರಂಜಯತಿ ಪ್ರಿಯಾ .  
ನ ರಸಿಕೋರಸಿ ಕೋಷ್ಠಕುಚಾ ತಥಾ  
ತವ ಗುಣಾನುಗುಣಾ ನುತಿಗೀರ್ಯಥಾ .. 25..  
ಅಯಮಸೌ ಯಮಸೌಷ್ವವಹೃತ್ತುರಃ  
ಪರುಷಪೌರುಷಪೌಷ್ಟಿಕಚೇಷ್ಟಿತಃ .  
ವಿಧುರಬಂಧುರವಂಧ್ಯಪರಿಗ್ರಹಃ  
ಸ್ಪುರತಿ ಮೇ ರತಿಮೇತ್ಯ ಮಹೇಶ್ವರಃ .. 26..  
ಅನಿಧನೇನ ಧನೇನ ಮನಸ್ವಿನಾ-  
ಮನುಗುಣೇನ ಗುಣೇನ ಗರೀಯಸಾ .  
ಅಭಿಜನೇನ ಜನೇನ ಸುದುಷ್ಕೃತ್ಯೈ-  
ರಶಬಲೇನ ಬಲೇನ ಚ ವರ್ಧತೇ .. 27..  
ಅಭಿನವೇನ ನವೇನ ಶಿವಸ್ಯ ಯಃ  
ಸ್ತುತಿಮುದಾರಮುದಾರಭತೇಽಮುನಾ .  
ಅವಹಿತಸ್ಯ ಹಿ ತಸ್ಯ ತನೋತಿ ಶಂ  
ವಿಭವದೋ ಭವದೋಷಹರೋ ಹರಃ .. 28..  
ಸ ಸಕಲಾಸು ಕಲಾಸು ವಿಚಕ್ಷಣಃ  
ಸ ಮತಿಮಾನತಿಮಾನಸಮುನ್ನತಃ .  
ನ ಶಶಿಖಂಡಶಿಖಂಡಮೃತೇ ಸ್ತುತಿಂ  
ಸುಕೃತವಾನ್ ಕೃತವಾನಪರಸ್ಯ ಯಃ .. 29..  
ರವಿರಹೋ ವಿರಹೋದ್ಧರಣಾದ್ಧಿ-  
ಶಂಧೃತಿಮುದೇತಿ ಮುದೇ ರಥಪಕ್ಷಿಣಾಂ .  
ಯದವಿಷಾದವಿಷಾಭಿಭವಂ ಜಗ-  
ತ್ಕೃತಮಸಂತಮಸಂ ಸ್ತುತಿಭಿಃ ಪ್ರಭೋಃ .. 30..  
ವಿನಯಶೋಭಿಃ ಯಶೋಭಿರತಂ ಮನಃ



ಪರಹಿತಾರಹಿತಾ ವಿಮಲಾ ಮತಿಃ .  
 ವಿಪುಲಮಂಗಲಮಂಗಮಿತಿ ಪ್ರಭೋಃ  
 ಪ್ರತಿಫಲಂತಿ ಫಲಂ ಸ್ತುತಿವೀರುಧಃ .. 31..  
 ಜಿತಸುಧಾರಸುಧಾರಸಭಾರತೀ-  
 ವಿಭವಸಂಭವಸಂಭೃತಕೀರ್ತಯಃ .  
 ಕವಿಬುಧಾ ವಿಬುಧಾಧಿಪವಂದಿತಂ  
 ಸುಕೃತಿನಃ ಕೃತಿನಃ ಸ್ತುವತೇ ಶಿವಂ .. 32..  
 ನ ಮಹತಾಮಹತಾಮಲಸಂವಿದಾಂ  
 ಮದಯಿತಾ ದಯಿತಾಧಿಗಮಸ್ತಥಾ .  
 ಮಧುರಸಾಧುರಸಾರ್ದ್ರಪದಾ ಯಥಾ  
 ಸಯಮಕಾ ಯಮಕಾಮರಿಪುಸ್ತುತಿಃ .. 33..  
 ಕಾ ನಾಮ ನಾಮರವಧೂರವಧೂತಕಾಂತಾ  
 ಕಾಂತಾ ನ ಕಾ ನರಜನೀ ರಜನೀಪತಿಶ್ರೀಃ .  
 ಶ್ರೀಮಂತಮಂತಕರಿಪುಂ ಕರಿಪುಂಗವಾಂತ-  
 ಹೇತುಂ ಸ್ತುವಂತಮವಿರಾಮವಿರಾವಮೇತಿ .. 34..  
 ಇತಿ ಕಾಶ್ಮೀರಕಮಹಾಕವಿಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಪಾದಮಧ್ಯಯಮಕಾಖ್ಯಂ” ಸಪ್ತವಿಂಶಂ ಸ್ತೋತ್ರಂ ಸಂಪೂರ್ಣಂ .

## 28. ಪಾದಾಂತಯಮಕಸ್ತೋತ್ರಂ ಅಷ್ಟಾವಿಂಶಂ ಸ್ತೋತ್ರಂ

ಅಂತಶ್ಚೇತಸಿ ನಿವೃತ್ತಿರ್ನ ಗಮಿತಾ ನಾಶಂ ಕಯಾ ಶಂಕಯಾ  
 ನೈಷಾ ಪುಷ್ಯತಿ ತೇನ ಸಂಹೃತಗತಿಃ ಶೋಭಾರತೀ ಭಾರತೀ .  
 ಭಕ್ತಿಃ ಕಿಂ ತು ವಿಜೃಂಭತೇ ಮಮ ಯಥೈವಾಭಾ ಸ್ವತೋ ಭಾಸ್ವತೋ  
 ಯಾದ್ಯಕ್ತಾದ್ಯಗತಃ ಕಿಮಪ್ಯಭಿದಧೇ ಸಂಪ್ರತ್ಯಹಂ ಪ್ರತ್ಯಹಂ .. 1..  
 ವಕ್ತ್ರಂ ಬಿಭ್ರದದಭ್ರದೀರ್ಘದಹನಜ್ವಾಲಂ ಭಯಂ ಲಂಭ-  
 ಯನ್ನದ್ಧೀವಂ ಘಟಯನ್ನರೇ ವಿದಧತಂ ವ್ಯಾಲಂ ಘನಂ ಲಂಘನಂ .  
 ಪ್ರತ್ಯಾಸೀದತಿ ಮೃತ್ಯುರಿತ್ಯುಪಚಿತಸ್ಥಾರೋಚಿತಾಂ ರೋಚಿತಾಂ  
 ಶ್ರುತ್ವಾ ಮಾಂ ನ ಕಥಂ ವಿಭುರ್ಗಿರಮಿಮಾಂ ಚಿತ್ರಾಯತಾಂ ತ್ರಾಯತಾಂ .. 2..  
 ಮನ್ಯೇ ತಾಂ ಸ್ವಹಣೀಯಗೌರವಗುಣಾಮಾಯಾಮಿನೀಂ ಯಾಮಿನೀಂ  
 ತತ್ಸೇವಾರಸಮಾದಧತ್ತವ ಸುಧಾ ಸಂವಾದಿನಂ ವಾ ದಿನಂ .  
 ಯತ್ರೋಪಾಂತಗತಂ ವಚೋಭಿರುಚಿತ್ಯೈರಾನಂದಿನಂ ನಂದಿನಂ

ಕುರ್ವದ್ಭಿಶ್ಚರಿತಂ ಸುಚಾರು ಜಗತಾಮೀಶಸ್ಯ ತೇ ಶಸ್ಯತೇ .. 3..  
 ತಸ್ಯೋದೇತಿ ಸದಃಸದಾಂ ವಿದಲಿತಗ್ಲಾನಿರ್ಭರೋ ನಿರ್ಭರೋ  
 ವಾಚಾಂ ವಕ್ತ್ರಸರೋರುಹೇ ಪರಿಣಮತ್ಪಾಕೋಽಮಲಃ ಕೋಮಲಃ .  
 ಲಕ್ಷ್ಮೀಸ್ತಂ ನ ಜಹಾತಿ ಕಿಂ ಚ ವಿಭವೈರಾಭಾಸಿತಾಭಾಸಿತಾ  
 ಯೇನ ತ್ವಂ ಹೃದಯಾಂಬುಜೇ ಭವಭಯಾತ್ಪ್ರತೋಷಿತಸ್ತೋಷಿತಃ .. 4..  
 ಸೇವ್ಯಂತೇ ಭಗವನ್ನಪಾಸ್ಯ(ಅವಾಪ್ಯ)ಕಲಿತೋಲ್ಲಾಸಂ ಮದಂ ಸಮದಂ (ಪದಂ  
 ಸಂಪದಂ)  
 ಬಿಭ್ರಾಣಾಸ್ತರುಣೇಜನೇನ ಮಧುರವ್ಯಾಹಾರಿಣಾ ಹಾರಿಣಾ .  
 ವೀಜ್ಯಂತೇ ದಿವಿ ಚಂದ್ರರಶ್ಮಿರುಚಿತ್ರೈಃ ಕಿಂಚಾಸಮರೈಶ್ಚಾಮರೈ-  
 ರಾಬಾಲ್ಯಾದ್ವಿದಧೇ ತ್ವದೇಕವಿಷಯಾ ಯೈಃ ಶೇಮುಷೀ ಶೇಮುಷೀ .. 5..  
 ತೂರ್ಣಂ ಚೂರ್ಣಯಿತುಂ ವಪುರ್ಯಮಭಟೋ ಝಂಪಾರಯಂ ಪಾರಯ-  
 ನ್ನುಚ್ಚಂಡಭುಕುಟೀಕರಾಲಿತಮುಖೋ ಯತ್ರಾಸಕೃತ್ಪ್ರಾಸಕೃತ್ .  
 ತಾಂ ಭೂಮಿಂ ಪರಿಹರ್ತುಮೀಶ್ವರ ಭವತ್ಸೇವಾಧನಂ ಬಾಧನಂ  
 ದುಃಖಾನಾಮಧಿಗಮ್ಯ ಹನ್ಮಿ ಕುಮತಿಪ್ರಾದುಷ್ಯತಂ ದುಷ್ಯತಂ .. 6..  
 ಮುಂಚದ್ಭಿಯಮಕಿಂಕರೈಃ ಕೃತಮಹಾಜ್ಯಂಭೈರವಂ ಭೈರವಂ  
 ಯಾವದ್ಧರ್ಷಿತಮಾನನಂ ನ ಘಸ್ಯಣಕ್ಷೋದಾರುಣಂ ದಾರುಣಂ .  
 ತಾವತ್ಸತ್ತ್ವ ರಮೇಹಿ ದೇಹಿ ಮಹಸಾಂ ಧಾಮೇದೃಶಂ ಮೇ ದೃಶಂ  
 ಯಾ ದೂರೀಕುರುತೇ ನಿರಂತರಸುಧಾಸಂದೋಹದಂ ದೋಹದಂ .. 7..  
 ಯಾವದ್ಧುಃಸಹವಕ್ಷಿಹೇತಿವಿಹಿತಸ್ಪೀತಾಪದಂ ತಾಪದಂ  
 ಜಂತೂನಾಂ ಭಗವನ್ ಭಜಾಮಿ ನರಕಂ ನಾಹಂ ಸದಾಹಂ ಸದಾ .  
 ತಾವನ್ಮುಂಚ ವಚೋ ಯಥಾ ಮರುಪಥೇ ಬಾಧಾವತಾಂ ಧಾವತಾಂ  
 ಭೀಷ್ಮಗ್ರೀಷ್ಮಕದರ್ಧ್ಯಮಾನವಪುಷಾಂ ಸಂಜೀವನಂ ಜೀವನಂ .. 8..  
 ನ್ಯಸ್ತಂ ಯೇನ ಮನಸ್ತ್ವಯೀದಮಹತೋತ್ಸಾಹಂ ತಯಾಽಹಂತಯಾ  
 ಗಾಢೋದ್ವೇಗವಿಧಾಯಿನೀ ಘಟಯತೇ ಸಾಯಾಸತಾಂ ಯಾ ಸತಾಂ .  
 ತಂ ಭೋಗೈರುಪಸೇವತೇ ಸುಮನಸಾಮಾನಂದನೇ ನಂದನೇ  
 ದಿವ್ಯಸ್ತ್ರೀಜನತಾ ವಿಲಾಸವಿಕಸಚ್ಛೋಭಾ ಸುರಂ ಭಾಸುರಂ .. 9..  
 ಯಸ್ಯಾ ಹಂತಿ ದೃತಿಂ ವಿವೇಕವಿಹಿತಕ್ರಾಸಾ ವಿಲಾಸಾವಿಲಾ  
 ಮುಗ್ಧಾ ದೃಜ್ಯದಿರಾಮದೇನ ವಿಗಲದ್ವಾಚಾರುಣಾ ಚಾರುಣಾ .  
 ರಾಮಾ ಕಾಮಮಹಾಸ್ತಮರ್ಪಯತಿ ಮೇ ಸಾ ಹಂತ ಮೋಹಂ ತಮೋ  
 ಯೇನಾಽಜ್ಞಾನಮಯಂ ಮನಸ್ಯಪರಮತ್ಪ್ರಾಪಪ್ರಥೇ ಪಪ್ರಥೇ .. 10..  
 ಲಜ್ಜೇಹಂ ಭಜ ದೂರಮೇವ ರಭಸಾದೇವಂ ಧುತಾ ಬಂಧುತಾ-  
 ಸಮ್ಮೂಢೇನ ಮಯಾ ಯಯಾ ವಿದೃತವಾನೇತಾಮಹಂತಾಮಹಂ .

ಕಿಂ ಕಿಂ ಶ್ರೀಮದಮೋಹಿತೇನ ವಿಭವಸ್ಥೇನಾಹಿತಂ ನಾಹಿತಂ  
ಯೇನೈತಾಂ ನ ಭಜೇ ಪುನರ್ಮಯಿ ವರಂ ಬಾಧೇ ಹಿತಂ ಧೇಹಿ ತಂ .. 11..  
ಆನೀತಾ ಚರಣಾಂತಿಕಪ್ರಣಯಿತಾಂ ಕಾಮೇನ ಕಾ ಮೇನಕಾ  
ಕಾರ್ಯಂ ಕಿಂ ಘನಭೋಗಸಂಭೃತವಿಧೌ ಸಾರಂಭಯಾ ರಂಭಯಾ .  
ಕಾಂತಾ ಮೇ ಪರಮೇಶ್ವರೇ ಹತವಿಪತ್ನಂಭಾವನಾ ಭಾವನಾ  
ಚಿತ್ತೇ ಕಾಪಿ ರತಿಯ್ಯಾಹಿತಹಿತವ್ರಾತಾಯತೇ ತಾಯತೇ .. 12..  
ಧತ್ತೇ ಯಸ್ಯ ಜಟಾ ಕಪಾಲಪಟಲಂ ಭವ್ಯಾ ಕುಲಂ ವ್ಯಾಕುಲಂ  
ಹಂಸಾನಾಮಿವ ರುಂಧತೀಂ ಭಗವತೀಂ ಗಂಗಾಂ ತರಂಗಾಂತರಂ .  
ತಸ್ಯಾಧಾಯ ಮಹೇಶಿತುರ್ನುತಿಗಿರಾಂ ನವ್ಯಾಕೃತಿಂ ವ್ಯಾಕೃತಿಂ  
ಭಕ್ತ್ಯಾ ನಿಶ್ಚಲಯಾ ನೃಜನ್ಮ ಸಕಲಂ ಸಮ್ಮಾನಯಾಮಾನಯಾ .. 13..  
ಕಂಚಿಚ್ಛೇರ್ವನತೇಃ ಕರೋತು ವಿಕಸಚ್ಛೋಭಾ ಜನಂ ಭಾಜನಂ  
ಕಂಚಿದ್ವಂದಿಜನಃ ಪ್ರಶಂಸತು ಮುದಂ ಪ್ರೀತ್ಯಾ ಗತಸ್ತ್ವಾಗತಃ .  
ಮನ್ಯೇಽಹಂ ತು ಸಮಗ್ರಶೋಕಶಮನಂ ಸಂನ್ಯಾಸಮನ್ಯಾಸಮಂ  
ಯಸ್ಮಿನ್ಮೃತ್ಯುಜಿತಂ ಭಜಾಮಿ ಮನಸಾ ವಾಚೇಷ್ಟಿಯಾ ಚೇಷ್ಟಿಯಾ .. 14..  
ರೂಪಂ ಯದ್ಭವತೋ ದಧತ್ಪರಿಕರಂ ಭೌಜಂಗಂ ಜಂಗಮಂ  
ಸೇವಂತೇ ಯದಪಿ ಶ್ರಿಯಾ ಕೃತಧಿಯಃ ಸ್ವಸ್ಥಾ ವರಂ ಸ್ಥಾವರಂ .  
ಪ್ರಾಜ್ಯಂ ಜ್ಯೋತಿರಿವ ಪ್ರಸಹ್ಯ ತಮಸಾಂ ವೈಕರ್ತನಂ ಕರ್ತನಂ  
ಲಬ್ಧ್ವಾ ತತ್ಪ್ರತಿಭಾ ಕಥಂ ನ ಜನಿತಸ್ವಾಭಾ ಸತಾಂ ಭಾಸತಾಂ .. 15..  
ಸ್ತೋತುಂ ವಾಂಛಸಿ ಸಂಶ್ರಿತಂ ಮರಕತಶ್ಯಾಮಂ ಗಲಂ ಮಂಗಲಂ  
ಲಬ್ಧುಂ ಮಾನಸ ತತ್ಪರಂ ಭಗವತಃ ಸೇವಾಸು ಕಿಂ ವಾಸುಕಿಂ .  
ಭಕ್ತಿಶ್ಚೇದ್ಭವತಿ ಸ್ಥಿತಿಂ ಮದಮರುದ್ವೇಗಾಹತೇ ಗಾಹತೇ  
ತದ್ಭದ್ನಾಸಿ ದೃತಿಂ ತ್ವಮಪ್ಯಹಿಪತಿಪ್ರಾವಾರಸೇವಾರಸೇ .. 16..  
ದೃಷ್ಟ್ವಾ ಯನ್ಮಘವಾ ವಿಹಾಯ ಗತವಾನ್ಯೇರಾವಣಂ ರಾವಣಂ  
ಪಶ್ಯನ್ವಾಂಡುತಯಾ ಭಯಾದನುಕೃತಶ್ಯಾಮಾಧವಂ ಮಾಧ್ವಂ .  
ಸರ್ವೋಽಯಂ ಭವತಃ ಪ್ರಸಾದಮಹಿಮಾ ಹಂತಾ ನವಂ ತಾನವಂ  
ಸೇವಾ ಕಸ್ಯ ನ ಸಿದ್ಧಯೇ ಹತವೃಥಾಸಂಕಲ್ಪ ತೇ ಕಲ್ಪತೇ .. 17..  
ತಂ ಹತ್ವಾ ಸಬಲಂ ನಿಶಾಚರಪತಿಂ ಲಂಕಾಲಯಂ ಕಾಲಯ-  
ನ್ನಾರ್ತಿಂ ನಾಕಸದಾಮುಪೇತ್ಯ ವಿಭವಂ ವೈಭೀಷಣಂ ಭೀಷಣಂ .  
ವೈದೇಹೀಮನಘಾಂ ಲಭೇತ ಸ ಕಥಂ ರಾಮೋ ಹಿ ತಾಂ ಮೋಹಿತಾಂ  
ತ್ವದ್ಭಕ್ತಿಂ ಯದಿ ನ ವ್ಯಥಾಸ್ಯತನುತೋ ಭ್ರಾಜಿಷ್ಟುನಾ ಜಿಷ್ಟುನಾ .. 18..  
ಲೋಕಂ ಶೋಕಹರಂ ಪರಂ ಪ್ರತಿ ಭೃಶಂ ಸಂದೇಹಿನಾಂ ದೇಹಿನಾಂ  
ಮಾಯಾ ಮೋಹತಮೋವಿಮೋಹಿತದೃಶಾಮಾಯಾಸದಾ ಯಾ ಸದಾ .

ತಾಂ ಹಂತುಂ ಮಮ ಕಿಂ ಕರೋಷಿ ವಿಹಿತಜ್ಞಾನೋದಯಾಂ ನೋ ದಯಾಂ  
ಯಸ್ಯಾ ದಾಸ್ಯಮಪೀಹ ನಾರ್ಹತಿ ಘನಸ್ವಾರಾ ಸುಧಾರಾ ಸುಧಾ .. 19..  
ದೋಷಾಣಾಂ ಸಹಸಾ ವಿಧಾತುಮುದಯಂ ನೋ ಸಾಂಪ್ರತಂ ಸಾಂಪ್ರತಂ  
ಸ್ವಾಲೋಕಕ್ಷಪಣಂ ಕರೋತು ತಿಮಿರಂ ತನ್ಮಾದೃಶಾಂ ಮಾ ದೃಶಾಂ .  
ಖ್ಯಾತಃ ಪೌಷ್ಣ ಇವ ಪ್ರಸಹ್ಯ ಕಮಲೋಲ್ಲಾಸಾದಯಂ ಸಾದಯ-  
ನ್ನಾರ್ಹಿ ನ ಪ್ರಕಟೀಕರೋತಿ ಬತ ಕಾಮಾಶಾಂ ಕರಃ ಶಾಂಕರಃ .. 20..  
ಶೀತಸ್ನಿಗ್ಧಂ ಪರಿಮಲಸುಖಂ ಘಾನಸಾರಂ ನ ಸಾರಂ  
ನಾಪಿ ಪ್ರೇಮ್ಣಾ ಕಲಿತಲಲಿತೋದ್ಧಾಮಹೇಲಾಮಹೇಲಾ .  
ತನ್ಮಾಜ್ಜಿತ್ವಾ ಭವಮನುದಿತಸ್ತಂಭಜೇಯಂ ಭಜೇಯಂ  
ಭೂಯೋ ಭೂಯೋ ಹರ ಪರಹಿತಾರಂಭವಂತಂ ಭವಂತಂ .. 21..  
ದೃಷ್ಟಿಃ ಸ್ತ್ರೀಣಾಂ ಮಮ ನಿವಸತೋ ಹಾನಿಶಾಂತೇ ನಿಶಾಂತೇ  
ಚಿತ್ತಂ ರುಂಧೇ ಶಿಶುಮಿವ ಮೃಗಂ ವಾಗುರಾ ಭಂಗುರಾಭಂ .  
ತತ್ಸಂಪರ್ಕಾದಹಮಿವ ಸಹೇ ದೇವ ಮಾನಾಸವಮಾನಾ-  
ವಾರ್ತಃ ಪ್ರಾಪ್ತಃ ಶರಣಮಧುನಾ ತ್ವಾಮುದಾರಂ ಮುದಾರಂ .. 22..  
ಪ್ರಾಜ್ಯಂ ರಾಜ್ಯಂ ನೃಪತಿಮಕರೀರತ್ನನಿರ್ಯತ್ನನಿರ್ಯ-  
ದ್ರಶ್ಮಿಸ್ತೋತಃಸ್ವಪಿತಚರಣಂ ಕ್ರಾಂತಸಾಮಂತಸಾಂ .  
ಸಭ್ಯೂಭಂಗಂ ಮುನಿಜನಮನಃಕ್ಷೋಭಿರಾಮಾಸಭಿರಾಮಾ  
ವಕ್ತ್ರಂ ಬಿಭ್ರತ್ಯುಪಚಿತರತಿರ್ಘಸ್ಮರೇಣ ಸ್ಮರೇಣ .. 23..  
ದ್ವಾರಿ ಕ್ಷೋಭಃ ಕ್ಷಿತಿಧರಗುಹಾಭೋಗಜಾನಾಂ ಗಜಾನಾಂ  
ಕಾ ವಾ ಸಂಖ್ಯಾ ಪ್ರಕಟಿತವಿಪದ್ಬಾಧನಾನಾಂ ಧನಾನಾಂ .  
ಇತ್ಥಂ ಲಕ್ಷ್ಮೀಃ ಕಥಮಿವ ಭಜೇದ್ಧಾಮಹೀನಂ ಮಹೀನಂ  
ಸ್ಯಾಚ್ಚೇನ್ನೈಕಸ್ತವ ಕೃತರಿಪುಕ್ಷಿಪ್ರಸಾದಃ ಪ್ರಸಾದಃ .. 24..  
ಭೀಮಾಂ ಪಂಕ್ತಿಂ ಪುರುಷಶಿರಸಾಂ ಮಸ್ತಕೇಶಸ್ತಕೇಶ-  
ಪ್ರೋತಾಂ ಧತ್ತೇ ವಿಬುಧಸರಿತೋ ಯಾಂ ತರಂಗಾಂತರಂಗಾಂ .  
ನೈವ ಶ್ರೇಯಃ ಪ್ರಥಯತಿ ಯಥಾ ದೇವ ರಾಜೀವ ರಾಜೀ  
ತ್ವತ್ಸಂಪರ್ಕದ್ವಟಯತಿ ನ ಕಿಂ ಮಂಗಲಾಭಂಗಲಾಭಂ .. 25..  
ಕೃತ್ವಾ ಶಯ್ಯಾಮುಪಾಂತೇ ವಿರಚಿತಕಲಿಕಾದಾಮಶೇಷಾಮಶೇಷಾಂ  
ಸಂಪತ್ತಿಂ ಮಾನಯಂತಃ ಕುಸುಮಬಲಗಲದ್ಬಾಲತಾನಾಂ ಲತಾನಾಂ .  
ಸೇವ್ಯಂತೇ ಹಂತ ವೃಂದೈರವಿರತರತಯಃ ಸುಂದರೀಣಾಂ ದರೀಣಾ-  
ಮಂತಸ್ತ್ವ ದ್ಭಕ್ತಿಭಾಜಃ ಸಿತಕರಕಿರಣೈರುತ್ತಮಾಯಾಂ ತಮಾಯಾಂ .. 26..  
ಹಂತಾಹಂತಾವೃತಾನಾಂ ಮಹ ಇವ ರಜನೀ ಭಾಸಮಾನಂ ಸಮಾನಂ  
ಜ್ಞಾನಂ ಜ್ಞಾನಂದಕಾರಿ ಗ್ಲಪಯತಿ ವಿಲಸದ್ಭೋಧನಾಶಾ ಧನಾಶಾ .

ವಾಚಾ ವಾಚಾಲಭಾವಂ ತವ ವಿಹಿತವತಾಂ ವಾಸ್ತವೇನ ಸ್ತವೇನ  
 ಶ್ರೇಯಃ ಶ್ರೇಯಸ್ಕರಸ್ತ್ವಂ ಭವ ಭವಸಿ ವಿಪದ್ಭಾಜನಾನಾಂ ಜನಾನಾಂ .. 27..  
 ಇತಿ ಕಾಶ್ಮೀರಕಮಹಾಕವಿಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಪಾದಾಂತಯಮಕಸ್ತೋತ್ರಂ” ನಾಮಾಷ್ಟಾವಿಂಶಂ ಸ್ತೋತ್ರಂ ಸಂಪೂರ್ಣಂ .

29. ಏಕಾಂತರಯಮಕಸ್ತೋತ್ರಂ ಏಕೋನತ್ರಿಂಶಂ ಸ್ತೋತ್ರಂ

ಉದಾರವರ್ಣೈರಥ ಸಂಗತ್ಯೈರಹಂ  
 ಮುದಾಭಿಧಾವದ್ಧಿರುಪೋಢಲಕ್ಷಣೈಃ .  
 ಪದ್ಮೈರಮಂದದ್ಧನಿಭಿರ್ಮಹೇಶ್ವರಂ  
 ಪ್ರಭುಂ ಪ್ರಪದ್ಯೇ ತುರಗೋತ್ತಮೈರಿವ .. 1..  
 ಶಿವೇನ ದೇವ್ಯಾ ಜಗೃಹೇ ಕರೋಹಿತ-  
 ಸ್ತಸನ್ಯದಾ ಕುಂಕುಮಪಂಕರೋಹಿತಃ .  
 ತದಾಸ್ಯ ಯೋಽರ್ಕಾಗ್ನಿನಿಶಾಕರೋಹಿತಃ  
 ಸ್ತವಃ ಸ ವಃ ಸ್ಯಾದಭಯಂಕರೋ ಹಿತಃ .. 2..  
 ಅನಂಜನಂ ನೇತ್ರವಿರಾಸಕಾರಣಂ  
 ನಿರಂಕುಶಂ ಕರ್ಣಕರೇಣುವಾರಣಂ .  
 ಅಚಂದ್ರಿಕಂ ಚಿತ್ತಚಕೋರಪಾರಣಂ  
 ಕ್ರಿಯಾದ್ವೈ ಈಶಾರ್ಚನಮಾರ್ತಿದಾರಣಂ .. 3..  
 ಸುಖಾಕರೋತಿ ಕ್ಲಮಹ್ಯನ್ನ ಮಾಧವ-  
 ಸ್ತಥಾಮರೌ ವೋಪವನೇಽಪಿ ಮಾಧವಃ .  
 ಯಥಾ ಶರೀರಾರ್ಥನಿರುದ್ಧಮಾಧವಃ  
 ಪ್ರಶಸ್ಯಮಾನೋ ಭಗವಾನುಮಾಧ್ವಃ .. 4..  
 ದಿನಾಂತರಾತ್ತ್ಯಾಗಮಯೋರಿವಾಧವಾ  
 ಸುರಸ್ರವಂತೀಯಮುನೌಘಯೋರಿವ .  
 ಉಮಾರಮಾಕಾಮುಕಯೋಃ ಸಮಾಗಮಃ  
 ಸಿತಾಽಸಿತಸ್ತಾಪಮಘಂ ಚ ಹಂತು ವಃ .. 5..  
 ಉಮಾಖ್ಯಮಾಸಾದ್ಯ ಮಹಾನಿಯೋಽಗತಃ  
 ಪ್ರಿಯಂ ನಿಧಿಂ ಸೌಖ್ಯಮಹಾನಿ ಯೋ ಗತಃ .  
 ಕರೋತು ಯುಷ್ಮಾಕಮಹಾನಿ ಯೋಗತಃ  
 ಶುಭಾನ್ಯಸಾವಿದ್ಧಮಹಾ ನಿಯೋಗತಃ .. 6..

ದ್ವಿಜಾಧಿಪಾಧಿಷ್ಠಿತಶೇಖರಂ ಮಹಾ-  
 ಭುಜಂ ಗವಿನ್ಯಸ್ತಭರಂ ಸಮುದ್ವಹನ್ .  
 ವಪುಃ ಸದಾಭಂಗದಯಾಸಮಾಶ್ರಿತಂ  
 ತನೋತು ವಃ ಸಂಪದಮಚ್ಯುತಃ ಶಿವಃ .. 7..  
 ಅಘಾದ್ರಮಧ್ವಂಸಮಹಾಕರೇಣವಃ  
 ಸುಧಾಸಿತಾಃ ಪಾವಕಕಲ್ಕರೇಣವಃ .  
 ವಸಂತಿ ಯಸ್ಮಿನ್ನಭಯಂಕರೇಣವಃ  
 ಕರೋತು ಶಂ ತೇನ ಹರಃ ಕರೇಣ ವಃ .. 8..  
 ಧೃತಿಸ್ತ್ವ ದೀಯೇನ ಸುದರ್ಶನೇನ ಮೇ  
 ಭವತ್ಯಭೇದಸ್ತು ಹರೇ ಕಿಮುಚ್ಯತೇ .  
 ಪರಸ್ಪರಂ ಶಂಕರಕೃಷ್ಣಯೋರಿದಂ  
 ವಚಃ ಸುಖಾಯೈಕಮುಖೋತ್ಕಮಸ್ತು ವಃ .. 9..  
 ನ ಜನ್ಮ ಯಸ್ಯಾದ್ವಿನಿವಾಸ ದಾರುಣಃ  
 ಸ ತೇ ಜ್ವಲತ್ಯಕ್ಷಿ ಶಿಖೀ ಸದಾರುಣಃ .  
 ಯಮಂ ನ ಕಿಂ ತೇನ ಶಿರಃಸದಾಽರುಣ-  
 ಸ್ತ್ವ ದಾಶ್ರಿತಂ ಕಿಂ ಗ್ರಸತಾಂ ಸ ದಾರುಣಃ .. 10..  
 ಸದಾ ನಗೋಪಾಹಿತಬಂಧುರಸ್ಥಿತಿಂ  
 ಸ್ತುವೇ ಪಿನಾಕೇನ ಸಮೇಧಿತಶ್ರಿಯಂ .  
 ಮಹರ್ಧಿಕಂ ಸೋಪಶಮೇ ಕೃತಾದರಂ  
 ಹರಂ ಹರಿಂ ವಾ ತರಸಾ ರಸಾದಹಂ .. 11..  
 ಮನೋ ಭೃಶಂ ಭ್ರಾಮ್ಯತಿ ಬಾಲಿಶಂ ಭವೇ  
 ಜಹಾತಿ ಭಕ್ತಿಂ ಚ ದಿವಾನಿಶಂ ಭವೇ .  
 ಅತಃ ಪರಂ ನಾಮ ಕಿಮಸ್ಯ ಶಂ ಭವೇ-  
 ನ್ನಿವೇದಯೇತ್ಸ್ವಂ ಯದಿ ಕರ್ಮ ಶಂಭವೇ .. 12..  
 ಸಮುದ್ರಜನ್ಮಾನಮುಪಾದಧತ್ಕರೇ  
 ಸಿತದ್ಯುತಿಂ ವಕ್ತ್ರನಿವೇಶನೋಚಿತಂ .  
 ರತಃ ಸದಾಸ್ಕಂದಕದರ್ಥನಾಹತೌ  
 ಹರೋ ಹರಿರ್ವಾ ದುರಿತಂ ಧುನೋತಿ ವಃ .. 13..  
 ಜಿಗೀಷವಃ ಕ್ಲೇಶಪರಂಪರಾಭವಂ  
 ವನೇಷು ಭಿಕ್ಷಾಧೃತಕರ್ಪರಾ ಭವಂ .  
 ಅಸೋಢವಂತಃ ಕುನ್ಯಪಾತ್ವರಾಭವಂ  
 ಭಜಂತಿ ಸಂತಃ ಸ್ತುತಿತತ್ಪರಾ ಭವಂ .. 14..

ಕದಾ ದಧಾನೋ ಘನಶಾಂತಿಶೋಭಿನೀಂ  
 ಶುಭಾಂಬರಾಲಂಕರಣೋಚಿತಾಂ ತನುಂ .  
 ಭಜಾಮ್ಯಹಂ ದೃಷ್ಟಿನಿವೇಶನೌಚಿತೀಂ  
 ಶಶೀವ ತಿಗ್ಮಾಂಶುರಿವಾಸಚ್ಯುತಸ್ಯ ತೇ .. 15..  
 ಕಿಮಾಮ್ರವನ್ಯಾ ಸ್ಯಮರಾಲವಾಲಯಾ  
 ಪ್ರಿಯಾಕಬರ್ಯಾ ಕಿಮರಾಲಬಾಲಯಾ .  
 ಸರಃಶ್ರಿಯಾ ಕಿಂ ಸಮರಾಲಬಾಲಯಾ  
 ದೃತೇಶಭಕ್ತಿಹ್ಯಮರಾಲವಾಲಯಾ .. 16..  
 ಕದಾಸನವದ್ಯಾಮತಿನಿರ್ಮಲಾಮಹಂ  
 ಮಹಾನದೀನಾಂ ಸಲಿಲೈಃ ಪ್ರಸಾದಿಭಿಃ .  
 ವಹಾಮಿ ಹಂಸೈರುಪಶೋಭಿತಾಂಬರಾಂ  
 ಪ್ರಭುಪ್ರಸಾದಾಚ್ಚರದಂ ಯಥಾ ತನುಂ .. 17..  
 ಪ್ರಭುಂ ಪ್ರಪತ್ತಂ ಸ್ಥಲಮೇಹಿ ಮಾಲಯಂ  
 ಮಹೀಧರಂ ಮಾನಸ ವಾ ಹಿಮಾಲಯಂ .  
 ರಸಾತಲೇ ವೌಪಯಿಕಾಹಿಮಾಲಯಂ  
 ಶ್ರಯಂತಮನ್ವೇಷಯ ಯಾಹಿ ಮಾ ಲಯಂ .. 18..  
 ನಿಧಾಯ ಚಕ್ಷುರ್ದಹತೋ ಮನೋಭವಂ  
 ನ ಕಾಮಹಾನಿಂ ಪ್ರವಿತಸ್ವತೋ ದೃಶಾ .  
 ಅನಷ್ಟಮೂರ್ತೇರ್ಧತೋಽಷ್ಟಮೂರ್ತಿತಾಂ  
 ಜಯಂತಿ ಶಂಭೋರ್ವಿವಿಧಾ ವಿಭೂತಯಃ .. 19..  
 ಸಮಾಶ್ರಿತಸ್ತ್ವಾಂ ಕರುಣಾಪರಾಜಯಃ  
 ಕ್ಷಚಿನ್ನ ತಸ್ಯಾಸ್ತಿ ರಣೇ ಪರಾಜಯಃ .  
 ಪರೇ ತಮಾರಬ್ಧಪರಸ್ಪರಾಜಯಃ  
 ಶ್ರಯಂತಿ ನಾಥಂ ದೃತಚಾಪರಾಜಯಃ .. 20..  
 ಧ್ರುವಂ ಸ ಕೃಷ್ಣಸ್ತಮಧಶ್ಚಕಾರ ಯ-  
 ಶ್ಚಿರಾಯ ಪಕ್ಷದ್ವಯಕಲ್ಪಿತಸ್ಥಿತಿಂ .  
 ದ್ವಿಜಾಧಿರಾಜಂ ವಿನತಾರ್ತಿಹಾರಿಣಂ  
 ಬಿಭರ್ತಿ ಯೋ ಮೂರ್ಧ್ನಿ ಸ ತು ತ್ವಮೀಶ್ವರಃ .. 21..  
 ವಿಭುಂ ವಿರಿಂಚೋಽಪಿ ನ ವೇದ ನಾಮ ಯಂ  
 ನತಸ್ಯ ದುಃಖಂ ಘನವೇದನಾಮಯಂ .  
 ನಿಹಂತಿ ತಸ್ಯಾಪಿ ಭವೇದನಾಮಯಂ  
 ಶುಚಂ ಭಜೇನ್ನಾಪ್ಯನಿವೇದನಾಮಯಂ .. 22..

ಸಮುದ್ರಜಾಲಿಂಗಿತಕಂಠಪೀಠಂ  
 ಸದೈವ ಸತ್ಯಾಹಿತಸಕ್ತಿಮಚ್ಯುತಂ .  
 ಅನನ್ಯಗಾ ಯಸ್ಯ ನವೋಕ್ತಿಮೌಕ್ತಿಕ್ಯೈ-  
 ರಲಂಕರೋತಿ ಪ್ರಚುರಾ ಸರಸ್ವತೀ .. 23..  
 ಅಭೀಷ್ಟದಾಯೀ ಯಮಧಾಮಹೋದಯಾದ್-  
 ಧ್ವನಿಯುಯಾ ಶ್ವೇತನೃಪೇ ಮಹೋದಯಾ .  
 ಧೃತಿಂ ದಿಶಂತೀ ನಮತಾಮಹೋ ದಯಾ  
 ಕ್ಷ ಸಾ ತವಾಸ್ಮಾಸ್ವಧುನಾ ಮಹೋದಯಾ .. 24..  
 ಅಯಮಹಂ ಪುರುಷೋತ್ತಮಮಚ್ಯುತಂ  
 ಬಲಿಜಿತಂ ಕೃತಸತ್ಯಪರಿಗ್ರಹಂ .  
 ಅಚಲಿತಶ್ರಿಯಮಾಶ್ರಿತನಂದಕಂ  
 ಧೃತಸುದರ್ಶನಮೀಶ್ವರಮಾಶ್ರಯೇ .. 25..  
 ವಿತನ್ವತೀ ಭಕ್ತಿಮತಾಂ ಸಮಾನತಾಂ  
 ಬಿಭರ್ತಿ ಯಾ ಕಲ್ಪಲತಾಸಮಾನತಾಂ .  
 ಕಥಂ ದಧನ್ಮೂರ್ತಿಮಿಮಾಂ ಸಮಾಂತಾಂ  
 ತವ ಸ್ತುತಿಂ ವಚ್ಚಿ ಶತಂ ಸಮಾ ನ ತಾಂ .. 26..  
 ಇಹ ಪರಶುಚಿತೋರ್ಜಿತಾಕೃತಿ-  
 ದ್ವಿಜಪತಿಶೇಖರತಾಂ ಬಿಭರ್ತಿ ಯಃ .  
 ತ್ರಿಜಗತಿ ಗಿರಿಶಂ ಸತಾಂ ಹಿತಂ  
 ಪ್ರಣಮತರಾಮತನುಂ ತಮಚ್ಯುತಂ .. 27..  
 ಯಮಂ ಯಯಾರಬ್ಧಮಹಾಮಹಾಸನಯಃ ಕ್ಷಯಂ  
 ದೃಶಾ ಯಸ್ಯ ಸ ಶರ್ಮಹಾಸನಯಃ .  
 ದದಾಸಿ ಚೇತ್ತಾಮುದಿತೋ ಮಹಾನಯಃ  
 ಕ್ಷತಾಶ್ಚ ವಿಘ್ನಾಃ ಕೃತಕಾಮಹಾನಯಃ .. 28..  
 ಅನಲಸಂಭೃತಕಾಂತಿ ದಧತ್ಸದಾ  
 ರುಚಿರಮಾರಚಿತಾಸ್ವದಮೀಕ್ಷಣಂ .  
 ಸುಮತಯೇ ವಿಧುರೋಪಕೃತಿಪ್ರಿಯೋ  
 ಭವತು ವೋ ಭಗವಾನ್ ಭಗವಾನಿವ .. 29..  
 ನ ಜಾತು ತಜ್ಞಾಃ ಕೃತಿನೋಽವಹಂತ ಯಾ-  
 ಮಧೋಗತೌ ಕಾರಣಮೇವ ಹಂತ ಯಾ .  
 ತ್ವಯಿ ಪ್ರಸನ್ನೇ ಸುಮತಾವಹಂತಯಾ  
 ನ ಯಾಮಿ ದುಃಖಂ ನರಕಾವಹಂ ತಯಾ .. 30..



ಪ್ರಿಯಾಂ ಮುಖೇ ಯೋ ಧೃತಪಂಚಮಸ್ವರಾಂ  
 ಗಿರಂ ವಹಂತೀಮಮೃತಸ್ಯ ಸೋದರಾಂ .  
 ವಿಶೇಷವಿಶ್ರಾಂತರುಚಿರ್ಬಿಭರ್ತಿ ಮಾಂ  
 ವಪುಷ್ಯಸೌ ಪುಷ್ಯತು ವಃ ಶಿವೋಽಚ್ಯುತಃ .. 31..  
 ನುತಿರ್ಮಯೇಯಂ ಭಜತಾಂ ಹಿತಾಯ ತೇ  
 ಕೃತಾಽನಯಾ ಶರ್ಮ ಸತಾಂ ಹಿ ತಾಯತೇ .  
 ಮನಸ್ಯಪಿ ಗ್ಲಾನಿರಪೋಹಿತಾ ಯತೇ  
 ಧೃತಾ ಯದೇಷಾ ಶ್ರುತಿಸಂಹಿತಾಯತೇ .. 32..  
 ಅಮೇಯಮಹಿಮಾ ಹಿಮಾದ್ರಿತನಯಾ-  
 ನಯಾತ್ತಹೃದಯೋ ದಯೋರ್ಜಿತಮತಿಃ .  
 ವಿಭುರ್ಭವರುಜಂ ರುಜನ್ನವಿಕಲಂ  
 ಕಲಂಕರಹಿತಂ ಹಿತಂ ದಿಶತು ವಃ .. 33..  
 ಉದಾರಕರುಣೋಽರುಣೋರ್ಜಿತಮಹಾ  
 ಮಹಾಹಿವಲಯೋ ಲಯೋಜ್ಜಿತವಪುಃ .  
 ಅಘೌಘಶಮನೋ ಮನೋಧೃತಮುದಾ-  
 ಮುದಾತ್ತವಿಭವೋ ಭವೋ ಭವತು ವಃ .. 34..  
 ಏಕಃ ಪಾದೋದಕಮಧಿಶಿರಃ ಶ್ಲಾಘ್ಯಮನ್ಯಸ್ಯ ಧತ್ತೇ  
 ಚಕ್ರೇ ಪೂಜಾಂ ನಯನಕಮಲೇನಾಪರಸ್ಯ ದ್ವಿತೀಯಃ .  
 ಇತ್ಯನ್ಯೋನ್ಯಂ ಪ್ರಕೃತಿಮಹತಾಮಂತರಜ್ಞೌ ಗುಣಾನಾಂ  
 ಹರ್ಷೋತ್ಕರ್ಷಂ ಕಮಪಿ ಕುರುತಾಂ ಕಾಮಕಂಸದ್ವಿಷೌ ವಃ .. 35..  
 ಯಸ್ಮಿನ್ನದ್ರಿಸಮುದ್ರಜಾವಹನಯೋರುತ್ಸೃಜ್ಯ ನೈಸರ್ಗಿಕಂ  
 ವೈರಂ ಕೇಸರಿಕುಂಜರಪ್ರವರಯೋಃ ಸೌಹಾರ್ದಹೃದ್ಯಾ ಸ್ಥಿತಿಃ .  
 ಯಸ್ಮಿನ್ನಪ್ಯಹಿರಾಜಪನ್ನಗಭುಜೌ ನಿರ್ವ್ಯಾಜಮೈತ್ರೀಯುಜೌ  
 ನಿಷ್ಪ್ರತ್ಯಾಹಮಸೌ ಮಹಾಪುರುಷಯೋಃ ಸಂಧಿನಿಬಧ್ನಾತು ವಃ .. 36..  
 ಇತಿ ಕಾಶ್ಮೀರಕಮಹಾಕವಿಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಏಕಾಂತರಯಮಕಸ್ತೋತ್ರಂ” ನಾಮೈಕೋನತ್ರಿಂಶಂ ಸ್ತೋತ್ರಂ ಸಂಪೂರ್ಣಂ .

### 30. ಮಹಾಯಮಕಸ್ತೋತ್ರಂ ತ್ರಿಂಶಂ ಸ್ತೋತ್ರಂ

ಶಾರದೀಮಿವ ನದೀಂ ಪ್ರಸಾದಿನೀ-  
 ಮುಚ್ಚಕ್ರೈರವಸರೋಜರಾಜಿತಾಂ .  
 ಸ್ತೋತುಮೇಷ ಮಮ ಮೂರ್ತಿಮೈಶ್ವರೀ-

ಮುಚ್ಚಕೈರವಸರೋಽಜರಾಜಿತಾಂ .. 1..  
ರೋಹಿಣೀರಮಣಖಂಡಮಂಡನಂ  
ನಂದಿನಂದಿನಮನಂ ದಿನಂ ದಿನಂ .  
ನೌಮಿ ಬಿಭ್ರತಮುಪೋಢಕಾಲಿಕಾ-  
ಸಂಗಮಂ ಗಲಮಸಂಗಮಂಗಲಂ .. 2..  
ನೌಮಿ ಭಕ್ತಜನಕಂಠನಿಃಸರ-  
ನ್ನಾದರಂಜಿತಮಕಾಲಕಾಮದಂ .  
ಕಾಲಕಾಮದಮನಾದರಂ ಜಿತ-  
ಕ್ಲೇಶಮೀಶಮಮೃತಾಂಶುಶೇಖರಂ .. 3..  
ಭ್ರಾಮ್ಯತು ದ್ರವಿಣತೃಷ್ಣಯಾ ಭೃಶಂ  
ಮಾನಸಂ ಸದಿನಮಾನಸಂಸದಿ .  
ತ್ವತ್ಪ್ರವಾಮೃತಮೃತೇ ತು ದುಸ್ತರೇ  
ಬಂಧುರಧ್ವನಿ ನ ಬಂಧುರಧ್ವನಿ .. 4..  
ಸಾಧು ನಾಥ ನುತಿರೀಪ್ಸಯಾ ಮಯಾ  
ಯಾ ಮಯಾರ್ಚಿತ ಕೃತಾತ್ರ ಸಾಧುನಾ .  
ಸಾ ಧುನಾತು ವಿಪದಂ ಭವಾಮಯಾ-  
ಯಾಮಯಾಪನಲಸದ್ರಸಾಧುನಾ .. 5..  
ನ ಮೇಽಭಿಭೂತಸ್ಯ ಪಿತಾ ನ ಮಾತಾ  
ನ ವಾ ಸನಾಭಿರ್ಧನವಾಸನಾಭಿಃ .  
ಅರಿಸ್ತು ರುಂಧೇ ಸುಹೃದಾ ವಿಯುಕ್ತಂ  
ಸಮಾಧಿನಾ ಮಾನಸಮಾಧಿನಾಮಾ .. 6..  
ದರ್ಪಕಾಂತಕ ವಿರಾಜಮಾನಯಾ-  
ದರ್ಪಕಾಂತಕವಿರಾಜಮಾನಯಾ .  
ತ್ವತ್ಪ್ರಸಾದವಿಧಿಲಬ್ಧಯಾ ಧಿಯಾ  
ಸಾಧವೋ ದಧತಿ ವೈಬುಧೀಂ ಧುರಂ .. 7..  
ಯೇನ ಶೀತಕರಖಂಡಶೇಖರ  
ತ್ವತ್ಪ್ರಸಾದವಶತಃ ಕರೋತ್ಕರಃ .  
ಕೋಽಪಿ ತಾಮರಸಭಾಸನೋಽರ್ಜಿತಃ  
ಕೋಪಿತಾಽಮರಸಭಾಸನೋಽರ್ಜಿತ .. 8..  
ರವಿರಲಂಕುರುತೇ ನವರಂಜನಂ  
ಸ ಕಿಲ ಯತ್ತವ ದಕ್ಷಿಣಮೀಕ್ಷಣಂ .  
ಇಮಮಪಾಸ್ಯ ತಮಃ ಸಹಜಂ ಶನ್ಯೆ-

ರವಿರಲಂ ಕುರು ತೇನ ವರಂ ಜನಂ .. 9..  
 ಮಹತಾಮತಾಮಸಮಹಾವಪುಷಂ  
 ತವ ಭಕ್ತಿಮರ್ಥಿತವತಾಂ ಭಗವನ್ .  
 ಮಹತಾಮತಾಮಸಮಹಾವಪುಷಂ  
 ಪ್ರಥಯಂತಿ ಕೀರ್ತಿಮಿಹ ಸಿದ್ಧಗಣಾಃ .. 10..  
 ಅಧ್ಯಾಸ್ಯತೇ ಶಮಜುಷಾ ಭವತಃ ಪ್ರಸಾದಾ-  
 ದಾಮೋದರಾಜಿತರುಚಾರು ಚಿರಂ ಜನೇನ .  
 ದಾಮೋದರಾಜಿತರುಚಾ ರುಚಿರಂಜನೇನ  
 ಕೀರ್ಣಂ ತೃಣೇನ ಮೃದುನಾ ವನಮಾರ್ತವೇನ .. 11..  
 ತವ ಸವಹರಿಣಂ ಘ್ನತೀ ಮಹರ್ಷಿಂ  
 ಯಮಕೃತ ಚಾಪಲತಾ ನವಾಸಮಾಧಿಂ .  
 ಪುನರಪಿ ದೃಗಲಂಭಯತ್ತವೈನಂ  
 ಯಮಕೃತಚಾಪಲತಾನವಾ ಸಮಾಧಿಂ .. 12..  
 ಸಭಾಜನೇಽನಲ್ಪರತೇರ್ನೃಪಸ್ಯ  
 ತ್ವದ್ಭಕ್ತಿಭಾಜಃ ಪ್ರಸಭಾಜನೇನ .  
 ಸಭಾಜನೇನ ಪ್ರಗುಣೇನ ಪೂರ್ಣಾ  
 ವಿಭಾತಿ ನಿಃಶ್ರೇಯಸಭಾಜನೇನ .. 13..  
 ಅನಂತರಾಯಂತ್ರಿತವಾಗ್ಭವಸ್ತ್ವಾಂ  
 ಗೃಣಾತಿ ಯೋ ನಿತ್ಯಮನಂತರಾಯಂ .  
 ಅನಂತರಾಯಂ ಸ್ವಯಮೇತ್ಯ ಲಕ್ಷ್ಮೀ-  
 ನಿಷೇವತೇ ತಂ ಸಮನಂತರಾಯಂ .. 14..  
 ಸಹೋ ಮಯಾದ್ಯೈರಪಿ ಯಸ್ಯ ದುರ್ಧರಂ  
 ಯಮಃ ಸ ಧರ್ತುಂ ಹೃದಿ ದುಃಸಹೋ ಮಯಾ .  
 ಸಹೋಮಯಾಽಭ್ಯೇತ್ಯ ಭಜ ಪ್ರಸನ್ನಯಾ  
 ದೃಶಾ ಕೃತಾನಂಗಭುಜಾಂಸಹೋಮಯಾ .. 15..  
 ಕಲೇ ವರಂ ದಾತುಮುದೀರಿತೇಽಸ್ತಿ ಯಾ  
 ಸುಧಾ ಸುವಾಕ್ಯೇ ತವ ನಿಷ್ಕಲೇ ವರಂ .  
 ಕಲೇವ ರಂಕ್ಷಂಕತನೋರಸೌ ಕದಾ  
 ಮಮೇದಮಾಪ್ಯಾಯಯತೇ ಕಲೇವರಂ .. 16..  
 ಸದಾನವಾರಿದ್ವಿರದಾ ವರೂಧಿನೀ  
 ಹರೇರಿವ ಧ್ವಸ್ತಸಹಿಸದಾನವಾ .  
 ಸದಾ ನವಾರಾಧಶಿವಾ ಶಿವಾಪ್ತಯೇ

ನ ಕಸ್ಯ ಗೀರ್ಭಕ್ತಿವಿಕಾಸದಾ ನವಾ .. 17..  
 ಘನೈರಹಂತಾಕೃತಲಂಘನೈರಹಂ  
 ಮಹಾರಿಭಿರ್ನಿರ್ಮಲಶರ್ಮಹಾರಿಭಿಃ .  
 ನಿರಾಕೃತೌಜಾ ಧೃತಹಾನಿರಾಕೃತೌ  
 ನ ತೇವಲೇಪಾವಸರೋ ನತೇಽಬಲೇ .. 18..  
 ಮನಸ್ಯದೋಷೇಽಪ್ಯತಿದೌರ್ಮನಸ್ಯದೋ  
 ಮಹಾರಯಃ ಪನ್ನಗಭೀಮಹಾರ ಯಃ .  
 ತಮಂತಕಂಪೈಕನಿಮಿತ್ತಮಂತಕಂ  
 ನಯಾಶು ಭಂಗಂ ಹತದುರ್ನಯಾಶುಭಂ .. 19..  
 ನ ವಾರಬಾಣಾ ನ ಹಯಾ ನವಾರವಾ  
 ನ ದಂತಿನಃ ಸದ್ಮನಿ ವಾ ನದಂತಿ ನಃ .  
 ಕ್ಷತಾಪದಾಜ್ಞಾ ತು ವಿಪಕ್ಷತಾಪದಾ  
 ಜಿತೋ ಭವಃ ಸಾಧು ಹಿ ಪೂಜಿತೋ ಭವಃ .. 20..  
 ಜಲಾಶಯಾ ಯಾಂತಿ ಮೃಗಾ ಜಲಾಶಯಾ  
 ಮರಾವಲಂಘ್ಯೇ ಘ್ನತಿ ಪಾಮರಾ ಬಲಂ .  
 ಪರಂ ಹಸಂತೋ ಜಿತಕೋಪರಂಹಸಂ  
 ಜನಾ ಭವೇಽಪ್ಯಜ್ಞಿತಪೂಜನಾ ಭವೇ .. 21..  
 ಅಮಂದರಾಗಾಶ್ರಿತಮಂದರಾಗಾ-  
 ಸ್ತೇ ದೇವಜಾತಾವಿಹ ದೇವ ಜಾತಾಃ .  
 ಯೇ ಸಿದ್ಧಸಾಧ್ಯಾರ್ಚಿತ ಸಿದ್ಧಸಾಧ್ಯಾ  
 ರತಾ ನವಂ ತೇನುರತಾನವಂ ತೇ .. 22..  
 ಸದಯ ಮೋದಯ ಮೋದಯಮೋಕ್ಷದಂ  
 ಕೃಶಮದಃ ಶಮದಃ ಶಮದಃ ಕುರು .  
 ನ ಹಿ ತತಾ ಹಿತತಾಽಽಹಿತತಾಯನೈಃ  
 ಕೃತನುತೇ ತನು ತೇ ತನುತೇ ಶುಭಂ .. 23..  
 ರಸಮಯೇ ಸಮಯೇಽಸಮಯೇಹಯಾ  
 ಧನಮಹೀನಮಹೀನಮಹೀಷ್ಟಪಿ .  
 ಕೃತಮುದಾತ್ತಮುದಾತ್ತಮುದಾಹೃತಂ  
 ತದಿದಮಾಪದಮಾಪ ದಮಾಪಹಂ .. 24..  
 ಮದನವಾದನವಾದನವಾಸನಾ-  
 ಯತನಯಾತನಯಾ ತನಯಾಽಮ್ಬುಧೇಃ .  
 ಅಕೃತ ವೈ ಕೃತವೈಕೃತವೈಶಸಾ

ಸಕಮಲಾ ಕಮಲಾ ಕಮಲಾಘಂವಂ .. 25..  
 ಕಮಲಯಾಽಮಲಯಾ ಮಲಯಾದ್ರಿವ-  
 ತ್ತ್ಯಸದಯಾಸದಯಾ ಸದಯಾಪ್ಯಯಾ .  
 ಪ್ರವರಧೀವರ ಧೀವರ ಧೀರಯಾ  
 ಕಲಯಮಾಽಲಯಮಾಲಯಮಾಪದಾಂ .. 26..  
 ವಿತರಣಾಭರಣಾ ಭರಣಾಭಯ-  
 ಕ್ಷಮಮನಾ ಮಮ ನಾಮ ಮನಾಗಪಿ .  
 ಶುಭವನೇ ಭವನೇ ಭವ ನೇಪ್ಪಿತ-  
 ಪ್ರದ ರಮಾಽದರಮಾದರಮಾದಧೇ .. 27..  
 ಅನಯತೋ ನಯತೋ ನ ಯತೋ ಧೃತಿ-  
 ಪ್ರದ ಯಮಾದಯಮಾದಯಮಾಶ್ರಿತಃ .  
 ತ್ರಸತಿ ಶಂಸತಿ ಶಂಸತಿ ಶಂ ಚ ಯೋ  
 ಧೃತಮುದಂ ತಮುದಂತಮುದಂಚಯ .. 28..  
 ಶುಭವತಾ ಭವತಾ ಭವತಾರಿಣಾ  
 ಶಕಲಿತಾಽಕಲಿತಾ ಕಲಿತಾಪಭೂಃ .  
 ಹರ ಕೃತಾಂತಕೃತಾಂತಕೃತಾಂತ ನೋ  
 ಕಿಮಮತಾ ಮಮತಾ ಮಮ ತಾದೃಶೀ .. 29..  
 ವಿಶದಶೋಭಯಶೋಭಯ ಶೋಭಯ  
 ತ್ರಿಜಗದಕ್ಷಮದಕ್ಷಮದಕ್ಷಮ .  
 ಸ್ವಪದಮಾನಯ ಮಾನಯ ಮಾ ನಯ-  
 ಕ್ಷತಸಮಕ್ಷಯಮಕ್ಷಯಮಕ್ಷಯ .. 30..  
 ಘನಾಽಘನಾಶನ್ಯಃ ಶನ್ಯೈರ್ನವೈರ್ನವೈರಿಹಾಸರಿಹಾ .  
 ಭವಾನ್ಭವಾಽನ್ವಹಂ ವಹನ್ನಹೀನಹೀನದಾನದಾಃ .. 31..  
 ದಯೋದಯೋರ್ಜಿಫತೋಽರ್ಜಿಫತೋ ಮಯೋಮಯೋಚಿತ್ಶ್ಚಿಫತಃ .  
 ಯತೇಯ ತೇ ಹಿತೇಹಿತೇ ರವೈರವೈರಧೀರಧೀಃ .. 32..  
 ತವಾತ್ಮಬಾಧನೇ ಧನೇ ಗದಂ ಗದಂತಿ ಕೇಽನ್ತಿಕೇ .  
 ಮಯಾಽಽಮಯಾವಿನಾ ವಿನಾ ವಿಭೋ ವಿಭೋಜನಾ ಜನಾಃ .. 33..  
 ಸ್ತವಾಸ್ತವಾಽಽಹಿತಾ ಹಿತಾ ನ ಕೇನ ಕೇವಲಂ ಬಲಂ .  
 ಶುಭಾಽಽಶು ಭಾರತೀ ರತೀಶನಾಶನಾಽಽಪದಾಪದಾ .. 34..  
 ನತಾನತಾನವಾನವಾರಿತಾರಿತಾಪದಂ ಪದಂ .  
 ಹರಾಹರಾಮಿ ತೇಽಮಿತೇ ಶಮೇ ಶಮೇವಮೇವ ಮೇ .. 35..  
 ಪರಾಽಪರಾಧಬಾಂಧವಾಃ ಸವಾಸವಾಃ ಸುರಾಸುರಾಃ .

ಸದಾ ಸದಾನಮಾನಮಾಶ್ರಯಂ ಶ್ರಯಂತಿ ಯಂತಿ ಯಂ .. 36..

ಸ ಮಾ ಸಮಾಹಿತಂ ಹಿತಂ ಬತಾವತಾದಮಂದಮಂ .

ಕಲಂಕಲಂಘನೇ ಘನೇ ಹ್ಯಬಾಹ್ಯವಾಸನಃ ಸ ನಃ .. 37..

ಅಲಂ ಘನಾ ಅಲಂಘನಾಸ್ತಪಸ್ಯತಸ್ತಪಸ್ಯತಃ .

ತನುರ್ಹಿ ಮೇತನುರ್ಹಿಮೇತನ್ಮತಾನವಂ ಗತಾ ನವಂ .. 38..

ಮಲಮಲಕ್ಷವಲಕ್ಷಬಲಸ್ಮರ-

ಸ್ಮರಣಕಾರಣಕಾರ ಕದಂಕದಂ .

ಹರ ಹರಸ್ವ ಭಜಸ್ವ ಭಜನ್ ದಿಶಂ

ದಿಶ ವಿಭಾಸವಿಭಾಸದೃಶಂ ದೃಶಂ .. 39..

ಭವಸಂಭವಸಂಹತಮೋಹತಮೋ-

ದಮನೇದಮನೇಕಮಶಂಕಮಶಂ .

ಸವಿಕಾಸವಿಕಾರಚಿತ್ತಂ ರಚಿತ್ತಂ

ಹರ ಮೇ ಹರ ಮೇದುರಿತಂ ದುರಿತಂ .. 40..

ಕೃಪಣಂ ಭಗವನ್ ಬಹುಶೋಭಿಹಿತಂ

ಬಹುಶೋಭಿ ಹಿತಂ ದಿಶ ಮೇ ವಚನಂ .

ದಿಶಮೇವ ಚ ನಂದಿತಮಾನಸ ತಾಂ

ದಿತಮಾನ ಸತಾಂ ನ ಪತಾಮಿ ಯತಃ .. 41..

ಮನ್ಯಾಮಹೇ ಗತಿಮೃತೇ ತ್ವಯಿ ಭಕ್ತಿಮನ್ಯಾ-

ಮನ್ಯಾಯಗಾಂ ತವ ದೃಶೈವ ತಮಃಶಮನ್ಯಾ .

ಮನ್ಯಾಭಿಧಾಭೃತಿ ನತಿಂ ಸಹತೇ ಧಮನ್ಯಾ-

ಮನ್ಯಾಭಿಧೇಷು ನಹಿ ಧೀರಭಿಮಾನಿಮನ್ಯಾ .. 42..

ಮಾನಾರತಂ ನಿಜಪರೈರುಪಭುಜ್ಯಮಾನಾ

ಮಾನಾತಿವೃತ್ತವಿಭವಾನ್ವಹಮೇಧಮಾನಾ .

ಮಾ ನಾಥ ಭೂದ್ಭವತು ಧೀರಭಿನಂದ್ಯಮಾನಾ

ಮಾನಾಲಸೈಃ ಸುಹೃದರಾತಿಷು ಮೇ ಸಮಾನಾ .. 43..

ದೋಷಾರಯಸ್ತರಲಯಂತಿ ಮಹಾಮದೋಷಾ

ದೋಷಾ ದೃತಿಂ ಹರತಿ ಮೋಹಮಯಪ್ರದೋಷಾ .

ದೋಷಾಕರಾಂಕವಪುರೇಷ್ಯತಿ ಮಾಂ ಕದೋಷಾ

ದೋಷಾತ್ತಕಂಠಮನಿರುದ್ಧಮಿವೋನ್ಮದೋಷಾ .. 44..

ಕಾ ರಾಮಣೀಯಕಕೃತೇಂದುಕರಾನುಕಾರಾ-

ಕಾರಾ ವಿನಾ ತವ ಕೃಪಾಂ ಪ್ರಥಿತೋಪಕಾರಾ .

ಕಾರಾಗೃಹೇತ್ರ ಭವನಾಮನಿ ಮೋಚಿಕಾ ರಾ-

ಕಾರಾಜಖಂಡಶಿಖರ ಕ್ಷಪಿತಾಂಧಕಾರಾ .. 45..  
 ಕಾಶಾಂತಚಿತ್ತದೃತಮುಕ್ತಿಪಧಾಸವಕಾಶಾ-  
 ಕಾಶಾಂತವರ್ತಿರವಿವತ್ ಪ್ರಚುರಪ್ರಕಾಶಾ .  
 ಕಾಶಾವಕೀರ್ಣಖಿಲತುಲ್ಯಕೃತಾಂತಕಾಶಾ  
 ಕಾ ಶಾಂಭವೀಂ ದೃಶಮೃತೇ ಭೃತನೇವಕಾಶಾ .. 46..  
 ಕಾಂ ತಾಪತಾಂತಿಮುಪಯಾಂತಿ ಶುಚೌ ನ ಕಾಂತಾಃ  
 ಕಾಂತಾವಲಂಬಿತಕರಾಃ ಸ್ವಲಿತಾಂಶುಕಾಂತಾಃ .  
 ಕಾಂತಾ ಹರಾದ್ವನಚರೈರ್ಮೃದಿತಾಲಕಾಂತಾಃ  
 ಕಾಂತಾರಗಾಸ್ತ್ವದನುರಕ್ತನೃಪಾರಿಕಾಂತಾಃ .. 47..  
 ಮಾಯಾಸರ್ಕರಶ್ಮಿಪಟಲೀಂ ಮರುಕ್ಷಮಾಯಾ-  
 ಮಾಯಾಸಮರ್ಪಯತಿ ಮೇ ದುರಿತಕ್ರಮಾ ಯಾ .  
 ಮಾಯಾಃ ಪದಂ ತವ ಕೃಪಾಸತ್ರ ಮಹಾತಮಾಯಾ-  
 ಮಾಯಾತ್ಯುಷೇವ ಹಿ ಕದಾ ಕಲಿತೋತ್ತಮಾಸಯಾಃ .. 48..  
 ರಾಮಾದಿನೇವ್ಯಭವಭಕ್ತಿಭೃತೋಽಭಿರಾಮಾ-  
 ರಾಮಾಶ್ರಿತೌಷಧಿರಿವ ಕ್ಷತದುಸ್ತರಾಮಾ .  
 ರಾಮಾ ಸತೀವ ಕೃತಸಾಧುವಿಪದ್ವಿರಾಮಾ  
 ರಾ ಮಾನ್ಯಮುಜ್ಞತಿ ನ ಸದ್ಮ ನ ಚಾಸ್ಥಿರಾ ಮಾ .. 49..  
 ವಾರಾನ್ನಿಧೇರಿವ ಸುಧಾ ತವ ದುರ್ನಿವಾರಾ  
 ವಾರಾಣಸೀವ ದೃಗಘ್ನಯಕೃದ್ಭವಾರಾ .  
 ವಾರಾಂಗನೇವ ಪೃತನೇವ ಚ ಸಾಶ್ವವಾರಾ  
 ವಾರಾನುವಾರಮುದಯತ್ಯುರುಕೂರ್ಚವಾರಾ .. 50..  
 ಭದ್ರಾಭಿಧೇ ಗಜ ಇವೇಶಮಕ್ಲಪ್ತಭದ್ರಾ  
 ಭದ್ರಾಸನೇಽರ್ಚಿತವತಃ ಕೃತಭಾಲಭದ್ರಾ .  
 ಭದ್ರಾ ಸಿತಾ ತಿಥಿರಿವೇಪ್ಸಿತದಾ ವಿಭದ್ರಾ  
 ಭದ್ರಾ ತನುಗುಣವಿಡಂಬಿತರಾಮಭದ್ರಾ .. 51..  
 ನಾಸಗಾಧಮಾಪ ತವ ಹೃನ್ಮಮ ಧೀರನಾಗಾ  
 ನಾಗಾಲಯಂ ಸುರಪುರೀವ ಸಕಾಂಚನಾಗಾ .  
 ನಾಸಗಾತ್ ಪರತ್ರ ಚ ಸೃಜಂತ್ಯಕದರ್ಥನಾ ಗಾ  
 ನಾಗಾಶ್ರಿತೇಂದ್ರದಿಗಿವೋನ್ನತನಂದನಾಗಾ .. 52..  
 ಸಾರಾಸಹಾಸಪಿ ಮಮ ಧೀಸ್ತ್ವಯಿ ಮಂದಸಾರಾ  
 ಸಾರಾಧನಾ ವಿಹಿತಮೋಹತಮೋಽಭಿಸಾರಾ .  
 ಸಾರಾವಕೋಕಿಲವಚಃಸಮಸೂಕ್ತಿಸಾರಾ

ಸಾರಾವಲೀವ ಗುರುತಾಪಕೃತಾಪಸಾರಾ .. 53..  
ಸಾಮಾತ್ಯಭೂಪಸದಸೀಕ್ಷಿತಸೂಕ್ತಿಸಾಮಾ  
ಸಾಮಾಜಿಕಾಹಿತನುತಿಃ ಕೃತಸೇಷ್ಯಸಾಮಾ .  
ಸಾಮಾನ್ಯವರ್ತನ ಯಯಾಶ್ರಯಮೋಜಸಾ ಮಾ  
ಸಾ ಮಾನ್ಯತಾ ತ್ವಯಿ ವಿಭೋ ಮುಚದಂಜಸಾ ಮಾ .. 54..  
ಧಾರಾ ಗಿರೇರಿವ ತರೀವ ಸಕರ್ಣಧಾರಾ-  
ಧಾರಾಸರ್ಪಣೀ ತವ ದೃಗೂಷರವರ್ಷಧಾರಾ .  
ಧಾರಾಪುರೀವ ಸುಖದಾ ದುರಿತಾಸಿಧಾರಾ  
ಧಾರಾ ಪರಾರ್ಥಿಹರಣೇ ಹತಷಡ್ವಿಧಾರಾ .. 55..  
ಕಾಲಾಯಸೋಪಮರುಚಿರ್ಗಲಭೂಃ ಸುಕಾಲಾ  
ಕಾಲಾಗ್ನಿವದ್ಧೃಗಪಿ ತೇ ಕ್ಷಣದಗ್ಧಕಾಲಾ .  
ಕಾಲಾ ಯಥೋಕ್ತಿರಮೃದುಃ ಕ್ಷತಸೇವಕಾಲಾ  
ಕಾ ಲಾಭಕೃನ್ಮಮ ವಿನಾಽಽಭಿರನಂತಕಾಲಾ .. 56..  
ಮುಕ್ತಾರ್ಪಿತಸ್ವಪದಪೂರ್ಣಕೃಪಾಽವಿಮುಕ್ತಾ  
ಮುಕ್ತಾರ್ಚನಾದಿರತಿನಾಽಽರ್ಕಿಭಯಾದ್ವಿಮುಕ್ತಾ .  
ಮುಕ್ತಾವಲೀವ ವಿಮಲಾ ತ್ವಯಿ ಗೀರಮುಕ್ತಾ  
ಮುಕ್ತಾನ್ಯಮಾರ್ಗಗಮನೇನ ಮಯೇಯಮುಕ್ತಾ .. 57..  
ಕಲ್ಪಾಕ್ಷವಲ್ಲಿರಿವ ಧೌತವಿಪದ್ವಿಕಲ್ಪಾ  
ಕಲ್ಪಾಂಚಿತಾ ಕೃತನುತಿರ್ಭವತೀಂದುಕಲ್ಪಾ .  
ಕಲ್ಪಾಖ್ಯಸೂತ್ರವಿದುರಾಗಮದೃಷ್ಟಕಲ್ಪಾಽಽ-  
ಕಲ್ಪಾಕ್ಷಯಾಽಸ್ತು ಮಮ ಗೀರಮೃತಾನುಕಲ್ಪಾ .. 58..  
ಸಹಸಾರ್ಕ ಇವಾಽಸ್ಮಿ ಕೃತಃ ಸಹಸಾ-  
ಽಸಹಸಾರಭೃದಾತ್ಮಭುವಾ ಸಹಸಾ .  
ಸ ಹ ಸಾಯಕಮಸ್ಯತಿ ಯಾ ಸಹಸಾ  
ಸಹಸಾದ್ವಸಮೇತ್ಯಪಿ ದುಃಸಹಸಾ .. 59..  
ಜನಯಾಽಶುಚಮಾರ್ತಮಭಾಜನಯಾ-  
ಜನಯಾಚನರಂಜನವೇಜನಯಾ .  
ಜನಯಾಮಲಖಿನ್ನಮಖಂಜನಯಾ-  
ಽಜನಯಾಽಮೃತಮಾತ್ಮನಿಯೋಜನಯಾ .. 60..  
ಶಮನಾಯ ಶುಚಾಂ ತ್ವಮುಮೇಶ ಮನಾಕ್  
ಶಮನಾರ್ತಿಕರಃ ಕೃತಭೀಶಮ ನಾ .  
ಶಮನಾಮಯ ದೇಹಿ ವಿಪಾಶಮನಾ-



ಶಮನಾಥಜನಪ್ರಥಿತಾಶಮನಾಃ .. 61..  
 ಮಧುನಾಶಿನಾಽರ್ಚಿತ ಸಮಂ ಮಧುನಾ  
 ಮಧುನಾಮಪುಷ್ಪಜನುಷಾ ಮಧುನಾ .  
 ಮಧುನಾಽಲಸಾಮಿವ ವಧೂಮಧುನಾ-  
 ಮಧುನಾಪ್ಲುತಾಂ ತ್ವಯಿ ಗಿರಂ ಮಧುನಾ .. 62..  
 ವಸು ಧಾನ್ಯಮುಜ್ಜಿತುಮಪೀವಸು ಧಾ-  
 ವ ಸುಧಾಸಿತಚ್ಛವಿಯಶೋವಸುಧಾ .  
 ವಸುಧಾತ್ಯವಂದ್ಯ ಯದಸಾವಸುಧಾ  
 ವಸುಧಾಮ ದೃಕ್ತವ ನವೇವ ಸುಧಾ .. 63..  
 ಸಮಯಾಸಿಷುಃ ಕ್ಷ ನ ವಿಕಾಸಮಯಾಃ  
 ಸಮಯಾಪತಿಂ ಜಗತಿ ಯಂ ಸಮಯಾ .  
 ಸಮಯಾ ಭವಂತಿ ಚ ವಿಲಾಸಮಯಾಃ  
 ಸ ಮಯಾ ಗಿರಾಽರ್ಚ್ಯತ ಸುಧಾಸಮಯಾ .. 64..  
 ಕಲಿಕಾಲತಾಮ್ಯದಮೃತೋತ್ಕಲಿಕಾ  
 ಕಲಿಕಾತರೇ ಹೃದಿ ನವೋತ್ಕಲಿಕಾ .  
 ಕಲಿಕಾ ಸೃಜೀವ ಜಿತಶಾಕಲಿಕಾ-  
 ಸಕಲಿ ಕಾಂತಿಭೃಚ್ಛ ಮುಕುಟೇ ಕಲಿಕಾ .. 65..  
 ಕಲಯಾಽಽಶ್ರಿತಂ ವಿರುಜಮೇಕಲಯಾ  
 ಕಲಯಾ ವಿಧೋರ್ದಲಿತಪಾಕಲಯಾ .  
 ಕಲಯಾ ಗಿರಾ ಚ ಸಕಲಾಽಕಲ ಯಾ  
 ಕಲಯಾ ವಿನಾ ವಿಹಿತಶೋಕಲಯಾ .. 66..  
 ಪರಮಾರಕಾಽಂತಕೃತೋಪರಮಾ-  
 ಽಪರಮಾನತಂ ತವ ದೃಶಾಽಽಪ ರಮಾ .  
 ಪರಮಾರ್ಥಸದ್ಗುಣಪರಂಪರ ಮಾ  
 ಪರಮಾರ್ತಮುಜ್ಜ ಕರುಣಾಪರ ಮಾ .. 67..  
 ಕಲಕಲಕಲಕಲಕಂಠವದಸ್ಮಾ-  
 ನವ ನವನವನವರೋಚಿತವಾಚಃ .  
 ಭವ ಭವ ಭವಭವಭೀತಿಭಿದಸ್ಯ-  
 ನ್ಮದಮದಮದಮದನಾಽಂತಕ ದೂರಂ .. 68..  
 ಅವಿಕಲಕಲ ಕಲಕಲಕಲಕಂಠಂ  
 ದಿಶ ನವನವನವನವನ ವರವಚಃ .  
 ಸವಿಭವ ಭವ ಭವ ಭವಭವಭಯಭಿ-

ದ್ಧರ ಮದಮದಮದಮದಮದಯಮಿಮಂ .. 69..  
 ದೇವ್ಯಾಂ ಭ್ರಮದ್ಭುವಿ ಜಯಾವಿಜಯಾರ್ಚಿತಾಯಾಂ  
 ಸಕ್ತಾ ತವಾಸ್ತವಿಜಯಾ ವಿಜಯಾಯ ದೃಷ್ಟಿಃ .  
 ವೃಷ್ಟ್ಯೇವ ಭೂದಿವಿಜಯಾ ವಿಜಯಾಖ್ಯಾಯಾ ತೇ  
 ಮೂರ್ತ್ಯಾ ತ್ರಸದ್ರವಿಜಯಾಽವಿ ಜಯಾಹ್ವಯಾ ಚ .. 70..  
 ಹರಮುಪೇತ ರಸಾದಮಲಂ ಘನಂ  
 ದಮಲಂಘನಂ ತನುತ ಮಾ ಕೃತಿನಃ .  
 ತನುತಮಾಕೃತಿ ನಃ ಶ್ರಯತಾಽದೃತಂ  
 ಶ್ರಯತಾದೃತಂ ಭವತ ಇತ್ಯುದಿತಂ .. 71..  
 ಶಮಿತಸಂಗಮಸಜ್ಜನತಾಪದಂ  
 ಶಮಿತಸಂಗಮಸಜ್ಜನತಾಪದಂ .  
 ನಮತಕಾಮಮಹೀನವಿಭಾಸಿತಂ  
 ನಮತ ಕಾಮಮಹೀನವಿಭಾಸಿತಂ .. 72..  
 ಕಲಿತಮೋಹನಮಾರವರಾಜಿತಂ  
 ಸ್ಮರ ಹರಂ ಶಿಖಿಚಂದ್ರಕಲಾಂಭಿತಂ .  
 ಕಲಿತಮೋಹನಮಾರವರಾಜಿತಂ  
 ಸ್ಮರಹರಂ ಶಿಖಿಚಂದ್ರಕಲಾಂಭಿತಂ .. 73..  
 ಅಸೌ ಹೃದಂತರ್ಹಿತಮೋಹರೋಧನೇ  
 ಸದಾ ಯತೇ ರಕ್ಷ ಯಶೋ ಭಿಯೋ ಜಯ .  
 ಅಸೌಹೃದಂ ತರ್ಹಿ ತಮೋಹರೋ ಧನೇ  
 ಸದಾಯತೇರಕ್ಷಯಶೋಭಿ ಯೋಜಯ .. 74..  
 ಸಕಲಶಂ ಸಕಪಾಲಮಲಂಕೃತ-  
 ಪ್ರಮದಮಸ್ಥಿರಸಂ ಮದನಾಶನಂ .  
 ಭವಮದಭ್ರಮಹಾನಿಧನೇ ಹಿತಂ  
 ಶಮನಮಜ್ಜನಮಾನಮತಾಽಲಯಂ .. 75..  
 ಸಕಲಶಂಸಕಪಾಲಮಲಂ ಕೃತ-  
 ಪ್ರಮದಮಸ್ಥಿರಸಮ್ಮದನಾಶನಂ .  
 ಭವಮದಭ್ರಮಹಾನಿಧನೇಹಿತಂ  
 ಶಮನಮಜ್ಜನಮಾನಮತಾಲಯಂ .. 76..  
 ತನುಶಂಕರವೈರಸಮಾಽಯತಯಾ-  
 ಽತನು ಶಂಕರ ವೈ ರಸ ಮಾಽಯತಯಾ .  
 ತನು ಶಂ ಕರವೈ ರಸಮಾಽಯತಯಾ-

5ತನುಶಂ ಕರ ವೈರಸಮಾಯತಯಾ .. 77..  
 ಪ್ರಕಾಶಕಲಿತಾಪದಂ ಶಕಲಿತಾಪದಂ ಶಂಸತಾ-  
 ಮಸಾರಸಮಯೇ ಹಿತಂ ರಸಮಯೇಹಿತಂ ಶಂಕರಂ .  
 ಹೃದಿ ಸ್ಮರತ ರಂಗಿತಂ ಸ್ಮರತರಂಗಿತಂ ಶಾಂತತಾಂ  
 ನಯಂತಮಸಮಾನಸಂತಮಸಮಾನಸಂ ಚಾಂತಕಂ .. 78..  
 ಇಯಂ ವಿಚಿತ್ರತಾವಿರಾಜಿತಾ ಮಯಾ ಮನೋಹರಾ  
 ಜಿತಾಮಯಾ ಮನೋ ಹರಾಽಽಹಿತಾ ನುತಿರ್ಧಿನೋತು ತೇ .  
 ತ್ವಯಿ ಪ್ರಸನ್ನಮಾನಸೇಽಸಮಸ್ತಮೋಹರಾಶಯೇ  
 ಸಮಸ್ತಮೋಹರಾಶಯೇ ಕರೋಮಿ ನ ಸ್ವ ಹಾಂ ಪುನಃ .. 79..  
 ಕಾಂತಾ ಕಾಂತಾರಮಧ್ಯೇ ಸರಿದಿವ ಸಕುಲಕ್ಷ್ಮಾಧರಾಯಾಂ ಧರಾಯಾಂ  
 ಯಾತಾ ಯಾ ತಾರತಮ್ಯಂ ಕ್ಷ ನ ವಿಮಲಮತಿಪ್ರೇಕ್ಷಣೇನ ಕ್ಷಣೇನ .  
 ನಾಭಾಸಾ ಭಾರತೀಯಂ ತನುರಿವ ತರಣೇರಂಧಕಾರೇಽನ್ಲಕಾರೇಃ  
 ಸ್ತುತ್ಯಾ ಸ್ತುತ್ಯಾ ಬುಧಾನಾಂ ಮದಯತು ಹೃದಯಂ ಗ್ಲಾನಿತಾಂತಂ ನಿತಾಂತಂ .. 80..  
 ವರ್ಷಾವರ್ಷಾಯಮಾಣಾ ಸಹೃದಯಶಿಖಿನಾಂ ಸಂಹಿತಾನಾಂ ಹಿತಾನಾಂ  
 ದಾತ್ರೀ ದಾತ್ರೀ ತೃಣಾನಾಮಿವ ಲವನಪಟುರ್ದುಷ್ಯ ತಾನಾಂ ಕೃತಾನಾಂ .  
 ಕಲ್ಯಾ ಕಲ್ಯಾಣದಾನೇ ನುತಿರಿಯಮಶುಭಂ ತರ್ಜಯಂತೀ ಜಯಂತೀ  
 ವಿಶ್ವಂ ವಿಶ್ವಂಭರಾಂತಂ ಪ್ರಸರತು ಸುರಭೀನಂದನಸ್ಯಂದನಸ್ಯ .. 81..  
 ಇತಿ ಕಾಶ್ಮೀರಕಮಹಾಕವಿಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಮಹಾಯಮಕಸ್ತೋತ್ರಂ” ನಾಮಕಂ ತ್ರಿಂಶಂ ಸ್ತೋತ್ರಂ ಸಂಪೂರ್ಣಂ .

### 31. ನತೋಪದೇಶಸ್ತೋತ್ರಂ ಏಕತ್ರಿಂಶಂ ಸ್ತೋತ್ರಂ

ಮನಃ ಸಮಾಧೌ ಪರಮಾಂತರಂಗಂ  
 ವಿಧಾಯ ನಿಃಸ್ವಂದಮನುತ್ತರಂಗಂ .  
 ಬುಧಾ ವಿಧಾತುಂ ಭವಭೀತಿಭಂಗಂ  
 ವಿಭುಂ ಭಜದ್ವಂ ಗಿರಿಜಾಭುಜಂಗಂ .. 1..  
 ಪಾಶ್ಯಾವಶೇನೇವ ಮಹಾವಿಹಂಗಂ  
 ವಲ್ಲಾಬಲೇನೇವ ಮಹಾತುರಂಗಂ .  
 ನಿರುದ್ಯ ಯೋಗೇನ ಮನಃಪ್ಲವಂಗಂ  
 ವಿಭುಂ ಭಜದ್ವಂ ಗಿರಿಜಾಭುಜಂಗಂ .. 2..  
 ಮಂತ್ರೈಷಧಾದಿಕ್ರಿಯಯಾ ಭುಜಂಗಂ

ಯಥಾ ಯಥಾ ವಾಗುರಯಾ ಕುರಂಗಂ .  
ಮನಸ್ತಥಾಽಽಯಮ್ಯ ಧಿಯಾಽಽಸೃಸಂಗಂ  
ವಿಭುಂ ಭಜಧ್ವಂ ಗಿರಿಜಾಭುಜಂಗಂ .. 3..  
ಭಿತ್ತ್ವಾಽಽಲಿಕಂ ಸಭೃಕುಟೀವಿಭಂಗಂ  
ಯಸ್ಯಾಽಽಗ್ನಿರುದ್ಯನ್ತಭಸಾದನಂಗಂ .  
ದದಾಹ ತಂ ಮೋಹತಮಃಪತಂಗಂ  
ವಿಭುಂ ಭಜಧ್ವಂ ಗಿರಿಜಾಭುಜಂಗಂ .. 4..  
ವಹಂತಮುದ್ಧಾಮಭುಜಂಗಮಂಗಂ  
ಜಟಾಭರಂ ನಿರ್ಭರನಾಕಗಂಗಂ .  
ವಿಲೋಚನಂ ಚಾಗ್ನಿಶಿಖಾಪಿಶಂಗಂ  
ವಿಭುಂ ಭಜಧ್ವಂ ಗಿರಿಜಾಭುಜಂಗಂ .. 5..  
ಭವಬಂಧಬದ್ಧವಿಧುರೋದ್ಧರಣಂ  
ಫಣಿಮಂಡಲಜ್ವಲದಲಂಕರಣಂ .  
ವ್ರಜತ ಕ್ಷಮಾಧರದರೀಶರಣಂ  
ಶರಣಂ ತುಷಾರಕಿರಣಾಭರಣಂ .. 6..  
ಕೃತಘ್ನಸ್ಮರಸ್ಮರನಿರಾಕರಣಂ  
ಕಟುಕಾಲಕೂಟಕವಲೀಕರಣಂ .  
ವ್ರಜತ ಪ್ರಪನ್ನಜನತಾಶರಣಂ  
ಶರಣಂ ತುಷಾರಕಿರಣಾಭರಣಂ .. 7..  
ಮರುಮೇದಿನೀರಚಿತಸಂಚರಣಂ  
ತ್ರಿದಶೇಂದ್ರಶೇಖರಸರಚ್ಚರಣಂ .  
ವ್ರಜತ ತ್ರಿದುಃಖಹರಣಸ್ಮರಣಂ  
ಶರಣಂ ತುಷಾರಕಿರಣಾಭರಣಂ .. 8..  
ಪ್ರಣತಂ ಜನಂ ಜಿತಜರಾಮರಣಂ  
ರಚಯಂತಮಾಪ್ತಭವನಿಸ್ತರಣಂ .  
ವ್ರಜತಾಽಽಹಿತತ್ರಿಪುರಸಂಹರಣಂ  
ಶರಣಂ ತುಷಾರಕಿರಣಾಭರಣಂ .. 9..  
ಅವಧೂತಮೋಹತಿಮಿರಾವರಣಂ  
ಕರಿಕೃತ್ತಿಕಲ್ಪಿತಪರಾವರಣಂ .  
ವ್ರಜತ ಪ್ರಕಲ್ಪಿತಪುರೇಶರಣಂ  
ಶರಣಂ ತುಷಾರಕಿರಣಾಭರಣಂ .. 10..  
ತರುಣತಮಾಲಮಲೀಮಸನಾಲಂ

ಜ್ವಲನಶಿಖಾಪಟಲೋಜ್ವಲಭಾಲಂ .  
 ಶಿರಸಿ ಲಸತ್ಪರಮೇಷ್ಟಿಕಪಾಲಂ  
 ಶ್ರಯತ ವಿಭುಂ ಹತಕಲ್ಮಷಜಾಲಂ .. 11..  
 ನರಮುಖಕಲ್ಪಿತಶೇಖರಮಾಲಂ  
 ನತಜನಜಂಭಿತಮೋಹತಮಾಲಂ .  
 ನಯನಶಿಖಾಶತಶಾತಿತಕಾಲಂ  
 ಶ್ರಯತ ವಿಭುಂ ಹತಕಿಲ್ವಿಷಜಾಲಂ .. 12..  
 ವಿಷಮವಿಷಾಗ್ನಿಶಿಖಾವಿಕರಾಲಂ  
 ಘಣಿಪತಿಹಾರಮತೀವವಿಶಾಲಂ .  
 ಗಲಭುವಿ ಬಿಭೃತಮುಗ್ರಸಿರಾಲಂ  
 ಶ್ರಯತ ವಿಭುಂ ಹತಕಲ್ಮಷಜಾಲಂ .. 13..  
 ವಿದಲಯಿತುಂ ಯಮೃತೇ ಭವತಾಲಂ  
 ತ್ರಿಭುವನಸೀಮನಿ ಕಶ್ಚನ ನಾಽಲಂ .  
 ತಮಮಲಮಾನಸವಾಸಮರಾಲಂ  
 ಶ್ರಯತ ವಿಭುಂ ಹತಕಿಲ್ವಿಷಜಾಲಂ .. 14..  
 ಕಮಲಪರಾಗಪಿಶಂಗಳಜಟಾಲಂ  
 ಜಲಧಿಸಮರ್ಪಣತರ್ಪಿತಬಾಲಂ .  
 ಭವಭಟಭಂಗಮಹಾಕರವಾಲಂ  
 ಶ್ರಯತ ವಿಭುಂ ಹತಕಲ್ಮಷಜಾಲಂ .. 15..  
 ಅತಿಘನೈರಭಸ್ಮರಜೋಧವಲಂ  
 ನತಲೋಕಸಮರ್ಪಿತಬೋಧಬಲಂ .  
 ಧ್ವಜಧಾಮವಿರಾಜಿಮಹಾಧವಲಂ  
 ಭಜತ ಪ್ರಭುಮದ್ರಿಸುತಾಧವಲಂ .. 16..  
 ಪ್ರಭಯಾ ಪರಿಭೂತದಲದ್ಗವಲಂ  
 ಗಲಮಂಗದರತ್ನಶಿಖಾಶಬಲಂ .  
 ದಧತಂ ವಿಷಕ್ಲಷ್ಟಮಹಾಕವಲಂ  
 ಭಜತ ಪ್ರಭುಮದ್ರಿಸುತಾಧವಲಂ .. 17..  
 ಶಿಖರಂ ದ್ಯುನದೀಲಹರೀತರಲಂ  
 ಗಲಮೂಲಮುಪೋಢಮಹಾಗರಲಂ .  
 ದಧತಂ ಹೃದಯಂ ಚ ಸುಧಾಸರಲಂ  
 ಭಜತ ಪ್ರಭುಮದ್ರಿಸುತಾಧವಲಂ .. 18..  
 ಅಪನೀತಕುಕರ್ಮಕಲಂಕಮಲಂ

ನತಲೋಕವಿತೀರ್ಣಮಹಾಕಮಲಂ .  
 ದದತಂ ಶುಭಸಿದ್ಧಿವಿಪಾಕಮಲಂ  
 ಭಜತ ಪ್ರಭುಮದ್ರಿಸುತಾಧವಲಂ .. 19..  
 ದದತಂ ವಚನಂ ಘನಹಾಸಕಲಂ  
 ನಮತಾಂ ದಲಯಂತಮಘಂ ಸಕಲಂ .  
 ಭಜತಾಂ ಚ ದಿಶಂತಮಭೀಷ್ಟಫಲಂ  
 ಭಜತ ಪ್ರಭುಮದ್ರಿಸುತಾಧವಲಂ .. 20..  
 ಅವಿರತನತಿಪರಸುರವರಶಿಖರ-  
 ಪ್ರಣಿಹಿತಮಣಿಗಣಮಸ್ಯಣಿತಚರಣಂ .  
 ಸಿತಕರಕರಭರಧವಲಿತಮುಕುಟಂ  
 ಪ್ರಣಮತ ಪುರಹರಮಶರಣಶರಣಂ .. 21..  
 ಭವಭವಪರಿಭವಧುತವಿಧುರಧಿಯಾ-  
 ಮಧಿಗತಶಮದಮನಿಯಮಿತಮನಸಾಂ .  
 ಅಭಿಮತವಿತರಣಪರಿಣತಕರುಣಂ  
 ಪ್ರಣಮತ ಪುರಹರಮಶರಣಶರಣಂ .. 22..  
 ತನುತ್ಯಣಗಣನಿಭಮನಸಿಜಶಮನ-  
 ಪ್ರಶಮನಪರಿಚಿತಹುತವಹಮಹಿತಂ .  
 ಪರಹಿತಕೃತಮತಿಮತಿಮೃದುಹೃದಯಂ  
 ಪ್ರಣಮತ ಪುರಹರಮಶರಣಶರಣಂ .. 23..  
 ದಿನಕರಹಿಮಕರಹುತವಹನಯನಂ  
 ಪದಕರಕಚಭರಧೃತಸಿತಕಿರಣಂ .  
 ವಿಘಟಿತನತಜನಘನತಮತಮಸಂ  
 ಪ್ರಣಮತ ಪುರಹರಮಶರಣಶರಣಂ .. 24..  
 ಅವಿರಲಜಲಭರಸುರಸರಿದುದಯ-  
 ತ್ಸರಸಿಜಭರನಿಭಧೃತನರಶಿರಸಂ .  
 ಭವದವಹುತವಹವಿದಲನಜಲದಂ  
 ಪ್ರಣಮತ ಪುರಹರಮಶರಣಶರಣಂ .. 25..  
 ಜಹತ ಕಲ್ಪಿತಕಲುಷಲೋಚನತಿಮಿರಭಂಜನಮಂಜನಂ  
 ತ್ಯಜತ ದುಃಸ್ಥಿತಹೃದಯನಂದನಮಲಯಚಂದನರಂಜನಂ .  
 ಭಜತ ನಿರ್ಜಿತವಿಷಮವೈಭವಭವಮಹಾರ್ಣವಮಜ್ಜನಂ  
 ಕ್ಷಿತಿಧರಾಧಿಪ ದುಹಿತೃವಲ್ಲಭಚರಣಪಂಕಜಪೂಜನಂ .. 26..  
 (ಕ್ಷಿತಿಧರಾಪತಿಪುತ್ರಿಕಾಪತಿಪಾದಪಂಕಜಪೂಜನಂ).. 26..

ಸಕಲಕಲಿಮಲಪಟಲಪನ್ನಗನಿಗಡಖಂಡನಪಂಡಿತಂ  
 ವಿಶದಶಶಧರಶಕಲಶೋಭಿತಮುಕುಟಮಂಡನಮಂಡಿತಂ .  
 ಹೃದಯಮೀಹಿತುಮಭಯಮುನ್ಮದಮದನದುನ್ಮಪದಂಡಿತಂ  
 ಭಜತದುಸ್ತರದುರಿತವಾರಿಧಿತರ(ವರ)ತರಂಡಮಖಂಡಿತಂ .. 27..  
 ಜಿತಸುಧಾಕರಗಿರಿಸುತಾಕರಸರಸಿಜಾದರಲಾಲಿತಂ  
 ನತಪುರಂದರರುಚಿರಶೇಖರಕುಸುಮಕೇಸರರಂಜಿತಂ .  
 ದ್ರುಹಿಣಮಾಧವಕುಮುದಬಾಂಧವಕಮಲಿನೀಧವಸೇವಿತಂ  
 ವಿತರ ಮೂರ್ಧನಿ ಚರಣಪಂಕಜಮಮೃತಶೀಕರಶೀತಲಂ .. 28..  
 ಅವಟಮಜ್ಜನಜನಿತರ್ಜನವೃಜಿನಭಂಜನಸಾಧನಂ  
 ಕೃತನಮಜ್ಜನಹೃದಯರಂಜನಚಿರನಿರಂಜನಪೂಜನಂ .  
 ತ್ರಿಪುರಮಾರಣದುರಿತದಾರಣದರನಿವಾರಣಕಾರಣಂ  
 ವಿತರ ಮೂರ್ಧನಿ ಚರಣಪಂಕಜಮಮೃತಶೀಕರಶೀತಲಂ .. 29..  
 ಇದಮಕೃತ್ರಿಮರಸಮಸಂಭೃತಬಹುವಿಧೌಷಧಸಾಧನಂ  
 ಸ್ತುತಿಸಾಯನಮಯಮುಪಾಯನಮನುಗೃಹಾಣ ಗೃಹಾಣ ಮೇ .  
 ವರಮುದಾಹರ ವರಮುದಾ ಹರ ಪರಮದಾಹರುಜಾಹರಂ  
 ವಿತರ ಮೂರ್ಧನಿ ಚರಣಪಂಕಜಮಮೃತಶೀಕರಶೀತಲಂ .. 30..  
 ಇತಿ ಕಾಶ್ಮೀರಕಮಹಾಕವಿಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ನತೋಪದೇಶಸ್ತೋತ್ರಂ” ನಾಮೈಕತ್ರಂಶಂ ಸ್ತೋತ್ರಂ ಸಂಪೂರ್ಣಂ .

### 32. ಶರಣಾಗತೋದ್ಧರಣಂ ದ್ವಾತ್ರಂಶಂ ಸ್ತೋತ್ರಂ

ಭವಮರುಭ್ರಮವಿಷಮಸಂಭ್ರಮಸಮುದಿತಕ್ಲಮವಿಕ್ಲವಂ  
 ಕುಲಿಶಕರ್ಕಶಹೃದಯದುರ್ಜನಕೃತಪರಾಭವವಿಪ್ಲವಂ .  
 ಅತಿಭಯಂಕರರವಿಜಕಿಂಕರವಿಕ್ಯತಹುಂಕೃತಿಕಾತರಂ  
 ಚತುರಮುದ್ಧರ ಹರ ಜಗದ್ಧರಮಶರಣಂ ಶರಣಾಗತಂ .. 1..  
 ಕೃತನಿಕೇತನಮಕರಕೇತನದಲಿತಚೇತನವೇತನಂ  
 ಲಲಿತಲೋಚನವರವಧೂಜನವಚನತರ್ಜನಭಾಜನಂ .  
 ಗುಣಲವೋದ್ಧತಗುರುಮದಜ್ವರಜನಿತತೀವ್ರರುಜಾತುರಂ  
 ಚತುರಮುದ್ಧರ ಹರ ಜಗದ್ಧರಮಶರಣಂ ಶರಣಾಗತಂ .. 2..  
 ಪ್ರಮುಖಪೇಶಲವಿಷಮವೈಶಸವಿಷಯಪಾಶವಶೀಕೃತಂ  
 ಪ್ರಕೃತಿದುರ್ಗಹಗುರುಪರಿಗ್ರಹನಿಬಿಡಪೀಡಿತವಿಗ್ರಹಂ .  
 ಜ್ವಲದನರ್ಗಲಭವದವಾನಲಕವಲಿತಾಕುಲಚೇತನಂ

ಚತುರಮುದ್ಧರ ಹರ ಜಗದ್ಧರಮಶರಣಂ ಶರಣಾಗತಂ .. 3..  
 ಪವನವೇಲ್ಲಿತಕಮಲಿನೀದಲತಲಚಲಜ್ಜಲಚಂಚಲಂ  
 ವಿಭವಯೌವನಸುತಸುಖಾದಿಕಮಿತಿವಿವೇಕವಿಸಂಸ್ಥಲಂ .  
 ಬಲವದಿಂದ್ರಿಯಕಪಟತಸ್ಕರಹರವಿಲುಂಠನವಿಕ್ಷಲಂ  
 ಚತುರಮುದ್ಧರ ಹರ ಜಗದ್ಧರಮಶರಣಂ ಶರಣಾಗತಂ .. 4..  
 ಸಮದನಂದನಮದನಮರ್ದನ ದುರಿತತರ್ದನಲೋಲುಭಂ  
 ಭುವನಭಾವನ ಪರಮಪಾವನ ಸುದೃಢಭಾವನಮಾನತಂ .  
 ಶಶಿಕಲಾಂಭಿತಮುಕುಟಲಾಂಭಿತ ವಿಫಲವಾಂಭಿತಮಾಕುಲಂ  
 ಚತುರಮುದ್ಧರ ಹರ ಜಗದ್ಧರಮಶರಣಂ ಶರಣಾಗತಂ .. 5..  
 ಜಗದನುಗ್ರಹಮಹಿತವಿಗ್ರಹ ಕೃತಪರಿಗ್ರಹನದ್ಧಹಂ  
 ತ್ರಿಪುರಶಾಸನ ಶಬಲವಾಸನಮಸದುಪಾಸನಲಾಲಸಂ .  
 ಘನಚಮತ್ಯ ತಿಕ್ಕತನಮಸ್ಥ ತಿಮುಚಿತನತ್ಯ ತಿಸಸ್ಥಹಂ  
 ಚತುರಮುದ್ಧರ ಹರ ಜಗದ್ಧರಮಶರಣಂ ಶರಣಾಗತಂ .. 6..  
 ವರದ ನಂದಯ ವಿಪದಮರ್ದಯ ಕಿಮಿತಿ ನಿರ್ದಯತೇದೃಶೀ  
 ಕೃತನಿವೇದನಮತುಲವೇದನಮುದಿತಖೇದನವಾಪದಂ .  
 ದಿಶ ಯಶೋಧನ ಹೃದಯಶೋಧನವಿಮಲಬೋಧನದೀಂ ದೃಶಂ  
 ಚತುರಮುದ್ಧರ ಹರ ಜಗದ್ಧರಮಶರಣಂ ಶರಣಾಗತಂ .. 7..  
 ಅಭಯಮರ್ಪಯ ಕಪಟಮಲ್ಪಯ ಶಿರಸಿ ಕಲ್ಪಯ ಮೇ ಪದಂ  
 ಮುಖಮುದಂಚಯ ವಚನಮಂಚಯ ವರದ ವಂಚಯ ಮಾ ನತಂ .  
 ಭೃಶಮವಿಶ್ರಮಕೃತಪರಿಶ್ರಮಶತಮತಿಶ್ರಮನಿಃಸಹಂ  
 ಚತುರಮುದ್ಧರ ಹರ ಜಗದ್ಧರಮಶರಣಂ ಶರಣಾಗತಂ .. 8..  
 ಇತಿ ಕಾಶ್ಮೀರಕಮಹಾಕವಿ ಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಶರಣಾಗತೋದ್ಧರಣಂ” ನಾಮಕಂ ದ್ವಾತ್ರಿಂಶಂ ಸ್ತೋತ್ರಂ ಸಂಪೂರ್ಣಂ .

### 33. ಕರ್ಣಪೂರಸ್ತೋತ್ರಂ ತ್ರಯಸ್ತಿಂಶಂ ಸ್ತೋತ್ರಂ

ಕಾಂಚೀಕಾಂಚನಕಿಂಕಿಣೀಕಲಕಲಃ ಶಿಂಜಾನಮಂಜೀರಜೋ  
 ರ್ಝಾಂಕಾರಃ ಸಕಲಾಂಗಭೂಷಣಮಣಿಶ್ರೇಣೀರ್ಝಣಾಡಂಬರಃ .  
 ವಾಗ್ಧೇವ್ಯಾಃ ಪ್ರಚಲಸ್ವ (ಪ್ರಚಲೋಚ್ಚಲತ್)ಲದ್ಭುಜಲತಾಕ್ಷೇಪಕ್ಷಣತ್ಯಂಕಣ-  
 ಕ್ಷಾಣಶ್ಚಂಕಮಣಕ್ರಮೇ ವಿಜಯತೇ ಚಂದ್ರಾರ್ಧಮೌಲೀಃ ಸ್ತವಃ .. 1..  
 ಸ್ವಾಮಿನ್ ವಾಜ್ಞಿಯದೇವತಾ ಭಗವತೀ ಸ್ವೇಚ್ಛಾವಿಹಾರಕ್ರಿಯಾ-  
 ಕ್ರೀಡಾಕಾನನಮಾನನಂ ಭವ ಭವದ್ಭಕ್ತಸ್ಯ ನೂನಂ ವ್ಯಥಾತ್ .



ನೋಚೇನ್ನೂತನೂತನಃ ಪ್ರತಿದಿನಂ ಹೃದ್ಯಃ ಸಮುದ್ಯನ್ಯಮಾ-  
 ದಸ್ಮಿನ್ನುಜ್ಜ್ವಲವರ್ಣಕೋಮಲಪದನ್ಯಾಸಃ ಕಥಂ ಲಕ್ಷ್ಯತೇ .. 2..  
 ಸ್ವೈರಂ ಕೈರವಿಣೀಕುಟುಂಬಕಲಿಕಾಲಂಕಾರ ಸಾರಸ್ವತ-  
 ಸ್ವಾರಸ್ವಾರಸಿಕಪ್ರಸಾದವಿಶದಸ್ವಾಧೀನವಾಗ್ಧೇವತಾಃ .  
 ಧನ್ಯಾಃ ಸತ್ಯವಯಸ್ತವ ಸ್ತವನಿಭಾತ್ವ ದ್ಧಕ್ತಿಭಾಜಾಂ ವಿಪ-  
 ತ್ತಾಪಾಪಾಕೃತಯೇ ದಿಶಂತಿ ಶಿಶಿರಸ್ವಿಗ್ಧಾಃ ಸುಧಾವಿಪುಷಃ .. 3..  
 ಯಸ್ಯ ತ್ವನ್ನಮನೈಃ ಶಿರೋದಶಶತೀ ಸೌಂದರ್ಯಸಂದರ್ಶನೈ-  
 ಶ್ಚಾರಿತ್ರವರ್ಣೋತ್ಸವೈಶ್ಚ ಭವತಶ್ಚಕ್ಷುಃಸಹಸ್ರದ್ವಯಂ .  
 ಸಾಫಲ್ಯಂ ರಸನಾಸಹಸ್ರಯುಗಲಂ ತ್ವತ್ಕೀರ್ತನೈಶ್ಚಾಶ್ಚುತೇ  
 ತೈಲೋಕ್ಯಾದ್ಭುತಮೂರ್ತಯೇ ಭಗವತೇ ಶೇಷಾಯ ತಸ್ಮೈ ನಮಃ .. 4..  
 ರಾಕೇಂದೋರಪಿ ಮಾಧವಾದಪಿ ಸತಾಂ ಸಂಗಾದಪಿ ಸ್ವಾಮಿನಃ  
 ಸಮ್ಮಾನಾದಪಿ ಕಾಮಿನೀಕುಚಯುಗಾಭೋಗೋಪಭೋಗಾದಪಿ .  
 ಶಂಭೋ ಶರ್ವ ಶಶಾಂಕಶೇಖರ ಶಿವ ಶ್ರೀಕಂಠ ವಿಶ್ವೇಶ್ವರ  
 ತ್ರಾಯಸ್ವೇತಿ ಸತಾಂ ಹರಂತಿ ಹೃದಯಂ ಸಾಂದ್ರಾಮೃತಾದ್ರಾಘಿ ಗಿರಃ .. 5..  
 ಶ್ಯಾಮಾಕಾಮುಕಮಾಧವಾದಿವಿರಸಂ ನಾಸೀರಕಸ್ತೂರಿಕಾ-  
 ಕಾಶ್ಮೀರಾದನಿರಾದರಂ ಮಲಯಜಾಲೇಪಾವಲೇಪಾವಹಂ .  
 ಕುರ್ವಂತಿ ಪ್ರವಿಧೂತನೂತನವಧೂಗಾಢಾಂಗಸಂಗಸ್ಪೃಹಂ  
 ಚೇತಃ ಕಸ್ಯ ನ ಶಾಂಭವಸ್ತವಸುಧಾಸಿಕ್ತಾಃ ಸತಾಂ ಸೂಕ್ತಯಃ .. 6..  
 ಯಸ್ಯೈತಾಃ ಸ್ತವಸೂಕ್ತಯಸ್ತವ ಮುಖೇ ಖೇಲಂತಿ ಹೇಲಾಜಿತ-  
 ಜ್ವಾಲಾಜಾಲಜಟಾಲಕಾಲರಸನಾಸಂರಂಭಸಂಭಾವನಾಃ .  
 ವಲ್ಲಂತ್ಯಸ್ಯ ಪುರಃ ಪುರಂದರಪುರೀಕಾಂತಾಕಟಾಕ್ಷಚ್ಚಟಾ-  
 ಬಾಣಶ್ರೇಣಿಶರವ್ಯದಿವ್ಯವಪುಷಃ ಸ್ವರ್ವಂದಿವ್ಯಂದೋಕ್ತಯಃ .. 7..  
 ಹರ್ಷೋತ್ಕರ್ಷವಿವರ್ಧಿನೀಃ ಪರಿಣತಕ್ಷೌದ್ರದ್ರವಸ್ಪರ್ಧಿನೀ-  
 ಧನ್ಯಾನಾಂ ಮಧುರಾಸ್ತವ ಸ್ತವಗಿರಃ ಕರ್ಣೇ ಚಿರಂ ಕುರ್ವತಾಂ .  
 ಮಾಂದ್ಯಂ ವಿಂದತಿ ನಂದನೇಂದುವದನಾಸಂದಿಗ್ಧಮುಗ್ಧಾಧರ-  
 ಪ್ರೋನ್ಮೀಲನ್ಮಧುಬಿಂದುಸುಂದರಸುಧಾಸಂದೋಹದೋ ದೋಹದಃ .. 8..  
 ಸದ್ವಿದ್ಯಾಭ್ಯಸನಃ ಸಭಾನಿವಸನಃ ಸೌಧಾಸನಾಧ್ಯಾಸನಃ  
 ಶುದ್ಧಾನ್ನಗ್ರಸನಃ ಸುಧೌತವಸನಃ ಸತ್ಸಾಧ್ವಸದ್ಧಂಸನಃ .  
 ಸಹ್ಲಾದೋಲ್ಲಾಸನಃ ಪ್ರಸನ್ನಹಸನಃ ಸಂಪನ್ನಸದ್ವಾಸನಃ  
 ಸತ್ಕಾವ್ಯವ್ಯಸನಃ ಸುಧಾದ್ರ್ವರಸನಃ ಶಂಭೋಃ ಕೃತೋಪಾಸನಃ .. 9..  
 ರಾಕಾಕಾಂತರುಚಃ ಕ್ಷತಾಖಿಲಶುಚಃ ಪೀಯೂಷಧಾರಾಮುಚಃ

ಸ್ವಾಂತಕ್ಲಾಂತಿಹೃತಶ್ಚಮತ್ಸ್ಯ ತಿಕ್ಯತಃ ಸಂಗೀತಭಂಗೀಭೃತಃ .  
ಶಂಭೋರಂಬುದನಾದವಿಹ್ವಲವಲದ್ಬಾಲಾಂಗನಾಲಿಂಗನ-  
ಹ್ಲಾದಸ್ವಾದಸುಖಸ್ವ ಹಾಮಿಹ ಜಹತ್ಯಂತರ್ಮೃಶಂತಃ ಸ್ತುತೀಃ .. 10..  
ಸಾರಾಸಾರವಿದಃ ಸತಾಂ ಭಯಭಿದಃ ಪ್ರಹೋಷಪತಾಪಚ್ಚಿದಃ  
ಕಾರುಣ್ಯಾದ್ರ್ಯಹೃದಃ ಪ್ರಸನ್ನಸುಹೃದಃ ಸ್ಫಾರೀಭವತ್ಸಂವಿದಃ .  
ತ್ರಾತಾಶೇಷವಿಶಃ ಪ್ರಕಾಶಿತದಿಶಃ ಕೀರ್ತ್ಯಾ ಮಹೀನಿರ್ವಿಶಃ  
ಕರ್ಷಂತೀಶ ನಿಶಃ ಪ್ರಸಕ್ತಸುದೃಶಸ್ತ್ವ ತ್ವಾದಪೀರಸ್ಪೃಶಃ .. 11..  
ದುರ್ಧರ್ಷದ್ಧಿಪುಷಃ ಸಹರ್ಷವಪುಷಸ್ತರ್ಷಪ್ರಕರ್ಷಪ್ಲುಷಃ  
ಸರ್ವೋತ್ಕರ್ಷಜುಷಃ ಕ್ಷಣಕ್ಷತರುಷಃ ಕಲ್ಯಾಣಪೂರ್ಣಾಯುಷಃ .  
ಉತ್ಸರ್ಪತ್ಸಹಸಃ ಸಮಿದ್ಧಮಹಸಃ ಕ್ಷಿಪೋರ್ಜಿತಾನೇಹಸ-  
ಶ್ಚಿತ್ತಾಂತಪ್ರಹಸಃ ಸುಖಾಪ್ತರಹಸಸ್ತ್ವ ದ್ಧ್ಯಾನಧೌತಾಂಹಸಃ .. 12..  
ಕಾಲಂ ಬಾಲಕುರಂಗಕೇತನಕೃತೋತ್ತಂಸಪ್ರಶಂಸಾಮೃತ-  
ಸ್ಯಂದಾಸ್ವಾದವಿನೋದನೈರ್ಯದನಯನ್ನಿಸ್ಪಂದಮಂದಂ ಮನಃ .  
ತನ್ಯಾನ್ಯತ್ರ ಕವಿಕ್ರಮೇ ಕಮಲಿನೀಕಿಂಜಲ್ಕಪಾನೋತ್ಸವ-  
ವ್ಯಗ್ರಸ್ಯೇವ ಮಧುವ್ರತಸ್ಯ ಕುಸುಮೇಽನ್ಯಸ್ಮಿನ್ಮಥಂ ಸ್ಯಾದ್ರತಿಃ .. 13..  
ಖಟ್ಮಾಂಗೇ ಮುಕುಟೇ ಕರೇ ಶ್ರವಣಯೋಃ ಪ್ರಾಯೇಣ ಯೋ ಭೂಷಣಂ  
ಬ್ರಹ್ಮೋಪೇಂದ್ರಪುರಃಸರಾಮರಶಿರಃಶ್ರೇಣಿಂ ಬಿಭರ್ತಿ ಪ್ರಭುಃ .  
ತತ್ಪಾದಾಂಬುಜಭಕ್ತಿಭಾವಿತಮತಿರ್ಧನ್ಯಃ ಶಿರೋಭೂಷಣ-  
ಖ್ಯಾತಿಂ ನಿಶ್ಚಿತಮಶ್ನುತೇ ತ್ರಿಭುವನಪ್ರಷ್ಯಪ್ರತಿಷ್ಠಾಜುಷಾಂ .. 14..  
ರೋಹನ್ಮೋಹಮಹೀರುಹೋರುಪರಶುದುರ್ವಾರಮಾರಜ್ವರ-  
ಪ್ಲೋಷೋಲ್ಲಾಘಭಿಷಗ್ವಿಷೌಘವಿಷಮಕ್ಲೇಶೋಗ್ರಶಾಪಾವಧಿಃ .  
ತಾಮ್ಯಲ್ಲೋಚನಚಕ್ರವಾಕಮಿಥುನಬ್ರಹ್ಮೋದಯಶ್ಚಂದ್ರಿಕಾ-  
ಪೂರಶ್ಚಿತ್ತಚಕೋರಕಸ್ಯ ಜಯತಿ ಶ್ರೀಕಂಠಪೂಜಾವಿಧಿಃ .. 15..  
ಅರ್ಚಾಂ ವೀಕ್ಷ್ಯ ವಿಚಿತ್ರಚಾರುರಚನಾಂ ಚಂದ್ರಾರ್ಧಚೂಡಾಮಣೇ-  
ವ್ಯಕ್ತಿಂ ಭಕ್ತಿಚಮತ್ಸ್ಯತಿಃ ಕೃತಧಿಯೋ ಯಸ್ಯೈತಿ ಚಿತ್ತೇ ಮುಹುಃ .  
ತಸ್ಮಿನ್ನಸ್ಪೃಹಮರ್ಪಿತಾಃ ಸಚಕಿತಾಃ ಸಾಚೀಕೃತಾಃ ಸಸ್ಮಿತಾಃ  
ಸಾಕೂತಾಶ್ಚ ಪತಂತಿ ಪಕ್ಷ್ಮಲದೃಶಾಂ ಪ್ರೇಮಾಮೃತಾದ್ರ್ಯಾ ದೃಶಃ .. 16..  
ಸ್ವಾಮಿನ್ ಸೌಮನಸಂ ನಿಬದ್ಯ ವಪುಷಿ ಸ್ವಗ್ಧಾಮ ದೃಗ್ಧಾಮಭಿ-  
ರ್ಭಸ್ಮೀಭಾವಿತಮನ್ಮಥಸ್ಯ ಭವತೋ ಭಿಂದಂತಿ ಭಕ್ತಿಸ್ಪೃಶಃ .  
ದೋಲಾಂದೋಲನವಿಹ್ವಲೇಂದುವದನಾದೋಃಕಂದಲೀಚಂದನ-  
ಸ್ಯಂದಾನಂದನಿಮೀಲಿತಾರ್ಧನಯನಾಸ್ತಾಪವ್ಯಥಾಂ ಮಾನ್ಮಥೀಂ .. 17..

ಸ್ವಾಮಿನ್ ಯಸ್ತವ ಪಾದಪಂಕಜಯುಗಂ ಭಕ್ತ್ಯಾಽಭ್ಯಷಿಂಚನ್ಮಹುಃ  
 ಪೂಜಾಂತೇಷು ನಮನ್ನಮಂದಮುದಿತಾನಂದಾಶ್ರುಲೇಶೋತ್ಕರೈಃ .  
 ತಸ್ಯಾಂಘ್ರೀ ಲಲಿತಾಕ್ಷಿಪಕ್ಷ್ಮಪಟಲಪ್ರಾಂತಸ್ತುತಾರ್ಣಾಕಣ-  
 ಶ್ರೇಣೀಭಿಃ ಸ್ವಪಯಂತ್ಯನಂಗವಿಗಲನ್ಮಾನಾಃ ಕುರಂಗೀದೃಶಃ .. 18..  
 ತ್ವಾಮಕ್ಷಾಮಶುಭಾನುಭಾವವಿಭವಂ ಭಾಲಾಗ್ನಿಕೀಲಾವಲೀ-  
 ಸಂರಂಭಾದಭಿಯೋಕ್ತುಮಕ್ಷಮತಯಾ ಸಾಕ್ಷಾದುಪೇಕ್ಷ್ಯ ಸ್ಮರಃ .  
 ನೂನಂ ಹಂತಿ ನಿರಂತರಂ ಭವ ಭವತ್ನೇವೈಕಹೇವಾಕಿನಂ  
 ಕರ್ಣಾಭ್ಯರ್ಣವಲತ್ಯಟಾಕ್ಷವಿಶಿಖಶ್ರೇಣೀಭಿರೇಣೀದೃಶಾಂ .. 19..  
 ಆದೌ ಭಕ್ತಿವಯಸ್ಯಯಾ ಪರಿಚಯಾನ್ನೀತೋನ್ಮುಖತ್ವಂ ಶನ್ಯೈ-  
 ರಾರೂಢಾ ವಿಷಮೇಷುವರ್ತ್ಮಸು ಚಿರಂ ಭ್ರಾಂತಾಽಥ ತಾಂತೇಃ ಪದಂ .  
 ದೂತೀಕೃತ್ಯ ನವಾನವದ್ಯವಚಸಂ ದೇವೀಂ ಪುರೋ ಭಾರತೀ-  
 ಮೇಷಾ ತ್ವಾಮುಪಗಂತುಮಿಚ್ಛತಿ ಪತಿಂ ಪ್ರೋದ್ಧಾಮಕಾಮಾ ಮತಿಃ .. 20..  
 ಧೂಮೋದ್ಗಾರಗಭೀರಘಸ್ಮರವಪುರ್ನಿರ್ಭರ್ತ್ಸಿತಾರ್ಕಪ್ರಭಂ  
 ಸ್ತೂರ್ಜತ್ಪೂತ್ಯತಕರ್ಬುರೀಕೃತಸಿತಶ್ರೀಕಾಂತದೇಹದ್ಯುತಿ .  
 ಗ್ರಾಸೀಕರ್ತುಮುದಗ್ರವಿಗ್ರಹಗಲದ್ವಕ್ಷಿಸ್ಫುಲಿಂಗಂ ವಿಷಂ  
 ಕೋ ಜಗ್ರಾಹ ಕರೇಽಮರೇಶ್ವರನುತಸ್ತ್ವಾಮಂತರೇಣಾಪರಃ .. 21..  
 ಕ್ರೋಧೋದ್ಭಾಂತಕೃತಾಂತಕಿಂಕರಕರದ್ರೋಣೀಮುಖಪ್ರೇಂಖಿತ-  
 ವ್ಯಾಲಾಲಿಂಗಿತಕಂಠರಃ ಪ್ರಕಟಯನ್ನಾಕ್ರಂದದೀನಾಂ ಗಿರಂ .  
 ಚಕ್ಷುರ್ದಿಕ್ಷು ವಿದಿಕ್ಷು ಚ ಕ್ಷತದ್ಯತಿನಿಕ್ಷಿಪ್ಯ ರಕ್ಷಾಕ್ಷಮಂ  
 ಕಾಂಕ್ಷನ್ಯಂ ಶರಣಂ ವೃಣೋತಿ ಮರಣೇ ತ್ವಾಮಂತರೇಣಾತುರಃ .. 22..  
 ವರ್ಷಂತೀ ಭವದೋಷಪೋಷಪರುಷಪ್ಲೋಷಪ್ರಮೋಷಕ್ಷಮಂ  
 ಪೀಯೂಷಂ ವಿಶದಾಂಶು(ಡಶನಾಂಶು)ಭಿದೃಶ ದಿಶತ್ಪಾಶಪ್ರಕಾಶಾ ದಿಶಃ .  
 ಕರ್ಷಂತೀ ವಿಷಮಂ ತಮಃ ಪ್ರಮಥಿತಾಲೋಕಸ್ಯ ಲೋಕಸ್ಯ ಗೀ-  
 ಶ್ಚಾಂದ್ರೀ ಮೂರ್ಧ್ನೀ ಕಲೇವ ದೇವ ಭವತೋ ವಕ್ತ್ರೈ ವಿಧತ್ತಾಂ ಪದಂ .. 23..  
 ಯತ್ಪರ್ಯಾಪ್ತಕೃಪಾವಿಪಾಕವಿಕಸನ್ಮಾಧುರ್ಯಧುರ್ಯಂ ತವ  
 ಸ್ವಾಂತಂ ಭೀಮಭವೋಪತಾಪವಿಪದಿ ಸ್ಫೀತಾಸವಹೇಲಂ ಮಯಿ .  
 ಸ್ವಾಮಿನ್ನೇಷ ವಿಧಿರ್ಮಮೈವ ವಿಧುರೋ ದೂರಾದ್ವಖಿನ್ನೋ ಜನ-  
 ಸ್ತೀರಾದ್ರತ್ನನಿಧೇರ್ವ್ಯಪೈತಿ ವಿಫಲಃ ಸ್ವೈರೇವ ದುಷ್ಕರ್ಮಭಿಃ .. 24..  
 ಯತ್ಸೌಂದರ್ಯಸಮುದ್ರಸಾಂದ್ರಲಹರೀಹೇಲಾಚಲಚ್ಚಾಮರ-  
 ವ್ಯಗ್ರಾಂಗಾಂಗುಲಿಬಾಲಮಾಲವವಧೂದೃಕ್ಪಾತಪಾತ್ರಂ ವಪುಃ .  
 ಸೇವಾಸನ್ನಿಧಿಶಂಸಿಸಂಭ್ರಮನಮತ್ನಾಮಂತಮೌಲಿಸ್ಥಲೀ-  
 ಲೀಢಾಂಘ್ರಿದ್ವಯಮುದ್ವಹಂತಿ ಕೃತಿನಃ ಸೌಭಾಗ್ಯಭಾಗ್ಯಾಸ್ವದಂ .. 25..

ಯಚ್ಚ ಪ್ರೇಂಖದಖರ್ವರ್ವರ್ವಘಟಿತಭ್ರೂಭಂಗಭೀಮಾಕೃತಿ-  
ಕ್ಷಾಭೃತ್ಪ್ರಾಶಮುಖಾವಲೋಕನಘನಪ್ರೋಲ್ಲಂಘನಾಭೀರುಭಿಃ .  
ಉನ್ನೀಲನ್ಮ ದುಶಾದ್ವಲೇ ತರುತಲೇ ಸ್ವಲ್ಪೋಕಕಲ್ಲೋಲಿನೀ-  
ಕೂಲೇ ಮೂಲಫಲಾಶನೈಃ ಶಮಸುಧಾಸ್ವಾದಾರ್ಥಿಭಿಃ ಸ್ಥೀಯತೇ .. 26..  
ಯಚ್ಚಾನ್ಯಸ್ಮಿನ್ನವಡಂಬರೇ ಪರಿಣಮನ್ಮಂದಾನಿಲಾಂದೋಲನ-  
ವ್ಯಾಲೋಲನ್ನಲಿನೀದಲಾಂಚಲಚಲಪ್ರಾಲೇಯಲೇಶೋಪಮೇ .  
ದುಷ್ಮಾಲವ್ಯಸನಾವಸನ್ನಜನತಾಸಂತಾಪನಿರ್ವಾಪಣ-  
ವ್ಯಾಪಾರೈಕಸುಕರ್ಮನಿರ್ಮಲಫಲಾರಂಭೈಃ ಸುಖಂ ಜೀವ್ಯತೇ .. 27..  
ನಿಃಶಂಕಂ ವಿಕಲಂಕಮಂಕವಿಕಸಲ್ಲಕ್ಷ್ಮೀಕಟಾಕ್ಷೇಕ್ಷಿತಂ  
ಯನ್ಮಾನುಷ್ಯಮುಪೇತ್ಯ ನಿತ್ಯಮುದಿತಾ ನಂದಂತಿ ದಂತಿವ್ರಜೈಃ .  
ಯಚ್ಚಾಂತೇ ಪುರುಹೂತವಾರವನಿತಾಗೀತಾಮೃತಾರ್ಕಣನ-  
ಪ್ರೋನ್ನೀಲತ್ಪಲಕಾವಕೀರ್ಣವಪುಷಃ ಸ್ವರ್ಮಧ್ಯಮಧ್ಯಾಸತೇ .. 28..  
ಸೋಸಯಂ ಸರ್ವಜಗತ್ಪ್ರಭೋರಶರಣತ್ರಾಣೈಕಹೇವಾಕಿನಃ  
ಕಾರುಣ್ಯಾಮೃತಸಾಗರಸ್ಯ ಗಿರಿಜಾಭರ್ತುಃ ಪರೋಽನುಗ್ರಹಃ .  
ಕಸ್ತಂ ನ ಸ್ತುತಿಭಿರ್ವಿಮರ್ಶರಸಿಕಃ ಪ್ರಾಥಾರ್ಪಿತಪ್ರೀತಿಭಿಃ  
ಪ್ರಾಪ್ತಂ ಶರ್ಮದಕರ್ಮನಿರ್ಮಲಫಲಂ ನಂದತ್ಯಮಂದಾದರಃ .. 29..  
ದೃಷ್ಟಿಃ ಪೀಯೂಷವೃಷ್ಟಿರ್ಮಧುರಮಧುರಸಸ್ಯಂದಿನೀ ದೇವ ವಾಣೀ  
ಪಾಣೀ ತ್ವತ್ಪಾದಪೀಠೀಪರಿಮಲನರಜೋರಾಜಿಮೈತ್ರೀಪವಿತೃ .  
ಚೇತಃ ಸ್ವಚ್ಛಂದಚರ್ಯಾಪರಿಣತಕರುಣಾರಾಮವಿಶ್ರಾಮಧಾಮ  
ತ್ವಾಮಕ್ಷಾಮಪ್ರಸಾದಾಮೃತಜಲಧಿಮಹೋ ಭೇಜುಷಾಮೇಷ ಪಾಕಃ .. 30..  
ತಸ್ಮೈ ಕನ್ಯಾಂಘ್ರಿಪೀಠಂ ಸ್ಪುಟಮುಕುಟಮಣಿಪ್ರಾಥರೋಚಿಪ್ರತಾನ್ಯೈಃ  
ಕ್ಷೋಣೀಪಾಲಾಃ ಶಿರೋಭಿಃ ಕರಪುಟಘಟಿತೈರಂಜಸಾ ರಂಜಯಂತಿ .  
ಧತ್ತೇ ಧನ್ಯಃ ಸ ಚೈಕಃ ಸಿತರುಚಿರುಚಿರಚ್ಛತ್ರಶುಭ್ರೋತ್ತರೀಯಾಂ  
ಲಕ್ಷ್ಮೀಮುದ್ಧಾಮರಾಮಾಕರಕಮಲಚಲಚ್ಚಾಮರೋದಾರಹಾರಾಂ .. 31..  
ತಂ ವಾಣೀಭಿರ್ಗೃಣಂತಿ ಶ್ರವಣಪುಟಸುಧಾಸ್ಯಂದಿನೀಭಿರ್ಮುನೀಂದ್ರಾ  
ಗೀತೈರ್ಗಾಯಂತಿ ವಿದ್ಯಾಧರವರವನಿತಾಸ್ತಸ್ಯ ಚಿತ್ರಂ ಚರಿತ್ರಂ .  
ವಿದ್ವದ್ಗೋಷ್ಠೀಷು ತಸ್ಯ ಪ್ರಸರತಿ ಕೃತಿನೋ ದಾನದಾಕ್ಷಿಣ್ಯವಾರ್ತಾ  
ಕೀರ್ತಿರ್ಜಾರ್ಗತಿ ತಸ್ಯ ಪ್ರವರಕವಿವಚೋಭಂಗಿನನ್ಮಂಗಲೇಷು .. 32..  
ಕಿಂ ವಾನ್ಯನ್ಮೈಷ ಪಶ್ಯತ್ಯಲಮನಲಶಿಖಾಪಿಂಗಜಿಹ್ವಾಸ್ಫುಲಿಂಗ-  
ಸ್ಫೂರ್ಜದ್ಧಂಷ್ಟಾಕರಾಲಂ ಭುಕುಟಿಕುಟಿಲಿತಂ ಭೀಷಣಂ ಕಾಲವಕ್ತ್ರಂ .  
ಸ್ವಾಮಿನ್ಮಂದಾನಿಲಾಂದೋಲಿತಲಲಿತಲತಾನ್ಯತ್ತಕಾಂತೇ ವನಾಂತೇ

ಶಾಂತೇಷ್ಟ್ಯಸ್ವಾಮವಿದ್ಯಾಜಡಜಗದಗದಂಕಾರಮಾರಾಧಯೇದ್ಯಃ .. 33..  
 ಆಕರ್ಣಾಕೃಷ್ಣಚಾಪಃ ಪ್ರಹರತಿ ನಿಭೃತಂ ನಿರ್ನಿಮಿತ್ತಾಪಕಾರೀ  
 ನಾರೀನೇತ್ರಾಂತರ್ಯಗ್ವಿವಲನವಿಶಿಖಶ್ರೇಣಿಭಿಃ ಪುಷ್ಪಚಾಪಃ .  
 ಪೂತ್ಕಾರಸ್ಪಾರಫಾಲಃ ಸ್ಪುರದುರುಗರಲಜ್ವಾಲಜಿಹ್ವಾಜಟಾಲಃ  
 ಕಾಲವ್ಯಾಲಃ ಕರಾಲಃ ಕವಲಯತಿ ವಪುರ್ಹಂತುಕಾಮಃ ಕ್ಷ ಯಾಮಃ .. 34..  
 ತಸ್ಮಾದಸ್ಮಾಕಮಾಕಸ್ಮಿಕವಿಕಸದಸತ್ಕರ್ಮಪಾಕೋಪತಾಪ-  
 ವ್ಯಾಪತ್ತಾಪಾತುರಾಣಾಮವಿರಲಕರುಣಾಸಿಂಧುರಾಪನ್ನಬಂಧುಃ .  
 ಭಕ್ತಿಶ್ರದ್ಧಾಪ್ರಬಂಧಾನಮದಮರಶಿರಃಶ್ರೇಣಿಮಾಣಿಕ್ಯಮಾಲಾ-  
 ಜ್ವಾಲಾಲೀಢಾಂಘ್ರಿಪೀಠಃ ಶರಣಮಶರಣತ್ರಾಣಶೀಲಸ್ವ ಮೇಕಃ .. 35..  
 ಯಾ ನಿಶೇಷೌಷಧೀನಾಂ ಜನಿರಜನಿ ಪುನರ್ನ ಕ್ಷಚಿತ್ಕಂಪಸಂಪ-  
 ತ್ನಂಪಕೋರ್ಯತ್ರ ಯತ್ರ ಸ್ಥಿತಿರುಪರಿ ಪರಿಭ್ರಂಶಭಾಜಾಂ ಜನಾನಾಂ .  
 ಏಷಾ ಶೇಷಾಹಿಪೀಠಪ್ರಕಟಿತವಸತಿಃ ಸಂಪದಾಂ ಭೂತಧಾತ್ರೀ  
 ಪಾತ್ರೀಕುರ್ವತ್ಯಜಸ್ತಂ ಜನಮನಘಮಘಃ ಪ್ರಕ್ರಮಸ್ತೇ ನಮಸ್ತೇ .. 36..  
 ಸಂಸಾರೇಽಸ್ಮಿನ್ನಸಾರೇ ಪರಮಿಹ ಕುಶಲಂ ಕರ್ಮ ಧರ್ಮಪ್ರಧಾನಂ  
 ಧರ್ಮಃ ಶರ್ಮಪ್ರದೋಽಪಿ ಪ್ರಭವತಿ ಸುಧಿಯಾಂ ಸಿದ್ಧಯೇ ಶುದ್ಧಿಹೇತೋಃ .  
 ಶುದ್ಧೌ ಬದ್ಧಸ್ವ ಹಾಣಾಂ ನ ಭವತಿ ಕೃತಿನಾಂ ಯದ್ವಿನಾಽಪದ್ವಿನಾಶ-  
 ಸ್ತ್ರೈ ಲೋಕ್ಯಾಪ್ಯಾಯಕಂ ತಜ್ಜಲಮಪಿ ಭಗವನ್ ವಿಭ್ರಮಸ್ತೇ ನಮಸ್ತೇ .. 37..  
 ಯಂ ಮುಕ್ತ್ವಾ ಜೀವಯಂತಂ ಜಗದಗದಮದಃ ಸಂತತಂ ಸಂತಮಂತ-  
 ಜಂತೂನಾಂ ಶೀತಭೀತಿಪ್ರಕಟಿತವಿಪದಾಮಸ್ತಿ ನ ಸ್ವಸ್ತಿಹೇತುಃ .  
 ಗೀರ್ವಾಣಾನಾಂ ಹವಿರ್ಭಿರ್ಗ್ಗಪಯತಿ ವಿಪದಂ ಯಜ್ಜನಾಮಪ್ಯನಲ್ಪೈಃ  
 ಸಂಕಲ್ಪೈಃ ಕಲ್ಪಿತ್ವೈರ್ಯಃ ಸ ಭವತಿ ವಿಭವಃ ಪಾವಕಸ್ತೇ ನಮಸ್ತೇ .. 38..  
 ಅಂತಃ ಸಂತಿಷ್ಠಮಾನಃ ಸ್ಥಗಯತಿ ಜಗತಾಂ ಪಂಚತಾಂ ಪಂಚಧಾ ಯಃ  
 ಸಂಧಾಯ ಸ್ಥಾಯಿಭಾವಂ ಪ್ರಸರತಿ ಸತತಂ ಯತ್ರ ತೇಜಸ್ವಿಚಕ್ರಂ .  
 ಯತ್ರ ಸ್ಥೈರ್ಯಂ ಬಿಭರ್ತಿ ತ್ರಿಭುವನಭವನಂ ಬಿಭ್ರದಾಧಾರಭೂತಾಂ  
 ಭೂತಾನಾಂ ಮೂರ್ತಿಮೇಷ ಪ್ರಥಯತಿ ವಿಭುತಾಂ ಮಾರುತಸ್ತೇ ನಮಸ್ತೇ .. 39..  
 ಯತ್ರ ಬ್ರಹ್ಮಾಂಡಪಿಂಡಃ ಪ್ರಸರತಿ ಸರಲಾಲಾಬುತುಂಬೀವಿಡಂಬೀ  
 ಸ್ಥೈರ್ಯಂ ಝಾಂಕಾರಿ ವಾರಿ ಪ್ರಥಯತಿ ತದಪಿ ಸ್ಕಂಧಬಂಧೇಷು ಯಸ್ಯ .  
 ಸೋಽಪಿ ಸ್ಪಾರೇಣ ಭರ್ತುಂ ಪ್ರಭವತಿ ಪವನೋ ಯಸ್ಯ ನೋದ್ಧೇಶಲೇಶಂ  
 ಧಾಮ್ನಾಮಾಧಾರಭೂತಂ ಭವ ಭವತಿ ವಪುಸ್ತನ್ನಭಸ್ತೇ ನಮಸ್ತೇ .. 40..  
 ಧಾತುಶ್ಚಾತುರ್ಯಭಾಜೋ ಜನಜನನವಿಧೌ ಯಾ ಮುಖೇಭ್ಯಶ್ಚಾತುರ್ಭ್ಯಃ  
 ಸಾಕಂ ನಾಕಸ್ಮಿತಾನಾಮಜನಿಷತ ಕೃತಪ್ರೀತಯಃ ಸ್ವೀತಭಾಸಾಂ .

ತಾಸಾಮಾಸಾಂ ಶ್ರುತೀನಾಂ ಜನಯತಿ ನಿಯತಂ ಕರ್ಮಭಿಃ ಶರ್ಮಕೃದ್ಭಿಃ  
 ಸಾಫಲ್ಯಂ ಯಃ ಸ ಯಜ್ಞಾ ವಪುರದೃತವಿಪತ್ನಂಗಮಸ್ತೇ ನಮಸ್ತೇ .. 41..  
 ಪ್ರೇಂಖದ್ಭಿಯನ್ಮಯೂಖೈರ್ವಿದಧತಿ ಧವಲೇ ನಿರ್ಜರಾಃ ಪ್ರಾಣಯಾತ್ರಾಂ  
 ಪ್ರೋದ್ಧಾಮಾನಂದಧಾಮ ಪ್ರಥಯತಿ ಬಹುಲೇ ಪಾರಣಂ ಯಃ ಪಿತೃಣಾಂ .  
 ಕುರ್ವನ್ನರ್ವಂತರಿಕ್ಷಂ ಪ್ರಶಮಿತತಿಮಿರಂ ಯಃ ಸಮಸ್ತೌಷಧೀನಾಂ  
 ಪೀನಾಂ ಪುಷ್ಣಾತಿ ಭಾತಿಂ ತನುರತನುರಸೌ ಚಂದ್ರಮಾಸ್ತೇ ನಮಸ್ತೇ .. 42..  
 ಪ್ರಾತಃ ಪ್ರಾಭಂಜನೇಽಸ್ಮಿನ್ನಥಿ ಪಥಿಕಮಿವ ಧ್ವಾಂತಕಾಂತಾರತಾಮ್ಯ-  
 ಲ್ಲೋಕಾಲೋಕಾರ್ಪಣಾರ್ಥಂ ಪ್ರಮುದಿತಮುದಿತಂ ಯಂ ಸಮರ್ಚಂತಿ ಸಂತಃ .  
 ಸಾಯಂ ಧ್ಯಾಯಂತಿ ಸಂಧ್ಯಾವಿಧಿಮಧಿ ಸುಧಿಯೋ ಬಾಧಿತಾಧಿಂ ಸಮಾಧಿಂ  
 ಸಾಧಿಮ್ನಾಽಧಿಷ್ಠಿತಾಯಂ ತ್ವಮಿಹ ಸ ಮಿಹಿರಃ ಸದ್ಭಸ್ತೇ ನಮಸ್ತೇ .. 43..  
 ದಿಗ್ಗೇಶಾಕಾರಕಾಲೈರಕಲಿತವಿಭವಂ ಯನ್ಮಹದ್ವೀಜಭೂತಂ  
 ಭೂತಗ್ರಾಮಸ್ಯ ಯಸ್ಯ ತ್ರಿಭುವನವಿಷಯಂ ವಸ್ತುಜಾತಂ ವಿವರ್ತತಃ .  
 ಯಸ್ಮಿನ್ನೇಮ್ನೀವ ನಾನಾಭರಣಪರಿಕರೋ ಲೀಯತೇ ವಿಶ್ವಮಂತೇ  
 ತದ್ಭಿನ್ನೇಷ್ಟಪ್ಯಭಿನ್ನಂ ಭವ ಭವಸಿ ಪರಂ ಬ್ರಹ್ಮ ತಸ್ಮೈ ನಮಸ್ತೇ .. 44..  
 ಇತ್ಥಂ ಮತ್ಸೂಕ್ತಯಸ್ತೇ ಶಶಧರಶಿಖರ ಸ್ಪಾರಸಾರಸ್ವತೌಘ-  
 ಪ್ರೋನ್ಮೀಲದ್ವಕ್ತ ಶುಕ್ತಿಸ್ಥಲದಮಲಮಿಲನೌಕ್ತಿಕವ್ಯಕ್ತಿಭಾಜಃ .  
 ತೀವ್ರಾಪತ್ತಾಪತಾಮ್ಯತ್ಸಹೃದಯಹೃದಯಕ್ಲಾಂತಿಶಾಂತಿಪ್ರಗಲ್ಬಾ-  
 ದರ್ಭಾಗ್ರಸ್ಪರ್ಧಿಬುದ್ಧಿಗ್ರಧಿತದೃಢಗುಣಾಃ ಕರ್ಣಪೂರೀಭವಂತು .. 45..  
 ಇತಿ ಕಾಶ್ಮೀರಕಮಹಾಕವಿಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಕರ್ಣಪೂರಸ್ತೋತ್ರಂ” ನಾಮಕಂ ತ್ರಯಸ್ತಿಂಶಂ ಸ್ತೋತ್ರಂ ಸಂಪೂರ್ಣಂ .

### 34. ಅಗ್ರ್ಯವರ್ಣಸ್ತೋತ್ರಂ ಚತುಸ್ತಿಂಶಂ ಸ್ತೋತ್ರಂ

ಸರ್ಪತ್ಕಂದರ್ಪದರ್ಪಜ್ವರಭರಹರಣವ್ಯಗ್ರವರ್ಚಃಪ್ರಪಂಚ-  
 ಪ್ರತ್ಯಗ್ರಬ್ರಹ್ಮಚಂದ್ರಜ್ವಲದನಲವಲತ್ವಕ್ಷ್ಮಲತ್ಯಕ್ಷವಕ್ತ್ರಃ .  
 ಶರ್ವಸ್ತರ್ಷಪ್ರಕರ್ಷಶ್ರಮಶಮನಮನಸ್ತರ್ಪಣಸ್ವರ್ಣವರ್ಷ-  
 ಸ್ವಸ್ಥಂ ತನ್ವಸ್ನಹರ್ಷಂ ಜನಮನಘಮಘಃ ಕಲ್ಪಯತ್ವಕ್ಷಯಂ ವಃ .. 1..  
 ಯದ್ವದ್ವಂದ್ಯಂ ಪ್ರಸನ್ನಂ ಲಸದಸಮರಸಸ್ವಂದಸಂದರ್ಭಗರ್ಭಂ  
 ಮಂಗಲ್ಯಂ ನರ್ಮನದ್ಧಂ ತವ ವಚನಮದಃ ಶಸ್ಯಮಸ್ಯತ್ಕಲಂಕಂ .  
 ತದ್ವದ್ಭರ್ಗಸ್ಯ ವರ್ಯಂ ಶಶಧರಶಕಲಂ ದ್ಯತ್ವವದ್ಯಂ ಕಪರ್ದ-  
 ನ್ಯಸ್ತಂ ವಕ್ತ್ರಂ ಪ್ರಶಸ್ತಂ ಪ್ರಬಲತಮತಮಃಖಂಡನಂ ಮಂಡನಂ ವಃ .. 2..

ಷಟ್ಪತ್ಯಃ ಷಡಧ್ವಪ್ರಸರಸರಭಸಃ ಸರ್ಗಬಂಧಪ್ರಗಲ್ಬಃ  
 ಪ್ರತ್ಯಗ್ರಪ್ರಹ್ವನವ್ಯಸ್ತವಪರನಪರಬ್ರಹ್ಮನಚ್ಚಕ್ರಶಕ್ತಃ .  
 ದಕ್ಷಕ್ರತ್ವಂತಕತ್ವಂ ದಧದಧಮಮದಧ್ವಂಸಲಕ್ಷ್ಯಪ್ರಶಂಸಃ  
 ಸಂಸರ್ಗಧ್ವಸ್ತಪಂಕೋ ಗಣಗಣಮಚಲಂ ಕಲ್ಪಯನ್ವಂತಶಂ ವಃ .. 3..  
 ವಕ್ಷಃಸದ್ವ್ಯಪದ್ವಂ ಕರಕಮಲತಲಪ್ರಜ್ವಲಚ್ಚಂಖಚಕ್ರಂ  
 ಕಂಸಘ್ನಂ ಸರ್ಪತಲ್ಪಂ ಖಗವರವಹನಂ ನಂದಯತ್ಯರ್ಥಗಂ ಯಃ .  
 ಧರ್ಮಂ ಬಧ್ವಂಧ್ವಜಸ್ಥಂ ಕರಗತಕಲಶಂ ವರ್ಷ್ಯ ಯಶ್ಚ ವ್ರತಸ್ಥಂ  
 ಶಂಸಂತಂ ಸಂಸ್ಕರಂತಂ ನತಮನವರತಂ ಸೋಽವ್ಯಯಃಸ್ಯತ್ವಘಂ ವಃ .. 4..  
 ಸಂರಕ್ಷಸ್ಥಕ್ರವರ್ಗಂ ಯಮಭಟಭಯತಃ ಸಭ್ಯಮಭ್ಯರ್ಣಲಭ್ಯಂ  
 ಧನ್ಯಮ್ನಯಂ ವದನ್ಯಂ ಪ್ರಣಯಪರವಶಂ ಪರ್ಷದಗ್ರ್ಯವ್ಯವಸ್ಥಂ .  
 ವರ್ಷತ್ವಚ್ಚಿನ್ನಚಂಚದ್ಗರಗವಲಗಲಃ ಕಸ್ಥರಂಗತ್ತರಂಗ-  
 ಸ್ವರ್ಗಂಗಃ ಶಶ್ವದಂಕಸ್ಥಲಗತನಗಜಸ್ತ್ಯಂಬಕಃ ಸಂಪದಂ ವಃ .. 5..  
 ಅಂಭಃಕಂಪಂ ಕಟಪಂ ಸಬಹಲಗರಲಂ ಪನ್ನಗಂ ಕಂಠಲಗ್ನಂ  
 ಗ್ರಥ್ವನ್ಮಹ್ಯಮ್ನಭಸ್ವತ್ಪರಕರದಹನಸ್ವಕ್ಷಪತ್ಯಂಬರತ್ವಂ .  
 ಸ್ಕಂಧಸ್ಥಂ ಚರ್ಮ ಭರ್ಮಪ್ರಭಮಲಕಚಯಂ ಚಂದನತ್ವಂ ಪ್ರಪನ್ನಂ  
 ಪ್ರತ್ಯಂಗಂ ಭಸ್ಮ ಸಪ್ತಚ್ಚದಲಧವಲಂ ಸ್ಯತ್ವಜಃ ಕಲ್ಮಷಂ ವಃ .. 6..  
 ಸದ್ಯಃ ಸನ್ಯಸ್ತಗರ್ವಗ್ರಹಮಹತಮಹಸ್ಯಕ್ತಸಂಗಪ್ರಸಂಗಂ  
 ಸತ್ತ್ವಸ್ಥಂ ಲಬ್ಧತತ್ತ್ವಂ ಮಲಶಬಲಗಲತ್ಸರ್ವಸಂಬಂಧಬಂಧಂ .  
 ಯತ್ನಂಪರ್ಕಪ್ರಯತ್ನಕ್ಷಮಮಲಯದಯಂ ತಥ್ಯಪಥ್ಯಪ್ರಸಕ್ತಂ  
 ಯಚ್ಚತ್ವಚ್ಚಂ ಮನಸ್ತತ್ತ್ವರಹರಚರಣಧ್ವಂಧ್ವನಮ್ನಸ್ಯ ಶಂ ವಃ .. 7..  
 ಸತ್ಯಂ ನಶ್ಯತ್ಯವಶ್ಯಂ ಘನಮಘಪಟಲಂ ಯತ್ಪದಸ್ಯರ್ಶಬದ್ಧ-  
 ಶ್ರದ್ಧಸ್ಯ ಸ್ಪಷ್ಟಕಷ್ಟಪ್ರಶಮನಮನಸಃ ಕಸ್ಯ ನ ವ್ಯಕ್ತಕಲ್ಮಂ .  
 ತಸ್ಯ ವ್ಯಸ್ಯತ್ವಶಂ ವಃ ಸಿತಕರಶರಣಂ ಮಸ್ತಕಂ ದ್ವಸ್ತಕಂಪಂ  
 ಸಂಪತ್ನಂಪರ್ಕರಮ್ಯಪ್ರಭಮಭಯಕರಸ್ಯರ್ಷಭಸ್ಯಂದನಸ್ಯ .. 8..  
 ಅತ್ಯಂತಸ್ವಚ್ಚಮಂತಃಕರಣಮಶರಣಪ್ರತ್ತರಕ್ಷಂ ಸಮಕ್ಷಂ  
 ವ್ಯಂಜನ್ಬಂಜನ್ಬಜಸ್ರಂ ನಯನತವದನಸ್ತಂಭಸಂರಂಭದಂಭಂ .  
 ಸರ್ವಜ್ಞಃ ಸತ್ತ್ವ ಸಂಘಾಕ್ಲಮಕರಣಚಣಂ ಜನ್ಮಕರ್ಮಪ್ರಬಂಧಂ  
 ಮಧ್ವನ್ನತ್ಯರ್ಥಮರ್ಥಂ ಕ್ಷತಸಕಲಮಲಂ ವರ್ಧಯತ್ವವ್ಯಯಂ ವಃ .. 9..  
 ಗಲ್ವರ್ಕಪ್ರಸ್ಥಪಸ್ತ್ಯಂ ಧರಮಧಮಲಯಂ ಮಂದರಂ ಸಹ್ಯಮಂತ-  
 ನಂದದ್ಗಂಧವರ್ಯಕ್ಷಂ ಸಕನಕಕಟಕಂ ಕಲ್ಪತರ್ವಂತರಂಗಂ .  
 ಭದ್ರಂ ಸಂಕ್ರಂದನಸ್ಯ ಪ್ರಹಸನಸದನಂ ನಂದನಂ ಸ್ವರ್ಗರಂಗಂ  
 ಗಚ್ಛನ್ನಚ್ಚಂದಚರ್ಯಃ ಪರಬಲದಲನಸ್ತರ್ಪಯತ್ವನ್ವಹಂ ವಃ .. 10..

ಪದ್ಮಸ್ಥಂ ಪದ್ಮಹಸ್ತಂ ಗಜವರವದನಂ ನಂದನಂ ಸ್ಕಂದಸಂಜ್ಞಂ  
 ಪರ್ಜನ್ಯಂ ಹಂಸಮಬ್ಜಂ ದಶಶತನಯನಂ ಹವ್ಯಭಕ್ಷಂ ಸದಂಡಂ .  
 ರಕ್ಷೆಪ್ರಖ್ಯಂ ಜಲಸ್ಥಪ್ರಥಮಥ ಪವನಂ ಮರ್ತ್ಯಪತ್ನಂ ಮುಖಘ್ನಂ  
 ಸಂಪಶ್ಯತ್ಯತ್ಯಜಂತಂ ಚರಣತಲಮಲಂ ಯಃ ಸ ಕರ್ಷತ್ವಘಂ ವಃ .. 11..  
 ಅವ್ಯಕ್ತಂ ಯಃ ಸಮಗ್ರಂ ಜಗದಗನಗರಂ ವ್ಯಂಜಯತ್ಯಬ್ಜಜಃ ಸ-  
 ನ್ಯಃ ಸಂರಕ್ಷತ್ಯನಂತಃ ಸ್ಮರಯಮದಮನಃ ಸಂಹರತ್ಯಕ್ರಮಂ ಯಃ .  
 ಸ ತ್ರಯಕ್ಷಸ್ತಂತ್ರಮಂತ್ರಪ್ರಣಯನಸಫಲಗ್ರಂಥಕರ್ಮಣ್ಯಖರ್ವ-  
 ಜ್ಞತ್ತಃ ಸದ್ಗಮ್ಯವರ್ತೃಪ್ರಕಟನಪರಮಃ ಸ್ವರ್ಶಯತ್ವದ್ವಯಂ ವಃ .. 12..  
 ದ್ರಷ್ಟವ್ಯಂ ಸಮ್ಯಗರ್ಥಪ್ರವಚನಪರಮಂ ಶರ್ಮದಂ ಪದ್ಯಬದ್ಧಂ  
 ಪ್ರಷ್ಟಪ್ರಜ್ಞಪ್ರಶಸ್ಯಂ ನಮದಮರವರಃ ಶಂಕರಃ ಸಂಕರಘ್ನಃ .  
 ವರ್ಷಂತಂ ಭಗ್ನಘರ್ಮಂ ಪ್ರಮದಮಯಪಯಃ ಸತ್ಯಸಂಕಲ್ಪಜಲ್ಪ-  
 ಶ್ರವ್ಯಂ ಭವ್ಯಂ ವಸವ್ಯಂ ನವಮವಗಮಯತ್ವಗ್ಯವರ್ಣಸ್ತವಂ ವಃ .. 13..  
 ಇತಿ ಕಾಶ್ಮೀರಕಮಹಾಕವಿಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಅಗ್ರ್ಯವರ್ಣಸ್ತೋತ್ರಂ” ನಾಮಕಂ ಚತುಸ್ತ್ರಂಶಂ ಸ್ತೋತ್ರಂ ಸಂಪೂರ್ಣಂ .

### 35. ಈಶ್ವರಪ್ರಶಂಸಾಸ್ತೋತ್ರಂ ಪಂಚತ್ರಂಶಂ ಸ್ತೋತ್ರಂ

ಅನಾಥಾನಾಂ ನಾಥೋ ಗತಿರಗತಿಕಾನಾಂ ವ್ಯಸನಿನಾಂ  
 ವಿನೇತಾ ಭೀತಾನಾಂ ಶರಣಮಧ್ಯತೀನಾಂ ಭರವಶಃ .  
 ಸುಹೃದ್ಬಂಧುಃ ಸ್ವಾಮೀ ಶರಣಮುಪಕಾರೀ ವರಗುರುಃ  
 ಪಿತಾ ಮಾತಾ ಭ್ರಾತಾ ತ್ರಿಜಗತಿ ಜಯತ್ಯಂತಕರಿಪುಃ .. 1..  
 ಉದಾರೈರ್ಮಂದಾರೈರಚಿತಶಿಖರಂ ಚಂದ್ರಶಿಖರಂ  
 ಸಮಭ್ಯಚ್ಯಪ್ರೇಮ್ಣಾ ವಿಪುಲಪುಲಕಾಲಂಕೃತತನುಃ .  
 ಕದಾ ಗಂಧಾಬಂಧಪ್ರಮದಮುದಿತೋದ್ಧಾಮಮಧುಪ-  
 ಸ್ಪುರದ್ಗಂಜಾಗರ್ಭೈರ್ವಿಭುಮಭಿಭಜೇಯಂ ನುತಿಪದ್ಯೈಃ .. 2..  
 ಇತೋ ದ್ವಂದ್ವಕ್ಲೇಶಾ ವಿಷಯಮೃಗತೃಷ್ಣಾಸ್ಥಿತಿರಿತೋ  
 ಜರಾಮೃತ್ಯುತ್ಯಾಧಿಪ್ರತಿಭಯಮಿತಃ ಸರ್ವಸುಲಭಂ .  
 ಮಹಾಮೋಹೈರ್ಘೋರೈರುಪಹತಮಿತೋ ಬೋಧಲಸಿತಂ  
 ಕಥಂ ಕುರ್ಯಾದಾರ್ಯಃ ಕೃತಮತಿರಪಿ ಸ್ವಾತ್ಮನಿ ಹಿತಂ .. 3..  
 ಅಶೇಷಕ್ಲೇಶೌಘಗ್ಲಪನಪರಿಪಂಧೀ ಪ್ರಕಟಯ-  
 ನ್ನಯಂ ವಿಘ್ನವ್ರಾತಃ ಪ್ರಬಲವಿಪದಾಪಾದನವಿಧಿಂ .  
 ವಿವೇಕಾಖ್ಯಂ ಚಕ್ಷುಸ್ತಿರಯತಿ ಸತಾಂ ಯೇನ ಸಹಸಾ



ಭವಶ್ಚಭ್ರೇ ಪಾತಃ ಪ್ರತಿಪದಮದಭ್ರಃ ಪ್ರಭವತಿ .. 4..  
 ಭವದ್ಭಕ್ತಿಂ ತಸ್ಯ ವ್ಯುಪಶಮಸಮರ್ಥಾಮಥ ದೃಶಃ  
 ಪ್ರಸಾದಂ ತನ್ನಾನಾಂ ಘನಮಹಸಮಾಸಾದ್ಯ ಸುಧಿಯಃ .  
 ಪ್ರಕಾಶಾತ್ಮಾನಂ ತ್ವಾಮತಿವಿಮಲಯಾ ಹಂಸಮುದಿತಂ  
 ದೃಶಾ ಸಾಕ್ಷಾತ್ಕೃತ್ಯ ಪ್ರತಿಜಹತಿ ಮೋಹಾಂಧತಮಸಂ .. 5..  
 ಅನಿತ್ಯೇ ನಿತ್ಯಾಶಾಮಶುಚಿನಿ ಶುಚಿತ್ವವ್ಯಸನಿತಾ-  
 ಮನಾತ್ಮನ್ಯಾತ್ಮಸ್ಥಾಮಥ ಮಹತಿ ದುಃಖೇ ಸುಖಮತಿಂ .  
 ಚತುರ್ಥಾ ದುರ್ಭೇದ್ಯಾಮವಿರತಮವಿದ್ಯಾಂ ಪರಿಣತಾಂ  
 ಹತಾಶೇಷಸ್ವಾಭಾಮಭಿದಧತಿ ಮೂಲಂ ಭವತರೋಃ .. 6..  
 ನರಾಸ್ತತ್ತ್ವಾ ಲೋಕೇ ನಿಯತಮನಯಾ ದೂಷಿತದೃಶೋ  
 ವಿವೇಕಪ್ರದ್ವಂಸಾದ್ವಿದಧತಿ ಭವೇ ಕಂದುಕಗತಿಂ .  
 ಉಪಾಸಾಭಿರ್ಲಬ್ಧ್ವಾ ಭವಭಯಭಿದಂ ನಿರ್ಮಲಧಿಯಃ  
 ಸಮಾಧಿಂ ಸಾಧಿಮ್ನಾ ದಧತಿ ನ ಪುನರ್ಜನ್ಮವಿಪದಂ .. 7..  
 ಚಕಾಶೇ ನಾಕಾಶೇ ರವಿರವಿರಲೈರಂಶುಪಟಲೈ-  
 ರಮಂದಾಭೈರಿಂದುಸ್ತಿಮಿರಮಹರನ್ನಾಪಿ ಕಿರಣೈಃ .  
 ನ ಚಾನ್ಯನ್ನಕ್ಷತ್ರಗ್ರಹದಹನರತ್ನೌಷಧಿತಡಿ-  
 ತ್ಪದೀಪಾದಿಜ್ಯೋತಿಃ ಕ್ವಚಿದಪಿ ಪುರಾ ನಾಥ ದದೃಶೇ .. 8..  
 ತಮೋಭೂತಂ ವಿಶ್ವಂ ಕಿಮಪಿ ಗಹನಂ ಧಾಮ ತದಭೂ-  
 ದಥ ಸ್ವೇಚ್ಛಾಶಕ್ತಿಪ್ರಕಟಿತಮಹಾವೈಭವಭರಂ .  
 ವಿಭಜ್ಯಾತ್ಮಾನಂ ಕ್ಷ್ಮಾವನಪವನವಕ್ಷೀಂದುತಪನ-  
 ಸ್ವಖೈರಂಶೈರೀಶ ತ್ರಿಜಗದಸೃಜತ್ಕಸ್ತ್ವ ದಪರಃ .. 9..  
 ಅನಾದೌ ಸಂಸಾರೇ ವಿದಧತಿ ರಜೋಬಾಧಿತಧಿಯಃ  
 ಶುಭಂ ವಾ ಘೋರಂ ವಾ ಶಬಲಮಥ ವಾ ಕೃತ್ಯಮಣವಃ .  
 ತತಸ್ತದ್ಭೋಗಾರ್ಥಂ ತರುಣಕರುಣಾಪೂರ್ಣಹೃದಯೋ  
 ವಿಧತ್ಸೇ ಯತ್ತೇಷಾಂ ತನುಭುವನನಿರ್ಮಾಣಮಖಿಲಂ .. 10..  
 ತದೇತತ್ಸಂಕಲ್ಪಪ್ರಕಟಿತಸಮಸ್ತತ್ರಿಜಗತಃ  
 ಪ್ರಭೋರ್ಲೀಲಾಮಾತ್ರಂ ಭುವನಮಹನೀಯಸ್ಯ ಭವತಃ .  
 ತವೈಕಸ್ಯ ಸ್ವಾಮಿನ್ಯದಿಹ ಸಹಜೇ ಸರ್ವವಿಷಯೇ  
 ಕ್ರಿಯಾಜ್ಞಾನೇ ನಿತ್ಯೇ ಕರಣನಿರಪೇಕ್ಷೇ ಪ್ರಭವತಃ .. 11..  
 ಪ್ರಸಿದ್ಧೋಽಯಂ ಪಂಥಾ ನ ಭವತಿ ವಿಚಿತ್ರಾ ವಿರಚನಾ  
 ವಿನಾ ಯತ್ಕರ್ತಾರಂ ಸ ಚ ನ ಭವತಿ ಜ್ಞಾನರಹಿತಃ .  
 ಅತೋಽವಶ್ಯಂ ಕರ್ತಾ ತ್ರಿಜಗತಿ ವಿಚಿತ್ರೇ ಜ್ಞ ಉಚಿತಃ

ನ ಚ ತ್ವಂ ತ್ವಯ್ಯನ್ಯೇ ಕಿಮಿವ ವಿವದಂತೇ ಹತಧಿಯಃ .. 12..  
 ಅಧೈವಂ ಚೇದ್ಭ್ರೂಯುಃ ಕಿಮಯಮಪರಪ್ರೇರಿತಮತಿಃ  
 ಸ್ವತಂತ್ರೋ ವಾ ದೇವಸ್ಥಿಭುವನವಿಧಾನೇ ಪ್ರಯತತೇ .  
 ಅಮುಷ್ಯಾದ್ಯೇ ಪಕ್ಷೇ ನಹಿ ಪರವಿಧೇಯಸ್ಯ ವಿಭುತಾ  
 ಪರಸ್ಮಿನ್ನಕ್ಷೇ ವಾ ಫಲಮಪಿ ಕಿಮುದ್ವಿಶ್ಯ ಯತತೇ .. 13..  
 ಅಧಾಸ್ಯೇಯಂ ವಾಂಛಾ ಪ್ರಭವತಿ ನ ಕರ್ಮಕ್ಷಯಮೃತೇ  
 ನೃಣಾಂ ಮುಕ್ತಿಃ ಸೋಽಪಿ ಕ್ಷಚನ ನ ವಿನಾ ಭೋಗಮುಚಿತಃ .  
 ವಿನಾಧಾರಂ ಭೋಗೋ ನ ಭವತಿ ವಪುರ್ನಾಪಿ ಭುವನಂ  
 ತತೋಽರ್ಹಂ ಜಂತೂನಾಂ ತನುಭುವನನಿಷ್ಪಾದನಮಿತಿ .. 14..  
 ಇದಂ ಯುಕ್ತಂ ಸಾಂದ್ರಾವೃತಮಧುರಯಾಽನ್ತಃ ಕರುಣಯಾ  
 ಪ್ರಯುಕ್ತಸ್ಯಾಽಜಸ್ರಂ ಪರಹಿತವಿಧಾನವ್ಯಸನಿನಃ .  
 ದಯಾಲುಶ್ಚೇಲ್ಲೋಕಂ ಸೃಜತಿ ಸಕಲಂ ಕಿಂ ನ ಸುಖಿನಂ  
 ಕುತೋ ವಾಽಽಧಿವ್ಯಾಧಿಕ್ಷತ ಇಹ ಜನೋಽನೇನ ಜನಿತಃ .. 15..  
 ಅಥೋಪಾದಾನಂ ಯದ್ಭವತಿ ಪರಮಾಣ್ವಾದಿ ಜಗತ-  
 ಸ್ತಥಾ ಕರ್ಮಾಽನೇಹಃಪ್ರಭೃತಿ ಸಹಕಾರ್ಯೇತದುಭಯಂ .  
 ವಿನಾ ಸೃಷ್ಟೌ ನೈಷ ಪ್ರಭವತಿ ಯದೀಶಃ ಕಿಮಮುನಾ  
 ತದೇವಾಽಸ್ತು ವ್ಯಕ್ತಂ ತನುಭುವನನಿರ್ಮಾಣನಿಪುಣಂ .. 16..  
 ಇತೀತ್ಥಂ ಮುಗ್ಧಾನಾಮಿಹ ಮತಿವಿಮೋಹಾಯ ಕುಧಿಯಃ  
 ಕುತರ್ಕಪ್ರಾಗ್ಲೋಮುಖರಿತಮುಖಾ ಮೂಢಮನಸಃ .  
 ಅಧಿಷ್ಠಾತಾರಂ ತ್ವಾಂ ವರದ ಜಡವರ್ಗಸ್ಯ ಸದಯಂ  
 ನ ಜಾನಂತಿ ಸ್ವಾಮಿನ್ ಪರಮಪುರುಷಂ ಚೇತನಮಮೀ .. 17..  
 ಯಥೋಪಾದಾನಂ ಮೃತ್ತದನು ಸಹಕಾರೀಹ ಲಗುಡೋ  
 ಜಲಂ ಚಕ್ರಂ ಸೂತ್ರಂ ವರದ ಜಡವರ್ಗೋಽಯಮಖಿಲಃ .  
 ನ ಯತ್ನಂ ಕೌಲಾಲಂ ಪ್ರಭವತಿ ವಿನಾ ಕುಂಭಘಟನೇ  
 ತಥಾಧಿಷ್ಠಾತಾರಂ ನ ಭವತಿ ವಿನಾ ತ್ವಾಂ ಭವವಿಧಿಃ .. 18..  
 ಅವಿಜ್ಞಾಯೈವಾಽಜ್ಞಃ ಪರುಷವಿಷಮಂ ಕರ್ಮ ಕುರುತೇ  
 ವಿಪಾಕೇ ತಸ್ಯಾಸೌ ನಿಪತತಿ ಭವಕ್ಲೇಶಕಲಿಲೇ .  
 ಅತೋ ಜ್ಞಾನಾಲೋಕಃ ಪ್ರಕಟಿತಸಮಸ್ತಾರ್ಥಗಹನೋ  
 ಮಹಾಮೋಹಧ್ವಾಂತವ್ಯವಹಿತದೃಶೋಽವಶ್ಯಮುಚಿತಃ .. 19..  
 ಉಪಾಯಸ್ತತ್ಪ್ರಾಪ್ತೌ ಭವತಿ ನ ವಿನಾ ಶಾಸ್ತ್ರಮಪರೋ  
 ನ ಶಾಸ್ತ್ರಂ ತತ್ಪ್ರಾಮಿನ್ನಿಹ ಯದುಪದಿಷ್ಟಂ ನ ಭವತಾ .  
 ವಿವಿಂಚಂತಃ ಸಂತೋ ಹಿತಮಹಿತಮೇತೇ ವಿದಧತೇ

ಹಿತೇ ಸಕ್ತಿಂ ಮುಂಚಂತ್ಯಹಿತಮಿತಿ ನಾರ್ಹಂತಿ ಪತನಂ .. 20..  
 ಭವಾಂಧರ್ಮಂ ಸಾಕ್ಷಾದಕೃತ ಸಹಜಜ್ಞಾನಮಹಸಾ  
 ತಮೋದ್ವಂಸಂ ಪುಂಸಾಮಥ ತದುಪದೇಶೇನ ವಿದಧೇ .  
 ಪ್ರಮಾಣಂ ಚೋಕ್ತಿಸ್ತೇ ನಹಿ ಘನಘೃಣಾನಿಘ್ನಮನಸೋ  
 ಜಗದ್ಭರ್ತುರ್ಯುಕ್ತಂ ವಿತಥಮಭಿಧಾತುಂ ಭಗವತಃ .. 21..  
 ತದೇತತ್ಕಾರುಣ್ಯಂ ಘನತಮತಮಃಪಂಕಪಟಲೀ-  
 ವಿಲೀನೋಽಯಂ ಲೋಕಸ್ತವ ವರದ ಸಂಭಾವ್ಯ ಸಹಜಂ .  
 ದಧಚ್ಚದ್ಧಾಬಂಧಂ ತ್ವದುದಿತಮನುಷ್ಠಾತುಮಸಕೃತ್  
 ಪ್ರವೃತ್ತೋ ದುಷ್ಟಾರಂ ಹರ ತರತಿ ಸಂಸಾರಜಲಧಿಂ .. 22..  
 ಇತ್ಯೇವಂ ಭಗವನ್ನಬಂಧ್ಯಮಹಿಮಾ ನಿರ್ಮಾಯ ನಿರ್ಮಾನುಷಂ  
 ವಿಶ್ವಂ ವಿಶ್ವಸಿತಂ ವಿತತ್ಯ ತದನು ಸ್ವೀತೈರ್ವಿಭೂತಿಕ್ರಮೈಃ .  
 ಸಂಹೃತ್ಯಾಥ ನಿಜೇ ಮಹಿಮ್ನಿ ನಿಖಿಲಂ ತತ್ಕಂದುಕಾಂದೋಲನ-  
 ಕ್ಲೇಶಾವೇಶವಿರಾಮಸಂಭೃತಸುಖಂ ಕೈವಲ್ಯಮಾಕಾಂಕ್ಷಸಿ .. 23..  
 ಇತ್ಥಂ ಕಿಂ ಬಹುನಾ ತ್ವದಂಘ್ರಿಕಮಲದ್ವಂದ್ವಪ್ರಸಾದಾದಿದಂ  
 ಭೂಯಾನ್ಮೇ ಭವಭೀತಿಭಂಜನ ವಿಭೋ ಭಕ್ತಾನುಕಂಪಾಪರ .  
 ಯತ್ತ್ವ ತ್ವಾದಸರೋಜಪೂಜನವಿದೌ ಭಕ್ತಿರ್ವಿರೋಗಂ ವಪು-  
 ಯಾವಜ್ಜೀವಮಥ ತ್ವದೇಕಮನಸೋ ಮುಕ್ತಿಸ್ತವೈವಾಗ್ರತಃ .. 24..  
 ಏವಂ ದೇವ ತವ ಸ್ತುತಿಪ್ರವಚನಪ್ರಾಪ್ತಪ್ರಸಾದಸ್ಯ ಮೇ  
 ಭೂಯೋ ಜನ್ಮ ಭವಿಷ್ಯತೀತಿ ಭಗವನ್ ಮನ್ಯೇ ಖಪುಷ್ಪೋಪಮಂ .  
 ಸ್ಯಾಚ್ಚೇತ್ಪ್ರಾಕ್ತನಕರ್ಮಶೇಷಜನಿತಂ ತನ್ನಾಥ ಕಿಂ ಭೂಯಸಾ  
 ಭೂಯಾಸಂ ಭವದೀಯಪಾದಕಮಲಸ್ತುತ್ಯಾ ಪುನರ್ನಿರ್ವೃತಃ .. 25..  
 ಇತಿ ಕಾಶ್ಮೀರಕಮಹಾಕವಿ ಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಈಶ್ವರಪ್ರಶಂಸಾಸ್ತೋತ್ರಂ” ನಾಮಕಂ ಪಂಚತ್ರಿಂಶಂ ಸ್ತೋತ್ರಂ ಸಂಪೂರ್ಣಂ .

### 36. ಸ್ತುತಿಫಲಪ್ರಾಪ್ತಿಸ್ತೋತ್ರಂ ಷಟ್ತ್ರಿಂಶಂ ಸ್ತೋತ್ರಂ

ತೇ ನಾಥ ಜನ್ಮ ಸಕಲಂ ನ ಕಲಂಕಯಂತಿ  
 ನ ದ್ರೋಹಕರ್ಮರಸಿಕಾನಪಿ ಶಂಕಯಂತಿ .  
 ತಾನ್ನಸ್ಪೃಹಂ ಮೃಗದೃಶಃ ಪ್ರವಿಲೋಕಯಂತಿ  
 ಯೇ ತ್ವತ್ಪದಾಬ್ಜರಜಸಾಽಲಿಕಮಂಕಯಂತಿ .. 1..  
 ತೇ ವಿದ್ವಿಷಾಮಭಿಮತಂ ಹೃದಿ ಮೋಘಯಂತಿ

ಜ್ಞಾನಾಮೃತಂ ಚ ಕೃಪಣೇಷು ಸಮರ್ಪಯಂತಿ .  
 ತೇಷಾಂ ವಚಃ ಕ್ಷಿತಿಭುಜೋಽಪಿ ನ ಲಂಘಯಂತಿ  
 ಯೇ ತ್ವಾಂ ಸ್ತವೋಕ್ತಿಸುಮರ್ಧ್ವಿಭಿರರ್ಚಯಂತಿ .. 2..  
 ತೇ ಜನ್ಮನಃ ಫಲಮನಲ್ಪಮುದಂಚಯಂತಿ  
 ಕ್ಲೇಶಾಪದಃ ಸ್ವಮಪರಂ ಚ ವಿಮೋಚಯಂತಿ .  
 ತಾನ್ವೈರಿಣಃ ಸಹಭುವೋಽಪಿ ನ ವಂಚಯಂತಿ  
 ಯೇ ತ್ವಾಮನಾಥಜನಬಾಂಧವಮರ್ಚಯಂತಿ .. 3..  
 ತೇ ಧರ್ಮಮಿಂದುಕರಸುಂದರಮರ್ಜಯಂತಿ  
 ಗೀರ್ಭಿರ್ವಿದಗ್ಧಹೃದಯಾನ್ಯಪಿ ರಂಜಯಂತಿ .  
 ತಾನಂತಕಭೃಕುಟಯೋಽಪಿ ನ ತರ್ಜಯಂತಿ  
 ಯೇ ತ್ವಾಂ ಭವಾಮಯಹರಂ ಹರ ಪೂಜಯಂತಿ .. 4..  
 ತೇ ತ್ವತ್ಸುತಿಂ ಹೃದಯಧಾಮ್ನಿ ಕವಾಟಯಂತಿ  
 ದುಃಖದ್ರವಮಂ ಚ ದೃಢಮಾಪದಿ ಪಾಟಯಂತಿ .  
 ಭಾವಂ ತವೈವ ಭುವಿ ಬಾಲಮಿವಾಟಯಂತಿ  
 ಯೇ ವಾಜ್ಞುಟೇಮಭಿಮುಖಂ ತವ ನಾಟಯಂತಿ .. 5..  
 ತೇ ಕರ್ಮರಜ್ಜುನಿಗಡಂ ಹೃತಿಖಂಡಯಂತಿ  
 ಸೂಕ್ತೈಃ ಶ್ರುತೀರ್ಬುಧಜನಸ್ಯ ಚ ಮಂಡಯಂತಿ .  
 ತ್ವದ್ಭಕ್ತಿಮಪ್ಯಧಿಭವಾಬ್ಧಿ ತರಂಡಯಂತಿ  
 ಯೇ ತ್ವನ್ಮನಃ ಸ್ತುತಿಧನಸ್ಯ ಕರಂಡಯಂತಿ .. 6..  
 ಪಾಪಾನಿ ತೇಶ್ಶಕಲಾನಿ ವ ಚೂರ್ಣಯಂತಿ  
 ಗೀರ್ಭಿರ್ಬ್ರವಃ ಸುಮನಸಾಮಪಿ ಘೂರ್ಣಯಂತಿ .  
 ಲೋಕೇ ನಿಜಾನಿ ಚ ಯಶಾಂಸ್ಯುಪಕರ್ಣಯಂತಿ  
 ಯೇ ಧೀಮತಾಂ ನುತಿಕಥಾಸ್ತವ ವರ್ಣಯಂತಿ .. 7..  
 ತೇ ಮಾರಕಾನಪಿ ನ ಸಂಯತಿ ಘಾತಯಂತಿ  
 ಕಾರುಣ್ಯತಃ ಕೃತರುಷೋಽಪಿ ನ ಯಾತಯಂತಿ .  
 ಲೋಕಸ್ಯ ಶೋಕಮಭಯೇನ ಚ ಶಾತಯಂತಿ  
 ಯೇ ಶೇಖರಂ ಚರಣಯೋಸ್ತವ ಪಾತಯಂತಿ .. 8..  
 ತೇ ಪಾಪಪಾಶ(ಕರ್ಮಬಂಧ)ಮಧಿಕಂ ಹೃದಿ ಕರ್ತಯಂತಿ  
 ಭೋಗಸ್ವಪ್ನಹಾಂ ಚ ವಿಷಯೇಷು ನಿವರ್ತಯಂತಿ .  
 ಸೂಕ್ತೈಃ ಸಚೇತನಮನಾಂಸ್ಯಪಿ ನರ್ತಯಂತಿ  
 ಯೇ ಚಂದ್ರಚೂಡಚರಿತಂ ತವ ಕೀರ್ತಯಂತಿ .. 9..  
 ತೇ ಜಾನ್ಮಿಕಾನಿ ದುರಿತಾನ್ಯವಸಾದಯಂತಿ

ಸೂಕ್ತಾನಿ ನಿರ್ಮಲಮತೀನನುವಾದಯಂತಿ .  
 ಗೀತಾನಿ ವೈಣಿಕನಟಾನಪಿ ನಾದಯಂತಿ  
 ಯೇ ಭಕ್ತಿತಸ್ತವ ನುತೀಃ ಪ್ರತಿಪಾದಯಂತಿ .. 10..  
 ತೇ ಸತ್ಸು ಕರ್ಮಸು ರಿಪೂನಪಿ ಚೋದಯಂತಿ  
 ಗೀರ್ಭಿಃ ಸತಾಂ ಚ ಹೃದಯಾನಿ ವಿನೋದಯಂತಿ .  
 ತೇಷಾಂ ಶುಚಃ ಕ್ಷಚನ ಚೇತಸಿ ನೋದಯಂತಿ  
 ಯೇ ತಾವಕಾನಿ ಚರಿತಾನ್ಯನುಮೋದಯಂತಿ .. 11..  
 ತೇ ವಿಗ್ರಹೋಗ್ರಮನಸೋಪಿ ನ ಖೇದಯಂತಿ  
 ಮೋಹಂ ದೃಢಾರ್ಗಲನಿಭಂ ಹೃದಿ ಭೇದಯಂತಿ .  
 ಸ್ವಂ ಕೌಶಲಂ ಮೃದುಮತೀನಪಿ ವೇದಯಂತಿ  
 ಸೂಕ್ತಾನಿ ಯೇ ತವ ನಿಜಾನಿ ನಿವೇದಯಂತಿ .. 12..  
 ತೇ ಭೇಜುಷಾಂ ಭವತಿ ಭಕ್ತಿಮಮಂದಯಂತಿ  
 ವಾಗ್ವೀರುಧಸ್ತ್ವಯಿ ರತಿಂ ಹೃದಿ ಕಂದಯಂತಿ .  
 ತ್ವಾಮನ್ಯದರ್ಶನಗತಾನಪಿ ವಂದಯಂತಿ  
 ಯೇ ವಾಗ್ಭರೇಣ ಹೃದಯಂ ತವ ನಂದಯಂತಿ .. 13..  
 ತೇ ಭುಕ್ತಿಮುಕ್ತಿಸಫಲರ್ಥಿ ವಿವರ್ಧಯಂತಿ  
 ಸತ್ಕರ್ಮ ಶರ್ಮ ಶಮಿತಾಧಿ ಚ ಸಾಧಯಂತಿ .  
 ಯೇ ತ್ವಾಂ ನವೈರಭಿನವೈರಭಿರಾಧಯಂತಿ  
 ಯಾನಿಕ್ಷುಸಾರಮಧುರಾನ್ ಸುಧಿಯೋ ಧಯಂತಿ .. 14..  
 ತೇ ಸಂಗರೇ ಗುರುರುಷೋಽಪಿ ನ ಯೋಧಯಂತಿ  
 ಜ್ಞಾನಾಮೃತೇನ ಹೃದಯಂ ಚ ವಿಶೋಧಯಂತಿ .  
 ರೋಷೋದ್ಭವಂ ಹೃದಿ ರಿಪೋರಪಿ ರೋಧಯಂತಿ  
 ಯೇ ತ್ವಾಂ ನಿಜಾ ನುತಿಕಥಾಃ ಪ್ರತಿಬೋಧಯಂತಿ .. 15..  
 ತೇ ದುರ್ಮದಾನ್ಪುಧಸದಸ್ಯವಮಾನಯಂತಿ  
 ಪ್ರೌಢಾನ್ಪುಣಮ್ಯ ವಿನಯೇನ ಚ ಮಾನಯಂತಿ .  
 ತಾನ್ಮೂತಯಃ ಸ್ವಯಮನನ್ಯಸಮಾನಯಂತಿ  
 ಯೇ ವಾಸರಾಂಸ್ತವ ನವೈಃ ಸಶಮಾ ನಯಂತಿ .. 16..  
 ತೇ ನಿರ್ಭಯೇ ನತಿಮತಃ ಪಥಿ ಯಾಪಯಂತಿ  
 ನೋತ್ಕಂಪದಾನಪಿ ರಿಪೂನುಪತಾಪಯಂತಿ .  
 ಕ್ಲೇಶಾಪದಂ ಪಶುಸಮಾನಪಿ ಹಾಪಯಂತಿ  
 ಯೇ ತ್ವಾಂ ಪ್ರಸಾದ್ಯ ದೃಶಮೀಶ್ವರ ದಾಪಯಂತಿ .. 17..  
 ತೇ ದುರ್ಮದಂ ಶಮನಮುಗ್ರಮದರ್ಪಯಂತಿ

ಗರ್ಧಂ ಚ ಸಾಧುಸದನಾದಪಸರ್ಪಯಂತಿ .  
 ದಾನಾದಿನಾರ್ಥಿನಿವಹಾನಪಿ ತರ್ಪಯಂತಿ  
 ಯೇ ತಾವಕೇ ಮುಕುಟಮಂಘ್ರಿತಲೇರ್ಪಯಂತಿ .. 18..  
 ತೇ ಸದ್ಗೃಹೇಷು ಗುರುಮಾಪದಮಲ್ಪಯಂತಿ  
 ಸ್ವಂ ಚಾಶಯಂ ಶಿಶಯಿಷೋಸ್ತವ ತಲ್ಪಯಂತಿ .  
 ಆರ್ತಿಸ್ವ ಶಾಮುಪಕೃತೀರಪಿ ಕಲ್ಪಯಂತಿ  
 ಯೇ ಬಾಲಕಾನಪಿ ನವಂ ತವ ಜಲ್ಪಯಂತಿ .. 19..  
 ತೇ ಸಾಪರಾಧಮನಸೋಽಪಿ ನ ಕೋಪಯಂತಿ  
 ತಾಪಂ ಹ್ವಿಯಾ ವಿಪುಲಮಾಪದಿ ಗೋಪಯಂತಿ .  
 ತ್ವದ್ಧಾಮ ಚಾಮಲಮತೀನಧಿರೋಪಯಂತಿ  
 ಯೇ ನಾರ್ಚನಂ ತವ ಕದಾಚನ ಲೋಪಯಂತಿ .. 20..  
 ತೇ ಶಕ್ತಿಮಪ್ರತಿಹತಾಂ ಭುವಿ ಜ್ಯಂಭಯಂತಿ  
 ಪ್ರೀತಿಂ ಪರಾಂ ಕೃತಮತೀನುಪಲಂಭಯಂತಿ .  
 ವಂಶತ್ರಯೇಮಪಿ ನಿಜಾಮಭಿಶೋಭಯಂತಿ  
 ಯೇ ತ್ವಾಂ ನಿಜಾಸು ನುತಿಸೂಕ್ತಿಷು ಲೋಭಯಂತಿ .. 21..  
 ತೇ ಮಗ್ನಮಾರ್ತ್ವಜನಮಾಪದಿ ತಾರಯಂತಿ  
 ಬುದ್ಧ್ಯಾ ವಿಮೃಶ್ಯ ಸದಸಚ್ಚ ವಿಚಾರಯಂತಿ .  
 ಅಜ್ಞಾನಮಾನತಿಮತಾಂ ಚ ನಿವಾರಯಂತಿ  
 ತ್ವದ್ಭಕ್ತಿಮಿಂದುಧರ ಯೇ ಹೃದಿ ಧಾರಯಂತಿ .. 22..  
 ತೇ ವಿದ್ವಿಷಃ ಸ್ಥಿರರುಷೋಽಪ್ಯನುಕೂಲಯಂತಿ  
 ಮೋಹಂ ಮಹೀರುಹಮಿವ ಪ್ರವಿಮೂಲಯಂತಿ .  
 ಆಜ್ಞಾಂ ಚ ಮೂರ್ಛಿ ಮಹತಾಮವಚೂಲಯಂತಿ  
 ಯೇ ಭಾಲಮಂಘ್ರಿರಜಸಾ ತವ ಧೂಲಯಂತಿ .. 23..  
 ತೇ ಪಂಕಮಂಕಗತಮಾತ್ಮನಿ ಧಾವಯಂತಿ  
 ದಿಜ್ಮಂಡಲಂ ಚ ಪರಿತಃ ಪರಿಪಾವಯಂತಿ .  
 ಕ್ಲೇಶಾನ್ ಕ್ಷಣಾತ್ಪ್ರಣಗಣಾನಿವ ಲಾವಯಂತಿ  
 ಯೇ ತ್ವಾಂ ಪ್ರಕಾಶವಪುಷಂ ಹೃದಿ ಭಾವಯಂತಿ .. 24..  
 ತೇ ಪೀವರೀಂ ವಿಪದಮೋಕಸಿ ಕರ್ಶಯಂತಿ  
 ಸ್ವಂ ಕೌಶಲಂ ಸುಮನಸಶ್ಚ ವಿಮರ್ಶಯಂತಿ .  
 ಪ್ರೀತಿಂ ಸತಾಂ ಚ ಹೃದಯೇಷು ನಿವೇಶಯಂತಿ  
 ಯೇ ತ್ವತ್ಪ್ರತೀರ್ವಿಬುಧಸದ್ಗುಸು ದರ್ಶಯಂತಿ .. 25..  
 ತೇ ನಿರ್ಮಲಂ ಸುಕೃತಮಾತ್ಮನಿ ಪೋಷಯಂತಿ

ದುಷ್ಕರ್ಮಕರ್ದಮಮಲಂ ಹೃದಿ ಶೋಷಯಂತಿ .  
 ಕ್ರೂರಾನ್ ವಿರೋಧಬಿಧುರಾನಪಿ ತೋಷಯಂತಿ  
 ಯೇ ನಾಮ ತೇ ಶಿವಶಿವೇತ್ಯಭಿಘೋಷಯಂತಿ .. 26..  
 ತೇ ವಿಶ್ವಮೇವ ಚರಿತೈರಭಿಭೂಷಯಂತಿ  
 ಕ್ರುದ್ಧಾನ್ ವಿರುದ್ಧಹೃದಯಾಶ್ಚ ನ ದೂಷಯಂತಿ .  
 ನಾತ್ಯುದ್ಭಟಾನ್ಯಮಭಟಾನಪಿ ರೋಷಯಂತಿ  
 ರಾಗೇಣ ಯೇ ಶಿವ ಮನಸ್ತವ ತೋಷಯಂತಿ .. 27..  
 ತೇ ತ್ವಾಂ ಕೃಪಾಂಬುತ್ಯಪಿ ತೇ ಹೃದಿ ವರ್ಷಯಂತಿ  
 ಸ್ವಾಂತೌಕಸೋಽಘಭುಜಗಾನಪಿ ಕರ್ಷಯಂತಿ .  
 ಕಂಪಂ ವಿಧಾಯ ಚ ಯಮಂ ಭುವಿ ಧರ್ಷಯಂತಿ  
 ಯೇ ತ್ವಾಂ ನಿಜೈ(ನವೈ)ರ್ನುತಿಪದೈರ್ಹರ ಹರ್ಷಯಂತಿ .. 28..  
 ತೇ ಮೌನಮುದ್ರಿ ತಗಿರೋಽಪ್ಯುಪಹಾಸಯಂತಿ  
 ಗೀರ್ಭಿರ್ಮುಖಾನಿ ಸುಧಿಯಾಮಧಿವಾಸಯಂತಿ .  
 ವಿಶ್ವಂ ಯಶೋಭಿರಮಲೈರಭಿಭಾಸಯಂತಿ  
 ಯೇ ಮಾನಸಂ ತವ ನವೈಃ ಪ್ರವಿಕಾಸಯಂತಿ .. 29..  
 ತೇ ಚಿತ್ತಭಿತ್ತಿಮಸತಾಮಪಿ ಚಿತ್ರಯಂತಿ  
 ರೋಷೋದ್ಧತಾನರಿಜನಾನಪಿ ಮಿತ್ರಯಂತಿ .  
 ಸೂಕ್ತಾವೃತ್ತೈಶ್ಚ ಭುವಮೇವ ಪವಿತ್ರಯಂತಿ  
 ವಾಙ್ಮಾನಿ ಯೇ ತವ ಚರಿತ್ರಮರಿತ್ರಯಂತಿ .. 30..  
 ಚೇತಾಂಸಿ ತೇ ಸುಕೃತಿನಾಮುಪಬೃಂಹಯಂತಿ  
 ಬಾಹ್ಯಾಂತರಾನಸುಹೃದಶ್ಚ ನಿಬರ್ಹಯಂತಿ .  
 ನಾತ್ಮಾನಮಾನತಮರೀನಪಿ ಗರ್ಹಯಂತಿ  
 ಯೇ ತ್ವಾಂ ನವಸ್ತವವಿಭೂತಿಭಿರರ್ಹಯಂತಿ .. 31..  
 ಆತ್ಮಾನಂ ತೇ ಕಲುಷಕಲಿಲೇ ಮಗ್ನಮುಚ್ಚಾಲಯಂತಿ  
 ಜ್ಞಾನಾಂಭೋಭಿರ್ಮಲಮಲಿಕುಲಶ್ಯಾಮಲಂ ಕ್ಷಾಲಯಂತಿ .  
 ಸ್ಮೃತ್ವಾ ಚ ತ್ವಾಂ ಪ್ರಮದರಭಸಾದಂಸಮಾಸ್ಥಾಲಯಂತಿ  
 ತ್ವದ್ಭಕ್ತ್ಯಾ ಯೇ ಸಕಲಮಲಸಂ ಚಿತ್ತಮುತ್ಪಾಲಯಂತಿ .. 32..  
 ತೇ ರಾಮಾಣಾಂ ಮನಸಿ ಮದನಂ ಸುಪ್ತಮುನ್ನಿದ್ರಯಂತಿ  
 ಶ್ಲಾಘಾಂ ಲಬ್ಧುಂ ಸದಸಿ ಚ ಸತಾಂ ಚಿತ್ತಮುನ್ಮದ್ರಯಂತಿ .  
 ತಾನುದ್ವೈತ್ಯಾಃ ಕುಟಿಲಮತಯೋ ನ ಕ್ಷಚಿಚ್ಛಿದ್ರಯಂತಿ  
 ತ್ವಚ್ಚಿತ್ತಂ ಯೇ ವರದ ಕರುಣಾಕ್ರಂದಿತ್ಯೈರಾದ್ರಯಂತಿ .. 33..

ತೇ ಸಭ್ಯಾನಾಂ ಸದಸಿ ನಯನಾನ್ಯಶ್ಚ ವಿಸ್ರಾವಯಂತಿ  
 ಕ್ರೋಧೋತ್ಕರ್ಷಂ ಗುರುಮುರುರುಷಾಂ ದೂರಮುತ್ತ್ರಾವಯಂತಿ .  
 ಚೇತಃ ಸೂಕ್ತೈರ್ಮಣಿಮಿವ ಸತಾಮೈಂದವಂ ದ್ರಾವಯಂತಿ  
 ಸ್ವಾಮಿನೈಃ ತ್ವಾಮಭಿನವನವವ್ಯಾಹೃತೀಃ ಶ್ರಾವಯಂತಿ .. 34..  
 ತೇಷಾಂ ಸೂಕ್ತೀರಮಲಮತಯಃ ಪೂಗವಚ್ಚರ್ವಯಂತಿ  
 ಕೂರಾಣಾಂ ತೇ ಮದಮಭಿಮುಖಂ ಪ್ರೇಂಖಿತಂ ಖರ್ವಯಂತಿ .  
 ತಾನ್ವಿದ್ವಾಂಸಸ್ತವ ನವಸುಧಾಸ್ವಾದನಾಯಾಹ್ವಯಂತಿ  
 ತ್ವತ್ಪಾದಾಗ್ರೇ ಮುದಿತಮನಸೋ ಯೇ ಶಿರಃ ಪ್ರಹ್ವಯಂತಿ .. 35..  
 ತೇ ದುರ್ವೃತ್ತಾನಪಿ ನ ಕೃಪಯಾ ಪೇಶಲಾಃ ಕ್ಲೇಶಯಂತಿ  
 ಗ್ಲಾನಿಂ ಜ್ಞಾನಾಂ ವ್ಯಸನಜನಿತಾಮಾಶಯೇ ನಾಶಯಂತಿ .  
 ತೃಷ್ಣಾತ್ಪಾನಪ್ಯಮೃತಮಧುರಾಃ ಸ್ವಾ ಗಿರಃ ಪ್ರಾಶಯಂತಿ  
 ತ್ವಾಮಂತರ್ಯೇ ಶಕಲಿತಕಲಿಕ್ಲೇಶಮಾವೇಶಯಂತಿ .. 36..  
 ತೇ ರಾಗಾದೀನ್ಮನಸಿ ಮಿಲಿತಾನಾಶು ವಿಶ್ಲೇಷಯಂತಿ  
 ಕ್ರೋಧಾಂಧಾನಪ್ಯತನುವಿನಯಾ ನ ಕ್ವಚಿದ್ವೇಷಯಂತಿ .  
 ಮೋಹಧ್ವಾಂತಂ ಘನಮಧಿಮತಿವ್ರೋಮ ನಿಃಶೇಷಯಂತಿ  
 ತ್ವತ್ಪಾರ್ಶ್ವಂ ಯೇ ಗಿರಮಭಿಮತಪ್ರಾಪ್ತಯೇ ಪ್ರೇಷಯಂತಿ .. 37..  
 ತೇ ನಿರ್ವೇದಂ ಮನಸಿ ಶಮಿನಾಮಹ್ನು ತಂ ಹ್ರಾಸಯಂತಿ  
 ತ್ರಸ್ತಾನಸ್ತಂಗಮಿತವಿಪದಃ ಶಶ್ವದಾಶ್ವಾಸಯಂತಿ .  
 ತ್ವದ್ಭಾವೈಕಪ್ರವಣಭಣಿತ್ಯೈರಂತಕಂ ತ್ರಾಸಯಂತಿ  
 ಸ್ತುತ್ಯಾ ಯೇ ತ್ವಾಂ ನತಜನಹೃತತ್ರಾಸಮುಲ್ಲಾಸಯಂತಿ .. 38..  
 ತೇ ತಜ್ಞಾ ನಾಂ ಪರಿಷದಿ ಗುಣಾನಾತ್ಮನಃ ಶಂಸಯಂತಿ  
 ನ್ವಾಂತೇ ಚಾಂತರ್ಯಮಭುಜಗಜಂ ಸಾಧ್ವಸಂ ಧ್ವಂಸಯಂತಿ .  
 ಕ್ಲೇಶಾನ್ವಾಶಾನಿವ ಚ ನಿಬಿಡಾನಾಶು ವಿಸ್ರಂಸಯಂತಿ  
 ಪ್ರೌಢಾನಾಂ ಯೇ ತವ ನುತಿಮಧಿಶ್ರೋತ್ರಮುತ್ತಂಸಯಂತಿ .. 39..  
 ತೇ ತ್ವದ್ಭಕ್ತಿವ್ಯಸನಮನಘಂ ಕರ್ಮ ನಿರ್ವಾಹಯಂತಿ  
 ತ್ವತ್ಸೇವಾಸು ಸ್ಥಿರಮವಿರತಂ ಚಿತ್ತಮುತ್ಸಾಹಯಂತಿ .  
 ಸ್ವಂ ಚಾಘೌಘಂ ಯಮಮದನವತ್ತ್ವದ್ವೈಶಾ ದಾಹಯಂತಿ  
 ತ್ವಾಂ ವಿಜ್ಞಪ್ತಿಂ ಸ್ವಯಮವಹಿತಂ ಯೇಽನ್ವಹಂ ಗ್ರಾಹಯಂತಿ .. 40..  
 ತೇ ತಕ್ಷಾಣಂ ತರುಮಿವ ಗುರುಂ ತ್ವಾಮಘಂ ತಕ್ಷಯಂತಿ  
 ಪ್ರಾಪ್ತುಂ ತೃಪ್ತಿಂ ಶುಭಫಲಭರಂ ನಿರ್ಭರಂ ಭಕ್ಷಯಂತಿ .  
 ಪ್ರತ್ಯಾಸನ್ನಾಂ ಶ್ರಿಯಮಪಿ ಧಿಯಾ ತೀಕ್ಷ್ಣಯಾ ಲಕ್ಷಯಂತಿ



ತ್ವದ್ಭಕ್ತಾನ್ಯೇ ಶ್ರುತಿಮಿವ ನುತಿಂ ತಾವಕೀಂ ಶಿಕ್ಷಯಂತಿ .. 41..

ಇತಿ ಕಾಶ್ಮೀರಕಮಹಾಕವಿಶ್ರೀಮಜ್ಜಗದ್ಧರಭಟ್ಟವಿರಚಿತೇ

ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ

“ಸ್ತುತಿಫಲಪ್ರಾಪ್ತಿಸ್ತೋತ್ರಂ” ನಾಮಕಂ ಷಟ್ಪಿಂಶಂ ಸ್ತೋತ್ರಂ ಸಂಪೂರ್ಣಂ .

### 37. ಸ್ತುತಿಪ್ರಶಂಸಾಸ್ತೋತ್ರಂ ಸಪ್ತತ್ರಿಂಶಂ ಸ್ತೋತ್ರಂ

ಇಹ ಹಿ ಸ್ವಾತ್ಮಮಹೇಶ್ವರಪರಿಭಾವನಶುದ್ಧಸಂವಿದಃ ಸುಧಿಯಃ .

ಕಮಲದಲಾನಿ ಜಲೈರಿವ ಬಹಿರಾವರಣೈರ್ನ ಲಿಪ್ಯಂತೇ .. 1..

ಕವಿಮುಖಕಮಲೋಪವನೇ ಕೃತವಸತಿರ್ಜಯತಿ ಸೂಕ್ತಿಕಲ್ಪಲತಾ .

ಯಾ ಫಲತಿ ಭುಕ್ತಿಮುಕ್ತೀ ಶಿವಭಕ್ತಿಸುಧಾರಸಾಸೇಕ್ಯಃ .. 2..

ಜಯ ಜಯ ಹರ ರಕ್ಷ ಭಯಾದೇವಂ ದೇವಂ ಶಿವಂ ಶಿವಂ ಲಬ್ಧುಂ .

ಯಃ ಸ್ತೌತಿ ತಸ್ಯ ಸಫಲಃ ಸಾರಃ ಸಾರಸ್ವತಃ ಸ್ವತಃ ಸ್ವಾರಃ .. 3..

ಶಿವ ಶಿವ ಶಂಕರ ಶಂಕರ ಭವಗತಿರಿತಿ ಯಃ ಪ್ರಲಾಪಮುಖರಮುಖಃ .

ತಸ್ಯ ಹಿ ಸಫಲಾ ದಿವಸಾಃ ಶಿವಸಾಯುಜ್ಯಂ ಚ ಹಸ್ತಗತಂ .. 4..

ಇಹ ಖಲು ಪಶುಪತಿನುತಿಭಿಃ ಕತಿಪಯಮಪಿ ಯಃ ಕೃತಾರ್ಥಯತಿ ಕಾಲಂ .

ಸಕಲಕಲಿಕಲುಷಮುಕ್ತೋ ಜೀವನ್ಮುಕ್ತಃ ಸ ಕಿಂ ಬಹುನಾ .. 5..

ಉಪಚಿತಕುಶಲಶ್ರೇಣಿಃ ಪರಮಪದಾರೋಹಣೈಕನಿಶ್ರೇಣಿಃ .

ಜಯತಿ ಮಹಾಮೃತವೇಣಿರ್ವಿಬುಧಜನಾಹ್ಲಾದಿನೀ ನುತಿಃ ಶಂಭೋಃ .. 6..

ಕಿಮಿಯಂ ಸದ್ಗುರುದೃಷ್ಟಿರ್ಹ್ಯಾದೈಕಮಯೀ ನು ಕಿಂ ಜಗತ್ಸೃಷ್ಟಿಃ .

ಕಿಂ ವಾ ನಿರಭ್ರವೃಷ್ಟಿಃ ಶ್ರವಣಾಮೃತವರ್ಷಿಣೀ ನುತಿಃ ಶಂಭೋಃ .. 7..

ಅಕ್ಷಯಸುಖೋಪಭುಕ್ತಿಃ ಪರಮಶಿವಾವಾಪ್ತಯೇ ನವಾ ಯುಕ್ತಿಃ .

ಯದಿ ವಾ ಜೀವನ್ಮುಕ್ತಿಃ ಶ್ರವಣಾಮೃತವರ್ಷಿಣೀ ನುತಿಃ ಶಂಭೋಃ .. 8..

ಕ್ಷೇತ್ರಂ ತದಿಹ ಪವಿತ್ರಂ ತತ್ತೀರ್ಥಂ ಪಾವನಂ ತದಾಯತನಂ .

ತದಿಹ ತಪೋವನಮನಘಂ ಯತ್ರ ನುತಿಃ ಶಾಂಭವೀ ಶ್ರುತಿಂ ವಿಶತಿ .. 9..

ಸಾ ಕ್ರೀಡಾ ಸಾ ಗೋಷ್ಠೀ ಸಾ ವಿಶ್ರಾಂತಿಃ ಸ ಭೂಮಿಕಾಲಾಭಃ .

ಸಾಽಖಿಲದುಃಖನಿವೃತ್ತಿಯತ್ರ ನುತಿಃ ಶಾಂಭವೀ ಶ್ರುತಿಂ ವಿಶತಿ .. 10..

ತದ್ಧ್ಯಾನಂ ಸ ಸಮಾಧಿಃ ಸ ಮಹಾಯಾಗಸ್ತದರ್ಚನಂ ಸಕಲಂ .

ಸಾ ಖಲು ಪರಮಾ ದೀಕ್ಷಾ ಯತ್ರ ನುತಿಃ ಶಾಂಭವೀ ಶ್ರುತಿಂ ವಿಶತಿ .. 11..

ಯದಿ ಪಾರಿಜಾತಕುಸುಮಸ್ತವಕಸ್ತವ ಕರ್ಣಯೋರಲಂಕರಣಂ .

ಭವಿತುಂ ಭವತಿ ನ ಸುಲಭಃ ಶ್ರುತಿಪಥಮೇತಾ ನಯ ಸ್ತುತಿಃ ಶಂಭೋಃ .. 12..

ಅಭಿಲಷಸಿ ಯದಿ ನಿರೋದ್ಧಂ ಪವನಾದಪಿ ದುರ್ಗ್ರಹಂ ಮನೋಹರಿಣಂ .

ತದಿಮಾ ಗೃಹಾಣ ನಿಬೃತಂ ದೃಢಗುಣಗುಣಗುಂಘಿತಾಃ ಸ್ತುತಿಃ ಶಂಭೋಃ .. 13..

ಯದಮೃತಮಂಬುಧಿಮಂಥನಸಮುತ್ಥಿತಂ ತಸ್ಯ ಕಃ ಸ್ವಿದಾಸ್ವಾದಃ .  
 ಇತಿ ಯದಿ ಹೃದಿ ತವ ಕೌತುಕಮಾರ್ಕಣಯ ತತ್ಸ್ಮತೀರಿಮಾಃ ಶಂಭೋಃ .. 14..  
 ವಿಷಯೋಪಭೋಗರಹಿತಃ ಸಹಜೋ ಹ್ಲಾದಃ ಸತಾಂ ಮತೋ ಮೋಕ್ಷಃ .  
 ತಮಪಿ ಯದೀಚ್ಛಸಿ ವೇದಿತುಮವಹಿತಹೃದಯಃ ಶೃಣು ಸ್ತುತೀಃ ಶಂಭೋಃ .. 15..  
 ಅಶುಚಿ ಶುಚಾಮಾಯತನಂ ಮಲಕಲಿಲಮಿದಂ ಕಲೇವರಂ ಸತ್ಯಂ .  
 ಭಗವದುಪಾಸನನಾಧನಮಿತಿ ಭವತಿ ನ ಕಸ್ಯ ಕಮನೀಯಂ .. 16..  
 ಯದಿ ಮನುಷೇ ಯಮನಿಯಮಪ್ರಾಣಾಯಾಮಾದಿ ದುರ್ಘಟಂ ಕರ್ತುಂ .  
 ತದಿಮಂ ಸುಗಮಮುಪಾಯಂ ಶ್ರಯ ಪರಮಪದಾಪ್ತಯೇ ನುತಿಂ ಶಂಭೋಃ .. 17..  
 ಸಿದ್ಧಂ ಸಮ್ಯಗಭೀಷ್ಟಂ ಸತ್ಯಗಿರಾಮಾಶಿಷಃ ಸತಾಂ ಫಲಿತಾಃ .  
 ಲಬ್ಧಂ ಸುಕೃತಸ್ಯ ಫಲಂ ನಿವ್ಯೂಥೇಯಂ ಯತಃ ಸ್ತುತಿಃ ಶಂಭೋಃ .. 18..  
 ಮಮ ಸಾರಃ ಸಂಸಾರಃ ಸಕಲಮಿದಂ ಮರ್ತ್ಯಜನ್ಮ ಮಮ ಸಫಲಂ .  
 ಮಮ ಸದೃಶೋಸ್ತಿ ನ ಕಶ್ಚನ ಯದಹಂ ಸ್ತೋತಾ ಶಿವಸ್ಯ ಸಂವೃತ್ತಃ .. 19..  
 ಪ್ರಣಮಾಮಿ ಪ್ರಣಮಾಮಿ ಸ್ತಾಮಿ ಸ್ತಾಮಿ ಪ್ರಭುಂ ಜಗನ್ನಾಥಂ .  
 ಧ್ಯಾಯಾಮಿ ಧ್ಯಾಯಾಮಿ ಚ ಯಾಮಿ ಚ ವಿಮಲಂ ಪರಂ ಧಾಮ .. 20..  
 ಇತಿ ಕಾಶ್ಮೀರಕಮಹಾಕವಿಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಸ್ತುತಿಪ್ರಶಂಸಾ” ನಾಮಕಂ ಸಪ್ತತ್ರಿಂಶಂ ಸ್ತೋತ್ರಂ ಸಂಪೂರ್ಣಂ .

### 38. ಪುಣ್ಯಪರಿಣಾಮಸ್ತೋತ್ರಂ ಅಷ್ಟಾತ್ರಿಂಶಂ ಸ್ತೋತ್ರಂ

ಸಹಸ್ರಶೀರ್ಷಾ ಪುರುಷಃ ಪುನಾತು ವಃ  
 ಸಹಸ್ರಚಕ್ಷುರ್ಭಗವಾನ್ ಸಹಸ್ರಪಾತ್ .  
 ಗಲೇಽಜ್ಞೈಮೂಲೇ ನಯನೇ ಚ ನಿಶ್ಚಲಾ-  
 ಸ್ತ್ರಯೋಽಪ್ಯಮೀ ಯಂ ಪುರುಷಾ ಉಪಾಸತೇ .. 1..  
 (ಉಪಾಸತೇ ಯಂ ಪುರುಷಾಸ್ತ್ರಯೋಽಪ್ಯಮೀ).. 1..  
 ಸರಸ್ವತೀವೇಂದುಕಲೋದ್ಗತಾ ಕರೈಃ  
 ಸರಸ್ವತೀವ ಶ್ರವಣಾಮೃತೈಃ ಸ್ವರೈಃ .  
 ಸರಸ್ವತೀವೋರ್ಮಿಭಿರೀಶ್ವರಸ್ತವೈಃ  
 ಸರಸ್ವತೀ ವರ್ಷತು ವಃ ಸುಧಾಮಿಯಂ .. 2..  
 ವಿಮರ್ಶಶೂನ್ಯೇನ ಮಯಾ ನಿರರ್ಥಕಃ  
 ಖಲೇನ ಕಾಲಃ ಸಕಲೋಽತಿವಾಹಿತಃ .  
 ಇದಂ ತ್ವಸಾರಾದತಿಸಾರಮುದ್ಧೃತಂ

ಧೃತಂ ಯದೀಶಸ್ತುತಿವೇತನಂ ಮನಃ .. 3..  
 ನ ಹೃದ್ಯತಾಮೇತಿ ಪರಸ್ಯ ದುರ್ಮುಖಃ  
 ಶಿಶುಃ ಸ್ವಪ್ತೋನಸದಿಗ್ಧನಾಸಿಕಃ .  
 ಪಿತುಃ ಸ್ವಕೀಯಸ್ಯ ತು ಜೀವಿತಾಧಿಕ-  
 ಸ್ತಥೋಪಹಾಸ್ಯೋಽಪಿ ಮಮಾಸಯಮುದ್ಯಮಃ .. 4..  
 ಅವೈಮಿ ಭಾಗ್ಯೋಪಚಯಃ ಸ ಪುಷ್ಕಲಃ  
 ಸಶಕ್ತಿಪಾತಃ ಖಲು ಪಾರಮೇಶ್ವರಃ .  
 ಸ ವಾ ಮಹಾಹೋ ಮಹತಾಮನುಗ್ರಹೋ  
 ಯದೀಶ್ವರಾರಾಧನಸಾಧನಂ ಮನಃ .. 5..  
 ಅಹೋ ಕೃತಾರ್ಥೋಽಸ್ಮಿ ಮನೋಭಿರಾಮಯಾ  
 ಗಿರಾ ಗುಣಾಲಂಕೃತಯೇಹ ರಾಮಯಾ .  
 ತನುಃ ಸ್ಥಿರೇಯಂ ಧ್ರಿಯತೇ ನಿರಾಮಯಾ  
 ಭವೇ ಚ ಯದ್ಭಕ್ತಿರಭಂಗುರಾ ಮಯಾ .. 6..  
 ನ ವಿದ್ಯಯಾ ಪ್ರೀತಿರನರ್ಘಮಾನಯಾ  
 ತಥಾ ಶ್ರಿಯಾ ವಾನ್ವಹಮೇಧಮಾನಯಾ .  
 ಶಿವಸ್ತವೈಕವ್ರತಯಾಸಮಾನಯಾ (ಮಮಾನಯಾ)  
 ಯಥಾ ಗಿರಾ ಸಾಂದ್ರಸುಧಾಸಮಾನಯಾ .. 7..  
 ಪುರಃ ಸ್ಫುರಂತಂ ವಿಮೃಶನ್ಮಹೇಶ್ವರಂ  
 ವಿಲೀನವೇದ್ಯಾಂತರವೇದನೋ ದಶಾಂ .  
 ನವಸ್ತವೋಲ್ಲೇಖವಿಧೌ ಸ್ವಶಾಮಿ ಯಾಂ  
 ಮಮಾಂತರಾತ್ಮಾ ವಿಭುರೇವ ವೇತ್ತಿ ತಾಂ .. 8..  
 ಮನುಷ್ಯತಾ ಪೂರುಷತಾಃ ಸ್ವರ್ಣತಾ  
 ಮನೀಷಿತಾ ಸತ್ಯವಿತಾ ಶಿವೈಕತಾ .  
 ಇಯಂ ಮಮ ಕ್ಷೇಮಪರಂಪರಾ ವಿಭೋಃ  
 ಸ್ತುತಿಪ್ರಸಂಗೇನ ಗತಾ ಕೃತಾರ್ಥತಾಂ .. 9..  
 ಧ್ರುವಂ ನವಾನಾಂ ರಸಗರ್ಭನಿರ್ಭರ-  
 ಧ್ವನಿರ್ಘನಾನಾಮನಘೇಯಮಾವಲಿಃ .  
 ಪೃಥುಪ್ರಭಾವಂ ಶಶಿಖಂಡಮಂಡಿತಂ  
 ಪ್ರಹರ್ಷಿಣಂ ನೀಲಗಲಂ ಕರಿಷ್ಯತಿ .. 10..  
 ಯದಿ ಹ್ಯಯೋಗ್ಯಾಶ್ಚರಣಾಂತಿಕೇ ವಯಂ  
 ತಥಾಪಿ ನಃ ಪ್ರಾಂಗಣಸೀಮಸೇವಿನಾಂ .  
 ಚಮತ್ಕರಿಷ್ಯಂತಿ ಗಿರಃ ಪ್ರಭೋರಿಮಾ

ಜನಂಗಮಾನಾಮಿವ ಗೀತರೀತಯಃ .. 11..  
 ಪರೋಪಕಾರೈರಿವ ರಾಜಸೇವನಂ  
 ದರಿದ್ರಗಾರ್ಹಸ್ಥ್ಯಮಿವಾರ್ಥಿತರ್ಪಣೈಃ .  
 ಇದಂ ಬಹುಕ್ಲೇಶಮಪೀಶ್ವರಸ್ತವೈ-  
 ರವೈಮಿ ವರ್ಷ್ಯ ಸ್ವಹಣೀಯಮಾತ್ಮನಃ .. 12..  
 (ವಪುರ್ಬಹುಕ್ಲೇಶಮಪೀದಮೀಶ್ವರಸ್ತವೈ-  
 ರವೈಮಿ ಸ್ವಹಣೀಯಮಾತ್ಮನಃ).. 12..  
 ಸಹಸ್ರಪತ್ನೈರಿವ ಪಲ್ವಲೋದಕಂ  
 ಶಿರಃ ಘಣೀಂದ್ರಸ್ಯ ಮಣಿವಜ್ರೈರಿವ .  
 ಸದೋಷಮಪ್ಯೇತದವೈಮಿ ಮಾನುಷಂ  
 ಮನೋರಮಂ ಜನ್ಮ ಮಹೇಶ್ವರಸ್ತವೈಃ .. 13..  
 ಮೃಗೇಂದ್ರಶಾವಾ ಇವ ಕಂದರೋದರಾ-  
 ತ್ಯರೀಂದ್ರಕುಂಭಾದಿವ ಮೌಕ್ತಿಕೋತ್ಕರಾಃ .  
 ವಿನಿಸರಂತಃ ಕವಿತುರ್ಮುಖಾದಮೀ  
 ಮನೋಜ್ಞತಾಂ ಬಿಭೃತಿ ಕಸ್ಯ ನ ಸ್ತವಾಃ .. 14..  
 ಮರಾಲಮಾಲಾ ಸರಸೀವ ನಿರ್ಮಲೇ  
 ಕುಚಸ್ಥಲೇ ಹಾರಲತೇವ ಸುಭುವಾಂ .  
 ಇಯಂ ಭವತ್ವಾಭರಣಂ ಮಹೇಶ್ವರ-  
 ಸ್ತವಾವಲೀ ವಕ್ತ್ರಸರೋರುಹೇ ಸತಾಂ .. 15..  
 ಇಮಾಂ ಘನಶ್ರೇಣಿಮಿವೋನ್ಮುಖಃ ಶಿಖೀ  
 ಚಕೋರಕಃ ಕಾರ್ತಿಕಚಂದ್ರಿಕಾಮಿವ .  
 ರಥಾಂಗನಾಮಾ ತರಣೀರಿವ ತ್ವಿಷಂ  
 ಸ್ತವಾವಲೀಂ ವೀಕ್ಷ್ಯ ನ ಕಃ ಪ್ರಮೋದತೇ .. 16..  
 ಮಧುವ್ರತಃ ಸೌಮನಸೀಮಿವ ಸ್ರಜಂ  
 ಸಿತಚ್ಚದಃ ಪಂಕಜಕರ್ಣಿಕಾಮಿವ .  
 ಪಿಕೋ ವಿಕೋಷಾಮಿವ ಚೂತಮಂಜರೀ-  
 ಮಿಮಾಂ ನ ಕಶ್ಚರ್ವಯತಿ ಸ್ತವಾವಲೀಂ .. 17..  
 ಮನಸ್ವಿನೀನಾಮಿವ ಸಾಚಿ ವೀಕ್ಷಿತಂ  
 ಸ್ತನಂಧಯಾನಾಮಿವ ಮುಗ್ಧಜಲ್ಪಿತಂ .  
 ಅವಶ್ಯಮಾಸಾಂ ಮಧು ಸೂಕ್ತವೀರುಧಾಂ  
 ಮನೀಷಿಣಾಂ ಮಾನಸಮಾರ್ದ್ರಯಿಷ್ಯತಿ .. 18..  
 ಇಯಂ ಮಧುಶ್ರೀರಿವ ಕೇಲಿಕಾನನಂ

ಸರೋವರಂ ಪ್ರಾವೃಡಿವಾತಪಕ್ಷತಂ .

ಸ್ತವಾವಲೀ ಕಾವ್ಯಕುತೂಹಲಂ ಸತಾ-

ಮಕಾಲಜೀರ್ಣಂ ತರುಣೀಕರಿಷ್ಯತಿ .. 19..

ವಿಮತ್ಸರಾಣಾಂ ಸದಸದ್ವಿವೇಕಿನಾಂ

ಮಹಾತ್ಮನಾಂ ಮೂರ್ಧ್ನಿ ಧೃತೋಽಯಮಂಜಲಿಃ .

ವಿಲೋಕಯಂತು ಪ್ರಭುಗೌರವಾದಿಮಾಂ

ಪ್ರಸಾದಬುದ್ಧ್ಯಾ ಮಯಿ ವಾ ಸ್ತವಾವಲೀಂ .. 20..

ಸ್ತವಾವಲೀಢಲಿಕನಕಾರ್ಪಣಚ್ಛಲಾ-

ದಲಭ್ಯಮಭ್ಯರ್ಣಚರೈಃ ಸುರೈರಪಿ .

ಪ್ರಭೋಃ ಪದಸ್ಪರ್ಶಮಶಂಕಮೀಪ್ಸತೋ

ವಿಕತ್ಥನತ್ವೇಪಿ ನ ಮೇ ವಿಡಂಬನಾ .. 21..

ಕಲಿಮಲಮಷೀಕಲ್ಮಾಷೋಽಯಂ ಮನೋಮುಕುರಃ ಪುರಃ

ಸ್ಫುರಿತಮಪಿ ನ ವ್ಯಕ್ತಂ ವಸ್ತು ಗ್ರಹೀತುಮಭವತ್ಕ್ವಮಃ .

ಸಪದಿ ವಿಶದೈಃ ಶಬ್ದಬ್ರಹ್ಮೋರ್ಮಿಭಿರ್ವಿಮಲೀಕೃತೇ

ಕರಬದರವತ್ಪಶ್ಯಾಮೋಽಸ್ಮಿನ್ ಸಮಸ್ತಮಿದಂ ಜಗತ್ .. 22..

ಆನಂದಿನಿ ಸ್ತುವತಿ ನಂದಿನಿ ಗೂಢಮರ್ಥಂ

ದೇವಶ್ಚಮತ್ಕೃತಿಕೃತಾಂಗುಲಿಭಂಗಭಂಗಿಃ .

ಅಂಗಸ್ಥಿತಾಂ ಭಗವತೀಮಧಿರೂಢಹಾಸಾ-

ಮಾಸಾಮವಶ್ಯಮವಬೋಧಯತಿ ಸ್ತುತೀನಾಂ .. 23..

ಮನ್ಯೇ ಮನೋವಚನಕರ್ಮಭಿರದ್ಭುತಾನಿ

ಯಾನ್ಯೂರ್ಜಿತಾನಿ ಸುಕೃತಾನಿ ಪುರಾಕೃತಾನಿ .

ಏತಾನಿ ತಾನಿ ಶಿವಭಕ್ತಿಪವಿತ್ರತಾನಿ

ಕರ್ಣಾಮೃತಾನಿ ಫಲಿತಾನಿ ಸುಭಾಷಿತಾನಿ .. 24..

ಏತೇ ಪ್ರಭೋಃ ಪ್ರಮಥಭರ್ತುರಭೀಷ್ಟಮಷ್ಟಾ-

ತ್ರಿಂಶತ್ಸವಾ ವಿಮೃಶತಾಂ ವಿದುಷಾಂ ದಿಶಂತು .

ತೇನೈವ ದೃಕ್ಷು ಧೃತಘರ್ಮಕರಾಮೃತಾಂಶು-

ಸಪ್ತಾರ್ಚಿಷಾಮಿವ ಕಲಾಃ ಸಕಲಾರ್ಥಲಾಭಂ .. 25..

ಅಯಮಿಹ ಕಿಂಕರೇಣ ರಚಿತಶ್ಚರಣಾಂಬುಜಯೋಃ

“ಸ್ತುತಿಕುಸುಮಾಂಜಲಿ”ರ್ಭಗವತಸ್ತರುಣೇಂದುಭೃತಃ .

ಅವಿರಲಭಕ್ತಿಸಿಕ್ತನವಸೂಕ್ತಿಲತಾಽವಚಿತಃ

ಕಲಯತು ಸೌರಭೇಣ ಸುಕೃತಾಂ ಸ್ಪೃಹಯಾಲು ಮನಃ .. 26..

ಅಯಿ ಪ್ರಮಥನಾಯಕ ತ್ರಿಜಗತಾಮಧಿಷ್ಠಾಯಕ

ಪ್ರಸನ್ನಮುಖ ಷಣ್ಮುಖ ತ್ರಿದಶವಂದ್ಯ ನಂದೀಶ್ವರ .  
 ನಿವೇದಯತ ಭಕ್ತಿಶ್ಚರಣಕಿಂಕರೇಣಾಽರ್ಪಿತಂ  
 ಪುರಃ ಪುರರಿಪೋರಿಮಂ ವಿಕಚವಾಕ್ಯಪುಷ್ಪಾಂಜಲಿಂ .. 27..  
 ಇತಿ ಪರಿಷದಿ ಸಿಂಹಸ್ಯಂದನಸ್ಯಂದನಂದಿ-  
 ಪ್ರಭೃತಿಭಿರಭಿರಾಧ್ಯೈವಂದ್ಯಮಾವೇದ್ಯಮಾನಂ .  
 ಸ್ತುತಿಕುಸುಮಸಮೂಹಂ ಪ್ರಾಭೃತೀಕೃತ್ಯ ಶಂಭೋ-  
 ಯದಮಲಮುಪಲಬ್ಧಂ ಶರ್ಮ ತೇನೇದಮಸ್ತು .. 28..  
 ಭುವಿ ಭುವಿ ಕುವಿಕಲ್ಪಃ ಸ್ವಲ್ಪತಾಮೇತು ಜೇತುಂ  
 ಧುರಿ ಧುರಿ ದುರಿತೌಘಂ ವರ್ಧತಾಂ ಶುದ್ಧಬೋಧಃ .  
 ಪಥಿ ಪಥಿ ಮಥಿತೋಗ್ರವ್ಯಾಪದಾಪನ್ನತಾಪಾ  
 ನರಿ ನರಿ ಪರಿಪೂರ್ಣಾ ಜ್ಯಂಭತಾಂ ಶಂಭುಭಕ್ತಿಃ .. 29..  
 ಇತಿ ಶುಭಂ ಭಗವಚ್ಚರಿತಸ್ತುತಿ-  
 ವ್ಯತಿಕರೇಣ ಯದರ್ಜಿತಮೂರ್ಜಿತಂ .  
 ಭವತು ತೇನ ಮನಸ್ಯನಪಾಯಿನೀ  
 ಸುಕೃತಿನಾಂ ಶಿವಭಕ್ತಿಚಮತ್ಕೃತಿಃ .. 30..  
 ಇತಿ ಕಾಶ್ಮೀರಕಮಹಾಕವಿಶ್ರೀಮಜ್ಜಗದ್ಧರಭಟ್ಟವಿರಚಿತೇ  
 ಭಗವತೋ ಮಹೇಶ್ವರಸ್ಯ ಸ್ತುತಿಕುಸುಮಾಂಜಲೌ  
 “ಪುಣ್ಯಪರಿಣಾಮಸ್ತೋತ್ರಂ” ನಾಮಷ್ಟಾತ್ರಂಶಂ ಸ್ತೋತ್ರಂ ಸಂಪೂರ್ಣಂ .

### 39. ಗ್ರಂಥಕರ್ತುರ್ವಂಶವರ್ಣನಂ

ಪುರಾ ಪುರಾರೇಃ ಪದಧೂಲಿಧೂಸರಃ  
 ಸರಸ್ವತೀಸ್ಥೈರವಿಹಾರಭೂರಭೂತ್ .  
 ವಿಶಾಲವಂಶಶ್ರುತವೃತ್ತವಿಶ್ರುತೋ  
 ವಿಪಶ್ಚಿತಾಂ “ಗೌರಧರಃ” ಕಿಲಾಽಗ್ರಣೀಃ .. 1..  
 ಭ್ರಮಾದನಿರ್ಮಾಯ ಪುರಾತನಃ ಕವಿ-  
 ಯಮಗ್ರಿಮಶ್ಲೋಕಮವಶ್ಯಮಗ್ರತಃ .  
 ವಿಮೃಶ್ಯ ಪಂಕ್ತೇರುಪರಿ ದ್ವಿಜನ್ಮನಾಂ  
 ನ್ಯವೀವಿಶತ್ಕಾಕಪದಾಂಕಿತಂ ಪುನಃ .. 2..  
 ಅನಂತಸಿದ್ಧಾಂತಪಥಾಂತಗಾಮಿನಃ  
 ಸಮಸ್ತಶಾಸ್ತ್ರಾರ್ಣವಪಾರದೃಶ್ಚನಃ .  
 ಋಜುರ್ಯಜುರ್ವೇದಪದಾರ್ಥವರ್ಣನಾ

ವ್ಯನಕ್ತಿ ಯಸ್ಯಾಽದ್ಭುತವಿಶ್ರುತಂ ಶ್ರುತಂ .. 3..  
 ಸುತೋಽಭವದ್ರತ್ನಧರಃ ಶಿರೋಮಣಿ-  
 ಮನೀಷಿಣಾಮಸ್ಯ ಗುಣೌಘಸಾಗರಃ .  
 ಯಮಾಶ್ರಿತಾಹ್ವಾಸ್ತ ಸರಸ್ವತೀ ಹರೇ-  
 ರುರಃಸ್ಥಲಂ “ರತ್ನಧರಂ” ಶ್ರಿತಾಂ ಶ್ರಿಯಂ .. 4..  
 ಉದಾರಸತ್ತ್ವಂ ವಿಪುಲಂ ಸುನಿರ್ಮಲಂ  
 ಪ್ರರೂಢಮರ್ಯಾದಮಗಾಧಮಾಶಯಂ .  
 ಪ್ರವಿಶ್ಯ ಯಸ್ಯ ಸ್ವವಶಾ ಸರಸ್ವತೀ  
 ಪದಂ ಬಬಂಧ ಸ್ಥಿರಮಂಬುಧೇರಿವ .. 5..  
 ಕಪೋಲದೋಲಾಯಿತಕರ್ಣಭೂಷಣಂ  
 ತರಂಗಿತಭ್ರೂಯುಗಭಂಗುರಾಲಿಕಂ .  
 ಸಚೇತಸಾಮರ್ಥನಿಮೀಲಿತೇಕ್ಷಣಂ  
 ಕ್ಷಣಂ ವಿತನ್ವಂತಿ ಮುಖಂ ಯದುಕ್ತಯಃ .. 6..  
 ಅಥಾಸ್ಯ ಧೀಮಾನುದಪಾದಿ ವಾದಿನಾಂ  
 ವಿತೀರ್ಣಮುದ್ರೋ ವದನೇಷ್ಟನೇಕಶಃ .  
 ಉದಾರಸಂಸ್ಕಾರಸುಸಾರಭಾರತೀ-  
 ಪವಿತ್ರವಕ್ತ್ರಾಂಬುರುಹೋ “ಜಗದ್ಧರಃ” .. 7..  
 ಅಪಿ ಸ್ಥವೀಯಃಸ್ವಕೃತಸ್ಥಿರಸ್ಥಿತಿಃ  
 ಕುಶಾಗ್ರತೀಕ್ಷ್ಣಾಮಧಿರುಹ್ಯ ಯನ್ಮತಿಂ .  
 ಅಹೋ ಬತ ಸ್ಪೈರವಿಹಾರಲೀಲಯಾ  
 ಪದಂ ನ್ಯಧಾದಸ್ಥಲಿತಂ ಸರಸ್ವತೀ .. 8..  
 ನಿರ್ಮತ್ಸರಃ ಸಹೃದಯಃ ಶ್ರುತಪಾರದೃಶ್ವಾ  
 ವಿಶ್ವಾತಿಶಾಯಿನಿಯಃ ಪ್ರಿಯವಾಕ್ ಸುಶೀಲಃ .  
 ಕಿಂ ವಾಪರಂ ಕವಿಗಿರಾಂ ಸದಸದ್ವಿಚಾರ-  
 ಚಾತುರ್ಯಧುರ್ಯಧಿಷಣಃ ಶರಣಂ ಯ ಏಕಃ .. 9..  
 ತೇನಾದೃತೇನ ಶಿಶುನೈವ ನಿವೇದ್ಯಮಾನ-  
 ಮಾನಂದಕಂದಲಿತಭಕ್ತಿಕುತೂಹಲೇನ .  
 ಏತಂ ಮೃಗಾಂಕಕಲಿಕಾಕಲಿತಾವತಂಸ-  
 ಶಂಸಾರಸಾಯನರಸಂ ರಸಯಂತು ಸಂತಃ .. 10..  
 ಗೃಹ್ಣಂತು ಕಂಚನ ವಿಶೇಷಮಶೇಷಮಸ್ಮಾ-  
 ದಸ್ಮಾಕಮಾತ್ತವಚನಾಃ(ನಾತ್)ಕ್ಷಚನಾಽಂತರಜ್ಞಾಃ .  
 ಚಿನ್ವಂತಿ ಪಲ್ಪಲಜಲಾತ್ಕುಶಲಾ ವಿಶಾಲ-

ಶೇವಾಲಜಾಲಕಲಿಲಾತ್ಕಮಲೌಘಮೇವ .. 11..

ಯದ್ಯಪ್ಯಾಸಾಮನಲಸರಸಸ್ಪಾರಸಾರಂ ನ ಕಿಂಚಿ-  
ದ್ವಾಚಾಮಂತರ್ವಿರಚಿತಚಮತ್ಕಾರಮಸ್ಯರ್ಥತತ್ತ್ವಂ .

ತತ್ರಾಪ್ಯೇತಾಸ್ತಿಭುವನಗುರುಸ್ತೋತ್ರಮೈತ್ರಿಪವಿತಾಃ  
ಕರ್ಣಾಭ್ಯರ್ಣಾಭರಣಸರಣಿಂ ನೇತುಮರ್ಹಂತಿ ಸಂತಃ .. 12..

ಪ್ರೇಮಾಣಂ ಮಣಿಕರ್ಣಿಕಾಂ ಪ್ರತಿ ಬುಧಾ ಮಂದೀಕುರುಧ್ವಂ ಮತಿಂ  
ಮುಕ್ತಾದಾಮನಿ ಮಾಕೃತ ಸ್ವ ಶತ ಮಾ ತಾಂಬೂಲಹೇವಾಕಿತಾಂ .

ಭೂಷಾರ್ಥಂ ಪ್ರಭವಂತಿ ಕರ್ಣಪುಲಿನೇ ಕಂಠೇ ಮುಖಾಂಭೋರುಹೇ  
ದೇವಸ್ಯ ಸ್ಮರಶಾಸನಸ್ಯ ಯದಿಮಾಃ ಸ್ತೋತ್ರಾವಲೀಸೂಕ್ತಯಃ .. 13..

ನಿಕ್ಷಿಪ್ತಂ ಶತಸಪ್ತಕೇನ ಸಹಿತಂ ಪಾದಾಯುತಾರ್ಥಂ ಮಯಾ  
ನಿರ್ಹಿಂಸೇ ಗುಣಿನಿ ದ್ವಿಜೇಂದ್ರಮುಕುಟೇ ಧರ್ಮೈಕಧಾಮ್ನೀಶ್ವರೇ .

ಪ್ರಾಯೇಣ ಕ್ಲಿಶಿತಸ್ಯ ದೀನವಚಸಃ ಕ್ಷಾಕ್ಷಿಪ್ತಮೂರ್ಧ್ನೋಽಪಿ ಮೇ  
ಪಾದಂ ನೈಕಮಯಂ ಪ್ರಯಚ್ಛತಿ ವಿಧೌ ವಕ್ರೇ ಕರೋಮ್ಯತ್ರ ಕಿಂ .. 14..

ಕಾರಂಕಾರಮಕಾರಿ ವಾರಿತಶಮೈರಕ್ಷೈರರಕ್ಷೈರಿದಂ

ನಿಘ್ನಂ ವಿಘ್ನಿತಶಂಭುಸೇವನಸುಖಾಭೋಗೋಪಭೋಗಂ ಮನಃ .

ಕಿಂತು ಕ್ವಾಪಿ ಕದಾಪಿ ಕಾಸಪಿ ಪತಿತಾ ಸಾ ಸಾಧುದೃಷ್ಟಿಯರ್ಥಃ

ಪ್ರಾಪ್ತಃ ಸೂಕ್ತಿವಪುರ್ಜಿತೋರ್ಜಿತಸುಧಾಸ್ವಾದಃ ಪ್ರಸಾದಃ ಪ್ರಭೋಃ .. 15..

ಯತ್ಸತ್ಯಂ ಸದಸದ್ವಿವೇಕವಿಕಲಗ್ರಾಮೀಣಕಗ್ರಾಮಣೀ-

ಮಿಥ್ಯಾಸ್ತೋತ್ರಪರಾ ಪರಾಭವಭುವಂ ನೀತಾಸಿ ಭೀತಾಸ್ಯತಃ .

ಮಾತಃ ಕಾತರತಾಂ ವಿಮುಂಚ ಯದಸೌ ಸೌಭಾಗ್ಯಭಾಗ್ಯಾವಧಿಃ

ಸಂಜಾತೋ ಜಗದೇಕನಾಥನುತಿಭಿರ್ವಾಗ್ವೇವಿ ತೇ ವಿಭ್ರಮಃ .. 16..

ಇತಿ ಶ್ರೀಮಜ್ಜಗದ್ಧರಭಟ್ಟಕವಿವಂಶಾವಲೀವಿವರಣಂ ಸಂಪೂರ್ಣಂ .

.. ಇತಿ ಕಾಶ್ಮೀರಕಮಹಾಕವಿ ಶ್ರೀಮಜ್ಜಗದ್ಧರಭಟ್ಟವಿರಚಿತಃ ಸ್ತುತಿಕುಸುಮಾಂಜಲಿಃ

ಸಂಪೂರ್ಣಾಂ ..

Notes

Stutikusumāñjaliḥ ಸ್ತುತಿಕುಸುಮಾಂಜಲಿಃ is a composition by Kāsmīra Mahākavi ಕಾಶ್ಮೀರ  
ಮಹಾಕವಿ Jagaddhara Bhaṭṭa ಜಗದ್ಧರಭಟ್ಟ who belongs to the lineage of Ratnadhara  
ರತ್ನಧರ (father)and Gauradhara ಗೌರಧರ (grandfather).

Proofread by Ruma Dewan





*StutikusumanjaliH*

pdf was typeset on June 25, 2024



Please send corrections to [sanskrit@cheerful.com](mailto:sanskrit@cheerful.com)

